

पालीं नेत्रकोशाद्वा घृत उभयपार्श्वयोः समामनिमोक्षतां कृत्वा यथाशोगं दोषदृष्ट्या-
द्यनुरोधात्पक्वं घृतं निर्मलितेऽनुन्मीलिते लोचने निक्षेपेत् । अथ पाल्या उच्छ्राय-
माह—बहुलोच्चां द्व्यहुलोच्छ्रायवतीम् । तथा दृढां निविडाम् । येथा जेहो न
प्रसवेदित्यर्थः । कीदृशं सर्पिः ? तप्तेन जलेन प्रकर्षेण विलापितं द्रवीकृतम् ।

नक्तान्ध्यवाततिमिरकृच्छ्रबोधादिके वसाम् ।

आपद्माग्रात्,

रात्र्यान्ध्यादिषु वसां यथास्वौषधसिद्धां तथैव विलापितामावपेत् । कथम् ?
आपद्माग्रात् । पक्षमाग्राणि यावन्निमग्नानि तावत्सर्पिरादिरावपेदिति ।

अथोन्मेषं शनकैस्तस्य कुर्वतः ॥ ६ ॥

मात्रां विगणयेत्तत्र वर्त्मसन्धिसिताऽसिते ।

दृष्टौ च क्रमशो व्याधौ शतं त्रीणि च पञ्च च ॥ ७ ॥

शतानि सप्त चाऽष्टौ च दश मन्थे दशाऽनिले ।

पित्ते षट् स्वस्थवृत्ते च बलासे पञ्च धारयेत् ॥ ८ ॥

अथ घृताद्यावपनादन्तरं शनैःशनैरुन्मीलनं विदधतस्तस्याऽऽतुरस्य मात्राः
पूर्वोक्ता विगणयेत् । तत्र तेषु वर्त्मादिके व्याधौ सर्पिषि क्षिप्तं शतसङ्ख्यादीमात्रा
विगणयेत् क्रमेण । तत्र वर्त्मरोगे मात्राशतम् । सन्धिरोगे त्रीणि शतानि । सित-
रोगे पञ्च शतानि । असितरोगे सप्त शतानि । दृष्टिरोगेऽष्टौ शतानि धारयेदिति ।
क्रमशो यथासद्वृत्तेन । मन्थारोगे दश शतानि । वातरोगे दशैव शतानि ।
पित्तरोगे षट् शतानि । स्वस्थवृत्ते च षट् शतानि । कफे पञ्च शतानि धारयेत् ।

कृत्वाऽपाङ्गे ततो द्वारं स्नेहं पात्रे तु गालयेत् ।

पिबेच्च धूमं नेक्षेत व्योमं रूपं च भास्वरम् ॥ ९ ॥

यथोक्तमात्राधारणादनन्तरमपाङ्गदेशे पाल्या द्वारं कृत्वा स्नेहं भाजने निक्षेपेत् ।
ततः सकतुपिरज्याक्षिकोशं प्रमृज्य स्नेहेरितकफोपशान्तये धूमं च पिबेच्च केवलं
तर्पणं कुर्यात् । प्रक्षालितनेत्रे त्वेनं मात्रया भोजयेत् । न दिवसे तथा व्योम न
पश्येद्भास्वरं रूपं च । उपलक्षणं चेदम् । एवमातपमपि न पश्येत् ।

इत्थं प्रतिदिनं वायौ पित्ते त्वेकान्तरं कफे ।

स्वस्थे च ह्यन्तरं दद्यादातृप्तेरिति योजयेत् ॥ १० ॥

इत्थमनेन क्रमेश पवने प्रत्यहं तर्पणं दद्यात् । पित्ते पुनरेकान्तरं तर्पणं दद्यात्-
कफे स्वस्थे च द्विदिनान्तरं योजयेत् । इत्येवं यावन्नयनस्य तृप्तिः स्यात्तावत्तर्पणं
योज्यम् ।

तृप्तस्य किं लक्षणमित्याह—

प्रकाशक्षमता स्वास्थ्यं विशदं लघु लोचनम् ।

तृप्ते विपर्ययोऽतृप्तेऽतितृप्ते श्लेष्मजा रुजः ॥ ११ ॥



प्रकाशक्षमत्वादिकं तृप्तस्य सम्यक्कर्तृपितृस्य लक्षणम् । प्रकाशक्षमता प्रभाभा-
स्वरादिरूपसहन्वम् । अतृप्ते वैपरीत्यं पूर्वनिर्दिष्टम् । अतितृप्ते सति कफोद्भवाः कण्डू-
पैच्छिल्यादिका रुजः स्युः ।

ऋहपीता तनुरिव क्लान्ता दृष्टिर्हि सीदति ।

तर्पणानन्तरं तस्माद्दृग्बलाधानकारिणम् ॥ १२ ॥

पुटपाकं प्रयुञ्जीत पूर्वोक्तेष्वेव यक्ष्मसु ।

ऋहपीता दृष्टिः क्लान्ता तनुरिव यतोऽवसीदति तस्मात्कारणतर्पणानन्तरं
पुटपाकं प्रयुञ्जीत । कीदृशम् ? दृशोर्बलं दृग्बलं तस्याऽऽधानं प्रबन्धेन वृत्तिस्तत्क-
रोति तं दृग्बलाधानकारिणम् । 'हेतोर्द्वितीया' । दृग्बलाधानकारित्वात् प्रयुञ्जीते-
त्यर्थः । पूर्वोक्तेष्वेव तर्पणोक्तेष्वामयेषु ।

सवाते ऋहनः श्लेष्मसहितो लेखनो हितः ॥ १३ ॥

दृग्दौर्बल्येऽनिले पित्ते रक्ते स्वस्थे प्रसादनः ।

स च पुटपाको वाते ऋहनो हितः । कफसहिते मारुते लेखनो हितः । दृष्टि-
दौर्बल्यादिषु प्रसादनो हितः ।

इदानीमेषां पुटपाकानां कल्पनामाह—

भूशयप्रसहानूपमेदोमज्जावसाऽऽमिषैः ॥ १४ ॥

ऋहनं पयसा पिष्टैर्जीवनीयैश्च कल्पयेत् ।

भूशया बिलशया भेकगोधाद्याः । प्रसहा गोखरादयः । अनूपा महामृग-
बारिचरवारिशयाः । तेषां मेदोमज्जावसाऽऽमिषाणि, तैस्तथा जीवनीयैर्जीवन्ती-
काकोल्यादिभिश्च क्षीरपिष्टैः ऋहनं पुटपाकं कल्पयेद्वैद्यः ।

मृगपक्षियकृन्मांसमुक्तायस्ताम्रसैन्धवैः ॥ १५ ॥

स्रोतो जशङ्गफेनाऽऽलैर्लेखनं मस्तुकलिपतैः ।

मृगा हरिणाद्याः, पक्षिणां विष्किरप्रतुदास्तेषां यकृन्मांसानि तैः । तथा मुक्ता-
दिभिर्मस्तुकलिपतैर्लेखनं पुटपाकं कल्पयेद्वैद्यः । प्रसहानां मृगपक्षिणां ऋहने पुटपाक
उपयुक्तत्वज्जाङ्गला एव मृगपक्षिणोऽत्र ग्राह्याः ।

मृगपक्षियकृन्मज्जावसाऽन्त्रहृदयाऽऽमिषैः ॥ १६ ॥

मधुरैः सघृतैः स्तन्यक्षीरपिष्टैः प्रसादनम् ।

मृगपक्ष्यादीनां यकृन्मज्जावसाऽन्त्रहृदयाऽऽमिषाणि, तैः । तथा मधुरैर्मधुर-
वर्गोक्तैर्घृतान्वितैः स्तन्यक्षीरपिष्टैः प्रसादनं पुटपाकं कल्पयेद्वैद्यः । अत्र स्तन्यं
स्त्रिया एव ।

अधुना पुटपाकस्य कल्पनामाह—

बिल्वमात्रं पृथक्पिण्डं मांसभेषजकल्कयोः ॥ १७ ॥

उरुवूकवटाऽम्भोजपत्रैः ऋहादिषु क्रमात् ।



वेष्टयित्वा मृदा लिप्तं धवधन्वनगोमयैः ॥ १८ ॥

पचेत्प्रदीप्तैरग्न्याभं पक्वं निष्पीड्य तद्रसम् ।

नेत्रे तर्पणवद्युञ्ज्यात्,

मांसं च भेषजकल्कश्च, तयोः पृथक्, बिल्वफलमात्रं पिरण्डमेरुगडादिपत्रैर्वेष्ट-
यित्वा कृष्णमृत्तिकालिप्तं वृद्धवैद्यव्यवहारात्, द्यगुलोत्सेधं मृत्तिकालेपं कृत्वा क्रमेण
धवादीन्धनैः प्रदीप्तैः पचेत् । तत्र स्नेहने पुटपाक एरण्डपत्रैर्वेष्टनं धवकाष्ठैः प्रदीप-
नम् । लेखने वटपत्रैर्वेष्टनं धन्वनकाष्ठैः प्रदीपनम् । प्रसादने जलजपत्रैर्वेष्टनं गोमयेन्ध-
नेन प्रदीपनमिति क्रमार्थः । अग्न्याभमिति—अग्निवर्णं सत्, पक्वं ज्ञात्वाऽपनीत-
पत्रं विधाय वाससा निष्पीड्य तद्रसं नयने तर्पणमिव युञ्ज्यात् ।

शतं द्वे त्रीणि धारयेत् ॥ १९ ॥

लेखनस्नेहनान्त्येषु,

लेखनादिषु शतादीनि धारयेत् । तत्र लेखने शतं मात्राणां धारयेत् । स्नेहने
द्वे शते । अन्त्ये प्रसादने त्रीणि शतानि धारयेत् ।

पूर्वीं कोष्णौ, हिमोऽपरः ।

पूर्वीं स्नेहनलेखनौ कोष्णौ योज्यौ । हिमोऽपरः प्रसादनाख्यः ।

धूमपोऽन्ते तयोरेव,

तयोराद्ययोः पुटपाकयोरन्ते धूमपः स्यात् । स्नेहेरितकफोपशान्त्यै, न तु
प्रसादनान्त इत्येवशब्दार्थः ।

योगास्तत्र च तृप्तिवत् ॥ २० ॥

तत्र तेषु च पुटपाकेषु योगास्तर्पण इव स्युः । 'तृप्तिवदिति सप्तम्यन्ताद्वतिः' ।
योगा इति बहुवचननिर्देशात् सम्यग्योगाऽयोगाऽतियोगा गृह्यन्ते ।

तर्पणं पुटपाकं च नस्याऽनर्हं न योजयेत् ।

तर्पणपुटपाकौ नस्याऽयोग्ये न योजयेत् । नस्याऽनर्हाः, 'योजयेन्नतु नावनम्'
इत्याद्युक्ताः ।

यावन्त्यहानि युञ्जीत द्विस्ततो हितभाग्भवेत् ।

यावन्मात्राणि दिनानि तर्पणपुटपाकौ कुर्वीत, तावन्त्यहानि ततो द्विगुणानि
च दिनानि हितसेवी स्यात् ।

मालतीमल्लिकापुष्पैर्बद्धाक्षौ निवसेन्निशि ॥ २१ ॥


कृततर्पणपुटपाको मालत्यादिपुष्पैर्बद्धाक्षः सन्, विभावरीं वसेत् । मालती
सुमनाः । मल्लिका गन्धवार्षिका ।

सर्वात्मना नेत्रबलाय यत्नं कुर्वीत नस्याञ्जनतर्पणाद्यैः ।

दृष्टिश्च नष्टा विविधं जगच्च तमोमयं जायत एकरूपम् ॥ २२ ॥

सर्वेण प्रकारेण नेत्रबलाय चक्षुःसामर्थ्याय नस्यादिभिर्यत्नं कुर्यात् । दृष्टि-
श्चेति चो हेतौ । यतो दृष्टिर्यदि न स्यात्ततो जगद् विविधमपि तमोमयमन्धकार-
रूपमेकलक्षणं सम्पद्यत इति । ' उपजातिवृत्तम् ।'

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां चतुर्विंशोऽध्यायः ॥ २४ ॥



पञ्चविंशतितमोऽध्यायः ।

अथेदानीं पञ्चविंशोऽध्यायारम्भो यन्त्रप्रविधानप्रदर्शनार्थः । यतो बस्तिनस्याऽ-
जनक्षारादीनि यन्त्राश्रयाण्येवेत्याह—

अथाऽतो यन्त्रविधिमध्यायं व्याख्यास्यामः ।

यन्त्रस्य विधिर्यन्त्रविधिः । शेषं पूर्ववत् । अशोभगन्दरादिषु विरुजेऽङ्गे निय-
म्यते शस्त्रक्षाराम्निक्मेति यन्त्रम् ।

एतदेव स्पष्टयन्नाह—

नानाविधानां शल्यानां नानादेशप्रवाधिनाम् ।

आहर्तुमभ्युपायो यस्तद्यन्त्रं यच्च दर्शने ॥ १ ॥

अशोभगन्दरादीनां शस्त्रक्षाराऽग्नियोजने ।

शेषाङ्गपरिरक्षायां तथा बस्त्यादिकर्मणि ॥ २ ॥

घटिकालावुश्रृङ्गं च जाम्बवोष्ठादिकानि च ।

अनेकप्रकाराणि यानि शल्यानि शल्यवेणुपाषाणादिरूपाणि विविधेषु शरीर-
प्रदेशेषु निविशन्ते तेषामाहरण आकण्डं योऽभ्युपायस्तद्यन्त्रमुच्यत इति शेषः ।
तथाऽशोभगन्दरनाडीव्रणादीनां शस्त्रादियोजने सति शेषस्य विरुजाङ्गस्य परि-
रक्षायां रक्षानिमित्तम् । स्वस्थस्याऽङ्गस्य शल्यबाधा निवृत्त्यर्थमित्यर्थः । तथा
बस्तिनस्यादिकर्मणि य उपायस्तच्च यन्त्रम् । तथा घटिकादि च यन्त्रं पिचुना
रक्ताद्याकर्षणाय च । जाम्बवोष्ठसन्दंशादीनि च यन्त्राणि ।

यन्त्राणां किं रूपं किं कार्यमित्याह—

अनेकरूपकार्याणि यन्त्राणि विविधान्यतः ॥ ३ ॥

विकल्प्य कल्पयेद् बुद्ध्या,

रूपाणि च कार्याणि च रूपकार्याणि । अनेकानि विचित्राणि रूपकार्याणि
येषां तानि नानाप्रकाराणि । तत्र रूपं कङ्कमुखस्वस्तिकाद्याकारत्वम् । कार्यमस्थ्या-
दिशल्यहरणादिकम् । यतश्चैवं नानाविधत्वं यन्त्राणामतस्तानि बुद्ध्या विकल्प्य
कार्यानुरोधात्कल्पयेत् ।

ननु यन्त्राणां दिङ्मात्रेऽप्यनभिज्ञः कथमिव कल्पनां कर्तुं पारयेदित्याह—

यथास्थूलं तु वदयते ।



यानि यानि स्थूलानि यथास्थूलम् । ' यथासादृश्य इत्यव्ययीभावः ' । यथा-
स्थूलयन्त्रकरणेन व्युत्पन्नमतिः शेषाणामपि यन्त्राणामुत्पादने विकल्पं कर्तुं समर्थो
भवत्येवेति भावः ।

अथ यन्त्राण्याह—

तुल्यानि कङ्कसिंहर्त्तकाकादिमृगपक्षिणाम् ॥ ४ ॥

मुखैर्मुखानि यन्त्राणां कुर्यात्तत्संज्ञकानि च ।

अष्टादशाङ्गुलामान्यायसानि च भूरिशः ॥ ५ ॥

मसूराकारपर्यन्तैः कण्ठे बद्धानि कीलकैः ।

विद्यात्स्वस्तिकयन्त्राणि मूलेऽङ्कुशनतानि च ॥ ६ ॥

तैर्दृढैरस्थिसंलग्नशल्याहरणमिष्यते ।

येन पार्श्वेन शल्यमुद्ध्रियते तद्यन्त्राणां मुखं वेद्यम् । कङ्कादीनां पक्षिमृगादीनां
मुखैस्तुल्यानि यन्त्राणां मुखानि कुर्यात् । आदिशब्देन गृध्रहरिणादिपरिग्रहः ।
तानि तत्संज्ञकानि । च एवार्थे । तानि यन्त्राणि तन्नामान्येव । यथा कङ्कमुखं
सिंहमुखमित्यादि । स्वस्तिकारूपाणि यन्त्राणि विद्यात् । कीदृशानि ? अष्टादशाङ्गु-
लदैर्घ्याणि भूरिशो बाहुल्येनाऽऽयसानि शस्त्रमयानि । दन्तादिमयानामपि क्वचिद्-
शनाद्भूरिश इत्युक्तम् । तथा कण्ठप्रदेशे कीलकैर्बद्धानि । कीदृशैः कीलकैः ? मसू-
राकाराः पर्यन्ता येषां तैः । यत्र प्रदेशे यन्त्राणां हस्तप्रहस्तत्र तन्मूलम् । तत्रा-
ऽङ्कुशवन्नतानि परिणतानि । तैः कङ्कमुखादिभिरस्थिसंलग्नशल्यस्य काण्डफला-
देराहरणमाकर्षणमिष्यते ।

कीलबद्धविमुक्ताग्रौ सन्दंशौ षोडशाङ्गुलौ ॥ ७ ॥

त्वक्सिराम्नायुपिशितलग्नशल्यापकर्षणौ ।

कीलेन मसूराकारान्तेन बद्धं विमुक्तमग्रं मुखं ययोस्तौ कीलबद्धमुक्ताग्रौ सन्दंशौ
भवतः । कीदृशौ ? षोडशाङ्गुलप्रमाणौ । क उपयोग एतयोः स्यादित्याह—त्वगित्यादि ।
त्वगादीनां द्वन्द्वः । त्वक्सिराम्नायुपिशितलग्नं च तच्छल्यं च तस्याऽपकर्षण आह-
रणे तावुपयुज्येते ।


षडङ्गुलोऽन्यो हरणे सूक्ष्मशल्योपपद्मणाम् ॥ ८ ॥

षोडशाङ्गुलसन्दंशादन्यः सन्दंशः सूक्ष्मशल्यानां नासारोमादीनां हरण आक-
र्षणे तथोपपद्मणां वर्त्मादिभवानामाहरणे युज्यते ।

मुचुरङ्गी सूक्ष्मदन्तर्जुर्मूले रुचकभूषणा ।

गम्भीरव्रणमांसानामर्मणः शेषितस्य च ॥ ९ ॥

स च मुचुरङ्गीसंज्ञः । किम्भूता मुचुरङ्गी ? सूक्ष्मा दन्ता यस्याः सा सूक्ष्म-
दन्ता, तथर्जुरवका, न च सन्दंशवद्वका बद्धा द्विबाहुरित्यर्थः । तथा मूले हस्त-
प्रहणस्थाने रुचकमङ्गुलीयकरूपं भूषणं यस्याः सा रुचकभूषणा । रुचकपीडनेन



सा कर्म करोतीत्यर्थः । गम्भीरश्चासौ व्रणश्च गम्भीरव्रणस्तस्मिन् मांसानि तस्या-
धिमांसमेतद्विषय आहरणे । अर्मणश्च शेषितस्य चिच्छन्नशेषस्याऽऽहरणे मुचुण्डी ।

द्वे द्वादशाङ्गुले मत्स्यतालवद् द्व्येकतालके ।

तालयन्त्रे स्मृते कर्णनाडीशल्यापहारिणी ॥ १० ॥

द्वे तालयन्त्रे भवतः । किम्प्रमाणे ? द्वादशाङ्गुले । संस्थानमाह—मत्स्यताल-
यन्मीनगलतालवद् द्वितालके, द्वयोः पार्श्वयोर्मत्स्यमुखसदृशमपरमेकतालकमेकपार्श्वं
मत्स्यमुखाकारमेवं द्वितीये । ते द्वे तालयन्त्रे स्याताम् । कर्णेत्यादि । कर्णनाडी-
शल्यमपहरतः कर्णनाडीशल्यापहारिणी ।

नाडीयन्त्राणि सुषिराण्येकानेकमुखानि च ।

स्रोतोगतानां शल्यानामामयानां च दर्शने ॥ ११ ॥

क्रियाणां सुकरत्वाय कुर्यादाचूषणाय च ।

तद्विस्तारपरीणाहर्द्ध्यं स्रोतोऽनुरोधतः ॥ १२ ॥

नाडीयन्त्राणि बस्तिनेत्रादिवत् सुषिराणि स्युः । एकं चाऽनेकं चैकानेकं मुखं
येषां तानि च कानिचिदेकमुखान्येकद्वाराणि कानिचिदेकमुखान्यनेकद्वाराणि ।
एतत्कर्माचष्टे—स्रोत इत्यादि । तानि च कर्णादिस्त्रोतोगतानां शल्यानां दर्शन-
निमित्तं विदधीत । तथा कण्ठादिस्त्रोतोगतानां रोगाणां दर्शने दर्शननिमित्तं विद-
धीत । तथा क्रियाणां शस्त्रक्षाराम्निप्रक्षालनौषधप्रणिधानादीनां सुकरत्वार्थम् ।
तथा विषदिग्धाङ्गादीनामाचूषणाय विदधीत । तद्विस्तारेत्यादि । तेषां नाडीयन्त्राणां
विस्तारश्च परीणाहश्च हर्द्ध्यं च तानि स्रोतोवशाद्भवन्ति । यथाऽनुवासनोत्तरबस्ति-
नस्यनाडिकादिषु निर्दिष्टम् ।

दशाङ्गुलार्धनाहान्तः कण्ठशल्यावलोकने ।

नाडी,

कण्ठे शल्यं कण्ठशल्यम् । कण्ठाभ्यन्तरशल्यवलोकनार्थं दशाङ्गुला नाड्य-
र्धनाहा पञ्चाङ्गुलपरिणाहा ।

पञ्चमुखाच्छिद्राचतुष्कर्णस्य संग्रहे ॥ १३ ॥

वारङ्गस्य द्विकर्णस्य त्रिच्छिद्रा तत्प्रमाणतः ।

पञ्चमुखानि च्छिद्राणि यस्याः सा, चतुष्कर्णस्य वारङ्गस्य सङ्ग्रहे सङ्ग्रहण-
निमित्तमिदं यन्त्रम् । चत्वारः कर्णा यस्य वारङ्गस्येति समासः । तत्र शरादिदण्ड-
प्रवेशः शिखाकारः कीलको वारङ्ग उच्यते । द्विकर्णवारङ्गस्य सङ्ग्रहार्थं त्रिच्छिद्रा
नाडी स्यात् । त्रीणिच्छिद्राणि यस्याः सा त्रिच्छिद्रा । छिद्रशब्दस्योपलक्षणार्थ-
त्वान्निमुखेत्येतदपि द्रष्टव्यम् । वारङ्गस्य प्रमाणं तत्प्रमाणं तस्माद्वारङ्गप्रमाणस्तद-
नुसारेण नाडीप्रमाणं ज्ञेयम् ।

वारङ्गकर्णसंस्थानाऽऽनाहर्द्ध्यनुरोधतः ॥ १४ ॥



नाडीरेवंविधाश्चाऽन्या द्रष्टुं शल्यानि कारयेत् ।

वारङ्गकर्णस्य संस्थानं चाऽऽनाहश्च दैर्घ्यं च तान्येव वारङ्गकर्णसंस्थानाऽऽनाह-
दैर्घ्याणि तेषामनुरोधस्तस्मादेवंप्रकारा अन्या अपि नाडीः शल्यानि शरीरान्त-
र्गतानि द्रष्टुं कारयेत् ।

पद्मकर्णिकया मूर्ध्नि सदृशी द्वादशाङ्गुला ॥ १५ ॥

चतुर्थसुषिरा नाडी शल्यनिर्घातिनी मता ।

मूर्ध्नि मूर्ध्वभागे पद्मकर्णिकया जलजर्णिकया सदृशी । कियत्प्रमाणा ? द्वाद-
शाङ्गुला । तथा चतुर्थश्चतुर्भागः सुषिरो यस्याः । अङ्गुलसुषिरेति यावत् । सा
नाडी शल्यनिर्घातिनी मता । मुनीनामिति शेषः ।

अंशोयन्त्रं दर्शयितुमाह—

अंशसां गोस्तनाकारं यन्त्रकं चतुरङ्गुलम् ॥ १६ ॥

नाहे पञ्चाङ्गुलं पुंसां प्रमदानां षडङ्गुलम् ।

द्विच्छिद्रं दर्शने व्याधेरेकच्छिद्रं तु कर्मणि ॥ १७ ॥

मध्येऽस्य त्र्यङ्गुलं छिद्रमङ्गुष्ठोदरविस्तृतम् ।

अर्धाङ्गुलोच्छ्रितोद्वृत्तकर्णिकं तु तदूर्ध्वतः ॥ १८ ॥

अंशसां सम्बन्धि यन्त्रकं गोस्तनाकृति चतुरङ्गुलं मानतो दैर्घ्येण स्यात् ।
यन्त्रकमित्याकारकं स्यात् । नाहे परिणाहे च पञ्चाङ्गुलम् । यत्पञ्चाङ्गुलदैर्घ्येण
सूत्रेण वेष्ट्यते तत्प्रमाणं स्थौल्यमित्यर्थः । पुंसामेव पञ्चाङ्गुलं नाहे स्यात् । स्त्रीणां
परिणाहे तु षडङ्गुलं यन्त्रकं स्यात् । स्वभावत एव तासां गुदस्य महत्त्वात् ।
व्याधेर्दर्शने द्विच्छिद्रमुभयपार्श्वे द्विच्छिद्रं यन्त्रम् । कर्मणि शस्त्रक्षाराद्यवचारण
एकच्छिद्रं यन्त्रकम् । अस्य यन्त्रस्य मध्ये त्र्यङ्गुलं छिद्रमङ्गुष्ठमध्यतुल्यविस्तारं
तदूर्ध्वतोऽर्धाङ्गुलोच्छ्रिता उद्वृत्ता कर्णिका यस्य तदेवम् ।

शम्याख्यं तादृगच्छिद्रं यन्त्रमर्शःप्रपीडनम् ।

शम्याख्यं शमीसंज्ञं तृतीयं यन्त्रकं तादृग् गोस्तनाकारमित्यादिलक्षणलक्षित-
यन्त्रसदृशं स्यात् । अत्र विशेषमाह—अच्छिद्रमित्यादि । अत्र यन्त्रे छिद्रं न
विधेयमित्यर्थः । इदं च यन्त्रमर्शःप्रपीडनं स्यात् ।


सर्वथाऽपनयेदोष्ठं छिद्रादूर्ध्वं भगन्दरे ॥ १९ ॥

सर्वथा भगन्दरे भगन्दरयन्त्रे, ओष्ठमपनयेत् । कुतःप्रभृति ? छिद्रादूर्ध्वम् ।
उपरिष्ठादर्धाङ्गुलमपकर्षेदित्यर्थः । कर्णिका तु कायैव ।

घ्राणार्बुदार्शसामेकच्छिद्रा नाड्यङ्गुलद्वया ।

प्रदेशिनीपरीणाहा स्याद्भगन्दरयन्त्रवत् ॥ २० ॥

घ्राणार्बुदे घ्राणार्शसि चैकच्छिद्रा नाडी दैर्घ्येणाङ्गुलद्वयप्रमाणा तथा प्रदेशिनी-



तुल्यः परीणाहो यस्याः सैवम् । सा च भगन्दरयन्त्रतुल्या स्यात् । अपनीतौष्ठेल्यर्थः ।

अङ्गुलित्राणकं दान्तं वार्त्ति वा चतुरङ्गुलम् ।

द्विच्छिद्रं गोस्तनाकारं तद्वक्त्रविवृतौ सुखम् ॥ २१ ॥

अङ्गुलित्राणकारुण्यं यन्त्रं दन्तमयं काष्ठमयं वा चतुरङ्गुलप्रमाणमर्शसां यन्त्र-
सदृशं द्विच्छिद्रं गोस्तनाकृति स्यात् । तच्च वक्त्रस्य विवृतौ प्रसारणे । अङ्गुलैर्दन्तेभ्यो
रक्षणावर्त्तत्वादङ्गुलित्राणमिति नाम ।

योनित्रणेक्षणं मध्ये सुषिरं षोडशाङ्गुलम् ।

मुद्रावद्धं चतुर्भित्तमम्भोजमुकुलाननम् ॥ २२ ॥

योनित्रणमीक्षतेऽनेन तद्योनित्रणेक्षणं यन्त्रकम् । मध्ये मध्यभागे सुषिरम् ।
तथा दैर्घ्येण षोडशाङ्गुलम् । तथा मुद्रिकयोर्मिकया सञ्चारिण्या बद्धं युक्तम् । तथा
चत्वारो भित्ताः पत्राणि यस्य तच्चतुर्भित्तम् । मूले शलाकाक्रमणान्मुखे विकसेत्
प्रसरेत् ।

चतुःशलाकमाक्रान्तं मूले तद्विकसेन्मुखे ।

यन्त्रे नाड्योत्रणाभ्यङ्गक्षालनाय षडङ्गुले ॥ २३ ॥

वस्तियन्त्राकृती मूले मुखेऽङ्गुष्ठकलायसे ।

अग्रतोऽकर्णिके मूले निबद्धमृदुचर्मणी ॥ २४ ॥

यन्त्रे द्वे षडङ्गुले भवतः । किमर्थम् ? अभ्यङ्गश्च क्षालनं चाऽभ्यङ्गक्षालने
तदर्थमुपयुज्येते । आकरणाभाकृत् । 'सम्पदादित्वात् किप्' । वस्तियन्त्रस्य आकृती
आकारौ ययोस्ते वस्तियन्त्राकृता वृत्तगोपुच्छाकारे । तथा यथासंख्यं मूले मुखे-
ऽङ्गुष्ठकलायसे मूलेऽङ्गुष्ठतुल्यच्छिद्रं मुखे कलायसमच्छिद्रे । अग्रतोऽकर्णिके
कर्णिकारहित इति वस्तियन्त्राद्विशेषः । मूले तु, कर्णिके द्वे अपि पुटकयोजनाहं
कार्ये एवेत्यग्रग्रहणम् । मूले मूलदेशे निबद्धं योजितं मृदु चर्म वस्तपुटकाकारं
ययोस्ते निबद्धमृदुचर्मणी ।

द्विद्वारा नलिका पिच्छनलिका वोदकोदरे ।

उदकोदरे जलस्रावणार्थं नलिका द्विद्वारोभयमुखी स्यात् । अथवा पिच्छ-
नलिका मयूरपिच्छजेल्यर्थः ।

धूमवस्त्यादियन्त्राणि निर्दिष्टानि यथायथम् ॥ २५ ॥

धूमादियन्त्राणि यथायथं यथास्वं धूमपानाद्यध्यायेषूक्तानि ।

त्र्यङ्गुलास्यं भवेच्छृङ्गं चूषणेऽष्टादशाङ्गुलम् ।

अग्रे सिद्धार्थकच्छिद्रं सुनद्धं चूचुकाकृति ॥ २६ ॥

शृङ्गं त्र्यङ्गुलमुखं दुष्टवातविषरक्ताम्बुदुष्टस्तन्यादेशचूषणे चूषणनिमित्तमष्टा-
दशाङ्गुलं स्यात् । 'अष्टादशेति व्यधन इत्यादिनाऽऽकारादेशः' । तथाऽग्रे प्रान्ते सर्प-
पप्रमाणच्छिद्रम् । यः प्रदेशश्चूषणाय शरीरे योज्यते तदग्रम् । तथा सुष्ठु नद्धं

सम्यग्बद्धम् । चूचुकस्य स्त्रीकुवाग्रस्याऽऽकृतिराकारो यस्य तदेवम् ।

स्याद्द्वादशाङ्गुलोऽलाबुर्नाहे त्वष्टादशाङ्गुलः ।

चतुस्त्यङ्गुलवृत्तास्यो दीप्तोऽन्तः श्लेष्मरक्कहृत् ॥ २७ ॥

अलाबुस्तुम्बं द्वादशाङ्गुलो दैर्घ्येण स्यात् । परिणाहेऽष्टादशाङ्गुलः । चत्वारि वा त्रीणि वाऽङ्गुलानि यस्य तच्चतुर्त्रयङ्गुलं तत्तादृशं वृत्तं वर्तुलं मुखं यस्य स एवम् । तथाऽन्तर्मध्ये दीप्तो ज्वलितः पित्तुर्भूर्जादिगर्भ इत्यर्थः । स ईदृशो दुष्टकफरक्कहरः स्यात् ।

तद्वद् घटी हिता गुल्मविलयोन्नमने च सा ।

तद्वत्तेनाऽलाबुना तुल्यदैर्घ्यानाहादिस्तुल्यकार्याकारा च घटी स्यात्, सा च गुल्मस्य विलय उन्नमने च हिता न केवलं कफरक्कहृदिति चार्थः ।

शलाकाख्यानि यन्त्राणि नानाकर्माऽऽकृतीनि च ॥ २८ ॥

यथायोगप्रमाणानि,

शलाकासंज्ञानि यन्त्राणि विविधकर्माणि विविधाकराणि यथायोगप्रमाणानि स्युः ।
तेषामेषणकर्मणी ।

उभे गरद्वपदमुखे,

तेषां मध्य उभे गरद्वपदतुल्यास्ये एषणकर्मणी ।

स्रोतोभ्यः शल्यहारिणी ॥ २९ ॥

मसूरदलवक्त्रे द्वे स्यातामष्टनवाङ्गुले ।

तथा स्रोतोभ्यः शल्यहारिणी शलाकायन्त्रे भवतः । किम्भूते ? मसूरेत्यादि । मसूरदलमिव वक्त्रं ययोस्ते मसूरदलमुखे द्वे शलाके अष्टाङ्गुले नवाङ्गुले वा स्याताम् ।

शङ्खवः षट्,

शङ्खवः षट् स्युः ।

उभौ तेषां षोडशद्वादशाङ्गुलौ ॥ ३० ॥

व्यूहनेऽहिफणावक्रौ,

तेषां मध्ये द्वौ षोडशाङ्गुलौ द्वादशाङ्गुलौ वा भवतः । व्यूहने व्यूहनकर्मणि सर्पफणामुखौ ।

द्वौ दशद्वादशाङ्गुलौ ।

चालने शरपुङ्खास्यौ,

द्वौ शङ्कु दशाङ्गुलौ द्वादशाङ्गुलौ वा भवतः । चालने कारडवाज इव मुखं ययोस्तौ शरपुङ्खास्यौ भवतः ।

आहार्ये बडिशाकृती ॥ ३१ ॥

आहार्ये=आकर्षणे बडिशाकारौ ।

षट् शङ्कुनाख्याय गर्भशङ्कुमाह—

नतोऽग्रे शङ्कुना तुल्यो गर्भशङ्कुरिति स्मृतः ।



अष्टाङ्गुलायतस्तेन मूढगर्भं हरेत् स्त्रियाः ॥ ३२ ॥

नतोऽग्रेऽग्रतोभागे, तथा शङ्कुना समः, कीलकाकारोऽष्टाङ्गुलदीर्घः, स गर्भ-
शङ्कुरिति स्मृतः । मुनिभिरिति शेषः । तेन शङ्कुना मूढगर्भमनिःसरन्तं हरेत् ।

अश्रमर्याहरणे सर्पफणावद्वक्त्रमग्रतः ।

अश्रमर्याकर्षणे सर्पफणावदग्रे वक्त्रं स्यात् । सर्पफणाख्यमेवैतच्चन्द्रम् ।

शरपुङ्खमुखं दन्तपातनं चतुरङ्गुलम् ॥ ३३ ॥

शरपुङ्खमुखाख्यं चतुरङ्गुलं दन्तपातनं स्यात् । अनेन हि दन्ताश्चलन्तः
पात्यन्ते कृम्यादिभक्षिता वा ।

कार्पासविहितोष्णीषाः शलाकाः षट् प्रमार्जने ।

प्रमार्जने क्षालने क्षारक्लेदादेः षट् शलाकाः स्युः । किम्भूताः ? कार्पासेन
विहितमुष्णीषं शिरोवेष्टनमिव यासां तास्तथोक्ताः ।

पायावासन्नदूरार्थे द्वे दशद्वादशाङ्गुले ॥ ३४ ॥

पायावासन्नदूरार्थे दशद्वादशाङ्गुले द्वे भवतः । द्वादशाङ्गुला दूरार्थे, आसन्नार्थे
दशाङ्गुला इत्यर्थः ।

द्वे षट्सप्ताङ्गुले घ्राणे, द्वे कणेऽष्टनवाङ्गुले ।

घ्राणे षट्सप्ताङ्गुले द्वे भवतः । आसन्नदूरार्थेऽत्राप्यनुवर्तते । तथैव कणेऽष्ट-
नवाङ्गुले भवतः ।

कर्णशोधनमश्वत्थपत्रप्रान्तं स्रुवाननम् ॥ ३५ ॥

कर्णशोधनाख्यं यन्त्रमश्वत्थपत्रस्यैव प्रान्तो यस्य तत्तथा । तथा स्रुवस्ये-
वाऽऽननं यस्य तदेवम् ।

शलाकाजाम्बवोष्ठानां क्षारेऽग्नौ च पृथक् त्रयम् ।

युञ्ज्यात् स्थूलाणुदीर्घाणाम्,

शलाकाश्च जाम्बवोष्ठानि च तेषां पृथक् त्रयं क्षारे क्षारपातनेऽग्निदाहकरणे
च युञ्ज्यात् । किम्भूतानां शलाकाजाम्बवोष्ठानाम् ? स्थूलाश्चाऽणवश्च दीर्घाश्च
तेषाम् । तत्र शलाकास्तिस्रो जाम्बवोष्ठानि च त्रीणि क्षारे तथा दाहने, एवं द्वाद-
शैतानि शलाकाख्यानि यन्त्राणीति ।

शलाकामन्त्रवर्ध्मनि ॥ ३६ ॥

मध्येर्ध्ववृत्तदण्डां च मूले चार्धेन्दुसन्निभाम् ।

अन्त्रवर्ध्मन्यन्त्रवृद्धौ शलाकां युञ्ज्यात् । कीदृशीम् ? मध्याद्ध्वं वृत्तो दण्डो
यस्यास्ताम् । तथा मूले मूलभागेऽर्धेन्दुसन्निभामर्धचन्द्राकाराम् ।

कोलास्थिदलतुल्याख्या नासार्शोर्बुददाहकृत् ॥ ३७ ॥

बदरास्थिखण्डसमं मुखं यस्याः सा कोलास्थिदलतुल्यास्या सा नासार्शःसु
नासार्बुदेषु च दाहं करोति ।



अष्टाङ्गुला निम्नमुखास्तिस्रः क्षारौषधक्रमे ।

कनीनीमध्यमाऽनामीनखमानसमैर्मुखैः ॥ ३८ ॥

क्षारौषधक्रमे तिस्रः शलाका निम्नमुखा अष्टाङ्गुलाः स्युः । कीदृश्यः ? कनीनी च मध्यमा चाऽनामी च तासां नखास्तेषां प्रमाणं तेन मानेन समैस्तुल्यैर्मुखैरप-
लक्षिताः स्युः ।

स्वस्वमुक्तानि यन्त्राणि मेढूशुद्धयज्जनादिषु ।

मेढ्रादिषु विषय उत्तरवस्त्यादिषु, स्वं स्वं यथास्वं, यन्त्राणि गदितानि ।
आदिशब्देन नावनादिपरिग्रहः ।

अनुयन्त्राययस्कान्तरज्जुवस्त्राश्ममुद्राः ॥ ३९ ॥

वध्रान्त्रजिह्वावालाश्च शाखानखमुखद्विजाः ।

कालः पाकः करः पादो भयं हर्षश्च तत्क्रियाः ।

उपायवित्प्रविभजेदालोच्य निपुणं धिया ॥ ४० ॥

अयस्कान्तादीन्येकोनविंशत्यनुयन्त्राणि कल्पयेत्, स्वल्पयन्त्रकार्यकरणात् ।
तेषां क्रियास्तत्क्रिया निर्घातनादिका, बुद्ध्या निपुणमालोच्य प्रविभजेत् । निर्घात-
नादिकर्माणि प्रविभज्य युज्यादित्यर्थः ।

त न्येव यन्त्राणां कर्माण्याह—

निर्घातनोन्मथनपूरणमार्गशुद्धिसंव्यूहनाहरणबन्धनपीडनानि ।

आचूषणोन्नमननामनचालभङ्गव्यावर्तनर्जुकरणानि च यन्त्रकर्म ४१

निर्घातनादि यन्त्रस्य कर्म । निर्घातनं ताडनं परिपातनम् । उन्मथनमुन्मूल-
नम् । एवमन्यदपि चिन्त्यम् । चः समुच्चये । तेन प्रक्षालनादीनि समुच्चीयन्ते ।
' वसन्ततिलका वृत्तम् ' ।

निवर्तते साधववगाहते च ग्राह्यं गृहीत्वोद्धरते च यस्मात् ।

यन्त्रेष्वतः कङ्कमुखं प्रधानं स्थानेषु सर्वेष्वधिकारि यच्च ॥ ४२ ॥

निवर्तनादिभिश्चतुर्भिः कारणैर्यन्त्रेषु मध्ये कङ्कमुखं श्रेष्ठमिति, यस्माच्च सर्वेषु
प्रदेशेष्वधिकार्यधिक्रियत इति । ' उपजातिवृत्तम् ' ।

इति श्रीभृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां यन्त्रविध्यध्यायः पञ्चविंशः ॥ २५ ॥

षड्विंशोऽध्यायः ।

अथेदानीं षड्विंशाऽध्यायारम्भः शस्त्रस्वरूपविज्ञानार्थः ।

अथाऽतः शस्त्रविधिमध्यायं व्याख्यास्यामः ।

षड्विंशतिः सुकर्मारैर्घटितानि यथाविधि ।

४०



शस्त्राणि रोमवाहीनि बाहुल्येनाङ्गुलानि षट् ॥ १ ॥

सुरूपाणि सुधाराणि सुग्रहाणि च कारयेत् ।

अकरालानि सुध्मातसुतीक्ष्णावर्तितेऽयसि ॥ २ ॥

समाहितमुखाग्राणि नीलाम्भोजच्छवीनि च ।

नामानुगतरूपाणि सदा सन्निहितानि च ॥ ३ ॥

स्वोन्मानार्धचतुर्थांशफलान्येकैकशोऽपि च ।

प्रायो द्वित्राणि युञ्जीत तानि स्थानविशेषतः ॥ ४ ॥

बाहुल्येन शस्त्राणि षडङ्गुलानि भवन्ति । तथा षड्विंशतिसङ्ख्यानि । तथा सुकर्मारैः कर्मकुशलैर्नैर्यथाविधि सम्यङ्निष्पादितानि, तथा रोमवाहीनि लोम-
शातनसमर्थानि, तथा सुरूपाणि शोभनाऽऽकाराणि । तथा सुधाराणि शोभन-
धाराणि । तथा सुखेन गृह्यन्ते सुखप्रहाणि च कारयेत् । क ? अयसि । कीदृशे ?
सुष्ठु ध्मातं, सुतीक्ष्णं, तथाऽऽवर्तितं च यदयः तीक्ष्णं, तस्मिन् । कीदृशानि च
शस्त्राणि ? अकरालानि सुदर्शनानि । समाहितं सुष्ठु कृतं, सुखाग्रं फलं, येषां तानि
समाहितमुखाग्राणि । तथा नीलोत्पलद्युतीनि । तथा नामानुगतं रूपं येषां तान्य-
न्वर्थनामानानीत्यर्थः । तथा सर्वकालं संनिहितानि समीपस्थानि । स्वं च तदुन्मानं
च स्वोन्मानमात्मीयं प्रमाणं तस्मात्सकाशादर्थं तस्य चतुर्थांशोऽष्टभागोऽङ्गुलषट्-
कस्य सप्तमांशद्वयसहितं यवदशकं तत्परिमाणं फलं येषां तान्येवम् । अपि चेति
समुच्चये । एवंविधानि शस्त्राण्येकैकशः स्थानविशेषाद् द्वित्राणि प्रयुञ्जीत । 'एकै-
कश इत्येकं बहुव्रीहिवदिति द्वित्वमुल्लोपौ । ततः शस्त्रप्रत्ययः' ।

‘मण्डलाग्रं’ फले तेषां तर्जन्यन्तर्नखाकृति ।

लेखने छेदने योज्यं पोथकीशुण्डिकादिषु ॥ ५ ॥

तेषां शस्त्राणां मध्ये ‘मण्डलाग्रं’ नाम शस्त्रम् । कीदृशम् ? फलोद्देशे
तर्जन्या अन्तर्नखस्तर्जन्यन्तर्नखस्तस्येवाऽकृतिर्यस्य तदेवम् । कैतद्योज्यम् ?
इत्याह—लेखने छेदने पोथक्यादिषु योज्यम् । आदिशब्देन कर्त्तारोपादयो गृह्यन्ते ।

‘वृद्धिपत्रं’ क्षुराकारं छेदभेदनपाटने ।

ऋज्वग्रमुन्नते शोफे गम्भीरे च तदन्यथा ॥ ६ ॥

नताग्रं पृष्ठः,

‘वृद्धिपत्रं’ नाम शस्त्रं क्षुराकारं स्यात् । तच्च छेदनादिषु योज्यमिति प्रकृ-
तम् । फलपरिमाणं तूक्तमेव । कीदृक् ? ऋजु स्पष्टमग्रं तदृज्वग्रं तदुन्नते शोफे
स्यात् । गम्भीरे तु शोफे तद्वृद्धिपत्रमन्यथा । कथमन्यथा ? इत्याह—नतत्यादि ।
पृष्ठदेशे नतमग्रं यस्य, तन्नताग्रं भवतीति ।

दीर्घह्रस्ववक्त्रे यथाशयम् ।

‘उत्पलाध्यर्धधाराख्ये’ छेदने भेदने,



उत्पलं चाऽध्यर्धधारं च, ते आख्ये ययोस्ते उत्पलाध्यर्धधाराख्ये शस्त्रे, यथा-
क्रमं दीर्घह्रस्ववक्त्रे भवतः । उत्पलपत्रं दीर्घमुखम्, अध्यर्धधारं तु ह्रस्ववक्त्र-
मित्यर्थः । तच्छेदने तथा भेदने च योज्यम् ।

तथा ॥ ७ ॥

‘सर्पास्यं’ घ्राणकर्णार्शश्छेदनेऽर्धाङ्गुलं फले ।

‘सर्पवक्त्रं’ नाम शस्त्रं नामानुगताकारं घ्राणार्शश्छेदने कर्णार्शश्छेदने च
योज्यम् । तथेति समुच्चये । भेदनेऽपि योज्यम् । तच्च फलेऽर्धाङ्गुलं भवति ।

गतेरन्वेषणे शृङ्गणा ‘गरुडपदमुखैषिणी’ ॥ ८ ॥

‘एषणी’ नाम शस्त्रं गतेर्व्रणानामन्वेषणे योज्यम् । कीदृशी ? शृङ्गणा
कोमलस्पर्शा । तथा गरुडपदमुखमिव मुखं यस्याः, सा ‘गरुडपदमुखा’ ।

द्वितीयामेषणीमाह—

भेदनार्थेऽपरा ‘सूचीमुखा’ मूलनिविष्टा ।

वेतसं व्यधने,

अपरैषणी भेदनार्थे ‘सूचीमुखा’ स्यात् । मूले निविष्टं कृतं खं छिद्रं यस्याः
सा मूलनिविष्टा । वेतसं वेतसपत्राकारं शस्त्रं षडङ्गुलं पूर्वोक्तफलं तच्च
व्यधने योज्यम् ।

स्त्राव्ये ‘शरार्यास्यं’ त्रिकूर्चके ॥ ९ ॥

शरारिराटिः पक्षिविशेषः । ‘शरार्यास्यं’ नाम शस्त्रं त्रिकूर्चके च
स्त्राव्ये योज्यम् ।

‘कुशाटा’ वदने स्त्राव्ये द्वाङ्गुले स्यात्तयोः फलम् ।

‘कुशाटा’ नाम शस्त्रं वदने स्त्राव्ये योज्यम् । तयोः शरारिकुशाटयोः फलं
द्वाङ्गुलप्रमाणं स्यात् ।

‘तद्वदन्तर्मुखं’ तस्य फलमध्यर्धमङ्गुलम् ॥ १० ॥

‘अन्तर्मुखं’ नाम शस्त्रं तद्वत्कुशाटातुल्यम् । तस्याऽन्तर्मुखस्य फलमध्य-
र्धमङ्गुलं स्यात् ।

‘अर्धचन्द्राननं’ चैतत्तथा,

तथा कुशाटातुल्यं तदपि ‘अर्धचन्द्रास्यसंज्ञं’ शस्त्रम् । च समुच्चये भिन्नक्रमे ।

ऽध्यर्धाङ्गुलं फले ।

‘ब्रीहिवक्त्रं’ प्रयोज्यं च तच्छिरोदरयोर्व्यधे ॥ ११ ॥

‘ब्रीहिवक्त्रं’ मध्यध्यर्धाङ्गुलफलं स्यात् । तच्च शिराव्यध उदरव्यधे च योज्यम् ।

पृथुः ‘कुठारी’ गोदन्तसदृशार्धाङ्गुलानना ।

तयोर्ध्वदण्डया विध्येदुपर्यस्थां स्थितां सिराम् ॥ १२ ॥

‘कुठारी’ नाम शस्त्रं पृथुर्विस्तीर्णसंस्थानदण्डा तथा गोदन्तसदृशमर्धाङ्गुलमाननं

यस्याः सैवम् । तथा कुठारिकयोर्ध्वदण्डया सत्या सिरामस्थानामुपरि स्थितां विध्येत् ।

‘ताम्री शलाका’ द्विमुखी मुखे कुरुबकाकृतिः ।

लिङ्गनाशं तथा विध्येत्,

‘ताम्रमयी शलाका’ द्विमुखा स्यात् । सा च मुखे कुरुबकाकृतिः=रक्तसहचर-
पुष्पमुकुलाकारा । तथा शलाकया लिङ्गनाशं कफोत्थपटलसङ्गं विध्येत् ।

कुर्या ‘दङ्गुलिशस्त्रकम्’ ॥ १३ ॥

मुद्रिकानिर्गतमुखं पले त्वर्धाङ्गुलायतम् ।

योगतो वृद्धिपत्रेण मण्डलाग्रेण वा समम् ॥ १४ ॥

तत्प्रदेशिन्यग्रपर्वप्रमाणार्पणमुद्रिकम् ।

सूत्रबद्धं गलस्रोतोरोगच्छेदनभेदने ॥ १५ ॥

‘अङ्गुलिशस्त्रकं’ कुर्यात् । कीदृशम् ? मुद्रिकाया ऊर्मिकाया निर्गतं निष्क्रान्तं
मुखं यस्य तन्मुद्रिकानिर्गतमुखम् । फले तु तस्मिन्मुखेऽर्धाङ्गुलदीर्घं योगतः संस्था-
नेन वृद्धिपत्रेण मण्डलाग्रेण वा तुल्यम् । कियत्प्रमाणाऽस्य मुद्रिका कार्या ?
इत्याह—तत्प्रदेशिन्यग्रेत्यादि । तस्य वैद्यस्य या प्रदेशिनी, तस्या यदग्रं पर्व, तस्य
यत्प्रमाणं, तेनार्प्यत इति तत्प्रदेशिन्यग्रपर्वप्रमाणार्पणी मुद्रिका यस्मिन्स्तद्विषयवर्ज-
न्यग्रपर्वप्रमाणार्पणमुद्रिकम् । तथा सूत्रेण बद्धं सूत्रबद्धम् । सूत्रेण बद्धा मणिवन्धे
योज्यमित्यर्थः । गलस्रोतोरोगाणां छेदने च तद्योज्यम् ।

ग्रहणे शुण्डिकार्मादे ‘बडिशं’ सुनताननम् ।

‘बडिशं’ नाम शस्त्रं शुण्डिकार्मादेर्ग्रहणे योज्यम् । आदिशब्देन प्रति-
जिह्वादेर्ग्रहणम् । कीदृशं तत् ? सुनतमङ्कुशवदानतमाननं मुखं यस्य तदेवम् ।

छेदेऽस्त्रां ‘करपत्रं’ तु खरधारं दशाङ्गुलम् ॥ १६ ॥

विस्तारे द्वाङ्गुलं सूक्ष्मदन्तं सुत्सरुबन्धनम् ।

‘करपत्रं’ नाम शस्त्रं खरधारं तथा दशाङ्गुलं दैर्घ्येण । द्वाङ्गुलं विस्तारेण ।
सूक्ष्मा दन्ता यस्य तत्सूक्ष्मदन्तम् । तथा—त्सरुर्मुष्टिबन्धनं ग्रहणम् । शोभने
त्सरुबन्धने यस्य तत्सुत्सरुबन्धनम् । ‘अभिधानकोशे यद्यपि त्सरुसिमुष्टिरित्यभ्य-
धायि’ तथाऽपि मुष्टिमात्रस्येहोपलक्षणार्थत्वान्मुष्ट्यावप्युपपन्नमेव ।

स्नायुसूत्रकचच्छेदे ‘कर्तरी’ कर्तरीनिभा ॥ १७ ॥

‘कर्तरी’ नाम शस्त्रं कर्तरीसदृशं स्नाय्वादिकच्छेदे योज्यम् ।

वक्रजुधारं द्विमुखं ‘नखशस्त्रं’ नवाङ्गुलम् ।

सूक्ष्मशल्योद्धृतिच्छेदभेदप्रच्छन्नलेखने ॥ १८ ॥

‘नखशस्त्रं’ नखच्छेदकं प्रसिद्धम् । तच्च वक्रा ऋजुश्च धारा यस्य तदेवम् ।
तस्यैकं मुखं वक्रमन्यद्भु स्पष्टम् । तथा नवाङ्गुलं नवाङ्गुलप्रमाणं, नतु षडङ्गुलम् ।
एतच्च सूक्ष्मशल्यस्य कण्टकादेरुदरणादौ नखच्छेदने भेदने च योज्यम् ।

अधुना दन्तलेखनशस्त्रमाह—

एकधारं चतुष्कोणं प्रबद्धाकृति चैकतः ।

‘दन्तलेखनकं’ तेन शोधयेदन्तशर्कराम् ॥ १६ ॥

एकधारमेकस्मिन् प्रदेशे तथा चतुष्कोणं तथा एकत एकस्मिन्देशे प्रबद्धा आकृतिर्यस्य ‘तदन्तलेखनम्’ । तेन दन्तशर्करां शोधयेत् ।

अधुना सूचीशस्त्रमाह—

वृत्ता गूढदृढाः पाशे तिस्रः ‘सूच्यो’ऽत्र सीवने ।

मांसलानां प्रदेशानां त्र्यस्त्रा त्र्यङ्गुलमायता ॥ २० ॥

अल्पमांसाऽस्थिसन्धिस्थव्रणानां द्वाङ्गुलायता ।

ब्रीहिवक्त्रा धनुर्वका पक्वामाशयमर्मसु ॥ २१ ॥

सा सार्धद्वाङ्गुला, .

अत्र एषु श्लेषु मध्ये, सीवने सीवनविषये तिस्रः ‘सूच्यः’ स्युः । किम्भूताः ? वृत्ता वर्तुलाः पाशे गूढास्तथा दृढाः सारत्वात् । आसां च प्रत्येकं संस्थानविशेषेण विशेषोपयोगमाह । मांसलानां बहुमांसानां शरीरदेशानां त्र्यस्त्रा मुखे सूची स्यात् । सङ्ग्रहेऽप्यवोचत्—“त्र्यस्त्राग्रेति” । त्र्यस्त्रेति चिन्त्यम् । तथा त्र्यङ्गुलमायता त्र्यङ्गुलदीर्घेत्यर्थः । वृत्तत्वं दृढपाशत्वं चोक्तमेव सामान्यलक्षणम् । अल्पमांसानां व्रणानां सन्ध्यस्थिसंश्रितानां च द्वाङ्गुलमायता दीर्घा । वृत्तमुखत्वं चाऽस्याः सामान्योक्तम् । तृतीयामाह ब्रीहीत्यादि । ब्रीहिमुखा चापवत् कुटिला । दीर्घेण द्वे अङ्गुले सार्धे स्यात् । साच पक्वामाशये मर्मसु च व्रणानां सीवने योज्या ।

अधुना कूर्वं लिलक्षयिषुराह—

सर्ववृत्तास्ताश्चतुरङ्गुलाः ।

‘कूर्वो’ वृत्तैकपीठस्थाः सप्ताऽष्टौ वा सुबन्धनाः ॥ २२ ॥

संयोज्यो नीलिकाव्यङ्गकेशशतनकुट्टने ।

ताः सूचयः सर्वतो वर्तुला दीर्घेण चतुरङ्गुलाः ‘कूर्वं’ इत्युच्यते । किम्भूताः ? वृत्ताः । एकस्मिन् पीठे संस्थिताः । तथा सप्तसङ्ख्या अष्टौ वा । तथा शोभनं बन्धनं यासां ताः सुबन्धनाः । अत एवेदं शब्दं ‘सूचीकूर्वं’ संज्ञमिति । तथा चाऽर्शश्चिकित्सिते जगाद—‘अर्शोभ्यो जलजाशस्त्रसूचीकूर्वैरित्यादि’ । स च बद्धसप्ताष्टसूचिकः कूर्वो नीलिकादिषु लेपे कुट्टनविषये च योज्यः । उपलक्षणत्वाच्चाऽस्य श्वित्रेन्द्रलुप्तादिष्वपि योज्यः ।

अर्धाङ्गुलमुखैर्वृत्तैरष्टाभिः कण्टकैः ‘खजः’ ॥ २३ ॥

पाणिभ्यां मध्यमानेन घ्राणात्तेन हरेदसृक् ।

अष्टाभिः कण्टकैः ‘खज’ उच्यते । कीदृशैः ? अर्धाङ्गुलप्रमाणं मुखं येषां तैरर्धाङ्गुलमुखैः । तथा वर्तुलैः । तेन खजेन हस्ताभ्यां विलोच्यमानेन नासिकातोऽस्त्रं हरेत् ।



व्यधने कर्णपालीनां 'यूथिका' मुकुलानना ॥ २४ ॥

कर्णपालीनां व्यधने 'यूथिका' नाम शस्त्रं स्यात् । कीदृशी ? मुकुलानना ।

'आरा'ऽर्धाङ्गुलवृत्तास्या तत्प्रवेशा तथोर्ध्वतः ।

चतुरस्रा तया विध्येच्छोफं पक्वामसंशये ॥ २५ ॥

कर्णपालीं च बहुलाम्,

अर्धाङ्गुलप्रमाणं वृत्तं मुखं यस्याः साऽर्धाङ्गुलवृत्तास्या । तथा स एवा-
ऽर्धाङ्गुलप्रमाणः प्रवेशो यस्याः सा तत्प्रवेशा । तथोर्ध्वत इति । वृत्तार्धाङ्गुलादुपरि-
ष्ठात्तथैव चार्धाङ्गुलप्रमाणैव चतुरस्रा स्यात् । सा 'आरा' नाम शस्त्रम् । तया
आरया शोफं विध्येत् । कदा ? पक्वामसंशये । किमयं पक्वः शोफः, उताऽऽमः ?
इति सन्देहे । बहुलां च कर्णपालीं तया विध्येत् ।

बहुलार्याश्च शस्यते ।

सूची त्रिभागसुषिरा त्र्यङ्गुला कर्णवेधनी ॥ २६ ॥

बहुलाया अतिमांसलायाः कर्णपाल्याश्च सूची शस्यते न केवलमारा । कीदृशी
सूची ? त्रिभागः प्रान्तभागात्सुषिरो यस्याः सैवम् । तथा त्र्यङ्गुला दैर्घ्येण । सा च
कर्णवेधनी स्यात् ।

जलौकःक्षारदहनकाचोपलनखादयः ।

अलौहान्यनुशस्त्राणि तान्येवं च विकल्पयेत् ॥ २७ ॥

अपराण्यपि यन्त्रादीन्युपयोगं च यौगिकम् ।

जलौकःप्रभृतीन्यनुशस्त्राणि, रक्तखावादिकार्यकरणात् । तानि चाऽलौहानि
लोहवर्जितानि । आदिशब्देनायस्कान्तशाकशेफालिकापत्रादीनां ग्रहणम् । एवं-
चोक्तेन न्यायेनाऽन्यान्यपि यन्त्रादीनि विकल्पयेत् । आदिशब्देन शस्त्राणां ग्रहणम् ।
उपयोगं च यौगिकं साधुतरं बुद्ध्या निरूपयेत् ।

उत्पाट्यपाट्यसीव्यैषलेख्यप्रच्छन्नकुट्टनम् ॥ २८ ॥

छेद्यं भेद्यं व्यधो मन्थो ग्रहो दाहश्च तत्क्रियाः ।

उत्पाट्यादीनि तत्क्रियास्तेषां षड्विंशतिशस्त्राणां क्रियाः कर्माणि तत्क्रियाः ।
तानि षड्विंशतिशस्त्राणि सङ्ग्रहोक्तानि । तद्यथा—“दन्तलेखनमण्डलाग्रवृद्धिपत्रो-
खरशरारिमुखत्रिकूर्चकुठारिकात्रीहिमुखशलाकावेतसपत्रारकर्णव्यधनसूचीकूर्चखजैष-
णीबडिशनखशस्त्राणीति” । उत्पाट्यमूर्ध्वनयनं तत्र नखशस्त्रं योज्यम् । पाटनं
वृद्धिपत्रादि । सेवने सूच्यः । लेखने मण्डलाग्रादिः । कुट्टने कूर्चः । छेदने कर-
पत्रादि । भेदने एषणी सूचीमुखा । व्यधने वेतसादि । मन्थने खजाः । ग्रहे
सन्दंशः । दाहे शलाकादिरिति ।

शस्त्रदोषानाह—

कुण्ठखण्डतनुस्थूलह्रस्वदीर्घत्ववक्रताः ॥ २९ ॥



शस्त्राणां खरधारत्वमष्टौ दोषाः प्रकीर्तिताः ।

स्पष्टम् ।

अधुना-शस्त्राणां ग्रहणविधिं दर्शयति—

छेदभेदनलेख्यार्थं शस्त्रं वृन्तफलान्तरे ॥ ३० ॥

तर्जनीमध्यमाङ्गुष्ठैर्गृहीयात्सुसमाहितः ।

छेदभेदनलेख्यार्थं तर्जनीमध्याङ्गुष्ठैर्मालितैः शस्त्रं वृन्तफलान्तरे वृन्तफलमध्य-
भागे गृह्णीयात् । कीदृक् ? सुसमाहितस्तद्रतमनाः ।

विस्त्रावणानि वृन्ताग्रे तर्जन्यङ्गुष्ठकेन च ॥ ३१ ॥

विस्त्रावणकार्याणि शरार्यास्यादीनि शस्त्राणि वृन्ताग्रे तर्जन्यङ्गुष्ठाभ्यां गृह्णी-
यात् ।

तलप्रच्छन्नवृत्ताग्रं ग्राह्यं ब्रीहिमुखं मुखे ।

गृह्णीयादित्यनुवर्तते । तलशब्देन पाणि तलमुच्यते । ‘आदिलोपाख्यया
तन्त्रशुक्त्या’ । तलेन प्रच्छन्नं वृन्तमग्रं यस्य तद्ब्रीहिमुखं मुखे गृह्णीयात् ।

मूलेष्वाहारणार्थं तु क्रियासौकर्यतोऽपरम् ॥ ३२ ॥

शेषं शस्त्रं क्रियासौकर्यतो गृह्णीयात् । सुकरस्य भावः सौकर्यम् । यथा सु-
करा पाटनादिका क्रिया स्यात्तथा गृह्णीतेत्यर्थः ।

शस्त्रकोशमाचष्टे—

स्यान्नवाङ्गुलविस्तारः सुधनो द्वादशाङ्गुलः ।

क्षौमपत्रोर्णकौशेयदुकूलमृदुचर्मजः ॥ ३३ ॥

विन्यस्तपाशः सुस्यूतः सान्तराणां स्थशस्त्रकः ।

शलाकापिहितस्वश्च शस्त्रकोशः सुसञ्चयः ॥ ३४ ॥


नवाङ्गुलविस्तारः शस्त्रकोशः स्यात् । तथा सुधु धनो निबिडः । तथा द्वाद-
शाङ्गुलप्रमाणो दैर्घ्येण । तथा क्षौमादिजः । तथा विन्यस्तः कृतः पाशो यस्य
स विन्यस्तपाशः । तथा सुधु स्यूतः । तथा सान्तराणि सव्यवधानान्यूर्णास्था-
नि शस्त्राणि यस्मिन् स सान्तराणां स्थशस्त्रकः । तथा शलाकाया पिहितं स्थगित-
मास्यं यस्य स एवम् । तथा शोभनः सञ्चयो यस्य शस्त्रकोशस्य स सुसञ्चयः । ना-
पितभाण्डकावत् । तन्त्रान्तरे चोक्तम्—“निशानी तु शस्त्राणां सूक्ता शिलैका
माषमुद्रप्रभेत्यादि” ।

सुकुमारबालानामस्रविस्त्रावणार्थं जलौकसो निर्दिदिन्नुराह—

जलौकसस्तु सुखिनां रक्तावाय योजयेत् ॥ ३५ ॥

सुखिनां सुखोचितानां रक्तावायार्थं जलौकसो योजयेत् ।

ताश्च द्विप्रकाराः । सविषा निर्विषाश्च । तत्र सविषाणां सापायत्वात्ता एव
तावज्ज्ञेयानि ।



दुष्टाम्बुमत्स्यभेकादिशिवकोथमलोद्भवाः ।

रक्ताः श्वेता भृशं कृष्णाश्चपलाः स्थूलपिच्छिलाः ॥ ३६ ॥

इन्द्रायुधविचित्रोर्ध्वराजयो लोमशाश्च ताः ।

सविषा वर्जयेत् ।

दुष्टाम्बूद्भवाश्च जलौकसः सविषा इति वर्जयेत् । तथा मत्स्यभेकसर्पादिशिव-
कोथोद्भवास्तथा तेषामेव मत्स्यादीनां ये मला मूत्रपुरीषादयस्तदुद्भवाश्च सविषा इति
वर्जयेत् । सविषाणां लक्षणमाह—रक्ता इत्यादि । यावल्लोमशान्तास्ताः सविषा
यतस्ता वर्जयेत्ता न योजयेत् ।

ताभिः कण्डूपाकज्वरभ्रमाः ॥ ३७ ॥

विषपित्तास्रनुत्कार्यं तत्र,

ताभिर्हि योजताभिः कण्डूपादयः स्युः । उपलक्षणं चेदम् । दाहशोषमूर्च्छा-
दयोऽपि स्युः । तासु मोहाद्योजितासु विषादिजित् कार्यम् ।

शुद्धाम्बुजाः पुनः ।

निर्विषाः शैवलश्यावा वृत्ता नीलोर्ध्वराजयः ॥ ३८ ॥

कषायपृष्ठास्तन्वङ्ग्यः किञ्चित्पीतोदराश्च याः ।

जलौकस इति वर्तते । शुद्धजलोद्भवाः सौगन्धिकोत्पलकमलविपुलसलिल-
शैवालजा जलौकसो निर्विषाः स्युः । आसां च लक्षणमाह—शैवलेत्यादि । शैव-
लमिव श्यावास्तथा वृत्तास्तथा नीलोर्ध्वराजयस्तथा कषायं न्यग्रोधादिवल्कलसदृश-
वर्णं पृष्ठं यासां ता एवम् । तथा तनुशरीराः किञ्चित्पीतवर्णजठराश्च निर्विषा वेद्याः ।

ता अप्यसम्यग्वमनात्प्रततं च निपातनात् ॥ ३९ ॥

सीदन्तीः सलिलं प्राप्य रक्तमत्ता इति त्यजेत् ।

सुनिर्विषा अपि जलौकसौ रक्तमत्ता इति त्यजेत् । न केवलं सविषा इति प्रति-
पादनार्थोऽपिशब्दः । रक्तमत्तत्वे हेतुद्वयमाह । असम्यग्वमनात् । दुष्टरक्तस्येति
शेषः । प्रततं च लागनाद् दुष्टरक्तपायित्वेन रक्तमत्ताश्च ताः स्युः । ताश्च कथं
लक्ष्यन्त इत्याह—सीदन्तीरित्यादि । जलं प्राप्य तोयपूर्णभाण्डमासाद्य सीदन्ती-
स्तथाऽवेष्टमाना इति ज्ञात्वा त्यजेत् ।

अथेतरा निशाकल्कयुक्तेऽम्भसि परिप्लुताः ॥ ४० ॥

अवन्तिसोमे तत्रे वा पुनश्चाऽश्वासिता जले ।

लागयेद् घृतमृत्साङ्गशस्त्ररक्तनिपातनैः ॥ ४१ ॥

पिबन्तीरुन्नतस्कन्धाश्छादयेन्मृदुवाससा ।

अथ परीक्षातोऽनन्तरमितरा लागयेत् । किम्भूताः ? हरिद्राकल्कयुक्तजले
परिप्लुताः, काञ्जिके तत्रे वा परिप्लुताः, पुनश्च जले समाश्वासिताः, सात्म्यभूते
जले भवनार्हाः सोत्साहाः सतीर्योजयेत् । अलगन्तीः कथं लागयेद् ? इत्याह—

घृतेत्यादि । घृतादिपातनैस्ता योजयेत् । पातनशब्दः प्रत्येकं योज्यः । शस्त्रेणाऽत्रै रक्तं मोक्षयित्वा वा ता योजयेत् । ताश्च पिबन्तीः सूक्ष्मवाससाऽऽच्छादयेत् । एवं तासां मक्षिकाद्यनुपद्रवात् सम्यग्योजना स्यात् । अथ किमेताः पिबन्त्युत नेति कथं ज्ञायेत ? इत्यत्र विशेषणद्वारेण हेतुमाह—‘ उन्नतस्कन्धा ’ इति । उन्नतः स्कन्धो यासां ता एवम् । उन्नतस्कन्धत्वेन तासां पानं ज्ञायेत—इत्यर्थः ।

ननु शुद्धरक्तदुष्टरक्तयोरेकलौलीभूतत्वाच्छुद्धरक्तधात्वाकर्षणाज्जलौका दोषाय स्यादित्यत आह—

सम्पृक्ताद् दुष्टशुद्धास्त्राज्जलौका दुष्टशोणितम् ॥ ४२ ॥

आदत्ते प्रथमं, हंसः क्षीरं क्षीरोदकादिव ।

दुष्टशुद्धास्त्रान्मिलितादपि दुष्टरक्तं जलौकाः पूर्वमादत्ते, न शुद्धं देहधातुस्थ-मिति, दृष्टान्तेन दर्शयति । ‘ हंस इत्यादि ’ । हंसो यथा क्षीरजलान्मिश्रितात्प्राग्दु-ग्धमादत्ते न तु जलं, तथा जलौकाः प्राग्शुद्धं रक्तमादत्ते पश्चादितरदिति न्यायमेतत् ।

दंशस्य तोदे कण्डवां वा मोक्षयेद्द्वामयेच्च ताम् ॥ ४३ ॥

दंशस्य तोदे सति कण्डवां वा सत्त्वां मोक्षयेत् । शुद्धरक्तरक्षार्थमतिरोग-भयाच्च । तामित्येकवचननिर्देशादेकैकां मोक्षयेन्न तु सर्वाः सकृदेवेति गमयति । अथ पानलौल्यादंशं न त्यजेत्ततो हरिद्राचूर्णं लवणचूर्णं वा, आनने दत्त्वा मोक्ष-येत् । मोक्षितां च जलौकसं वामयेत् ।

(जलौकसो) वमनविधानमाह—

पटुतैलाकृवदनां श्लक्ष्णकण्डनरुक्षिताम् ।

सैन्धवयुतेन तैलेन रुक्षितास्यां तथा सूक्ष्मेण तण्डुलकण्डनेन रुक्षितामव-कीर्णां वामयेत् । तण्डुलशब्दस्याऽत्र लोपो ज्ञेयः, तन्त्रयुक्त्या ।

रक्तन् रक्तमदाद् भूयः सप्ताहं ता न पातयेत् ॥ ४४ ॥

ताः कृतवमना जलौकसो रक्तमदाद्रक्तन् पुनः सप्ताहं न योजयेत् ।

पूर्ववत् पटुता दाढ्यं सम्यग्वान्ते जलौकसाम् ।

जलौकसां सम्यग्वान्ते सति, पूर्ववदलगितानामिव पटुतादि भवति ।

क्लमोऽतियोगान्मृत्युर्वा,

अतियोगाद्वमनस्य, क्लमो मृत्युर्वा स्यात् ।

दुर्वान्ते स्तब्धता मदः ॥ ४५ ॥

दुर्वान्ते सति, स्तब्धता मदश्च स्यात् ।

अन्यत्राऽन्यत्र ताः स्थाप्या घटे मृत्स्नाम्बुगर्भिणी ।

१ अस्याग्रे क्षिप्तोऽयं श्लोको ज्ञेयः । गुल्मार्शोविद्रधीकुष्ठवातरक्तगलामयान् ।

नेत्ररुग्विषवीसर्पान् शमयन्ति जलौकसः ॥



लालादिकोथनाशार्थं सविषाः स्युस्तदन्वयात् ॥ ४६ ॥

ताश्चाऽन्यस्मिन्नन्यस्मिन्घटे व्यहात्पश्चाद्वाहाद्वा स्थाप्याः । किम्भूते ? मृत्ना-
पृक्तेन जलेन गर्भिणि तद्युक्त इत्यर्थः । प्रशस्ता मृन्मृत्ना । 'सन्नौ प्रशंसायामिति
लप्रत्ययः' । अनेकभाजनस्थापने कोऽर्थ इति ? आह—लालादिकोथनाशार्थम् ।
आदिशब्देन मूत्रपुरीषादिपरिग्रहः । लालादीनां जलौकसा सम्बन्धः । कोथः कुथि-
तत्वं क्लिन्नता तन्नाशाय । तदन्वयाल्लालादियोगात्ताः सविषाः स्युः ।

अशुद्धौ स्रावयेदंशान् हरिद्रागुडमाक्षिकैः ।

अशुद्धावशुद्धलिङ्गानुमिते रक्ते सति, दंशान् हरिद्रादिभिः स्रावयेत् ।

शतधौताज्यपिचवस्ततो लेपाश्च शीतलाः ॥ ४७ ॥

अनन्तरं शतधौतघृतसंपृक्ताः पिचवो योज्या इति शेषः । शतशब्दोऽनेक-
पर्यायो बहुकृत्वो धौतेऽत्यर्थः । तथा शिशिरा लेपा यथैचन्दनोशीरादयो योज्याः ।
दंशस्थितचलितरक्तप्रसादनायेति भावः ।

दुष्टरक्तपगमनात्सद्यो रागरुजां शमः ।

दुष्टरक्तस्याऽपगमान्निःसरणात्सद्यो रागरुजादिशमः स्यात् । उपलक्षणं चेदम् ।
श्वयथुशैथिल्यदाहशमोऽपि भवत्येव ।

अशुद्धं चलितं स्थानात्स्थितं रक्तं व्रणाशये ॥ ४८ ॥

अम्लीभवेत्पर्युषितं तस्मात्तत्स्रावयेत्पुनः ।

अशुद्धं रक्तं स्वाशयाच्चलितं व्रणस्थाने स्थितं पर्युषितं तद्वध्यम्लीभवेद्यतस्तस्मा-
त्तद्रक्तं भूयः स्रावयेत् ।

युञ्ज्यान्नाऽलाबुघटिका रक्ते पित्तेन दूषिते ॥ ४९ ॥

तासामनलसंयोगात्,

रक्ते पित्तेन दूषिते सत्यलाबुघटिका न लागयेत् । तासामलाबूनां घटिकानां
चाऽग्निसंयोगात्पित्तरक्तकूपोत्पत्तेरिति भावः ।

युञ्ज्याच्च कफवायुना ।

तास्तु कफवायुना दुष्टेऽसृजि युञ्ज्यात् ।

कफेन दुष्टं रुधिरं न शृङ्गेण विनिर्हरेत् ॥ ५० ॥

स्कन्धत्वाद्,

कफेन दुष्टं रक्तं सत्, शृङ्गेर्नाकर्षेत । स्कन्धत्वात्स्नानत्वादेतोः । शृङ्गस्य चाऽग्नि-
संयोगाभावेन कफविलयने सामर्थ्याभावात् ।

वातपित्ताभ्यां दुष्टं शृङ्गेण निर्हरेत् ।

वातपित्ताभ्यां तु दुष्टं रुधिरं शृङ्गेण निर्हरेत् ।

गात्रं बद्ध्वोपरि दृढं रज्ज्वा पट्टेन वा समम् ॥ ५१ ॥

स्नायुसन्ध्यस्थिमर्माणि त्यजन् प्रच्छानमाचरेत् ।



अधोदेशप्रविसृतैः पदैरुपरिगामिभिः ॥ ५२ ॥

न गाढघनतिर्यग्भिर्न पदे पदमाचरन् ।

प्रच्छन्नेनैकदेशस्थं ग्रन्थितं जलजन्मभिः ॥ ५३ ॥

हरेच्छृङ्गादिभिः सुप्तमसृग्व्यापि सिराव्यधैः ।

गात्रं रज्ज्वा पट्टेन वा दृढं बद्ध्वापरि प्रच्छनीयप्रदेशस्य तथा क्वाद्यवादि परिहरन् प्रच्छन्नं कुर्यात् । कथम् ? अधोदेशात्प्रवृत्तैः पदैरुपरिगामिभिरुर्ध्वं प्रसारिभिः । किम्भूतैः पदैः ? न गाढेन खरैर्न निरन्तरैर्न च तिर्यग्भिस्तिरश्चनैः । तथा । पदे पदं नाचरन् पदस्योपरि पदमकुर्वन्नित्यर्थः । एकदेशस्थितं रक्तं प्रच्छानेनाऽऽकषेत् । ग्रन्थितं जलजन्मभिर्हरेत् । ग्रन्थितं ग्रन्थ्यर्बुदादिषु रक्तं जलौकोभिर्हरेत् । शृङ्गादिभिः सुप्तं निश्चतनसंस्थानं, प्रसुप्त्यादिविकारि शृङ्गादिभिर्हरेत् । व्यापि सिराव्यधैः । व्यापि सर्वशरीरस्य लोहितं सिराव्यधेनाऽऽकषेत् ।

प्रच्छन्नं पिरिडते वा स्यात्,

पिरिडते रक्ते प्रच्छन्नं वा स्यात् ।

अवगाढे जलौकसः ॥ ५४ ॥

अवगाढे रक्ते जलौकसः स्युः ।

त्वक्स्थेऽलाबुघटीशृङ्गम्,

त्वक्स्थ उत्ताने रक्तेऽलाबुघटीशृङ्गाणि स्युः ।

सिरैव व्यापकेऽसृजि ।

सर्वशरीरव्यापके रक्ते सिरैव । सिरायां मतविकल्पो नास्त्येवेत्येवशब्दार्थः ।

वातादिधाम वा शृङ्गजलौकोलाबुभिः क्रमात् ॥ ५५ ॥


अथवा वातादिस्थानस्थितं रक्तं यथाक्रमं शृङ्गादिभिर्हरेत् ।

सुतासृजः प्रदेहाद्यैः शीतैः स्याद्वायुकोपतः ।

सतोदकण्डूशोफस्तं सर्पिषोष्णेन सेचयेत् ॥ ५६ ॥

सुतरक्तस्य नरस्य शीतलैः प्रलेपादिभिस्तोदकण्डूयुतः शोफो वा स्यात् । तं सर्पिषोष्णेन सेचयेत् । तं तादृशं शोफं घृतेनोष्णेन सेचयेदिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां षड्विंशोऽध्यायः ॥ २६ ॥



सप्तविंशोऽध्यायः ।

अनन्तराऽर्ताताध्याये शृङ्गादीन् लोहितावसेचनोपायानुक्त्वा 'प्रच्छन्नेनैकदेश-
स्थेत्यादिना' वाक्येन तेषां विषयो दर्शितः । सिराव्यधस्य तु बहुवक्तव्यत्वात्पृथग-
ध्यायो युक्त इत्याह—



अथाऽतः सिराव्यधविधिमध्यायं व्याख्यास्यामः ।

सरस्याभी रक्तमिति सिरास्तासां व्यधस्तस्य विधिस्तमध्यायं व्याख्यास्यामः ।
शेषं पूर्ववत् ।

मधुरं लवणं किञ्चिदशीतोष्णमसंहतम् ।

पद्मेन्द्रगोपहेमाविशशलोहितलोहितम् ॥ १ ॥

लोहितं प्रवदेच्छुद्धं तनोस्तेनैव च स्थितिः ।

लोहितं मधुरगुणं तथा किञ्चिल्लवणं तथाऽशीतोष्णम् । नजीषदर्थे । ईषच्छी-
तमीषदुष्णमसंहतं द्रवं शुद्धं स्यात् । सम्प्रति वर्णेन शुद्धलोहितलक्षणमाह--पद्मे-
त्यादि । इन्द्रगोपो मृगनक्षत्रोत्पन्नः कीटकविशेषः । हेमः कनकम् । अविर्मेघः
शशस्तयोर्लोहितशब्देन रक्तवाचिना सम्बन्धः । पद्मादीनां द्वन्द्वः । पद्मेन्द्रगोपहेमा-
विशशलोहितमिव लोहितं रक्तवर्णं यद्रक्तं तच्छुद्धं स्यात् । तच्च तनोः शरीरस्य
प्रभव उत्पत्तिहेतुः । तेनैव रक्तेन च तनोः स्थितिः प्रबन्धाविच्छेदलक्षणा । अनेक-
दृष्टान्तोपादानं च शुद्धरक्तस्याऽनेकवर्णदर्शनात् ।

तत्पित्तश्लेष्मलैः प्रायो दूष्यते,

तच्च रक्तं बाहुल्येन पित्तश्लेष्मलैर्दूष्यते । पित्तलैः चारोष्णतीक्ष्णादिभिः । तथा
श्लेष्मलैर्माषतिलादिभिः । तथा पुराकृतादैवादपि । शरत्कालस्वभावात्कदाचिद्वातलै-
र्दूष्यत इति प्रायोग्रहणम् ।

कुरुते ततः ॥ २ ॥

विसर्पविद्रधिप्लीहगुल्माऽग्निसदनज्वरान् ।

मुखनेत्रशिरोरोगमदतृड्लवणास्पताः ॥ ३ ॥

कुष्ठवाताऽसृपित्तासृकद्वम्बलोद्गीरणभ्रमान् ।

शीतोष्णस्निग्धरूक्षाद्यैरुपक्रान्ताश्च ये गदाः ॥ ४ ॥

सम्यक् साध्या न सिध्यन्ति ते हि रक्तप्रकोपजाः ।

ततो दूषणात्कारणाद्विसर्पादीन् भ्रमान्तान्कुरुते । तथा शीतोष्णादिभिरुप-
क्रान्ताश्च ये गदाः सम्यक्चिकित्सिताः, साध्या अपि रोगा ये न सिध्यन्ति ते च रक्त-
प्रकोपजाः । न केवलं विसर्पादय इति चार्थः । आदि शब्देन स्वप्नवेदनादिपरिग्रहः ।

तेषु स्रावयितुं रक्तमुद्रिकं व्यधयेत्सिराम् ॥ ५ ॥

तेषु विसर्पादिषु रोगेषु रक्तमुल्वणं स्रावयितुं सिरां व्यधयेत् । 'अदन्तत्वाद्न
वृद्धेरभावः' ।

न तूनषोडशाऽतीतसप्तत्यब्दस्रुतासृजाम् ।

अस्निग्धास्वेदितात्यर्थस्वेदितानिलरोगिणाम् ॥ ६ ॥

गर्भिणीसूतिकार्जीर्णपित्तासृश्वासकासिनाम् ।

अतीसारोदरच्छर्दिपाण्डुसर्वाङ्गशोफिनाम् ॥ ७ ॥



ऋहपीते प्रयुक्तेषु तथा पञ्चसु कर्मसु ।

नायन्त्रितां सिरां विध्येन्न तिर्यङ्नाप्यनुत्थिताम् ॥ ८ ॥

नतिशीतोष्णवाताश्लेष्मन्त्राऽत्ययिकाद्रदात् ।

ऊनषोडशवर्षादीनां सिरां न व्यधयेत् । ऋहपीते पीतं ब्रह्म इत्यर्थः । 'आहि-
ताग्न्यादित्वात् परनिपातः' । तथा पञ्चसु वसनादिषु कर्मसु विहितेषु सत्सु सिरां न
व्यधयेत् । तथाऽयन्त्रितामबद्धां सिरां न व्यधयेत् । तिर्यङ् न चानुत्थितां नाति-
शीते नात्युष्णे नातिवाते न च मेघोदये सिरां व्यधयेत् । आत्ययिकाद्रोहिणी
विषादिकादन्यत्र न व्यधयेत् । आत्ययिके तु रोगे शीतोष्णवृष्ट्यानां यथायथं प्रतीकारं
विधाय सिरां मोक्षयेदेव ।

शिरोनेत्रविकारेषु ललाट्यां मोक्षयेत्सिराम् ॥ ९ ॥

अपाङ्गधामुपनास्यां वा

शिरोनयनविकारेषु ललाट्यां सिरां मोक्षयेत् । ललाटे भवा ललाट्या ।
'शरीरावयवाद्यत्' । एवमग्रेऽप्यपाङ्गे भवां नासिकासमीपे भवां वा ।

कर्णरोगेषु कर्णजाम् ।

कर्णमयेषु कर्णजां कर्णसमीपभवां सिरां विध्येत् ।

नासारोगेषु नासाग्रे स्थिताम्,

नासामयेषु नासाग्रे स्थितां विध्येत् ।

नासाललाटयोः ॥ १० ॥

पीनसे,

पीनसे प्रतिश्याये नासाललाटयोः स्थितां सिरां विध्येत् ।

मुखरोगेषु जिह्वाष्टहनुतालुगाः ।

मुखरोगेषु जिह्वादिगाः सिरां विध्येत् ।

जत्रूर्ध्वं ग्रन्थिषु ग्रीवाकर्णशङ्खशिरःश्रिताः ॥ ११ ॥

जत्रूर्ध्वं वक्षोऽसयोः सन्ध्यूर्ध्वं ये ग्रन्थयस्तेषु ग्रीवाद्याश्रिताः सिरां विध्येत् ।

उरोऽपाङ्गललाटस्था उन्मादे,

उन्माद उरःस्था अपाङ्गस्था ललाटाश्रिताश्च विध्येत् ।

ऽपस्मृतौ पुनः ।

हनुसन्धौ समस्ते वा सिरां भ्रूमध्यगामिनीम् ॥ १२ ॥

अपस्मारे हनुसन्धौ स्थितां सिरां विध्येत् । समस्ते सर्वस्मिन् वा हनौ सिरां
विध्येत् । सिरां भ्रूमध्यगामिनीं भ्रूमध्यस्थां वाऽपस्मृतौ विध्येदिति वाशब्दोऽत्रानु-
वर्त्य योज्यः ।

विद्रधौ पार्श्वशूले च पार्श्वकक्षास्तनान्तरे ।

विद्रधौ पार्श्वशूले च पार्श्वस्थाः कक्षास्तनान्तरस्थाश्च सिरां विध्येत् ।



तृतीयकं ऽसयोर्मध्ये,
तृतीयके ज्वरे ऽसयोर्मध्ये स्कन्धसन्धौ स्थितां सिरां विध्येत् ।

स्कन्धस्याधश्चतुर्थके ॥ १३ ॥

चतुर्थके ज्वरे स्कन्धस्याधोगतां सिरां विध्येत् ।

प्रवाहिकायां शूलिन्यां श्रोणितो द्यङ्गुले स्थिताम् ।

प्रवाहिकायां शूलयुक्तायां श्रोणितः कव्या द्यङ्गुले स्थितां सिरां विध्येत् ।

शुक्रमेढामये मेढ्रे,

शुक्ररोगे मेढ्ररोगे च मेढ्रस्थितां सिरां विध्येत् ।

ऊरुगां गलगण्डयोः ॥ १४ ॥

गलगण्डयोश्चोभयोरुस्थानां सिरां विध्येत् ।

गृध्रस्यां जानुनो ऽधस्तादूर्ध्वं वा चतुरङ्गुले ।

गृध्रस्यां जानुनो धस्ताच्चतुरङ्गुल ऊर्ध्वं वा जानुनश्चतुरङ्गुले स्थितां सिरां विध्येत् ।

इन्द्रबस्तेरधो ऽपच्यां द्यङ्गुले,

अपचीसंज्ञे रोग इन्द्रबस्तेरधो द्यङ्गुले सिरां विध्येत् । इन्द्रबस्तिर्जङ्घान्तरे
वक्ष्यमाणः ।

चतुरङ्गुले ॥ १५ ॥

ऊर्ध्वं गुल्फस्य सक्थ्यर्तौ,

सक्थिपीडायां गुल्फस्योर्ध्वं चतुरङ्गुले विध्येत् ।

तथा क्रोष्टुकशीर्षके ।

ऊरुपर्वगवातरोगविशेषे गुल्फस्योर्ध्वं चतुरङ्गुले विध्येत् ।

पाददाहे खुडे हर्षे विपाद्यां वातकण्ठके ॥ १६ ॥

चिप्पे च द्यङ्गुले विध्येदुपरि क्षिप्रमर्मणः ।

पाददाहादिषु क्षिप्रमर्मण उपरि द्यङ्गुले विध्येत् ।

गृध्रस्यामिव विश्वाच्याम्,

विश्वाच्यां गृध्रस्यामिव सिरां विध्येत् । गृध्रस्यां जानुनो धस्तादिति ।

यथोक्त्वा नामदर्शने ॥ १७ ॥

मर्महीने यथासन्ने देशे ऽन्यां व्यधेत् सिराम् ।

यथोक्त्वा नामदर्शने सति मर्मवर्जिते यथासन्ने स्थाने व्याधिवशादपरां
विध्येत् ।

अथ स्निग्धतनुः सज्जसर्वोपकरणो बली ॥ १८ ॥

कृतस्वस्त्ययनः स्निग्धरसान्नप्रतिभोजितः ।

अग्नितापा ऽऽतपस्विन्नो जानूच्चासनसंस्थितः ॥ १९ ॥

मृदुपट्टात्तकेशान्तो जानुस्थापितकूर्परः ।



मुष्टिभ्यां वस्त्रगर्भाभ्यां मन्ये गाढं निपीडयेत् ॥ २० ॥

दन्तप्रपीडनोत्कासगण्डाऽऽधमानानि चाऽऽचरेत् ।

अथेत्यानन्तर्ये । स्निग्धा तनुर्यस्य स स्निग्धतनुः । तथा सज्जानि प्रगुणान्युपकरणानि वस्त्रपीडाऽनपादकन्नेर्द्वगिरिकादीनि यस्य स सज्जोपकरणः । तथा बली पुष्टः । तथा कृतं स्वस्त्ययनं बलिमङ्गलहोमादिकं यस्य स कृतस्वस्त्ययनः । तथा स्निग्धरसयुक्तेनाऽन्नेन प्रतिभोजितः । तथाऽमितापश्चाऽऽतपश्च ताभ्यां स्विन्नः । तथा जानुतुल्यमुच्चमासनं तत्र संस्थितः समुपविष्टः । तथा मृदुना सूक्ष्मेण वस्त्रपट्टेनाऽऽतो गृहीतो बद्धः केशान्तो यस्य स एवम् । तथा जानुनि स्थापितं कूर्परं येन स एवम् । तथा मुष्टिभ्यां वस्त्रगर्भाभ्यां मन्ये अतिशयेन पीडयेत् । तथा दन्तप्रपीडनाद्याचरेत् ।

पृष्ठतो यन्त्रयेच्चैनं वस्त्रमावेष्टयन्नरः ॥ २१ ॥

कन्धरायां परिक्षिप्य न्यस्यान्तर्वामतर्जनीम् ।

एषोऽन्तर्मुखवर्जानां सिराणां यन्त्रेण विधिः ॥ २२ ॥

एनं चाऽऽतुरं पृष्ठदेशे वसनमावेष्टयन्नरो यन्त्रयेत् । कथम् ? कन्धरायां प्रोवायां वस्त्रं परिक्षिप्य तथाऽन्तर्मध्ये वामतर्जनीं न्यस्य । सिराणां यन्त्रेण एष विधिरेतद्विधानम् । किम्भूतानाम् ? अन्तर्मुखवर्जानाम् ।

तथा मध्यमयाऽङ्गुल्या वैद्योऽङ्गुष्ठविमुक्तया ।

ताडयेत्,

ततो यन्त्रणादनन्तरं वैद्योऽङ्गुष्ठविमुक्तया वामपाणिजया मध्यमयाऽङ्गुल्या ताडयेत् ।

उत्थितां ज्ञात्वा स्पर्शाङ्गुष्ठप्रपीडनैः ॥ २३ ॥

कुठार्या लक्षयेन्मध्ये वामहस्तगृहीतया ।

फलोद्देशे सुनिष्कम्पं सिरां तद्वच्च मोक्षयेत् ॥ २४ ॥

स्पर्शेन वाऽङ्गुष्ठपीडनैर्वोत्थितां ज्ञात्वा, ऊर्ध्वदण्डया सिरायां मध्ये न्यस्य फलोद्देशे सुनिष्कम्पं वामहस्तगृहीतया कुठार्या सिरां लक्षयेत् । तद्वच्च मोक्षयेत् । यथैव लक्षयेत्तथैवेत्यर्थः ।

ताडयन् पीडयेच्चैनां विध्येद् ब्रीहिमुखेन तु ।

ब्रीहिमुखेन पुनस्ताडयन् विध्यंस्तथाऽङ्गुष्ठादिना पीडयेत् । एनां कुठारिकाविषयजां सिरां विध्येत् । ननु कुठारिकाविषये कथं ब्रीहिवक्त्रस्य प्रयोगः ? 'यतोऽपवादविषयं परिहृत्योत्सर्गाः प्रवर्तन्त इति न्यायः' । ब्रीहिवक्त्रस्यैव सामान्येन प्रयोगोऽनुज्ञातः । तथाचाऽह—“ ब्रीहिवक्त्रं प्रयोज्यं वा तत्सिरोदरयोर्व्यधे ” इति । कुठार्याः पुनर्विशेषोऽभिहितः । “ तयोर्ध्वदण्डया विध्येदुपर्यस्थानां स्थितां सिरामिति ” । तस्मादयुक्तमेतत् । अत्रोच्यते ज्ञापकम् । कुठारिकाविषये ब्रीहिवक्त्रस्य प्रयोगो न्याय्य एव । यदयमाचार्यो वक्ष्यति—“ मांसले निक्षिपेद्देशे

ब्रीह्यास्यं ब्रीहिमात्रकमिति ” । अनेन हि वचनेन ग्रन्थकार इदं प्रत्यपादयत् । बहुमांसे शरीरावयवे ब्रीहिमुखं ब्रीहिमात्रं निक्षेप्यम् । अन्यत्र त्वाशयानुरोधेन ब्रीहिवक्त्रस्य प्रयोगः कार्य इति । अनेनैवाऽभिप्रायेण शास्त्रकृता ‘प्रमाणपरि-
माणाभ्यां सङ्ख्यायाश्चाऽपि विषये मात्रच् वक्तव्य इत्यनेन मात्रच् कृतः’ । अन्यथा तु स्पष्टं कृत्वा—‘ ब्रीहिप्रमाणां ब्रीह्यास्यं मांसले निक्षेपव्य इति ’ पाठं कुर्यात् । तस्माद्युक्तो ब्रीहिमुखस्य कुठारिकाविषयेऽपि प्रयोग इति ।

अङ्गुष्ठेनोन्नमय्याग्रे नासिकामुपनासिकाम् ॥ २५ ॥

अग्रेऽप्रदर्शे नासिकामङ्गुष्ठेनोन्नमय्याग्रेनासिकासन्नदेशस्थां सिरां विध्येत् ।

अभ्युन्नतविदष्टाग्रजिह्वस्याधस्तदाश्रयाम् ।

आभिमुख्येनोन्नतोपरि तालुदेशे नीता, तथालिशेषेण दन्तैर्दष्टा, अग्रे जिह्वाऽग्र-
जिह्वा येनासावभ्युन्नतविदष्टाग्रजिह्वस्तस्याधः प्रकृतत्वाज्जिह्वाया एवाऽधस्तात्तदा-
श्रयां जिह्वाधःस्थां सिरां विध्येत् । तदित्यनेन जिह्वाधः परामृश्यते । जिह्वाध
आश्रयो यस्याः सिरायास्ताम् ।

यन्त्रयेत्स्तनयोरूर्ध्वं ग्रीवाश्रितसिराव्यधे ॥ २६ ॥

ग्रीवाश्रितानां सिराणां व्यधौ ग्रीवाश्रितसिराव्यधस्तस्मिन्स्तनयोरूर्ध्वं यन्त्रये-
द्वाससा वेष्टेयत् ।

पाषाणगर्भहस्तस्य जानुस्थे प्रसृते भुजे ।

कुक्षेरारभ्य मृदिते विध्येद्वज्रोर्ध्वपट्टके ॥ २७ ॥

पाषाणगर्भौ हस्तौ यस्य तस्य नरस्य भुजे जानुस्थे जानुष्वेव स्थिते प्रसृते
प्रसारिते । भुज इति वचनमतन्त्रम् । द्वावपि हि भुजौ गृह्यते । कुक्षेरारभ्य यावद्-
ग्रीवा तावन्मृदिते मलिते । कस्मिन् ? ग्रीवाश्रितसिराव्यधाहोऽङ्गे । यथा बद्ध ऊर्ध्वं
पट्टको यस्मिन्स्तस्मिन् विध्येत् । प्रकृतत्वात्सिराम् ।

विध्येद्वस्तसिरां बाहावनाकुञ्चितकूर्परे ।

बध्वा सुखोपविष्टस्य मुष्टिमङ्गुष्ठगर्भिणीम् ॥ २८ ॥

ऊर्ध्वं वेध्यप्रदेशाच्च पट्टिकां चतुरङ्गुले ।

हस्तसिरां विध्येत् । कथम् ? बाहावनाकुञ्चितकूर्परे । अनाकुञ्चितः प्रसारितः
कूर्परो यस्य बाहोस्तस्मिन् । तथा सुखोपविष्टस्य सुखासीनस्य । तथा मुष्टिं बध्वा ।
किम्भूताम् ? अङ्गुष्ठेन गर्भिणीमङ्गुष्ठगर्भिणीम् । गूढाङ्गुष्ठां मुष्टिं बध्वेत्यर्थः । तथा
वेध्यस्थानादुपरि चतुरङ्गुलपरिमाणे स्थाने पट्टिकां बध्वा विध्येत् ।

विध्येदालम्बमानस्य बाहुभ्यां पार्श्वयोः सिराम् ॥ २९ ॥

बाहुभ्यामालम्बमानस्याऽवलम्ब्यं वस्तु भुजाभ्यामासजतः पार्श्वयोः सिरां विध्येत् ।

प्रहृष्टे मेहेने,

प्रहृष्टे स्तब्धे मेढ्रे तदाश्रितां सिरां विध्येत् ।

जङ्घासिरां जानुन्यकुञ्चिते ।

जानुन्यकुञ्चिते स्पष्टे स्थिते सति जङ्घायां सिरां विध्येत् ।

पादे तु सुस्थितेऽधस्ताज्जानुसन्धेर्निपीडिते ॥ ३० ॥

गाढं कराभ्यामागुल्फं चरणे तस्य चोपरि ।

द्वितीये कुञ्चिते किञ्चिदारूढे हस्तवत्ततः ॥ ३१ ॥

बध्वा विध्येत्सिराम्,

सुखं कृत्वा भूम्यादिदेशे स्थिते पादे सति पादसिरां विध्येत् । तथा जानु-
सन्धेरधस्तादागुल्फं गुल्फं यावत् कराभ्यां गाढं कृत्वा पीडिते सति तस्य चरण-
स्योपर्युपरिष्ठाद्वितीये चरणे ईषत्सङ्कुचिते । तथा आरूढे तत्काले सति ततो हस्त-
वद्वेध्यस्थानादुपरि चतुरङ्गुले पट्टकं बध्वा सिरां विध्येत् ।

इत्थमनुक्तेष्वपि कल्पयेत् ।

तेषु तेषु प्रदेशेषु तत्तद्यन्त्रमुपायवित् ॥ ३२ ॥

इत्थमेनेन प्रकारेण यन्त्रलक्षणोद्देशनानुक्रमपि यन्त्रं तत्तद्देशे माहात्म्यात्
क्रियासौकर्यार्थं तेषु तेषु शरीरावयवेषु स्वबुद्ध्या तत्तद्यन्त्रं यथायोगं कल्पयेदु-
पायज्ञो वैद्यः ।

मांसले निक्षिपेद्देशे व्रीह्यास्यं व्रीहिमात्रकम् ।

यवार्धमस्थामुपरि सिरां विध्यन् कुठारिकाम् ॥ ३३ ॥

मांसले शरीरावयवे व्रीहिमुखं शन्नं व्रीहिप्रमाणं निक्षिपेत् । अस्थामुपरि
यवार्धमात्रं कुठारिकां निक्षिपेत् । किं कुर्वन् ? सिरां विध्यन् ।

सम्यग्विद्धे स्रवेद्धारां यन्त्रे मुक्ते तु न स्रवेत् ।

सम्यग्विद्धे सति धारां स्रवेत् । यन्त्रे च मुक्ते सति न स्रवेत् ।

अल्पकालं बहत्पलं दुर्विद्धा तैलचूर्णेनैः ॥ ३४ ॥

सशब्दमतिविद्धा तु स्रवेद् दुःखेन धार्यते ।

अल्पं विद्धा सती सिरा स्तोत्रं कालं बहति । दुर्विद्धाऽसम्यग्विद्धा तु सिरा
सशब्दं स्रवेत् । दुःखेन कृच्छ्रेण धार्यते ।

भीमूर्ध्नायन्त्रशैथिल्यकुण्ठशस्त्रातिवृत्तयः ॥ ३५ ॥

क्षामत्ववेगितास्वेदा रक्तस्याऽस्रुतिहेतवः ।

भीमूर्ध्नादयो रक्तस्याऽस्रावहेतवः । भीमयम् । मूर्ध्ना मोहस्तमसीव प्रवेशः ।
यन्त्रशैथिल्यमगाढं कृत्वा यन्त्रपीडनम् । तथा कुण्ठं भग्नं शन्नम् । तथाऽतिवृत्ति-
रतिसौहित्यम् । क्षामत्वं निर्बलता । वेगिता सजातवेगत्वम् । अस्वेदः स्वेदायोगः ।
यतश्चेते रुधिरस्यास्रुतिहेतवोऽतो रक्तस्रावावेते परिहार्याः ।

असम्यगस्त्रे स्रवति वेल्लव्योषनिशानतैः ॥ ३६ ॥



सागारधूमलवणतैलैर्दिह्यात्सिरामुखम् ।

असम्यगक्षे स्रवति वेल्हादिभिः सिरावदनं दिह्यात्प्रलेपयेत् ।

सम्यक्प्रवृत्ते कोष्णेन तैलेन लवणेन च ॥ ३७ ॥

सम्यक्प्रवृत्ते रक्ते सति, सिरामुखं कोष्णाभ्यां तैललवणाभ्यां दिह्यात्प्रलेपयेत् ।

अग्रे स्रवति दुष्टासू कुसुम्भादिव पीतिका ।

यथा रागपीतिका मिश्रीभूतात् कुसुम्भादग्रे पूर्वं पीतिका स्रवति तथा दुष्टादुष्ट-
रक्तादेकलोलीभूतादग्रे पूर्वं दुष्टासू स्रवति ।

अग्रग्रहणात्पश्चाददुष्टमपि रक्तमवश्यं स्रवतीत्याशङ्क्येदमाह—

सम्यक्क्षुत्य स्वयं तिष्ठेच्छुद्धं तदिति नाहरेत् ॥ ३८ ॥

यथावत्प्रक्षुत्य स्वयं यत्नेन विना यत्तिष्ठेन्न स्रवेत् शुद्धं तदिति नाहरेन्न स्राव-
येत् । जीवितहेतुत्वात् ।

यन्त्रं विमुच्य मूर्छायां बीजिते व्यजने पुनः ।

स्रावयेन्मूर्छति पुनस्त्वपरेद्युस्त्यहेऽपि वा ॥ ३९ ॥

मूर्छायां सत्यां यन्त्रं विमुच्य व्यजनैर्बीजिते समाश्रिते नरे सति पुनरस्रं स्राव-
येत् । पुनर्मूर्छति त्वातुरेऽशुद्धमपि रक्तं तस्मिन्नहाने न स्रावयेत् । अपरेद्युस्त्यहेऽपि
वा स्रावयेत् ।

वाताच्छ्रयावारुणं रुद्धं वेगस्राव्यच्छफेनिलम् ।

वातात् श्यावादिलक्षणं रक्तं स्यात् ।

पित्तात्पीताऽसितं विस्रमस्कन्धौष्ण्यात्सचन्द्रकम् ॥ ४० ॥

पित्तात् पीतादिलक्षणमस्रं स्यात् । अस्कन्धस्त्यानमुष्णत्वात्सचन्द्रकं च ।

कफात् स्निग्धमसृक्पाण्डु तन्तुमत्पिच्छिलं घनम् ।

कफात् स्निग्धादिलक्षणमसृक् स्यात् ।

संसृष्टलिङ्गं संसर्गात् ,

संसर्गाद्दोषाणां संसृष्टलिङ्गं रक्तं स्यात् ।

त्रिदोषं मलिनाऽऽविलम् ॥ ४१ ॥

त्रिदोषं रक्तं मलिनं कलुषं तथाऽऽविलं घनं च । एतच्च दोषत्रयसंसर्गलक्षणा-
दधिकं लक्षणं मन्तव्यम् । नचैतावेव त्रिदोषलक्षणं मन्तव्यम् ।

अशुद्धौ बलिनोऽप्यस्रं न प्रस्थात्स्रावयेत्परम् ।

अशुद्धमस्रं बलिनोऽपि किं पुनरबलिनः प्रस्थात्परमधिकं न स्रावयेत् ॥

कस्मादित्याह—

अतिक्षुतौ हि मृत्युः स्यादावृणा वा चलामयाः ॥ ४२ ॥

अतिस्रावे हि रक्तस्य मृत्युर्भवेत् । अथवा वातरोगाच्च कृच्छ्राः स्युः ।

तत्राऽभ्यङ्गरसदीररक्तापानानि भेषजम् ।



तत्र रक्तातिस्रुतावभ्यङ्गादीनि भेषजम् ।

स्रुते रक्ते शनैर्यन्त्रमपनीय हिमाम्बुना ॥ ४३ ॥

प्रक्षाल्य तैलस्रोताक्तं बन्धनीयं सिरामुखम् ।

स्रुते रक्ते सति यन्त्रं शनैर्विमुच्य मन्दमन्दमपनीय सिरामुखं शीतोदकेन प्रक्षाल्य तैलस्रोताक्तं सद्बन्धनीयम् ।

अशुद्धं स्नावयेद् भूयः सायमह्वयपरेऽपि वा ॥ ४४ ॥

अशुद्धं वातादिदुष्टगधिरलक्षणाद् दुष्टं ज्ञात्वा भूयः पुनः स्नावयेत् । कदा सायमपराहणे तस्मिन् दिवसे । अथवाऽपरेऽहि द्वितीये दिवसे ।

स्नेहोपस्कृतदेहस्य पक्षाद्वा भृशदूषितम् ।

अथवा स्नेहोपस्कृतो भावितो देहो यस्य तथाविधस्य भृशं दूषितमतिशयेन दुष्टं रक्तं पक्षादूर्ध्वं पुनः स्नावयेत् । एवमशुद्धं रक्तं यथायोगं सायमह्वयपरे पक्षादूर्ध्वं वा प्रस्थपरिमाणमेव स्नावयेन्न ततोऽधिकमिति रक्तस्रुतौ ब्रमः । प्रस्थपरिमाणं च तन्त्रान्तरे गदितम्—“वमने च विरेके च रक्तातीसारयोरपि । सार्धत्रयोदशपलं प्रस्थमाहुर्मनीषिणः” इति ।

किञ्चिच्छेषं दुष्टरक्तं स्थापयेदुत सर्वं स्नावयेदिति संशयापनोदार्थमिदमाह—

किञ्चिद्धि शेषे दुष्टास्त्रे नैव रोगोऽतिवर्तते ॥ ४५ ॥

सशेषमप्यतो धार्यं न चातिस्रुतिमाचरेत् ।

यस्मार्त्तिकिञ्चिच्छेषे दुष्टे रक्ते नैव रोगो दुष्टरक्तोद्भवो व्याधिरतिवर्तते क्रियापथमतिक्रम्य मार्गान्तरमसौ नाऽऽसादयति । अतो दुष्टमपि रक्तं सशेषं धार्यम् । न दुष्टरक्तस्याऽतिस्रुतिमाचरेत् । प्राणायतनत्वात् । सुश्रुतोऽप्यध्यगीष्ट—“ रक्तं सशेषदोषं तु कुर्यादपि विचक्षणः । नचातिप्रसृतं कुर्याच्छेषं संशमनैर्जयेदिति ।”

अथ किञ्चिच्छेषं रक्तमुपेक्षणीयमुत प्रतिक्रिया कापि कार्येत्याह—

हरेच्छृङ्गादिभिः शेषम् ,

सुतशेषं दुष्टरक्तं शृङ्गतुम्बघटिकादिभिर्हरेन्न तु सिरया ।

प्रसादमथवा नयेत् ॥ ४६ ॥

शीतोपचारपित्तास्रक्रियाशुद्धिविशोषणैः ।

दुष्टं रक्तमनुद्रिक्तमेवमेव प्रसादयेत् ॥ ४७ ॥

अथवा शीतोपचारेण पित्तरक्तक्रियया शुद्ध्या वमनविरेचनादिरूपया विशोषणेन लङ्घनरूपेण तद्दुष्टं रक्तमनुद्रिक्तमेव प्रसादयेत्कलुषतां परित्यज्य तस्य प्रसङ्गत्वमभ्युपपादयेन्न तु केवलं सुतशेषं रुधिरं शीतोपचारेण प्रसादयेत् । यावदनुद्रिक्तमप्रवृद्धं दुष्टं रुधिरमेवमनेनैव शीतोपचारादिना प्रसादं नयेन्न तु तन्निर्हरणे सिराव्यधादिना यतनीयमनुद्रिक्तरक्तनिर्हरणस्य सापायत्वात् ।



रक्ते त्वतिष्ठति क्षिप्रं स्तम्भनीमाचरेत्क्रियाम् ।

रक्ते त्वतिष्ठति स्थितिमलभमाने त्वरितमेव स्तम्भनीं क्रियां वक्ष्यमाणां कुर्यात्, रक्तस्य प्राणायतनत्वात् ।

तदेतत्स्तम्भनविशेषमाह—

रोधप्रियङ्गुपत्तङ्गमाषयष्टयाह्नैरिक्तैः ॥ ४८ ॥

मृत्कपालाञ्जनक्षौममषीक्षीरित्वगङ्कुरैः ।

विचूर्णयेद् व्रणमुखं पद्मकादिहिमं पिबेत् ॥ ४९ ॥

रोध्रादिभिः सिराव्रणमुखं विचूर्णयेत् । पद्मकादिहिमं शीतकषायं पिबेत् ।

तामेव वा सिरां विध्येद्यधात्तस्मादनन्तरम् ।

तामेव प्राग्विद्धां सिरां तस्मात् प्राग्व्यधादनन्तरमव्यवहितं विध्येत् ।

सिरामुखं च त्वरितं दहेत्तप्तशलांकया ॥ ५० ॥

अथवा सिराद्वारं क्षिप्रं कृत्वाऽग्निनोपतप्तया शलांकया दहेत् । रक्तस्य सूवणा-
दनन्तरं यद्विधेयं तदाह—

उन्मार्गगा यन्त्रनिपीडनेन स्वस्थानमायान्ति पुनर्न यावत् ।

दोषाः प्रदुष्टा रुधिरं प्रपन्नास्तावद्धिताहारविहारभाक्स्यात् ॥ ५१ ॥

यन्त्रनिपीडनेनोन्मार्गगाः स्वमार्गमुल्लङ्घ्य मार्गान्तरसमाश्रयणेनोत्पथं प्रति-
पन्ना दोषाः । किम्भूताः ? प्रदुष्टाः । तथाविधं रक्तं प्राप्ताः पुनर्यावत्स्वाश्रयं न प्रति-
पद्यन्ते तावद्धिताहारविहारभाक् स्याद्धितावाहारविहारौ भजेत् । ‘भजो शिवरिति
शिवः’ । ‘इन्द्रवज्रावृत्तम्’ ।

नात्युष्णशीतं लघु दीपनीयं रक्तेऽपनीते हितमन्नपानम् ।

तदा शरीरं ह्यनवस्थितान्नमग्निर्विशेषादिति रक्षणीयः ॥ ५२ ॥

रक्ते स्रावितेऽन्नपानं नात्युष्णशीतं हितम् । अत्युष्णं ह्यन्नपानं रक्तं प्रदूषयेत् ।
अतिशीतं त्वग्निं सादयेत् । तथा लघु स्वभावतो मात्रादिना च । दीपनीयं संस्कारा-
दिना । कुत एवमन्नपानं हितमित्याह । यस्मात्तस्मिन् काले शरीरमनवस्थितं
चलितवृत्ति रक्तं यस्य शरीरस्य तदेवम्भूतं भवति । तच्चाऽसृक् शरीरस्याऽधारो
रक्तस्य च पित्तं पित्तस्य च वह्निः । तथा च वक्ष्यति—“पित्तं वह्निरिति” । तस्मा-
द्विशेषेण महता यत्नेन वह्निर्नात्युष्णशीतादिनाऽऽहारविहारेण रक्षितव्यः ।
‘इन्द्रवज्रावृत्तम्’ ।

कृतसिराव्यधस्य पुरुषस्य लक्षणमन्तरेणोन्मार्गगामिनां दोषाणां स्वस्थान-
प्रतिपत्तौ कालो नावगम्यते । न च निर्द्वतदुष्टरक्तः पुरुषो लक्षणं विना ज्ञायत इति
द्वयस्य परिज्ञानार्थमाह—

प्रसन्नवर्णेन्द्रियमिन्द्रियार्थानिच्छन्तमव्याहतपक्वदेगम् ।

सुखान्वितं पुष्टिबलोपपन्नं विशुद्धरक्तं पुरुषं वदन्ति ॥ ५३ ॥

वर्णश्चेन्द्रियाणि च वर्णैन्द्रियाणि प्रसन्नानि वर्णैन्द्रियाणि यस्य तं प्रसन्न-
वर्णैन्द्रियम् । तथेन्द्रियार्थान् शब्दादीन् स्वभावाभिप्रेतानिच्छन्तमभिलषन्तम् । तथा
पक्तुर्वेगः सामर्थ्यम् । अव्याहतोऽनभिभूतः पक्तुर्वेगो यस्य तमव्याहतपक्तुर्वेग-
मविनष्टपचनवेगम् । तथा सुखान्वितमारोग्ययुक्तम् । प्रकृतिमापन्नं पुष्टिबलाभ्यां
युक्तम् । एवंविधं विशुद्धरक्तं पुष्पं वदन्तीति शरीरस्य लक्षणमुक्तम् । मधुरं
लवणमित्यादिना तु रक्तस्यैव विशुद्धिलक्षणमभिहितमिति । 'उपजातिवृत्तम्' ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां सप्तविंशोऽध्यायः ॥ २७ ॥

अष्टाविंशोऽध्यायः ।

सिराव्यधविधेरनन्तरं शल्याहरणविधिरारभ्यते ।

अथाऽतः शल्याहरणविधिमध्यायं व्याख्यास्यामः ।

यतः सिराव्यधाऽध्याये शल्यरूपस्य रक्तस्य सकलकायव्यापिनः सिराव्यधो-
पायेन निर्हरणमुक्तमिदानीं प्रादेशिकस्य लोहादेः शल्यस्य प्रतिदेशस्थितस्य लक्षणं
निर्हरणोपायादिश्चाऽस्मिन्नध्याये शल्याहरणविधौ निर्दिश्यत इत्याह—

वक्रजुतिर्यगूर्ध्वाधः शल्यानां पञ्चधा गतिः ।

वक्रादिभेदभिन्ना शल्यानां पञ्चप्रकारा गतिर्गमनम् । कदाचिच्छल्यानि वक्रं
कृत्वा तिर्यग्दोर्ध्वं वाऽधो वा गच्छन्ति । कदाचिदजु कृत्वा । एवमुभयथा तिर्य-
गूर्ध्वाधोभेदगमनाच्छल्यानां पञ्चधा गतिः ।

सशल्यः कथं वेद्य इत्याह—

ध्यामं शोफं रुजावन्तं सूवन्तं शोणितं मुहुः ॥ १ ॥

अभ्युद्गतं बुद्बुदवत्पिटकोपचितं व्रणम् ।

मृदुमांसं विजानीयादन्तःशल्यं समासतः ॥ २ ॥

एवंविधं व्रणमन्तःशल्यं विजानीयात् । समासतः संक्षेपेण ध्यामं श्याम-
वर्णम् । तथा शोफं शोफान्वितम् । रुजावन्तम् । तथा मुहुः शोणितं सूवन्तम् ।
तथा अभ्युद्गतमाभिमुख्येनोच्छ्रितमुन्नतम् । तथा बुद्बुदेन तुल्यं वर्तते बुद्बुदवत् ।
तथा पिटकैरुपचितं व्याप्तम् । तथा मृदुमांसं कोमलमांसम् ।

इति सामान्येनान्तःस्थितस्य शल्यस्य लक्षणमुक्त्वा त्वगादिगतस्य लक्षणमाह—

विशेषात्स्वगते शल्ये विवर्णः कठिनायितः ।

शोफो भवति,

सामान्यलक्षणं पूर्वोक्तमन्तःशल्यस्य सर्वत्र विद्यते । विशेषेण पुनस्त्वगते
शल्ये शोफो विवर्णस्तथा कठिनो दीर्घश्च स्यात् ।



मांसस्थे चोषः शोफो विवर्धते ॥ ३ ॥

पीडनाऽक्षमता पाकः शल्यमार्गो न रोहति ।

मांसगते शल्ये चोषः स्यात् । सर्वाङ्गीणस्तीव्रोऽरतिमान् दाहश्चोष उच्यते ।
तथा शोफो विवर्धते । तथा पीडनस्याऽक्षमत्वं पाकश्च । शल्यमार्गश्च रोहं न याति ।

पेश्यन्तरगते मांसप्राप्तवच्छ्वयथुं विना ॥ ४ ॥

पेशीमध्यगते मांसगतेन तुल्यं लक्षणं श्वयथुं वर्जयित्वा । मांसावयवविशेषो
दीर्घत्वाकृतिः पेशीत्युच्यते ।

आक्षेपः स्नायुजालस्य संरम्भस्तम्भवेदनाः ।

स्नायुगे दुर्हरं चैतत्,

स्नायुगे शल्ये स्नायुजालस्याऽऽक्षेपाद्याः स्युः । आक्षेप आकर्षणम् । संरम्भः
क्षोभः । स्तम्भः स्तब्धता । वेदना शूलम् । तच्च स्नायुगं शल्यं दुःखेन
निर्हर्तुं शक्यते ।

सिराध्मानं सिराश्रिते ॥ ५ ॥

सिराश्रिते शल्ये सिराणामानाहः स्यात् ।

स्वकर्मगुणहानिः स्यात्स्रोतसां स्रोतसि स्थिते ।

स्रोतोगते शल्ये स्रोतसां स्वकर्मगुणयोर्हानिः स्यात् । यथा कण्ठस्रोतसि
स्थिते शल्ये पानाभ्यवहरणस्य निरोधो जायते । गुणोऽपि यस्तस्याऽप्रदुष्टत्वादि-
लक्षणः सोऽप्यस्य हीयत इति । एवमन्येषां स्वकर्मगुणहानिर्व्याख्येया । अवाक्त्वं
चेति योज्यम् ।

धमनिस्थेऽनिलो रक्तं फेनयुक्तमुदीरयेत् ॥ ६ ॥

निर्याति शब्दवान् स्याच्च हृल्लासः साङ्गवेदनः ।

धमनिस्थे शल्ये वायुर्लोहितं सफेनं प्रेरयेत् । तथा सशब्दो मरुन्निर्याति ।
हृल्लासश्चाङ्गपीडायुक्तः स्यात् ।

सङ्घर्षो बलवानस्थिसन्धिप्राप्तेऽस्थिपूर्णता ॥ ७ ॥

अस्थिसन्धिप्राप्ते शल्ये बलवान् सङ्घर्षः क्षोभः स्यात् । तथाऽस्थिपूर्णता
च जायते ।

नैकरूपा रुजोऽस्थिस्थे,

अस्थिस्थे शल्येऽनेकाकारा नानाविधा रुजो भ्रमरुणमृदितपीडितावनुज-
प्रायाः स्युः शोफश्च ।

शोफस्तद्वच्च सन्धिगे ।

चेष्टानिवृत्तिश्च भवेत्,

सन्धिगते शल्ये तद्वेदाऽस्थिस्थशल्येन तुल्यं लक्षणं सन्धिस्थशल्यक्रान्ता-
वयवस्य । तथा चेष्टाया व्यापारस्य निवृत्तिरुपरमश्च स्यात् । पूर्वमस्थिसन्धिगतस्य
शल्यस्य लक्षणमुक्तम् । अधुनाऽनस्थिशरीरसन्धिगतशल्यस्य लक्षणम् । अन्यो

हि शरीरसन्धिः । तथा च राजयश्मनिदाने वक्ष्यति—‘शरीरसन्धीनाविशयेति’ ।

आटोपः कोष्ठसंश्रिते ॥ ८ ॥

आनाहोऽन्नशकृन्मूत्रदर्शनं च व्रणानने ।

विद्यान्मर्मगतं शल्यं मर्मविद्धोपलक्षणैः ॥ ९ ॥

कोष्ठमुदरमाश्रिते शल्ये, आटोपः क्षोभस्तथाऽऽनाहो जठराध्मानम् । तथा व्रणमुखेऽन्नशकृन्मूत्रदर्शनं स्यात् । मर्मस्थं शल्यं मर्मविद्धोपलक्षणैर्विद्यात् । मर्मविद्धस्य च लक्षणं सङ्ग्रहे कथितम् । यथा—“ देहप्रसुतिगुरुता सम्मोहः शीतकामता । स्वेदो मूर्च्छा वमिः श्वासो मर्मविद्धस्य लक्षणमिति ” ।

यथास्वं च परिस्रावैस्त्वगादिषु विभावयेत् ।

न केवलं सामान्यलक्षणेन जठराध्मानादिना तथा त्वगादिस्थशल्यविशेषलक्षणेन त्वगादिस्थं शल्यं लक्षयेत्, यावद्यथास्वं परिस्रावैस्तथारूपैर्विभावयेत् ।

रुह्यते शुद्धदेहानामनुलोमस्थितं तु तत् ॥ १० ॥

तत्प्राङ्निर्दिष्टं शल्यं रुह्यते राहं याति । किम्भूतानां पुंसाम् ? वमनविरेचनादिभिः शुद्धदेहानाम् । ‘रुह्यत इति कर्मकर्तरीति केचित् । तच्च न युक्तम् । यतः कर्मस्थभावकानां कर्मस्थक्रियाणां च कर्ता कर्मवद्भवति । न कर्मस्थभावकानां न च कर्तृस्थक्रियाणामित्युक्तम् । रुहिश्च कर्तृस्थक्रियः । तस्माद्रोहतीति रुद् । रुडिवाचरतीति कृदन्तोऽयम् । रुडाभासो ह्ययं नतु सम्यग्रुढः । तथाच वक्ष्यति—‘दोषकोपेत्यादि’ । तस्मादस्य रुडाभासत्वादिषा व्युत्पत्तिर्गुक्ता ।

दोषकोपाऽभिघातादिक्षोभाद्भूयोऽपि बाधते ।

यतस्तच्छल्यमसम्यग्रुढत्वाद्भूयोपि बाधते । प्राक्कृतबाधमपि पीडां जनयति । कुतो हेतोरित्याह । दोषकोपश्चाऽभिघातश्च तावादी येषां कर्मणां धावनलङ्घनादिशीलानां, त एवं तैः क्षोभः संरम्भस्तस्माद्दोषकोपक्षोभादभिघातादिक्षोभाद्बाधते ।

त्वगादिनेष्टे शल्ये मिथ्यारुढत्वाददृश्यतां प्राप्ते सति परिज्ञानार्थमिदमाह—

त्वङ्नेष्टे यत्र तत्र स्युरभ्यङ्गस्वेदमर्दनैः ॥ ११ ॥

रागरुग्दाहसंरम्भा यत्र चाज्यं विलीयते ।

आशु शुष्यति लेपो वा तत्स्थानं शल्यवद्भेदेत् ॥ १२ ॥

तत्र तेषु त्वङ्नेष्टादिषु शल्येषु मध्येषु त्वङ्नेष्टं यत्र प्रदेशे स्यात्तत्स्थानेऽभ्यङ्गादिभिलौहित्यशूलदाहक्षोभाः स्युः । यत्र वा स्थाने घृतं स्नानं योजितं विलीयते तत्स्थानं शल्यवत् सत्यं वेदेत् । अथवा लेपश्चन्दनादिना दत्तो यत्राश्वेव शुष्यति तत्स्थानं त्वग्देशं शल्यवज्जानीयात् ।

मांसप्रनष्टं संशुद्धया कर्शनाच्छूलथतां गतम् ।

क्षोभाद्रागादिभिः शल्यं लक्षयेत्,

मांसप्रनष्टमदृश्यतां प्राप्तं संशुद्ध्या वमनविरेचनादिकया यत्कर्शनं कृशत्वं

तस्मात् श्लथतां शिथिलत्वं प्राप्तं क्षोभादनेकप्रकाराद्वेदनारूपात्तथा रागादिभिर्लक्ष्येत् ।

तद्वदेव च ॥ १३ ॥

पेश्यस्थिसन्धिकोष्ठेषु नष्टम्,

तेन मांसप्रनेष्टेन तुल्यं वर्तते । यथा शुद्ध्या कर्शनात् श्लथतां गतं क्षोभाद्रा-
गादिभिर्लक्ष्येदिति ।

अस्थिषु लक्ष्येत् ।

अस्त्रामभ्यञ्जनस्वेदबन्धपीडनमर्दनैः ॥ १४ ॥

प्रसारणाकुञ्चनतः सन्धिनष्टं तथाऽस्थिवत् ।

अस्थिषु नष्टं शल्यमस्थनामभ्यञ्जनस्वेदनबन्धनपीडनमर्दनैः प्रसारणाऽऽकुञ्च-
नतो लक्ष्येत् । सन्धिनष्टं शल्यमस्थिनष्टवल्लक्ष्येत् ।

नष्टे क्षायुसिरास्रोतोधमनीष्वसमे पथि ॥ १५ ॥

अश्वयुक्ते रथं खण्डचक्रमारोप्य रोगिणम् ।

शीघ्रं नयेत्ततस्तस्य संरम्भाच्छल्यमादिशेत् ॥ १६ ॥

क्षायुसिरास्रोतोधमनीषु नष्टे शल्येऽसमे पथि विषमे मार्गे रथमारोप्य रोगिणं
शल्यवन्तं शीघ्रं नयेदश्वेव देशान्तरं प्रापयेत् । किम्भूतं रथम् ? खण्डं चक्रं यस्य
स खण्डचक्रस्तं खण्डचक्रम् । ततस्तस्य रथस्य संरम्भात् क्षोभाच्छल्य-
मादिशेत्तल्लक्ष्येत् ।

मर्मनष्टं पृथङ्मोक्तं, तेषां मांसादिसंश्रयात् ।

मर्मनष्टं शल्यं पृथङ्माभिहितम् । कुतः ? तेषां मर्मणां मांसादावेव प्राङ्नि-
र्दिष्टो यतः संश्रयो न तु पृथङ्मर्माणि विद्यन्ते । तथा च सङ्ग्रहे—मर्मप्रनेष्टेऽप्य-
नन्यभावान्मांसादिभ्यो मर्मणामुक्तं परीक्षणं भवतीति ।

एवं विशेषेण नष्टशल्यलक्षणमुक्त्वा सामान्येन नष्टशल्यं लक्षयितुमाह—

सामान्येन शल्यं तु क्षोभिरया क्रियया सरुक् ॥ १७ ॥

सामान्येन सशल्यं तु क्षोभिरया क्रियया संरम्भोत्पादकेन कर्मणां श्वसन-
प्राणायामादिकेन यत्सरुक्स्थानं तत्सशल्यं जानीयात् ।

वृत्तं पृथु चतुष्कोणं त्रिपुटं च समासतः ।

अदृश्यशल्यसंस्थानं व्रणाऽऽकृत्या विभावयेत् ॥ १८ ॥

वृत्तं वर्तुलम् । पृथु पार्श्वाभ्यां यत्परिच्छिद्यते । चतुष्कोणं चतुरस्रम् । त्रिपुटं
त्र्यस्रम् । समासतः संक्षेपेणाऽदृश्यस्यानुपलब्धस्य शल्यस्य संस्थानमाकृतिं
व्रणाकृत्या व्रणसंस्थानेन विभावयेद्विद्यात् ।

अधुनैषामाकर्षणोपायं निरूपयन्नाह—

तेषामाहरणोपायौ प्रतिलोमाऽनुलोमकौ ।

तेषामदृश्यानां शल्यानामाकर्षणोपायौ द्वौ प्रतिलोमाऽनुलोमकौ । प्रतिलो-

मः शरीरान्तःप्रवेशविपर्ययः । अनुलोमः शरीरान्तःप्रवेशानुगतः ।

प्रतिलोमानुलोमयोर्विनिर्हरणविषयमाह—

अर्वाचीनपराचीने निर्हरेत्तद्विपर्ययात् ॥ १६ ॥

तयोः प्रतिलोमाऽनुलोमयोर्विपर्ययस्तद्विपर्ययस्तस्माद्विपर्ययादर्वाचीनपराचीने निर्हरेत् । प्रतिलोमेऽर्वाचीनमानयेदनुलोमे पराचीनमानयेदित्यर्थः ।

सुखाहार्यं यतश्छित्त्वा ततस्तिर्यग्गतं हरेत् ।

तिर्यग्गतं शल्यं यतो यस्माद्देहदेशाच्छित्त्वा विलुण्ठ्य सुखाहार्यं सम्पद्यते सुखेनाऽऽहर्तुं शक्यते ततस्तस्माद्देहदेशाच्छित्त्वोद्धरेत् । छित्त्वेत्यत्र यद्यपि कर्म किञ्चिन्न निर्दिष्टं तथाऽपि त्वज्जांसादीनां योग्यत्वात्तेषामेव कर्मत्वं बोध्यम् । मांसादि छित्त्वोद्धरेदित्यर्थः ।

शल्यं न निर्घाल्यमुरःकक्षवङ्क्षणपार्श्वगम् ॥ २० ॥

प्रतिलोममनुत्तुण्डं छेद्यं पृथुमुखं च यत् ।

शल्यमुरोगतमुरःस्थं कक्षस्थं वङ्क्षणस्थं पार्श्वस्थं न निर्घाल्यं तन्न निर्घातनीयम् । तथा प्रतिलोममननुलोमगतं तथाऽनुत्तुण्डं बाह्ये बुद्बुदवन्नोन्नतं तथा छेद्यं शल्यं न निर्घाल्यमहार्यम् । तथा पृथुमुखं विस्तीर्णाननं च न निर्घातनीयम् ।

न च सर्वमेव शल्यमाहरणीयमित्याह—

नैवाहरोद्विशल्यघ्नं नष्टं वा निरुपद्रवम् ॥ २१ ॥

विशल्यं हन्तीति विशल्यघ्नम् । तावज्जीवति यावत्सशल्यः । शल्यापाये तु म्रियते तन्नाहरेदेव । विशल्यस्य प्राणहरत्वात् । एतत्स्वरूपं च मर्मभागे स्पष्टं कृत्वा वक्ष्यते । नष्टं वेति वाशब्दश्चार्थः । नष्टमदृश्यतां प्राप्तं च यन्निरुपद्रवं तच्चित्तरोगरहितं नाहरेत् । प्रत्यवायभयात् ।

अथाऽऽहरेत्करप्राप्यं करेणैव,

करप्राप्यं हस्तप्राप्यं शल्यं करेणैवाऽऽहरेन्नापरेण कङ्कमुखादिना ।

इतरत्पुनः ।

दृश्यं सिंहाहिमकरवर्मिकर्कटकाननैः ॥ २२ ॥

इतरदकरप्राप्यं तु शल्यं दृश्यं सिंहमुखादिभिर्नैराहरेत् ।

अदृश्यं व्रणसंस्थानाद् ग्रहीतुं शक्यते यतः ।

कङ्कभृङ्गाङ्कुरशरशरीवायसाननैः ॥ २३ ॥

अदृश्यं पुनः शल्यं व्रणस्य संस्थानादाकलय्य कङ्कमुखादिभिर्ग्रहीतुं शक्यते यतस्ततस्तच्छिद्यैर्हरेत् । यत्तदोर्नित्यसम्बन्धात्तदो लामः ।

सन्दंशाभ्यां त्वगादिस्थम्,

त्वगादिस्थं शल्यं सन्दंशाभ्यां निर्हरेत् । आदिग्रहणात्त्वक्सिरान्नायुमांसादीनां ग्रहणम् ।



तालाभ्यां शुषिरं हरेत् ।

शुषिरं यच्छल्यं त्वगादिस्थं तत्तालाभ्यां हरेज सन्दंशाभ्याम् ।

शुषिरस्थं तु नलकैः,

शुषिरस्थं पुनः शल्यं नलकैर्नाडीयन्त्रैराकर्षेत् ।

शेषं शेषैर्यथायथम् ॥ २३ ॥

शेषं शल्यं शेषैर्यन्त्रैर्यथायोगमाहरेत् ।

शस्त्रेण वा विशस्याऽऽदौ ततो निर्लोहितं व्रणम् ।

कृत्वा घृतेन संस्वेद्य बद्ध्वाऽऽचारिकमादिशेत् ॥ २४ ॥

शस्त्रेण वा पूर्वं विशस्य मांसादीश्छित्त्वा ततोऽनन्तरमपनोतरक्लं व्रणं विधाय सर्पिषा स्वेदयित्वा बलपट्टादिना सर्पिर्मधु बद्ध्वा, आचारिकं स्नेहविध्युक्तमुष्णोद-
कोपचारी स्यादित्यादिकमादिशेत् कथयेत् ।

सिरान्नायुविलग्नं तु चालयित्वा शलाकया ।

सिरान्नायुविलग्नं पुनः शल्यं शलाकया चालयित्वा शिथिलीकृत्याहरेत् ।

हृदये संस्थितं शल्यं त्रासितस्य हिमाम्बुना ॥ २६ ॥

ततः स्थानान्तरं प्राप्तमाहरेत्तद्यथायथम् ।

हृदये यदाश्रितं शल्यं तच्छीतजलेन त्रासितस्य स्थानान्तरगतं ज्ञात्वा यथा-
यथं यथास्वं विशिष्टयन्त्रैर्निहरेत् ।

यथामार्गं दुराकर्षमन्यतोऽप्येवमाहरेत् ॥ २७ ॥

अन्यतोऽप्यन्यदेशस्थमपि शल्यं दुराकर्षं दुःखेनाऽऽकण्टं शक्यते तत्स्वमार्गं
नयेत्, तदेवमेवाहरेत् । यथा हृदयस्थं शल्यं स्थानान्तरं प्राप्तं निर्हार्यं तथा यथा-
मार्गं मार्गानतिक्रमेणान्यदेशस्थमपि शल्यमाकर्षणीयम् ।

अस्थिदृष्टे नरं पद्भ्यां पीडयित्वा विनिर्हरेत् ।

अस्थिदृष्टेऽग्नि दृष्टे स्पष्टे सति शल्ये नरं बलवन्तं पद्भ्यां पीडयित्वा आक्रम्य
तच्छल्यं विनिर्हरेत् । 'अस्थिनष्ट' इति वा पाठः ।

इत्यशक्ये सुबलिभिः सुगृहीतस्य किङ्करैः ॥ २८ ॥

इत्यशक्येऽनेनाऽपि प्रकारेणाऽऽकण्टुमशक्ये शल्ये, किङ्करैर्मृत्यैर्भहाबलैः सुगृ-
हीतस्य सुष्ट्ववष्टब्धस्य नरस्य शल्यं, वैद्यः कङ्कुमुखादिना निर्हरेत् ।

तथाऽप्यशक्ये वारङ्गं वक्रीकृत्य धनुर्ज्यया ।

सुबद्धं वक्त्रकटके बध्नीयात्सुसमाहितः ॥ २९ ॥

सुसंयतस्य पञ्चाङ्गया वाजिनः कशयाऽथ तम् ।

ताडयेदिति मूर्धानं वेगेनोन्नमयन् यथा ॥ ३० ॥

उद्धरेच्छल्यं,

तथाप्यशक्य एवमपि शल्य आहर्तुमशक्ये वारङ्गं शस्त्रादिमयस्य शल्यस्य

शिखाकारं तद्वक्त्रीकृत्य कुटिलतां प्रापय्य, ततो धनुर्ज्यया स्राग्वादिमय्या सुबद्धं कृत्वाऽनन्तरं वाजिनोऽश्वस्य वक्त्रकटके बध्नीयाद्वैद्यः । किम्भूतः ? सुसमाहितस्तद्वतमनाः । किम्भूतस्य वाजिनः ? सुसंयतस्य सुष्ठु शोभनं कृत्वा बद्धस्य । कथं सुसंयतस्य ? पञ्चाङ्गया पञ्चानामङ्गानां चतुर्णां पादानां मुखसहितानां समाहारः पञ्चाङ्गी बन्धविशेषस्तया पञ्चाङ्गया बद्धस्यानन्तरं वाजिनं कशया चर्मवध्न्या इत्येवं ताडयेत् । यथा स वाजी मूर्धानमुन्नमयन्नुत्तिपन् वेगेन बलेनाऽऽक्रान्त्या शल्यमुद्धरेत् ।

एवं वा शाखायां कल्पयेत्तरोः ।

अथवैवमनेन प्रकारेण वारङ्गं वक्त्रां नीत्वा धनुर्ज्यया सुबद्धं सम्पाद्य सुसमाहितो भिषग्वृत्तस्य शाखामानमय्य धनुर्ज्यया सुबद्धं तस्यां बध्नीयाच्छल्याकर्षणार्थम् । अत्र च या शाखा किङ्करद्वस्तादिमुक्तामत्रोर्ध्वमुन्नमय्य मनाक् शल्यमुद्धरति तादृशी कल्पनीया ।

बद्ध्वा दुर्बलवारङ्गं कुशाभिः शल्यमाहरेत् ॥ ३१ ॥

दुर्बलं तनु वारङ्गं यस्य शल्यस्य तच्छल्यं कुशाभिर्वशादिकंबिसाभिर्बद्ध्वा शल्यमाहरेत् ।

श्वयथुग्रस्तवारङ्गं शोफमुत्पीड्य युक्तिः ।

श्वयथुना ग्रस्तमाच्छादितं वारङ्गं यस्य शल्यस्य तच्छल्यमाहरेत् । कथम् ? युक्तितो यथा युज्यते तथा शोफमुत्पीड्योर्ध्वं पीडयित्वा ।

मुद्राराहतया नाड्या निर्घात्योत्तुरिडतं हरेत् ॥ ३२ ॥

उत्तुरिडतं शल्यं बुद्बुदवदभिमुखीभूतं नाड्या निर्घात्य चालयित्वा हरेत् । किम्भूतया ? मुद्रेणाऽऽहतया मुद्रग्रहणमुपलक्ष्यार्थम् । पाषाणादिभिरप्याऽऽहतयोत्तुरिडतमाहरेदिति वेद्यम् ।

तैरेव चाऽऽनयेन्मार्गममार्गोत्तुरिडतं तु यत् ।

तैरेव मुद्रारादिभिराहतैरमार्गेशोत्तुरिडतममार्गोत्तुरिडतं मार्गमानयेत् प्रापयेत् ।

मृदित्वा कर्णिनां कर्णं नाड्यास्येन निगृह्य वा ॥ ३३ ॥

कर्णः कर्णौ वा विद्येते येषां ते कर्णिनो भल्लादयस्तेषां कर्णं मृदित्वा भक्त्वा शल्यं निर्हरेत् । अथवा नाड्यास्येन नाडीमुखेन निगृह्य निर्हरेत् । 'नाडी पञ्चमुखच्छिद्रे'त्येवमादिग्रन्थनिर्दिष्टैर्नाडीयन्त्रैर्निर्हरेदित्यर्थः ।

अयस्कान्तेन निष्कर्णं विवृतास्यमृजुस्थितम् ।

अयस्कान्तेन लोहाकर्षकमणिविशेषेण निष्कर्णं शल्यं तथा विवृतमुखम्, मृजु स्पष्टं कृत्वाऽवस्थितं निर्हरेत् ।

पक्वाशयगतं शल्यं विरेकेण विनिर्हरेत् ॥ ३४ ॥

पक्वाशये स्थितं शल्यं विरेचनैर्विशेषेण निर्हरेत् ।

दुष्टवातविषस्तन्यरक्ततोयादि चूषणैः ।



दुष्टवातादीनि चूषणैर्निहरेत् । चूषणैरिति बहुवचननिर्देशः । चूषणैर्निहरेत् । दिभिरिति बोध्यम् ।

कण्ठस्रोतो गते शल्ये सूत्रं कण्ठे प्रवेशयेत् ॥ ३५ ॥

बिसेनात्ते ततः शल्ये बिसं सूत्रं समं हरेत् ।

कण्ठस्रोतःस्थे शल्ये सूत्रं कार्पासादिजं बिसेन कण्ठे प्रवेशयेत् । बिससंलग्नं सूत्रं कृत्वा शल्यनिर्हरणाय प्रवेशयेदित्यर्थः । आत्ते गृहीते शल्ये बिससंलग्नेऽनन्तरं शल्यं बिससूत्रं समं तुल्यकालमाहरेत् ।

नाड्याऽग्नितापितां क्षिप्त्वा शलाकामप्स्थिरीकृताम् ॥ ३६ ॥

आनयेज्जातुषं कण्ठात् ,

जातुषे शल्ये कण्ठस्रोतःप्रविष्टे तज्जातुषं शल्यं कण्ठादानयेत् । कथमित्याह— शलाकां कण्ठे क्षिप्त्वा । कथम् ? नाड्या नाडीयन्त्रेण प्रक्षिप्य कण्ठदाहपरिहरणार्थम् । कीदृशीं शलाकाम् ? अग्निः स्थिरीकृतां निर्वापणद्वारेण । तां तथाविधां शलाकां कृत्वा नाड्यैव जातुषं शल्यं कण्ठादानयेदाकर्षयेत् । 'जातुषमित्यत्र त्रपु-जतुनोः पुगिल्यण पुगागमश्च' ।

जतुदिग्धामजातुषम् ।

अजातुषं दारुवेणवादिमयं शल्यं कण्ठस्रोतःस्थितं जतुदिग्धां लाक्षालिप्तां शलाकामग्नितापितां नाड्या क्षिप्त्वा पूर्ववदपहरेत् । जतुदिग्धामित्युपलक्षणार्थम् । सिक्वादिदिग्धामपि । यथा शलाकया हर्तुं प्रयुज्यते तथा कृत्वेति वेद्यम् ।

केशोन्दुकेन पीतेन द्रवैः कण्ठकमाक्षिपेत् ॥ ३७ ॥

सहसा सूत्रबद्धेन वमतः,

कण्ठकं मत्स्यादिकमांससङ्गेन भुक्तं कण्ठस्रोतसि स्थितं द्रवैः पानीयादिभिः सह पीतेन । केशोन्दुकेनाऽऽक्षिपेत् । केशानां समूहः केशोन्दुकं तेन । किम्भूतेन केशोन्दुकेन ? सूत्रबद्धेन सूत्रप्रथितेन । वमतो वमनमाचरतः । कण्ठकमेकदेशसक्तं सूत्रं सहसैवाऽऽक्षिपेत् । एवं च वमनद्रव्यसंस्कृतैर्द्रवैः केशोन्दुकं पातव्यमित्यवतिष्ठते ।


तेन चेतरेत् ।

तेन कण्ठकेनेतरत् केशोन्दुकं प्रमादपीतमाहरेत् । क्षतकण्ठश्च त्रिफलां मधु-घृतसितोपेतामनुकण्ठं लिह्यात् । सुश्रुते चोक्तम्—“अस्थिशल्यमन्यद्वा तिर्यक्कण्ठा-सक्तमवेक्ष्य केशोन्दुकं दृढैकसूत्रबद्धं द्रवभक्तोपहितं पाययेदाकण्ठाच्च पूर्णकोष्ठं वाम-येद्वमतश्च शल्यैकदेशसक्तं ज्ञात्वा सूत्रं सहसा त्वाक्षिपेत् । मृदुना वा दन्तधावन-कूर्चकेनापहरेत् प्रणुदेद्वेति” ।

अशक्यं मुखनासाभ्यामाहर्तुं परतो नुदेत् ॥ ३८ ॥

मुखनासागतं शल्यं मुखनासाभ्यामाकण्डुमशक्यमाहर्तुं यत्र शक्यते तत्परतो नुदेत्प्रकृतत्वान्मुखात् परतो नासायाश्च परतः । तस्माद्येनकेनचिदुपायेन कोष्ठं नयेदिति गम्यते ।

अपानस्कन्धघाताभ्यां ग्रासशल्यं प्रवेशयेत् ।



प्रासः शल्यमिव प्रासशल्यं कण्ठासक्तमन्तः कोष्ठान्तं नयेत् । कथम् ? अपां पानमप्पानं तेन । तथा स्कन्धघातेन । स्कन्धस्य मुष्ण्य दिना हननं स्कन्धघातः ।

सूक्ष्माक्षिब्रणशल्यानि क्षौमबालजलैर्हरेत् ॥ ३६ ॥

अक्षिणी च ब्रणश्च तत्र शल्यान्यक्षिब्रणशल्यानि सूक्ष्माणि च तान्यक्षि-
ब्रणशल्यानि च सूक्ष्माक्षिब्रणशल्यानि तानि क्षौमादिभिर्निर्हरेत् । योग्यतावशात्
कदाचित् क्षौमेन कौशेयेन कदाचिद्वलेन कदाचिज्जलेन च निर्हरेत् ।

नदीतडागादिपतितस्याऽकस्मान्नरस्याऽवश्यं यज्जलमन्तरे प्रविशत्तज्जलं शल्य-
वदन्तःस्थितं निर्हारीमिति तदुपायं दर्शयितुमाह—

अपां पूर्णं विधुनुयादवाक्षिरसमायतम् ।

वामयेद्वाऽऽमुखं भस्मराशौ वा निखनेन्नरम् ॥ ४० ॥

अपां पूर्णं नरं विधुनुयात् । किम्भूतम् ? अवाक्षिरसमवागधः शिरो मूर्ध्ना
यस्य तम् । तथा आयतं दीर्घं कृत्वा । तथा तं नरं वामयेद्वयः । अथवा आमुखं
मुखं यावद्भस्मराशौ न्यसेत् । तथोक्तम्—“उदकपूर्णस्य चकाशारोपणेनोदकनिःसारः
कार्य इति” ।

कर्णेऽम्बुपूर्णं हस्तेन मथित्वा तैलवारिणी ।

क्षिपेदधोमुखं कर्णं हन्याद्वा चूषयेत वा ॥ ४६ ॥

कर्णेऽम्बुना पूर्णं सति तैलवारिणी क्षिपेत् । किंकृत्वा ? हस्तेन मथित्वा
विलोच्य । तथाऽधोमुखं कर्णं हन्याद्वा । चूषयेच्छृङ्गादिभिः ।

कीटे स्रोतोगते कर्णे पूरयेत्त्वणाम्बुना ।

शुक्लेन वा सुखोष्णेन मृते क्लेदहरो विधिः ॥ ४२ ॥

कीटे पिपीलिकाशतपद्यादौ स्रोतःस्थिते तोदगौरववेदनादिभिरनुमिते कर्णे
त्वणाम्बुना पूरयेत् । अथवा शुक्लेन पूरयेत् । किम्भूतेन ? सुखोष्णेन । मृते पुन-
स्तस्मिन् कीटे, क्लेदहरो विधिः कार्यः ।

जातुषं हेमरूप्यादिधातुजं च चिरस्थितम् ।

ऊष्मणा प्रायशः शल्यं देहजेन विलीयते ॥ ४३ ॥

जातुषादिशल्यं देहजेनोष्मणा चिरं स्थितं प्रायशो विलीयते ।

मृद्वेणुदारुशृङ्गास्थिदन्तबालोपलानि च ।

शल्यानि न विशीर्यन्ते शरीरे मृन्मयानि वा ॥ ४४ ॥

मृद्वेणुदार्वादिशल्यं देहोष्मणा न विलीयते । उपलशब्दस्य नपुंसकत्वं चिन्त्यम् ।

विषाणवेणवयस्तालदारुशल्यं चिरादपि ।

प्रायो निर्भुज्यते तद्धि पचत्याशु पलासृजी ॥ ४५ ॥

विषाणादिशल्यं प्रायो देहजेनोष्मणा न विलीयते । अपि निर्भुज्यते पृथ-
ग्भवति । चिरादपि न पच्यते । कुत इत्याह । तद्यस्माद्विषाणादिशल्यं शीघ्रमेव

पलासुजी पचति । अतो मांसरक्तपाकाद्देहेन चोष्मणा प्रायो निर्भुज्यते ।

शल्ये मांसावगाढे च स देशो न विदह्यते ।

ततस्तं मर्दनस्वेदशुद्धिकर्षणबृंहणैः ॥ ४६ ॥

तीक्ष्णोपनाहपानान्नघनशस्त्रपदाङ्कनैः ।

पाचयित्वा हरेच्छूल्यं पाटनैषणभेदनैः ॥ ४७ ॥

मांसावगाढं मांसान्तर्निगूढं शल्ये सति यदि स देशो न विदह्यते न पच्यते । यत्र तु तिष्ठति शल्यं ततस्तं मर्दनेन स्वेदेन वा कदाचित् शुद्ध्या वमनादिकया कदाचित्कर्षणेन कदाचिद् बृंहणेन कदाचित्तीक्ष्णोपनाहेन कदाचित्तीक्ष्णान्नपानेन । तीक्ष्णशब्दस्य प्रत्येकं सम्बन्धः । कदाचिद् घनशस्त्रपदाङ्कनैः । शस्त्रस्य पदानि । घनानि संहतानि च तानि शस्त्रपदानि च तेषामङ्कनं लक्षणं तैः । मर्दनादिभिरेकेन द्वाभ्यां सर्वैर्वा यथाक्रमं पूर्वं शल्यं पाचयित्वा ततः पाटनैर्व्रणभेदनैर्हरेत् ।

शल्यप्रदेशयन्त्राणामवेक्ष्य बहुरूपताम् ।

तैस्तैरुपायैर्मतिमान् शल्यं विद्यात्तथाऽऽहरेत् ॥ ४८ ॥

शल्यानि धातुविषाणवेणुवादिजानि । प्रदेशास्त्वङ्मांसादयः । यन्त्राणि स्व-
स्तिकादीनि । तेषां बहुरूपतामवेक्ष्य नानाकारतां ज्ञात्वा तैस्तैरुपायैरुक्तानुक्तैर्विज्ञान-
साधनैः कारणैर्मतिमान् भिषग् जानीयात्, शल्यं तथाऽऽकर्षेदिति । सङ्ग्रेह-
चोक्तम्—“व्रणे प्रसन्ने प्रान्तेषु नातिस्पर्शाऽसहिष्णुषु । अल्पे शोफे च तापे च
निःशल्यमिति निर्दिशेद्” । इति शल्याहरणविधिः ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायामष्टाविंशोऽध्यायः ॥ २८ ॥

एकोनत्रिंशोऽध्यायः ।

अस्मादनन्तरं शस्त्रकर्मविध्यध्यायः प्रस्तूयते । यतोऽनन्तरातीतेऽध्याये ‘शस्त्रेण
वा विशस्याऽऽदा’वित्युक्तमतस्तस्यैव शस्त्रकर्मणो विधानं वक्तुं युक्तमित्याह—

अथाऽतः शस्त्रकर्मविधिमध्यायं व्याख्यास्यामः ।

शस्त्रस्य कर्म शस्त्रकर्म शस्त्रावधारणाय क्रिया तस्य विधिरितिकर्तव्यता शस्त्र-
कर्मविधिस्तम् । शेषं पूर्ववत् ।

अथ ग्रन्थारम्भे निर्देष्टुं युक्तस्याऽपि शस्त्रविधेः पञ्चाद्यद्यं शस्त्रकर्मविधि-
स्ततः शस्त्रकर्मग्रन्थ एवाऽदौ निर्देष्टुं युक्तः, ‘प्राक्शस्त्रकर्मणश्चेष्टं
भोजयेदन्नमातुरमित्यादि’ न तु ‘व्रणः सञ्जायते प्राय इत्यादि’ । तत्रोच्यते—
शस्त्रकर्मविधेः पूर्वं विषयो निर्देष्टुं युक्तो यः शस्त्रकर्मविधेरुपाय इत्यस्यैव पूर्वमुप-
न्यासो युक्त इत्याह—

व्रणः सञ्जायते प्रायः पाकाद्भवयथुपूर्वकात् ।

तमेवोपचरेत्तस्माद्रक्षन्पाकं प्रयत्नतः ॥ १ ॥

सुशीतलेपसेकास्त्रमोक्षसंशोधनादिभिः ।

प्रायो व्रणः पाकात्सञ्जायते । किम्भूतात् ? श्वयथुः पूर्वं यस्य पाकस्य स श्वय-
थुपूर्वकस्तस्मात् । श्वयथुपाकमतरेणाऽपि शस्त्राद्यभिघाताद्व्रणो जायत इति प्रायो-
ग्रहणम् । यस्माच्छ्वयथुपूर्वकात्पाकाद्व्रणः सञ्जायतेऽतस्तमेव श्वयथुमुपचरेदुप-
क्रमेत् । किं कुर्वन् ? पाकं प्रयत्नेन रक्षन् । कथम् ? सुशीतलेपादिभिः । सुशीताभ्यां
स्पर्शतो वीर्यतश्च लेपसेकाभ्यां तथाऽस्त्रमोक्षणेन तथा संशोधनेन वमनेन विरेचनेन
वा । आदिग्रहणात्कषायपानघृतपानादीनां ग्रहणम् ।

तस्य च शोफस्याऽऽमपच्यमानपाकाख्या अवस्थास्तिस्रो भवन्तीत्याह—

शोफोऽल्पोल्पोष्णरुक् सामः सर्वर्णः कठिनः स्थिरः ।

आमो यः शोफः सः प्रमाणतोऽल्पस्तथाऽल्पोष्णस्तथाऽल्परुगल्पशूलस्तथा
कठिनो न मृदुः पक्वतथा स्थिरो न पक्वच्चलः । 'स आमः साम इति सोऽचि
लोपे चेत्पादपूरणमिति सुलोपः' ।

पच्यमानो विवर्णस्तु रागी बस्तिरिवाततः ।

स्फुटतीव सनिस्तोदः साङ्गमर्दविजृम्भिकः ॥ ३ ॥

संरम्भाऽरुचिदाहोषातृड्ज्वरानिद्रतान्वितः ।

स्त्यानं विष्यन्दयत्याज्यं व्रणवत्स्पर्शनाऽसहः ॥ ४ ॥

स शोफः पच्यमानो विवर्णो न त्वक्समानवर्णः । तथा रागी लोहितवर्णः ।
तथा बस्तिरिवाततस्तब्धो वातपूर्णदृतिवत् । छागादीनां मूत्रधारो बस्तिरित्युच्यते ।
तथा स्फुटतीव सनिस्तोदः सह निस्तोदेन वर्तते स निस्तोदः । नियतप्रबन्धप्रवृत्ता
रुड् निस्तोदो विच्छिन्ना तु शूलमित्युच्यते । साङ्गत्यादि—अङ्गानां मर्दः क्षोभः
सहाङ्गमर्दविजृम्भिकाभ्यां वर्तते साङ्गमर्दविजृम्भिकः । तथा संरम्भादिभिर्भ्युतः ।
अन्वितशब्देन प्रत्येकं संरम्भादीनां सम्बन्धः । संरम्भो वाग्विषयातीतानां स्वसंवे-
द्यानामनेकरूपाणां साङ्गपीडनविघटनच्छेदनदंशनादीनां रुजां प्रादुर्भावः । सर्वाङ्गा-
णस्तीव्रो दाहः । अतिमान् दाह ऊषा उच्यते । तथा स पच्यमानो घृतं स्त्यान-
मुपयुक्तं विलीनयति । तथा स्पर्शनं न सहते व्रणवत् ।

पक्वेऽल्पवेगता म्लानिः पाण्डुता वलिसम्भवः ।

नामोऽन्तेषून्नतिर्मध्ये कण्डूशोफादिमार्दवम् ॥ ५ ॥

स्पृष्टे पूयस्य सञ्चारो भवेद्दस्ताविवाग्मसः ।

पक्वे सत्यल्पवेगता भवति, नतु संरम्भः । तथा म्लानिर्मलानत्वम् । तथा
पाण्डुत्वं । वलीनां चोद्भवः । तथाऽन्तेषु पर्यन्तेषु नामो निम्नत्वं, मध्य उन्नतिः ।
नामोऽन्तेष्वित्युक्त्यैव मध्य उन्नतत्वं लब्धमेव, पुनरुन्नतित्वग्रहणं त्वतिशयार्थम् ।
तेनोत्तुण्डत्वं गम्यते । तथा कण्डूवादिमृदुत्वं स्यात् । तथा स्पृष्टे तस्मिन् सति

पूयस्य सञ्चारो भवति । वस्तेरन्तः स्थितस्य, यथाऽम्भसः सञ्चारः ।

शूलं नर्तेऽनिलाद्वाहः पित्ताच्छोफः कफोदयात् ॥ ६ ॥

रागो रक्ताच्च पाकः स्यादतो दोषैः सशोणितैः ।

अनिलं विना शूलं न भवति । पित्तमन्तरेण दाहो न स्यात् । कफोदयाद्विना शोफो न स्यात् । शोफः कफादिति वक्तव्य उदयग्रहणं विशेषयोनार्थम् । रक्ताद्वेत रक्तं विना रागस्य लौहित्यस्य सम्भवो न । तेन कफाधिकैः सर्वदोषैः शोणितः सहितैः श्वयथुपाकः स्यादिति गम्यते ।

पाकेऽतिवृत्ते शुषिरस्तनुत्वगदोषभक्षितः ॥ ७ ॥

वलीभिराचितः श्यावः शीर्यमाणतनूरूढः ।

पाके चातिवृत्तेऽतिक्रान्ते शुषिरोऽन्तस्थः शोफदेशः सम्पद्यते । तथा तनुस्त्व-
गस्मिन् स तनुत्वक् । तथा दोषभक्षितः । दोषशब्देनेह पूय उच्यते । तेन भक्षित-
त्वाच्छुषिरत्वं तनुत्वक्त्वं चाऽस्य । तथा वलीभिराचितो व्याप्तः । तथा श्यामवर्णः ।
तथा शीर्यमाणतनूरूढः पतद्गोमा ।

कफजेषु तु शोफेषु गम्भीरं पाकमेत्यसृक् ॥ ८ ॥

पकलिङ्गं ततोऽस्पष्टं यत्र श्याच्छीतशोफता ।

त्वक्सावर्ण्यं रुजोऽल्पत्वं घनस्पर्शत्वमश्मवत् ॥ ९ ॥

रक्तपाकमिति ब्रयात्तं प्राज्ञो मुक्तसंशयः ।

यद्यपि त्रिभिरेव दोषैः शोणितान्वितैः पाको जायते, तथाऽपि कफजेष्वित्युक्ते-
रधिकतरकफेष्विति गम्यते । कफजेष्विति बहुवचननिर्देशाद्देहदेशबहुत्वाद्येषु देह-
देशेषु कफो जायते, तेषु कफजेषु शोफेषु गम्भीरं दुर्लक्ष्यमतिशयेनान्तर्निगूढत्वाद-
सृक् पाकमेति । अत एव पकलिङ्गं पकलक्षणमस्पष्टं दुर्लक्ष्यं स्यात् । यत्र शीत-
गुणयोगाच्छीतश्वासौ शोफश्च तस्य भावः शीतशोफता । तथा त्वक्समानवर्णत्वम् ।
तथा रुजः स्तोकत्वम् । तथा घनस्पर्शत्वं निबिडस्पर्शता स्यादश्मवत् । हस्तादिना
स्पृष्टे पाषाणतुल्यः स्पर्श उपलभ्यते । तं तथाभूतं श्वयथुपाकं रक्तपाकमित्येवं प्राज्ञो
धीमान् ब्रयात्तं तु शोफं पकमिति कथयेत् । कथम् ? मुक्तसंशयः शोणितपाको
नाऽत्र शोफपाक इत्येवं वदेदित्यर्थः ।

अल्पसत्वेऽबले बाले पाके चाऽत्यर्थमुद्धते ॥ १० ॥

दारुणं मर्मसन्ध्यादिस्थिते चाऽन्यत्र पाटनम् ।

अल्पसत्वे सति तथा दुर्बले तथा बाले, एतेषु जाते श्वयथौ तथा पाकाद्वात्यर्थ-
मुद्धतेऽतिक्रान्ते च श्वयथौ, दारुणं कार्यं, व्रणप्रतिषेधदृष्टेर्दारुणद्रव्यैः । यथा—
'गुग्गुल्वतसिगोदन्तस्वर्णक्षीरीकपोतविट् । क्षारौषधानि क्षाराश्च पक्वशोफविदा-
रणमिति' । न केवलमल्पसत्वं इत्यादिके श्वयथौ दारुणं कार्यं यावन्मर्मसन्ध्या-
दिस्थितेऽपि । अन्यत्रेति दारुणविषयानिर्दिष्टे स्थाने शस्त्रेण पाटनं कार्यम् ।

आमच्छेदे सिरास्त्रायुव्यापदोऽसृगतिस्त्रुतिः ॥ ११ ॥

रुजोऽतिवृद्धिर्दरणं विसर्पो वा क्षतोद्भवः ।

आमस्य शोफस्य श्लेष्मण्यच्छेदे सति सिरास्त्रायुव्यापदो भवन्ति । तथाऽसृजो-
ऽतिस्त्रावः स्यात् । तथा रुजाया अतिवृद्धिस्तथा विदरणं विसर्पो वा क्षतोत्थः स्यात्

तिष्ठन्नन्तः पुनः पूयः सिरास्त्रायवसृगामिषान् ॥ १२ ॥

विवृद्धो दहति क्षिप्रं तृणोलपमिवानलः ।

अन्तरतरे तु पूयस्तिष्ठन् सन् सिरादीन् दहति । कः कमिव ? अनलस्तृणो-
लपमिव ।

यश्छिनत्त्याममज्ञानाद्यश्च पक्वमुपेक्षते ॥ १३ ॥

श्वपचाविव विज्ञेयौ तावनिश्चितकारिणौ ।

यः पुरुषोऽज्ञानान्मोहादामं छिनत्ति । योऽपि पक्वमुपेक्षते न पाटयति । तौ
नरौ श्वपचतुल्यावातुरव्यापादनात् । तद्व्यापादनं तु कुतो विधत्त इत्याह । अनिश्चि-
तकारिणावसमीक्ष्यविधायिनौ यतः ।

प्राक्शस्त्रकर्मणश्चेष्टं भोजयेदन्नमातुरम् ॥ १४ ॥

पानपं पाययेन्मद्यं तीक्ष्णं यो वेदनाऽक्षमः ।

शस्त्रकर्मणा प्राक् पूर्वमातुरमिष्टमन्नं यद्व्रणोऽपथ्यमपि तद्वलाधानार्थं भोज-
येत् । तथा यो वेदनाऽक्षमः शस्त्रव्यथामसहिष्णुस्तमातुरं मद्योचितं तीक्ष्णं तीव्र-
मदं मद्यं पाययेत् ।

अन्यत्र मूढगर्भाश्ममुखरोगोदरातुरात् ॥ १५ ॥

अश्मशब्देनाश्मरी गृह्यते । मूढगर्भादिभिर्भ्य आतुरस्तं वर्जयित्वेष्टभोजनं
मद्यपानं च कारयितव्यम् ।

एवं सति यत्स्यात्तदाह—

न मूर्च्छत्यन्नसंयोगान्मत्तः शस्त्रं न बुध्यते ।

न मूर्च्छत्यन्नसंयोगादन्नोपयोगान्न मुह्यति । तीक्ष्णमद्यपानान्मत्तः सन् शस्त्रं
न्यस्तमज्ञे न बुध्यते न चेतयते । तत्कदर्शनया न कम्पत इत्यर्थः ।

अथाऽऽहतोपकरणं वैद्यः प्राङ्मुखमातुरम् ॥ १६ ॥

सम्मुखो यन्त्रयित्वाऽऽशु न्यस्येन्मर्मादि वर्जयन् ।

अनुलोमं सुनिशितं शस्त्रमापूयदर्शनात् ॥ १७ ॥

सकृदेवाऽऽहरेत्तच्च,

अथशब्देन मङ्गलवाचिना सङ्ग्रहोक्तमर्थं सूचयति । यथा—“सुमुहूर्ते च दध्य-
क्ष्णतान्नपानरुक्मरत्नाञ्चितविप्रं प्रणतेष्टदेवतमित्यादि” । आहतं ढौकितं समीपा-
नीतमुपकरणं तत्कालयोग्यं यन्त्रशस्त्राग्निजाम्बवौष्ठपिचुञ्जोत्तेहनमधुकल्कादिकं



यस्य तमातुरं प्राङ्मुखं पूर्वाभिमुखं वैद्यः सम्मुखः प्रत्यङ्मुखो यन्त्रयित्वा शस्त्रमाशु न विलम्बितं न्यस्येन्नित्तिपेत् । मर्मादि वर्जयन् मर्म सिरासन्ध्यादीन् परिहरन् । तथाऽनुलोमं कृत्वा न प्रातिलोम्येन । किम्भूतं शस्त्रम् ? सुनिश्चितमग्नितीक्ष्णम् । तच्च शस्त्रमापूयदर्शनादाहरेन्न त्वधिकं तत्रैव स्थाप्यम् । तच्च सकृदेव न बहून् वारान्न्यस्येत् ।

पाके तु सुमहत्पि ।

पाटयेद् द्यङ्गुलं सम्यग्द्यङ्गुलत्रयङ्गुलान्तरम् ॥ १८ ॥

एषित्वा सम्यगेषित्वा परितः सुनिरूपितम् ।

अङ्गुलीनालबालैर्वा यथादेशं यथाशयम् ॥ १९ ॥

पाके तु सुमहत्पि पाटयेत् । द्यङ्गुलं द्यङ्गुलपरिमाणं व्रणं सम्यक्कुर्यान्नाऽधिकम् । द्यङ्गुलेत्यादि—अङ्गुलद्वयमथवाऽङ्गुलत्रयमन्तरीकृत्य पुनरन्यं व्रणं कुर्यान्न त्वासन्नम् । तथैषित्वा सम्यगेषित्वा परितः समन्तात्सुनिरूपितं सुपर्यालोचितम् । न केवलमेषित्वा यावदङ्गुल्या नालेन पद्मोत्पलादिजेन बालैर्वा वराहादिसम्बन्ध-भिरन्वेष्ट्य यथादेशं यथाशयं व्रणं कुर्यात् ।

तं च प्रदेशं दर्शयितुमाह—

यतो गतां गतिं विद्यादुत्सङ्गो यत्र यत्र च ।

तत्र तत्र व्रणं कुर्यात्सुविभक्तं निराशयम् ॥ २० ॥

आयतं च विशालं च यथा दोषो न तिष्ठति ।

यतो यस्मिन्प्रदेशे गतां दूरयातां गतिं नाडीं जानीयात्तस्मिन् प्रदेशे व्रणं कुर्यात् । यत्र यत्र श्वयथुप्रदेश उत्सङ्गमुन्नतिं विद्यात्तत्र तत्र प्रदेशे व्रणं कुर्यात् । किम्भूतं व्रणम् ? सुष्ठु विभक्तौ पार्श्वोऽपरपार्श्वोदिविभागौ यस्य तं तथाविधम् । तथा निराशयम्, न विद्यत आशयः पूयादेर्दोषस्य स्थानं यस्य तथाभूतं निराशयं कुर्यात् । तथाऽऽयतं दीर्घम् । तथा विशालं विस्तीर्णं कुर्यात् । एवं कृते सति, दोषः पूयाख्यो न तिष्ठति न संस्थानं लभते ।

शौर्यमाशुक्रिया तीक्ष्णं शस्त्रमस्वेदवेपथू ॥ २१ ॥

असंमोहश्च वैद्यस्य शस्त्रकर्मणि शस्यते ।

वैद्यस्य शस्त्रकर्मणि पाटनादौ शौर्यं धैर्यं शस्यते । तथा आशुक्रिया चतुर-हस्तता । तथा तीक्ष्णं शस्त्रम् । तथा स्वेदश्च वेपथुश्च न विद्यमानौ तौ यस्य स एवम् । स्वेदाभावः कम्पाभावश्चेत्यर्थः । असंमोहस्तत्कालोचितकार्यकरणे सम्यक्प्र-वृत्तिः । ननु शौर्यं वैद्यस्य शस्यत इत्युक्त्यैव स्वेदकम्पाभावौ प्रत्यपादि । तथा च स्वे-दवेपथू भीरोरेव सम्भवतो न शूरस्येत्यनर्थकमस्वेदवेपथुरिति ? अत्राऽऽचक्ष्महे—

मौ० टि०-१ अस्वेदवेपथुर्वा पाठोऽरुणदत्तसम्मतः, किन्तु न स साधीयान्, प्रथमान्तवैद्यशब्दस्य तत्र विशेष्यत्वेनाऽविद्यमानात् ।



सत्यमेवैतौ भीरुगुणौ, किन्तूष्णकालवशात् प्रकृतिवशाद्वा यस्य स्वेदो वेपथुश्च भवतस्तत्परिहारार्थमेतदुक्तम् । सस्वेदस्य हि वैद्यस्य शल्लकर्म कर्तुमुद्यतस्य शल्लग्रहण-
मेव न तथा सम्पद्यते तद्वत्सकम्पस्याऽपि । तस्मात्तत्परिहारो युक्तः ।

तिर्यक्छिन्द्याल्लाटाभ्रदन्तवेष्टकजत्रुणि ॥ २२ ॥

कुक्षिकक्षाक्षिकूटौष्ठकपोलगलवङ्क्षणे ।

ललाटादिदेशेषु तिर्यक्छेदः कार्यः । दन्तवेष्टको दन्तापिण्डिका दन्ताधार उच्यते ।

अन्यत्र छेदनात्तिर्यक् सिरास्त्रायुविपाटनम् ॥ २३ ॥

अन्यत्र प्रदेशे तिर्यक्छेदनात् सिराणां स्नायूनां च व्यापत्तिः स्यात् ।

शस्त्रेऽवचारिते वाग्भिः शीताम्भोभिश्च रोगिणम् ।

आश्वास्य, परितोऽङ्गुल्या परिपीड्य वृणं ततः ॥ २४ ॥

क्षालयित्वा कषायेण श्लोतेनाम्भोऽपनीय च ।

गुग्गुल्वगुरुसिद्धार्थहिङ्गुसर्जरसान्वितैः ॥ २५ ॥

धूपयेत्पटुषड्ग्रन्थानिम्बपत्रैर्घृतप्लुतैः ।

शस्त्रेऽवचारिते न्यस्ते सति वाग्भिस्तत्कालोचिताभिर्मधुराभिः 'स्वस्थो जातोऽ-
सी'त्येवंप्रायाभिस्तथा शीताम्भोभिः परिषेकादिभिरातुरमाश्वास्याऽनन्तरं व्रणं परितः
समन्तादङ्गुल्या परिपीड्य पूयादिदोषनिर्हारायाऽनन्तरं कषायेण मधुयष्ट्यादिसाधि-
तेन क्षालयित्वा ततः श्लोतेन कार्पासादिज्वस्त्रखण्डेन जलमपनीय पानीयार्द्रतां
निर्हृत्याऽनन्तरं व्रणं गुग्गुल्वादिभिर्निम्बपत्रान्तैर्धूपयेत् । किम्भूतैः ? घृतप्लुतैः ।
प्लुतग्रहणाद्बहुघृतैरिति द्योतयति । सङ्ग्रहे चोक्तम्—' गुग्गुल्वादिभिरेवं शयनास-
नादि द्विरहो धूपयेदिति ' ।

तिलकल्काज्यमधुभिर्यथास्वं भेषजेन च ॥ २६ ॥

दिग्धां वर्ति ततो दद्यात्तैरेवाऽऽच्छादयेच्च तम् ।

ततोऽनन्तरं वर्ति कार्पासादिमयीं व्रणान्तः प्रवेशयेद्वैद्यः । किम्भूताम् ?
दिग्धाम् । कैः ? तिलकल्काज्यमधुभिः । वातव्रणे तिलपिष्टदिग्धां, पित्तव्रणे घृत-
दिग्धां, कफव्रणे मधुदिग्धाम् । केचित्तु सर्वैरेव तैर्युगपदिग्धामित्याहुः । न च केवलं
तिलादिभिर्यावद्यथास्वं यद्यस्य दोषस्य स्वं भेषजं तेन च दिग्धाम् । तैरेव तिल-
कल्कादिभिर्व्रणान्तःप्रविष्टां तां वर्तिमाच्छादयेत्स्थगयेत् ।

घृताक्तैः सक्तुभिश्चोर्ध्वम्,

ऊर्ध्वं तदुपरिष्ठाद् घृतयुक्तैः सक्तुभिराच्छादयेत् । सङ्ग्रहे चोक्तम्—“ नाति-
शृष्टयवसक्तुभिर्घृताक्तैर्मोजनान्तेऽम्भसा दक्षिणाङ्गुलाभिः समृदितैरवच्छादयेति ।

घनां कवलिकां ततः ॥ २७ ॥

निधाय युक्त्या बध्नीयात्पट्टेन सुसमाहितम् ।

पार्श्वं सव्येऽपसव्ये वा नाऽधस्तान्नैव चोपरि ॥ २८ ॥



ततो वृणान्तःप्रविष्टवर्तिच्छादनानन्तरं कवलिकां बहुवल्नखण्डपुटनिर्वर्तितां निधाय संस्थाप्य, पट्टेन निबिडवल्नखण्डेन प्रकृतत्वाद् वृणं बध्नीयात् । कथम् ? युक्त्या दोषकालानुगुण्या । अत एव सङ्ग्रहे जगाद्—“ वातश्चर्मोद्धवांस्तत्र द्विजिर्वा वेष्टयेद् वृणान् । सकृदेव परिक्षिप्य पित्तरक्ताभिघातजान् ” । तथोक्तम्—“ शस्त्रक्षतरुजायां तु प्रततायां यष्टीमधुकसर्पिषोष्णेन वृणं सिञ्चेत् । उदकुम्भादापो गृहीत्वा प्रोक्षन् परित इति ” कथं बध्नीयात् ? सुसमाहितं कृत्वा च, न हेलया । वामपार्श्वे दक्षिणपार्श्वे वाऽधस्ताच्च न बध्नीयान्नैव चोपर्यूर्ध्वं बध्नीयात् ।

शुचिसूक्ष्मदृढाः पट्टाः कवल्यः सविकेशिकाः ।

धूपिता मृदवः श्लक्ष्णा निर्वलीका वृणे हिताः ॥ २६ ॥

तथा शुचयः सूक्ष्मसूत्रा दृढाश्च पट्टा हिताः । तथा कवलिकाः सविकेशिकाश्च वृणे हिताः । किम्भूताः ? धूपितास्तथा मृदवस्तथा श्लक्ष्णास्तथा वलीरहिताः ।

कुर्वीताऽनन्तरं तस्य रक्षां रक्षोनिषिद्धये ।

बलिं चोपहरेत्तेभ्यः,

अनन्तरं रोगिणः कृतशस्त्रकर्मणो वृणे रक्षां कुर्यात् । किमर्थम् ? रक्षोनिषिद्धये पिशिताशनरक्षसादिनिषेधाय । तेभ्यश्च रक्षेभ्यो बलिमुपहरेद्दद्यात् ।

सदा मूर्ध्नाऽवधारयेत् ॥ ३० ॥

लक्ष्मीं गुहामतिगुहां जटिलां ब्रह्मचारिणीम् ।

वचां छत्रामतिच्छत्रां दूर्वां सिद्धार्थकानपि ॥ ३१ ॥

सर्वकालं चौषधीर्मूर्ध्ना धारेयत् । ता एवाह—लक्ष्मीमित्यादि । लक्ष्मीं पद्म-चारिणीम् । गुहां पृश्निपर्णीम् । अतिगुहां शालिपर्णीम् । जटिलां मांसीम् । ब्रह्मचारिणीं ब्रह्मयष्टिकाम् । वचामुग्रगन्धाम् । छत्रां शतपुष्पाम् । अति-च्छत्रां विषाणिकाम् ।

ततः स्नेहदिनेहोक्तं तस्याऽऽचारं समादिशेत् ।

ततोऽनन्तरं तस्य वृणिन आचारमादिशेत् । कतमम् ? स्नेहदिनेहोक्तम् । स्नेहस्य दिनं स्नेहदिनं स्नेहपानोपलक्षितमहस्तत्रेहा चेष्टा तस्यामुक्तं स्नेहपानविध्यु-पदिष्टमुष्णोदकोपचारी स्यादित्यादिकम् ।

दिवास्वप्नो वृणे कण्डूरागरुक्शोफपूयकृत् ॥ ३२ ॥

दिवास्वप्नो वृणे कण्डूवादिहृत् । तस्माद् वृणिनाऽहःस्वप्नो न सेव्यः ।

स्त्रीणां तु स्मृतिसंस्पर्शदर्शनैश्चलितस्त्रुते ।

शुके, व्यवायजान् दोषानसंसर्गेऽप्यवाप्नुयात् ॥ ३३ ॥

स्त्रीणां तु स्मृतिसंस्पर्शदर्शनैः पूर्वं स्वस्थानाच्चलितं पश्चात्स्त्रुतं तस्मिंश्चलित-स्त्रुते शुके सत्यसंसर्गेऽपि तासामसम्बन्धेऽपि मैथुनमन्तरेणाऽपि व्यवायजान्मैथुनो-त्थान् दोषानवाप्नुयात् । तस्मात्स्त्रीस्मरणसंस्पर्शदर्शनादि वर्जनीयमित्यर्थः ।

भोजनं तु यथासात्म्यं यवगोधूमषष्टिकाः ।
 मसूरमुद्रतुवरीजीवन्तीसुनिषण्णकाः ॥ ३४ ॥
 बालमूलकवार्ताकतण्डुलीयकवास्तुकम् ।
 कारवेल्लककर्कोटपटोलकटुकाफलम् ॥ ३५ ॥
 सैन्धवं दाडिमं धात्री घृतं तप्तहिमं जलम् ।
 जीर्णशाल्योदनं स्निग्धमल्पमुष्णं द्रवोत्तरम् ॥ ३६ ॥
 भुञ्जानो जाङ्गलैर्मांसैः शीघ्रं वृणमपोहति ।

भोजनं तु यथासात्म्यं यद्यस्य सात्म्यं यवादि । तथा जीवन्त्यादिशकं च
 तथा सैन्धवादिकम् । पुराणशालिभक्तं स्निग्धं सस्नेहं तथाऽल्पं जाङ्गलैर्मांसैः सह-
 भुञ्जाम उष्णोदकोत्तरं यथा भवत्येवं वृणी शीघ्रं वृणमपोहति ।

अशितं मात्रया काले पथ्ये याति जरां सुखम् ॥ ३७ ॥
 अजीर्णं त्वनिलादीनां विभ्रमो बलवान् भवेत् ।
 ततः शोफरुजापाकदाहानाहानवाप्नुयात् ॥ ३८ ॥

मात्रया काले भुक्तं पथ्यं सुखेन जरां याति । तस्मात् पथ्यं मात्रया काले
 भोक्तव्यम् । अजीर्णं तु कथञ्चिन्न कार्यम् । यतोऽजीर्णाद्वातादीनां बलवान् विभ्रमः
 क्षोभः स्यात् । तस्मात्क्षोभाच्छोफादीन् प्राप्नुयात् ।

नवधान्यं तिलान् माषान् मद्यं मांसं त्वजाङ्गलम् ।
 क्षीरेक्षुविकृतीरम्लं लवणं कटुकं त्यजेत् ॥ ३९ ॥
 यच्चाऽन्यदपि विष्टम्भि विदाहि गुरु शीतलम् ।
 वर्गोयं नवधान्यादिर्वणिनः सर्वदोषकृत् ॥ ४० ॥

नवधान्यादि त्यजेत् । यतोऽयं नवधान्यादिवर्गो वणिनः सर्वान् दोषान् करोति
 सद्ग्रहे चोक्तम्—‘नवधान्यं विष्टम्भ माषकलायकुलत्थनिष्पावशिम्बीशीताम्बुमद्ये-
 क्षुक्षीरपिष्टतिलविकृतिशुष्कशकपिशितहरितकाऽम्ललवणकटुकक्षारानूपामिषाणि
 वर्जयेदिति’ । शीतलं शीताम्बवादि ।

मद्यं तीक्ष्णोष्णरूक्षाम्लमाशु व्यापादयेद् व्रणम् ।

मद्यं तीक्ष्णोष्णादिगुणं द्राग्वृणं व्यापादयेत् । तस्मान्मद्यमीदृशं वर्ज्यं नाप-
 रम् । तथा च तन्त्रान्तरे—‘सस्नेहं मधुरप्रायं नातितीक्ष्णमकर्कशम् । तनु यत्सुख-
 पेयं च मार्द्वीकेषु तदुत्तममित्युक्तम्’ । तस्मान्मार्द्वीकादिप्रायं रोध्रासवादिकं वा
 यन्मद्यं तत्सात्म्यत्वाकिञ्चित्पेयमेव ।

बालोशीरैश्च वीज्येत न चैनं परिघट्टयेत् ॥ ४१ ॥
 न तुदेन च कण्डूयेच्चेष्टमानश्च पालयेत् ।
 स्निग्धवृद्धद्विजातीनां कथाः शृण्वन्मनःप्रियाः ॥ ४२ ॥
 आशावान् व्याधिमोक्षाय क्षिप्रं व्रणमपोहति ।



बालोशीरैश्चैनं वृणं वीजयेत् । न चैनं परिघट्टयेत् । तथा न व्यथयेत् । नापि कण्डूयेत् । व्यापारं च कुर्वन् वृणिनं पालयेद्भक्षेत् । तथा स्निग्धादीनां कथाश्रित-
प्रिया आकर्णयन् रोगमुक्तये विहिताशोऽह्नाय वृणमपोहति ।

तृतीयेऽह्नि पुनः कुर्याद् व्रणकर्म च पूर्ववत् ॥ ४३ ॥

प्रक्षालनादि दिवसे द्वितीये नाचरेत्,

तृतीये दिवसे पुनरपि प्रक्षालनादि कर्म पूर्ववत् पूर्वेण व्रणकर्मणा तुल्यं कुर्यात् ।
द्वितीये तु दिवसे प्रक्षालनादि नाचरेत् ।

किमित्याह—

तथा ।

तीव्रव्यथो विग्रथितश्चिरात्संरोहति व्रणः ॥ ४४ ॥

तथा तेन प्रकारेण वृणस्तीव्रव्यथः सम्पद्यते । तथा विग्रथितः स प्रदेशो
बहुभिर्ग्रन्थिभिर्युक्तः स्यात् । तथा चिराच्चिरेण संरोहं याति रूढः सम्पद्यते ।

स्निग्धां रूढां श्रुथां गाढां दुर्न्यस्तां च विकेशिकाम् ।

व्रणे न दद्यात्कल्कं च,

वृणे वृणारूढ आधारे स्निग्धादिगुणयुक्तां विकेशिकां वृणान्तःप्रवेशयोग्यां
वर्ति न दद्यात् । श्रुथां शिथिलां, गाढां निबिडां, दुर्न्यस्तां विषमन्यस्ताम् । अत्र
चातिशब्दोऽर्थवशाद्गम्यमानो बोध्यत एव । सङ्ग्रहे स्पष्टं कृत्वोवाच—“ अति-
ज्ञेहात्क्लेद इति ” । कल्कमप्यतिस्निग्धादिगुणयुक्तं वृणे न योजयेत् । ‘ पिष्टमौषधं
द्रवाप्नुतं कल्क इत्युच्यते ’ ।

किमिति स्निग्धादिगुणयुक्तां विकेशिकां कल्कं वा न दद्यादित्याह—

ज्ञेहात्क्लेदो विवर्धते ॥ ४५ ॥

यतः ज्ञेहात् क्लेदवृद्धिः ।

मांसच्छेदोऽतिरुग्रौद्याहरणं शोणितागमः ।

श्रुथातिगाढदुर्न्यासैर्व्रणवर्त्मावघर्षणम् ॥ ४६ ॥

अतिरुद्धत्वाच्च मांसच्छेदोऽतिव्यथा दरणम् । तथा विशेषाद्रक्तसावश्च ।
श्रुथादिगुणयुक्तेन च वृणमार्गस्याऽवघर्षणं स्यात् ।

विकेशिका वृणे कस्मादीयत इत्याह—

सपूतिमांसं सोत्सङ्गं सगतिं पूयगर्भिणम् ।

व्रणं विशोधयेच्छीघ्रं स्थिता ह्यन्तर्विकेशिका ॥ ४७ ॥

विकेशिका वृणान्तरे स्थिता पूत्यादियुक्तं व्रणं विशोधयेद्यतस्तस्माद् वृणेऽसौ
योज्या । उत्सङ्ग उन्नतिः । पूयादिभक्षितमांसादिप्रदेशः शून्यो वृणस्य गतिरुच्यते ।
पूयश्चासौ गर्भश्च च विवर्धते यस्य स पूयगर्भा तम् ।

व्यम्लं तु पाटितं शोफं पाचनैः समुपाचरेत् ।



भोजनैरुपनाहैश्च नातिवृणविरोधिभिः ॥ ४८ ॥

व्यम्लं विदग्धम्, अपक्वं व्रणं पक्वमितिज्ञानात्पादितम् । तथाविधैः श्वयथु-
पाचनैरुपनाहैस्तथाविधैश्चोपनाहैः सालवणकिरवादिकल्पितैरुपाचरेत् । न च सर्वैरेवा-
ऽविशेषातैरुपाचरेदित्याह—नातीत्यादि । न वणातिविरोधीन्यतिश्वयथुपाचनान्यम्ल-
कटुकतीक्ष्णोष्णलवणप्रायाणि द्रव्याणि तथैवप्रायाणि भोजनानि तैरुपचारैरपि तु
किञ्चिदेव वणविरोधिनि यानि तैरुचितैरुपकमेदिति बोध्यम् । नातिशब्दप्रयोगात् ।

सद्यः सद्योवृणान् सीव्येद्विवृतानभिघातजान् ।

मेदोजान् लिखितान् ग्रन्थीन् ह्रस्वाः पालीश्च कर्णयोः ॥ ४९ ॥

शिरोत्तिकूटनासौष्ठगण्डकर्णोरुबाहुषु ।

ग्रीवाललाटमुष्कस्फिङ्गेदूपायूदरादिषु ॥ ५० ॥

गम्भीरेषु प्रदेशेषु मांसलेष्वचलेषु च ।

सद्योवृणानभिघातजान् विस्तीर्णमुखान् सद्यस्तत्त्वणादेव सीव्येत् । सङ्कुचित-
वदनास्तु ते न सीव्याः । अभिघाताज्जन्म येषां ते । सद्योवृणानित्यभिघातजेष्वपि
चिरकालस्थितेषु नायं विधिरिति द्योतयति । मेदोजान् ग्रन्थीनालिख्य
सूच्या सीव्येत् ।

न तु वङ्क्षणाकक्षादावल्पमांसचले वृणान् ॥ ५१ ॥

वायुनिर्वाहिणः शल्यगर्भान्क्षारविषाग्निजान् ।

वङ्क्षणादिस्थितानां वृणानां गम्भीरादिप्रवेशत्वात्सीवनं प्राप्तं तन्निषिध्यते ।
मांसलेषु स्थिरेषु च वृणान् सीव्येदित्युक्त्यैवाऽल्पमांसे चले स्थाने वृणाञ्च सीव्येदि-
त्यर्थे लब्धेऽल्पमांसांश्चलांश्च वृणाञ्च सीव्येदिति वचनमतिशयार्थम् । जातुचिदभि-
घातजान्विवृतानप्येवंविधान् वृणाञ्च सीव्येदिति गमयति । तथा वायुं निर्वाहन्ति
निःश्वसन्ति तान् वायुनिर्वाहिणो न सीव्येत् । तथा शल्यं गर्भं येषां तान् शल्य-
गर्भास्तथा क्षारविषाग्निभ्यो जातान् वृणाञ्च सीव्येत् ।

सीवनात्पूर्वं यत्क्रियते तद्विशयति—

सीव्येच्चलास्थिशुष्कास्त्रतृणरोमापनीय तु ॥ ५२ ॥

प्रलम्बि मांसं विच्छिन्न निवेश्य स्वनिवेशने ।

सन्ध्यस्थ्यवस्थिते रक्ते स्नाय्वा सूत्रेण वल्कलैः ॥ ५३ ॥

सीव्येन्न दूरे नाऽऽसन्ने गृह्णन्नाऽल्पं न वा बहु ।

स्थानाञ्जलितमस्थ्यपनीय निरस्य तथा शुष्करक्तं तृणानि रोमाणि चाऽपास्य
तथा शस्त्रादिना प्रकर्षेण लम्बि वृणे यद्विद्यते मांसं तत्स्वनिवेशन आत्मीये स्थाने
निवेश्य संस्थाप्य सन्ध्यस्थि स्त्रे स्थाने संस्थाप्य स्थिते रक्तेऽक्षवद्रूपत्वं प्राप्ते सति
वृणं सीव्येत् । केन ? स्नाय्वादिना तथा वल्कलैः । वल्कलान्यरमन्तकादिवगुह्र-
वानि, तैः । कथं सीव्येत् ? न दूरे न विप्रकृष्टे, न चासन्ने नाऽतिनिकटे,

नालपं वृणांशं गृह्णन्, नच बहु गृह्णन् ।

सान्त्वयित्वा ततश्चार्ते व्रणे मधुघृतद्रुतैः ॥ ५४ ॥

अञ्जनक्षौमजमषीफलनीशल्लकीफलैः ॥

सरोध्रमधुकैर्दिग्धे युञ्ज्याद्वन्धादि पूर्ववत् ॥ ५५ ॥

ततः सीवनादनन्तरमातुरं सान्त्वयित्वा समाश्वास्य शीताम्बुस्पर्शव्यजनादि-
भिरनन्तरमुक्तेर्लिप्ते व्रणे सति । कैः ? अञ्जनादिभिः । किम्भूतैः ? मधुघृता-
भ्यां द्रुतैरालोडितैः । पूर्ववद्वन्धादि युञ्ज्यात् । 'तृतीयान्ताद्वतिः' । पूर्वोद्दिष्टेन
कर्मणा तुल्यं कषायक्षालनादि कवलिकादिकं योजयेदित्यर्थः ।

व्रणो निःशोणितौष्ठो यः किञ्चिदेवावलिख्य तम् ।

सञ्जातरुधिरं सीव्येत्सन्धानं ह्यस्य शोणितम् ॥ ५६ ॥

अविद्यमानशोणितौष्ठो यः स्यात्तमेवंभूतं व्रणं किञ्चिदेवेषन्मात्रमेव शस्त्रेणाव-
लिख्य ततः सञ्जातरुधिरं सन्तं सीव्यन्न त्वेवमेव । यस्मादस्य व्रणस्य सन्धानं शो-
णितमेव ।

बन्धनानि तु देशादीन् वीक्ष्य युञ्जीत तेषु च ।

बध्यते व्रण एभिरिति बन्धनान्याविकाजिनादीनि तेषु व्रणेषु देशकालसात्म्या-
दीन् वीक्ष्य निरूप्य यथायोगमाविकाद्यन्यतमं युञ्ज्यात् ।

तेषां च बन्धनानां स्वरूपमाह—

आविकाजिनकौशेयमुष्णं क्षौमं तु शीतलम् ॥ ५७ ॥

शीतोष्णं तूलसन्तानकार्पासस्त्रायुवल्कजम् ।

अविरेव अविकस्तस्येदमाविकम् । 'अवेः क इति कस्तस्येदमित्यण्' । अजिनं
चर्म । कोशात्सम्भूतं कौशेयम् । 'कोशाड्ढञिति ढञ्' । आविकादिकं बन्धनत्रय-
मुष्णवीर्यम् । क्षौमं तु बन्धनं शीतलं शीतवीर्यम् । तूलसन्तानदिजं शीतोष्ण-
मुभयस्वभावम् । तूलं शालमलादिजं, तस्य सन्तानः सन्ततिः सूत्ररूपता, तेन
निष्पादितम् ।

ताम्रायस्त्रपुसीसानि व्रणे मेदःकफाधिके ॥ ५८ ॥

भङ्गे च युञ्ज्यात्फलकं चर्मवल्ककुशादि च ।

मेदःकफाधिके व्रणे ताम्रादीनि लेखनार्थं युञ्ज्यात् । भङ्ग इत्यादि । न केवलं
ताम्रादीनि मेदःकफाधिके व्रणे युञ्ज्याद्यावच्च शब्दात्तानि भङ्गेऽपि युञ्ज्यात् । नच
केवलं भङ्गे ताम्रादीनि युञ्ज्याद्यावत्फलकादि च युञ्ज्यात् । कुशाशब्देन वंशादिक-
म्बिकोच्यते ।

अधुना बन्धप्रकाराभिर्दिशति—

खनामानुगताकारा बन्धास्तु दश पञ्च च ॥ ५९ ॥

कोशस्वस्तिकमुत्तोलीचीनदामानुवेक्षितम् ।



खट्वाविवन्धस्थगिकावितानोत्सङ्गगोफणाः ॥ ६० ॥

यमकं मण्डलाख्यं च पञ्चाङ्गी चेति योजयेत् ।

यौ यत्र सुनिविष्टः स्यात्तं तेषां तत्र बुद्धिमान् ॥ ६१ ॥

स्वं च तन्नाम च स्वनाम तेनानुगतोऽनुबद्ध आकारः संस्थानविशेषो येषां ते पञ्चदश बन्धा वक्ष्यमाणाः । तुशब्दोऽवधारणार्थः । पञ्चदशैवेति न न्यूनाः । कोशादयः पञ्चाङ्ग्यन्तास्तेषां बन्धानां मध्ये या बन्धविशेषो यत्र यस्मिन्देहदेशे सुनिविष्टो भवेत्तं बन्धं कोशादिकं तत्र तस्मिन्देहे योजयेत् । तत्र कोशोऽङ्गुली-पर्वसु चर्मादिकृतः । स्वस्तिकं सन्धिकूर्वभ्रस्तनान्तरकक्षाक्षिकपोलकर्णेषु । मुतोली-प्रीवामेढ्योः । चीनमपाङ्गयोः । दाम सन्धिदङ्क्षणादौ । अनुवेक्षितं शाखासु । खट्वा-हनुसन्धिगण्डेषु । विबन्धमुदरोरुपृष्ठेषु । स्थगिकाङ्गुष्ठाङ्गुलीमेढ्रान्त्रमूत्रवृद्धिषु । वितानं मूर्धादौ पृथुलाङ्गे । उत्सङ्गमङ्गविशेषे लम्बिनि बाह्यादौ । गोफणः नासौष्ठविबु-कसक्थिषु । यमकं यमलत्रणयोः । मण्डलं वृत्तेऽङ्गे । पञ्चाङ्गी जन्मूर्ध्वमिति योजना कार्या ।

सम्प्रलेषां बन्धानां गाढशिथिलादिबन्धत्वं देशाद्यनुरोधान्निरूपयति ।

बध्नीयाद्गाढमूरस्फिक्कक्षवङ्क्षणमूर्धसु ।

ऊरुस्फिगादिषु देशेषु गाढं बध्नीयाच्च तु श्लथम् ।

शाखावदनकर्णोरःपृष्ठपार्श्वगलोदरे ॥ ६२ ॥

समं मेहनमुष्के च,

शाखावदनादिषु समं बध्नीयात् । चशब्दान्मेहने मुष्कयोश्च सममेव ।

नेत्रे सन्धिषु च श्लथम् ।

नेत्रे नयने तथा सन्धिषु शिथिलं बध्नीयात् ।

बध्नीयाच्छिथिलस्थाने वातश्लेष्मोद्भवे समम् ॥ ६३ ॥

गाढमेव समस्थाने भृशं गाढं तदाश्रये ।

यत्र शिथिलस्थाने शिथिलो बन्ध उपदिष्टस्तत्र स्थाने यौ व्रणौ वातश्लेष्मोद्भवौ तौ समं कृत्वा बध्नीयान्न गाढं न शिथिलम् । यत्र स्थाने समो बन्ध उपदिष्टस्तत्र स्थाने वातश्लेष्मोद्भवौ व्रणौ गाढमेव बध्नीयात् । भृशमित्यादि तदित्यनेन गाढाशयः परामृश्यते । गाढबन्धोद्दिष्टे स्थाने वातश्लेष्मोद्भवौ व्रणौ भृशं सुतरां गाढं बध्नीयात् ।

शीते वसन्ते च तथा मोक्षणीयौ त्र्यहात्यहात् ॥ ६४ ॥

तौ वातश्लेष्मोद्भवौ व्रणौ शीते हेमन्तशिशिराख्ये काले वसन्ते च त्र्यहात्य-हातिदिनमन्तरीकृत्य मोक्षणीयौ मोक्षितव्यौ-इत्यर्थः ।

पित्तरक्तोत्थयोर्वन्धो गाढस्थाने समो मतः ।



समस्थाने श्लथो नैव शिथिलस्याशये तथा ॥ ६५ ॥

पित्तरक्तोत्थयोर्गाढबन्धस्थाने समो बन्धो मतो न शिथिलः । समस्थाने समो बन्धो यत्रोपदिष्टः शाखावदनादौ तत्रस्थयोः पित्तरक्तोत्थयोर्वृणयोः शिथिलो बन्धः कार्यः । शिथिलस्य बन्धस्याऽऽशये यत्र शिथिलो बन्धः कार्य इत्युक्तं तत्र नैव बन्धः कार्य इत्येवकारोऽवधारणार्थः कृतः ।

सायं प्रातस्तयोर्मोक्षो ग्रीष्मे शरदि चेष्ट्यते ।

तयोः पित्तरक्तोत्थयोः सायं प्रातर्द्वौ कालौ मोक्ष इष्ट्यते । ग्रीष्मे शरदि चाऽन्य-
दोषोत्थवृणस्याऽपि सायंप्रातर्मोक्ष इष्ट्यते ।

ननु बन्धेन विना वृणो धार्य इत्याह—

अबद्धो दंशमशकशीतवातादिपीडितः ॥ ६६ ॥

दुष्टीभवेच्चिरं चाऽत्र न तिष्ठेत्स्नेहभेषजम् ।

कृच्छ्रेण शुद्धिं रूढिं वा याति रूढो विवर्णताम् ॥ ६७ ॥

अबद्धो वृणो दंशादिभिः पीडितो व्यथितस्तथा आदिशब्दाद्व्रजोधूमादिभिर्व्य-
थितोऽदुष्टोऽपि वृणो दुष्टीभवति । अत्र च वृणे बन्धमन्तरेण व्रणघ्नः स्नेह उपयो-
जितो भेषजं वा योजितं चिरं न तिष्ठेत् । बन्धं च विना सम्यगुपचर्यमाणोऽपि
व्रणः कष्टेन शुद्धिं याति रूढिं च कृच्छ्रेण याति । रूढोऽपि सन्निवर्णतां याति न
शरीरवर्णतामित्यबन्धनादोषाः ।

इदानीं बन्धनाद्गणानाह—

बद्धस्तु चूर्णितो भग्नो विश्लिष्टः पाटितोऽपि वा ।

छिन्नन्नायुसिरोऽप्याशु सुखं संरोहति व्रणः ॥ ६८ ॥

उत्थानशयनाद्यासु सर्वेहासु न पीडयेत् ।

तुरवधारणे । बद्ध एव व्रणो बन्धनमाहात्म्याच्चूर्णितोऽस्थिसमाश्रितो व्रण-
स्तथा भग्नोऽस्थिसमाश्रित एव व्रणस्तथा विश्लिष्टः सन्निवस्थानादन्यस्थानगतो व्रणो
नेत्रादिस्तथा पाटितः सर्वदेशस्थितोऽपि तथा छिन्नन्नायुसिरोऽप्याशु व्रणः सुखं
सम्यग्रोहति तथोत्थानशयनाद्यासु सर्वास्वाहासु चेष्टासु न पीडयेज् व्यथयेत् ।

उद्धृतौष्ठः समुत्सन्नो विषमः कठिनोऽतिरुक् ॥ ६९ ॥

समो मृदुररुक् शीघ्रं व्रणः शुध्यति रोहति ।

ऊर्ध्वं वृत्तौ वर्तुलावोष्ठौ यस्य स उद्धृतौष्ठो न समः । तथा समुत्सन्नः सम-
न्तादुत्सन्न उन्नतो यो व्रणो न समः । तथा विषम उद्धृतौष्ठसमुत्सन्नाभ्यां व्यति-
रिक्तो विषमसंस्थानः । तथा कठिनो यो व्रणो न मृदुः । तथाऽतिरुग्यो व्रणः । स
सर्व उद्धृतौष्ठादिपञ्चप्रकारोऽपि बन्धमाहात्म्यादशुभरूपतां हित्वा व्रणः शीघ्रं शुद्धिं
याति रोहति । ननुद्धृतौष्ठसमुत्सन्नावपि विषमशब्देनैव ग्रहीष्येते किमताभ्यामुपा-
स्ताभ्याम् ? अस्त्येवैतत्, किन्त्वनयोः पृथङ्निर्देशेनाऽतिदुश्चिकित्स्यतरत्वं गमयति ।

स्थिराणामल्पमांसानां रौक्ष्यादनुपरोहताम् ॥ ७० ॥

प्रच्छाद्यमौषधं पत्रैर्यथादोषं यथर्तु च ।

अजीर्णतरुणाच्छिद्रैः समन्तात्सुनिवेशितैः ॥ ७१ ॥

धौतैरकर्कशैः क्षीरिभूर्जार्जुनकदम्बजैः ।

स्थिराणां वृणादीनां दीर्घकालानुबन्धिनां तथाऽल्पमांसानामनुपचितपललानामत एव हेतोस्तथा रौक्ष्यादनुपरोहतां रुद्धिमगच्छतामौषधं कल्कक्षेदादिकं यदुपयुज्यते तत्पत्रैः क्षीरिभूर्जार्जुनकदम्बजैः प्रच्छाद्यं स्थगितव्यं यथादोषं दोषानतिक्रमेण ऋत्वनतिक्रमेण च तद्वशाद्यथायोगम् । यथा वातवृणे शीततौ स्निग्धोष्णैः, पित्तवृणे घर्मकाले शीतस्वभावैः, कफवृणे उष्णकाले रुद्धोष्णप्रायैः । एवं साधारणेऽपि काले मिश्रदोषे च कल्पनीयम् । किम्भूतैः पत्रैः ? अजीर्णान्यजर्जराणि तरुणानि प्रत्यग्राण्यच्छिद्राणि छिद्ररहितानि तैरजीर्णतरुणाच्छिद्रैः । तथा समन्तात्सुनिवेशितैः । तथा धौतैर्जलादिना निर्मलीकृतैः । तथाऽकर्कशैरकठिनैः ।

कुष्ठिनामग्निदग्धानां पिष्टिकामधुमेहिनाम् ॥ ७२ ॥

कर्णिकाश्चोन्दुरुविषे क्षारदग्धा विषान्विताः ।

न मांस्पाके च बध्नीयाद् गुदपाके च दारुणे ॥ ७३ ॥

शीर्यमाणाः सरग्दाहाः शोफावस्थाविसर्पिणः ।

कुष्ठ्यादीनां ये वृणास्ते न बन्धनीयाः । तथोन्दुरुविषे याः कर्णिकाः कोठरूपास्ताश्च न बध्नीयात् । तथा क्षारदग्धा ये वृणास्ते न बन्धनीयाः । तथा मांस्पाके वृणास्तथा दारुणे च गुदपाके वृणास्ते न बन्धनीयाः । ' मांस्पाक इति मांसस्य पचि युग्मजोरित्यलोपः ' । तथा शीर्यमाणाः शदनावस्थां भजमानाः । तथा सरग्दाहास्तथा शोफावस्थाः, अनेकावस्थां भजन्तोऽपि ये शोफावस्थावस्थितास्तथा विसर्पिणो विसर्पावस्थास्थिता ये वृणास्ते च न बन्धनीयाः ।

इदानीं सकृमीणां वृणानां चिकित्सामाह—

अरक्ष्या व्रणे यस्मिन् मक्षिका निक्षिपेत्कृमीन् ॥ ७४ ॥

ते भक्ष्यन्तः कुर्वन्ति रुजाशोफान्नसंश्रवान् ।

अरक्ष्याऽपालनेन यस्मिन् व्रणे मक्षिका कृमिर्निक्षिपत् । ते तत्रस्थाः कृमयो व्रणं भक्ष्यन्तो रुजादीन् कुर्वन्ति ।

सुरसादि प्रयुञ्जीत तत्र धावनपूरणे ॥ ७५ ॥

सप्तपर्णकरञ्जार्कनिम्बराजादनत्वचः ।

गोमूत्रकल्कितो लेपः सेकः क्षाराम्बुना हितः ॥ ७६ ॥

प्रच्छाद्य मांसपेश्या वा व्रणं तानाशु निर्हरेत् ।

तत्र तस्मिन् व्रणे सुरसादिगणं धावने पूरणे च तन्निमित्तं प्रयुञ्जीत । धावने च पूरणं च तस्मिन् । तथा तस्मिन्व्रणे सप्तपर्णादीनां त्वचो गोमूत्रकल्कितः पिष्ट-

लेपो हितः । तथा क्षाराम्बुना सेको हितः । अथवा मांसपेश्या व्रणं प्रच्छाद्य
पिधाय तान् कृमीनांशु निर्हरेत् ।

न चैनं त्वरमाणोऽन्तः सदोषमुपरोहयेत् ॥ ७७ ॥

सोऽल्पेनाऽप्यपचारेण भूयो विकुरुते यतः ।

नचैनं वृणमन्तःसदोषं त्वरमाणो वैद्य उपरोहयेत् । कस्मादित्याह—स
इत्यादि । यतो यस्मात्सोऽन्तःस्थितदोषो वृणो रुढोऽपि भूयः पुनस्तोकेनाऽप्य-
पचारेण विकृतिं याति ।

रूढेऽप्यजीर्णव्यायामव्यवायादीन् विवर्जयेत् ॥ ७८ ॥

हर्षं क्रोधं भयं वापि यावदास्थैर्यसम्भवात् ।

आदेरेणानुवर्त्योऽयं मासान् षट् सप्त वा विधिः ॥ ७९ ॥

रूढेऽपि सत्यजीर्णादीन् विवर्जयेत् । अयमजीर्णव्यायामादिपरिवर्जनलक्षणो
विधिः षट् सप्त वा मासानादरेण रक्षणीयः ।

उत्पद्यमानासु च तासु तासु वार्तासु दोषादिबलानुसारी ।

तैस्तैरुपायैः प्रयतश्चिकित्सेदालोचयन् विस्तरमुत्तरोक्तम् ॥ ८० ॥

तासु तासु वार्तास्ववस्थास्वनिर्दिष्टस्वरूपाभिधानासूत्पद्यमानासु जायमानासु
तैस्तैरुक्तैरुपायैः साधनैश्चिकित्सेद्वैद्यः । यथा मच्छिकाभिः कृमिनिक्षेपात्कृमिप्राबल्ये
जाते चिकित्सा विहिता । किम्भूतो वैद्यः ? दोषादिबलानुसारी दोषादीनां बलं
दोषादिबलम्, आदिग्रहणादेशकालादयो गृह्यन्ते । तदनुसरत्येवंविधो यो वैद्यः ।
तथा प्रयतो यत्नपरः । तथोत्तर उत्तरतन्त्रे वृणभङ्गविधान उक्तं निर्दिष्टं विस्तर-
मालोचयन् निरूपयन्न तु यद्वच्छयेति भावः । 'इन्द्रवज्रा वृत्तम्' ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्गसुन्द-
राख्यायामेकोनत्रिंशोऽध्यायः ॥ २६ ॥

त्रिंशोऽध्यायः ।


अतोऽनन्तरं क्षाराम्निकर्मविधिरारभ्यते यथैव हि शस्त्रेण पाठनादीनि कृत्वा
तत्साध्य आमय उपक्रम्यते तथैव क्षाराम्निभ्यामित्याह—

अथातः क्षाराम्निकर्मविधिमध्यायं व्याख्यास्यामः ।

क्षारश्चाऽग्निश्च क्षाराम्नी, तयोः कर्म क्षाराम्निकर्म, तस्य विधिः । शेषं पूर्ववत् ।
क्षारस्य बाह्याभ्यन्तरोपयोगित्वेन पूर्वमुपन्यासः ।

सर्वशस्त्रानुशस्त्राणां क्षारः श्रेष्ठः,

सर्वाणि च तानि शस्त्राण्यनुशस्त्राणि च तान्येवं तेषां सर्वशस्त्रानुशस्त्राणां मध्ये
क्षारः श्रेष्ठो ज्यायान् ।



कुतोऽस्य श्रेष्ठेत्याह—

बहूनि यत् ।

छेद्यभेद्यादिकर्माणि कुरुते विषमेष्वपि ॥ १ ॥

दुःखावचार्यशस्त्रेषु तेन सिद्धिमयात्सु च ।

अतिकृच्छ्रेषु रोगेषु यच्च पानेऽपि युज्यते ॥ २ ॥

यद्यस्माद्बहूनि छेद्यभेद्यादीनि कर्माण्यसौ करोति । आदिशब्देन लेखनपाटना-
दिपरिग्रहः । विषमेष्वपि देहदेशेषु । दुःखावचार्यशस्त्रेषु नासाशोऽर्बुदादिषु । दुःखे-
नावचारयितुं शक्यं शस्त्रं येषु तेषु । अपिशब्दात्समेष्टु देहेषु युज्यते । तेन च शस्त्रेण
सिद्धिमयात्स्वसिध्यत्सु दुष्टवृणेषु बहुशः प्रकोपिषु । किम्भूतेषु ? अतिकृच्छ्रेष्वति-
दुःखसाध्येषु । दुष्टवृणेषु बहुशः रोगेष्वसौ क्षारो युज्यते, योग्यः सम्पद्यते ततोऽपि
हेतोः क्षारः श्रेष्ठः । यच्चेति—यस्माच्च क्षारः पानविषयेऽपि युज्यते शरीरान्तः-
स्थितरोगशान्त्यै । अपिशब्दाद्बाह्येऽपि बाह्यरोगस्थितिशान्त्यै लेपे स युज्यते ।

अधुना क्षारस्य पेयलेपविषयविभागं दर्शयति—

स पेयोऽर्शोऽग्निसादाश्मगुल्मोदरगरादिषु ।

स क्षारः, अर्शःसु विषये पेयः । तथाऽग्निसादे तथाऽश्मर्या गुल्मादिषु च ।
आदिग्रहणादानाहशूलादिषु च ।

योज्यः साक्षान्मषश्वित्रवाह्यार्शःकुष्ठसुप्तिषु ॥ ३ ॥

भगन्दरार्बुदग्रन्थिदुष्टनाडीव्रणादिषु ।

स क्षारो योज्यः साक्षात्क्षेपनेन मषादिषु । आदिग्रहणाच्चर्मकीलाऽक्षिवर्त्म-
तिलकादिपरिग्रहः ।

न तूभयोऽपि योक्तव्यः पित्ते रक्ते बलेऽबले ॥ ४ ॥

ज्वरेऽतिसारे हृन्मूर्धरोगे पाण्ड्वामयेऽरुचौ ।

तिमिरे कृतसंशुद्धौ श्वयथौ सर्वगात्रगे ॥ ५ ॥

भीरुगर्भिरयृतुमतीप्रोद्वृत्तफलयोनिषु ।


अजीर्णेऽन्ने शिशौ वृद्धे धमनीसन्धिर्मर्मेसु ॥ ६ ॥

तरुणास्थिसिरास्त्रायुसेवनीगलनाभिषु ।

देशेऽल्पमांसे वृषणमेढ्रस्त्रोतोनखान्तरे ॥ ७ ॥

वर्त्मरोगादृतेऽक्षोश्च शीतवर्षोष्णदुर्दिने ।

पानलेपनभेदेन द्विविधोऽपि क्षारः पित्तादौ न योक्तव्यः । बले बलवति ।
अबले बलहीने । ज्वरे । अतिसारे । हृद्भेगे । मूर्धरोगे । पाण्ड्वामये पाण्डुरोगे ।
अरुचावरोचके । कृतसंशुद्धौ कृतवमनविरेके । श्वयथौ सर्वगात्रगे सर्वाङ्गोच्छूने । तथा
भीरौ । गर्भिरयाम् । अतुमत्याम् । प्रोद्वृत्तफलयोनिर्वक्ष्यमाणा उत्तरतन्त्रे गुह्यरोगज्ञाने ।
प्रकर्षेणोद्वृत्तं फलं रजोरूपं यस्या योनेः सा प्रोद्वृत्तफलयोनिः । रज एव फलं



गर्भाख्यफलसाधनोपायत्वात् । प्रोद्वृत्तफलयोर्नेलक्षणमुक्तं यथा—‘वेगोदावर्तना-
द्योनिं प्रपीडयति मारुतः । स फेनिलं रजः कृच्छ्रादुदावृत्तं विमुञ्चति । इयं व्या-
पदुदावृत्तेत्यादि’ । शिशौ बाले । वृद्धे गतवयसि । तथा धमन्यादिषु शरीरदे-
शेषु । देशेऽल्पमांसे स्वल्पपिशिते । तथा वृषणादिषु शरीरदेशेषु । तथाक्षणे-
र्नेत्रयोर्वर्मरोगं वर्जयित्वाऽन्यत्र क्षारो न प्रयोज्यः । वर्मरोगे तु क्षारो योज्य
एव । शीतवर्षोष्णदुर्दिने न च योज्यः । शीतवर्षोष्णाहानि हेमन्तशिशिरप्रावृद्-
ग्रीष्माः । दुर्दिनं मेघाद्याकुलदिवसम् । एषु क्षारो न योज्यः ।

अधुना क्षारक्रियामाह—

कालमुष्ककशम्याककदलीपारिभद्रकान् ॥ ८ ॥

अश्वकर्णमहावृक्षपलाशास्फोटवृक्षकान् ।

इन्द्रवृक्षार्कपूतीकनक्रमालाश्वमारुकान् ॥ ९ ॥

काकजङ्गामपामार्गमग्निमन्थाग्नित्रिल्वकान् ।

सार्द्रान् समूलशाखादीन् खण्डशः परिकल्पितान् ॥ १० ॥

कोशातकीश्चतस्रश्च शुकनालं यवस्य च ।

निवाते निचयीकृत्य पृथक्कानि शिलातेले ॥ ११ ॥

प्रक्षिप्य मुष्ककचये सुधाश्मानि च दीपयेत् ।

ततस्तिलानां कुन्तालैर्दग्ध्वाऽग्नौ विगते पृथक् ॥ १२ ॥

कृत्वा सुधाश्मनां भस्म द्रोणं त्वितरभस्मनः ।

मुष्ककोत्तरमादाय प्रत्येकं जलमूत्रयोः ॥ १३ ॥

गालयेदर्धभारेण महता वाससा च तत् ।

यावत्पिच्छलरक्ताच्छस्तीक्ष्णो जातस्तदा च तम् ॥ १४ ॥

गृहीत्वा क्षारानिस्यन्दं पचेल्लौह्यां विघट्टयन् ।

पच्यमाने ततस्तस्मिन्ताः सुधाभस्मशर्कराः ॥ १५ ॥

शुक्तिक्षारपङ्कशङ्खनाभीश्चाऽऽयसभाजने ।

कृत्वाऽग्निवर्णान् बहुशः क्षारोत्थे कुडवोन्मिते ॥ १६ ॥

निर्वाप्य पिष्ट्वा तेनैव प्रतीवापं विनिक्षिपेत् ।

श्लक्ष्णं शकृद्दक्षिशिखिगृध्रकङ्ककपोतजम् ॥ १७ ॥

चतुष्पात्पक्षिपित्ताऽऽलमनोद्दालवणानि च ।

परितः सुतरां चाऽतो दर्व्या तमवघट्टयेत् ॥ १८ ॥

सवाष्पैश्च यदोत्तिष्ठेद् बुद्बुदैर्लेहवद्धनः ।

अवतार्य ततः शीतो यवराशावयोमये ॥ १९ ॥

स्थाप्योऽयं मध्यमः क्षारः,

कालमुष्कको मोक्षः । अश्वकर्णः कुंशिकः । महावृक्षः रुही । आस्फोटो गिरि-

कर्णिका । वृक्षको नन्दीवृक्षः । इन्द्रवृक्षः कुटजः । पूतीकः पूतीकरञ्जः । नक्तमालः
करञ्जः । अश्वमारः करवीरः । कालमुष्ककादीन् मूलादिसहितान् खण्डं खण्डं कल्पितान्
परश्वादिना छिन्नान् । तथा कोशातकीश्चतस्रो यवस्य च शूको नालो द्रव इव यो भवति
तांश्च निवाते देशे शिलातले शिलापृष्ठे पृथङ्मुष्ककादीन्निचयीकृत्य मुष्ककचये च
सुधाश्मानि सुधाशर्कराः प्रक्षिप्य दीपयेज्ज्वालयेत् । कैः ? तिलानां कुन्तालैः
प्रलालैः कारडैः । सुधाश्मानि चेति नपुंसकत्वं चिन्त्यम् । पृथग्दीपनं चैषामचिन्त्य-
प्रभावम् । एवं तानि दग्ध्वाऽनन्तरमग्नौ विगते सुधाश्मनां भस्म द्रोणं पृथक्कृत्वा
व्यस्तं संस्थाप्येतरभस्मनः शम्याकादिद्रव्यभस्मनो द्रोणमादाय गृहीत्वा । किंभूतं
द्रोणम् ? मुष्कक उत्तरोऽधिको यस्य तमादाय जलमूत्रयोः प्रत्येकमर्धभारेण तद्भस्म
गालयेत् । कथं गालयेत् ? महता विस्तीर्णेन वाससा । कियन्तं कालम् ? या-
वत् चारनिष्यन्दः चारस्त्रावः पिच्छिलरक्ताच्छस्तथा तीक्ष्णो जातः सम्पन्नस्तदा
तस्मिन्काले तं चारनिष्यन्दं गृहीत्वा लौह्यां ज्ञेहपाकविधिना पचेत् । किं कुर्वन् ?
दर्व्यां कुण्डलसंज्ञया विघट्यन्नालोडयन् । ततोऽनन्तरं तस्मिन्चारनिष्यन्दे
पच्यमाने ताः स्थापिताः सुधाभस्मशर्करा या मुष्ककमध्ये प्रक्षिप्य दत्तास्तथा शुक्लीः
प्राणिविशेषास्थीनि तथा चारपङ्कं प्रलेपकं खटिकासंज्ञं तथा शङ्खनाभीश्चाग्निवर्णान्
कृत्वा चारोत्थे चारनिष्यन्दे पलाष्टकपरिमणे कथितचारोत्थे आयसभाजने तीक्ष्ण-
लोहपत्रगते बहून् वाराजिर्वाप्य शीतीकृत्य तेनैव चारनिष्यन्देन दृषदि पिष्ट्वा तस्मि-
न्पच्यमाने चारनिष्यन्दे प्रतीवापं विनिक्षिपेत् । 'द्रवद्रव्ये द्रव्यान्तरं श्लक्ष्णपिष्टं
दीयते स प्रतीवाप उच्यते' । नच केवलमेष एव प्रतीवापत्वेन क्षेप्तव्यो यावद्क्षा-
दीनामपि शकृत् श्लक्ष्णं कृत्वा विनिक्षिपेत् । दक्षः कुक्कुटः । शिखी मयूरः ।
गृध्रः श्येनः । कङ्ककपोतकौ पक्षिणौ । तथा चतुष्पदां गवादीनां तथा पक्षिणां
पित्तं तथा आलमनोह्यालवणानि च । आलं हरितालम् । मनोह्वा मनःशिला ।
लवणं सैन्धवादि । एतानि श्लक्ष्णानि कृत्वा प्रतीवापं विनिक्षिपेत् । अथ प्रती-
वापादनन्तरं परितः समन्ताद्दर्व्याऽवघट्टयेत् । सवाष्पैरित्यादि—यदा यस्मिन् काले
स चारनिष्यन्दः सवाष्पैः सोष्मभिर्बुद्बुदैर्धनो लेह इवोत्तिष्ठदुद्रच्छेत् । सान्द्रतया
पच्यमानः सन् लेहतुल्यो दर्वाप्रलेपी स्यादित्यर्थः । तदा तस्मिन् कालेऽवतार्याऽयो-
मये लोहभारण्डे स्थितो यवराशौ स्थाप्यः । किं कृत्वा ? अवतार्य चुल्लीतः ।
तथा शीतः सन् । अयं मध्यमः चारः ।

न तु पिष्ट्वा क्षिपेन्मृदौ ।

निर्वाप्यापनयेत्,

मृदौ चारे सुधादीनि निर्वाप्य तस्मिन्निष्यन्दे प्रक्षिप्यैवापनयेद्विसर्जयेन्न तु
पिष्ट्वा विनिक्षिपेत् ।

तीक्ष्णे पूर्ववत् प्रतिवापनम् ॥ २० ॥



तथा लाङ्गलिकादन्तिचित्रकातिविषावचाः ।

स्वर्जिकाकनकक्षीरिहिङ्गुपूतीकपल्लवाः ॥ २१ ॥

तालपत्री बिडं चेति सप्तरात्रात्परं तु सः ।

योज्यः,

तीक्ष्णे चारे पूर्ववन्मध्यमचारतुल्यं प्रतिवापनं निर्वाप्य पिष्ट्वा विनिक्षिपेदिति । नचैतावदेवाऽत्र प्रतिवापनमित्याह—तथेत्यादि । लाङ्गलिकादीनि बिडपर्यन्तानि च तत्र प्रतिवापं विनिक्षिपेत् । सप्तरात्रात्परमनन्तरं स चारो योज्यः ।

इति चारत्रैविध्यमुक्त्वा विषयं निर्दिदिक्षुराह—

तीक्ष्णोऽनिलश्लेष्ममेदोजेष्वर्बुदादिषु ॥ २२ ॥

तीक्ष्णः चारो वातश्लेष्ममेदःसमुत्थेष्वर्बुदादिषु याज्यः । महत्स्वेव योज्यः । मध्येषु चारान्तरविधानम् । आदिग्रहणादन्येष्वपि तत्साध्येषु रोगेष्वयं चारो योज्यः ।

मध्येष्वेव च मध्यः,

एष्वेवाऽनिलकफमेदोजेषु विकारेष्वर्बुदादिषु मध्येषु नोत्कृष्टेषु नाऽपि हीनेषु मध्यः चारो योज्यः ।

अन्यः पित्तास्रगुदजन्मसु ।

अन्यो मृदुः चारः पित्तरक्तसमुत्थेष्वर्शःसु योज्यो न तीक्ष्णमध्यौ चारौ ।

बलार्थं क्षीणपानीये चाराम्बु पुनरावपेत् ॥ २३ ॥

तस्मिन् चारे क्षीणपानीये घनीभूते चारे बलाधानार्थं पुनर्भूयः चाराम्बु चारविधिस्तुतं जलमावपेद्दद्यात् ।

अधुना चारगुणानाह—

नातितीक्ष्णो मृदुः श्लक्ष्णः पिच्छिलः शीघ्रगः सितः ।

शिखरी सुखनिर्वाप्यो न विष्यन्दी न चातिरुक् ॥ २४ ॥

चारो दशगुणः शस्त्रतेजसोरपि कर्मकृत् ।

चारे नातितीक्ष्णादयो दश गुणा भवन्ति । शीघ्रं गच्छति प्रसरत्याशु व्याप्नोतीति शीघ्रगः । शिखरी शिखरमुपरिष्ठात्पीडिकोत्थानं तद्वान् । सुखेन काङ्क्षिकादिना निर्वाप्यते शीतीक्रियते सुखनिर्वाप्यः । विष्यन्दीऽस्यास्तीति विष्यन्दी स्तुतिमान्, न विष्यन्दी न स्तुतिमान् । न चातिरुक् न चार्तिमान् । नातितीक्ष्णादयो दश गुणा यस्य स दशगुणः चारः । सङ्गहे चास्य दशैव दोषा गदिताः । तद्यथा—

“अत्युष्णोऽतिशीतोऽतितीक्ष्णोऽतिमृदुरतितनुरतिघनोऽतिपिच्छिलो विसर्पी हीनोऽपधो हीनपाकश्चेति” । शस्त्रे यत्कर्म च्छेदनपाटनलेखनादि, तथा तेजसो वहेरपि यत्कर्म तत्साध्यव्याप्युपशमसङ्क्षणं तत्करोति ।



अधुना त्वन्तरानुभवद्वारेण चारस्य गुणानिर्दिशति —

आचूषन्निव संरम्भाद्वात्रमापीडयन्निव ॥ २५ ॥

सर्वतोऽनुसरन् दोषानुन्मूलयति मूलतः ।

कर्म कृत्वा गतरुजः स्वयमेवोपशाम्यति ॥ २६ ॥

संरम्भात्क्षोभाद्वात्रमाचूषन्निव तथाऽऽपीडयन्निव तथा सर्वतः सर्वस्मिन्ननुसरन् गच्छन् दोषान् शस्त्रसाध्यान् मूलत उन्मूलयत्युद्धरति । तथा कर्म स्वीयं दाहादिकं कृत्वा गतरुजः पुरुषस्य स्वयमेव यत्नं विनैवोपशाम्यति ।

चारसाध्ये गदे छिन्ने लिखिते स्त्रावितेऽथवा ।

चारं शलाकया दत्त्वा श्लोतप्रावृतदेहया ॥ २७ ॥

मात्राशतमुपेक्षेत,

चारसाध्ये व्याधावशोर्बुदादौ, छिन्ने द्विधाकृते, लिखिते शस्त्रेण विष्टे, स्त्राविते प्रच्छाद्य निर्द्वतशोणिते कर्मणि कृते, चारो योज्यो नाकृते छेदादाविति चारस्य विषयो दर्शितः । चारं शलाकया दत्त्वा मात्राशतमुपेक्षेत, न काञ्चिकादिना निर्वापणं कार्यमित्यर्थः । किम्भूतया शलाकया ? श्लोतेन चैलखण्डेन प्रावृतः स्थगितो देहः परिग्रहो यस्याः ।

तत्रार्शः स्वावृताननम् ।

हस्तेन यन्त्रं कुर्वीत,

तत्र चारसाध्येष्वर्शःसु चारपातं कृत्वा मात्राशतं यावत्तावद्धस्तेन यन्त्रमावृताननं छादितमुखं कुर्यात् ।

वर्त्मरोगेषु वर्त्मनी ॥ २८ ॥

निर्भुज्य पिचुनाच्छाद्य कृष्णभागं विनिक्षिपेत् ।

पद्मपत्रतनुः चारलेपो घ्राणार्बुदेषु च ॥ २९ ॥

चारसाध्येषु वर्त्मरोगेषु वर्त्मनी निर्भुज्य कुटिलीकृत्य ततः चारस्पर्शपरिहाराय पिचुना कार्पासादिमयेन कृष्णभागं तारकप्रदेशमाच्छाद्य चारं विनिक्षिपेत् । तत्र च पद्मपत्रप्रमाणः चारलेपो देयो न गुदार्शःस्त्रिव घनः । 'पद्मपत्रतनुरित्युपमानानि सामान्यवचनैरिति समासः' । घ्राणार्बुदेषु च पद्मपत्रतनुः चारलेपः ।

कथं तत्र लेपो देयस्तत्राह—

प्रत्यादित्यं निषण्णस्य समुन्नम्याग्रनासिकाम् ।

मात्रा विधायः पञ्चाशत्,

घ्राणजेष्वर्बुदेषु प्रत्यादित्यं रविसंमुखं निषण्णस्य संस्थितस्य तथाऽग्रे नासिका-ऽग्रनासिका तमुन्नम्योत्तिष्ठेत् । कियन्तं कालं लेपो धार्य इत्याह । मात्राः पञ्चा-शद्विधायः । वर्त्मसु चाल्पतरा मात्राः । स्थानस्य सुकुमारत्वात् ।



तद्वदर्शसि कर्णेजे ॥ ३० ॥

कर्णेजेऽर्शसि तद्वत्तेन घ्राणार्बुदेन तुल्यं स एव पद्मपत्रतनुः चारलेपस्ता एव पद्माशन्मात्रा धार्यः ।

चारं प्रमार्जनेनानु परिमृज्याऽवगम्य च ।

सुदग्धं घृतमध्वक्लं तत्पयोमस्तुकाञ्जिकैः ॥ ३१ ॥

निर्वापयेत्ततः साज्यैः स्वादुशीतैः प्रदेहयेत् ।

अनु पश्चात् चारलेपदाननियमितात्कालादनन्तरं चारं प्रमार्जनेन चैलादिना परिमृज्य शोधयित्वा सुदग्धं चारस्थानमर्शोर्बुदाद्यधिष्ठानमवगम्य सम्यग्दाहलक्षणैः ज्ञात्वा तत्चारदग्धस्थानं घृतमधुलेपितं कृत्वा पयःप्रभृतिभिः साज्यैः सघृतैर्लेपयेत् ।

अभिष्यन्दीनि भोज्यानि भोज्यानि क्लेदनाय च ॥ ३२ ॥

अभिष्यन्दीनि स्मृतिरूपश्लेष्मकारीणि भोज्यान्यन्नपानानि माषदध्यादीनि भोज्यानि भक्षयितव्यानि । किमर्थम् ? क्लेदनाय चारदग्धस्थानविशरणाय । यतः चारदग्धं क्लिन्नं सच्छीर्यते ।

यदि च स्थिरमूलत्वात्चारदग्धं न शीर्यते ।

धान्याम्लबीजयष्ट्याह्नितैरालेपयेत्ततः ॥ ३३ ॥

यदि च चारदग्धमभिष्यन्दिभिर्भोज्यैरुपयुक्तैः स्थिरमूलत्वाद् दृढमूलत्वाद्भोगाधिष्ठानं न शीर्यते ततो धान्याम्लस्य बीजमवयवविशेषस्तेन तथा मधुकृतिलाभ्यामालेपयेत् ।

तिलकल्कः समधुको घृताक्तो व्रणरोपणः ।

तिलकल्को मधुयष्टियुक्तो घृतान्वितो व्रणस्य रोपणः ।

पक्वजम्ब्वसितं सन्नं सम्यग्दग्धम्,

पक्वजम्बूफलवदसितं कृष्णं तथा सन्नं निम्नं सम्यग्दग्धं स्थानं विद्यात् ।

विपर्यये ॥ ३४ ॥

ताम्रतातोदकण्ड्वाद्यैर्दुर्दग्धम्,

विपर्यये पक्वजम्ब्वसितादिलक्षणाविपर्यये तथा ताम्रतातोदकण्ड्वाद्यैरादिप्रहणात् शोफविस्फोटादिभिर्दुर्दग्धं स्थानं विद्यात् ।

तं पुनर्देहेत् ।

तं तथाभूतं ज्ञात्वा पुनर्देहेत्, भूयस्तत्र चारं पातयेद्वाहीयम् ।

अतिदग्धे स्रवेद्रक्लं मूर्च्छादाहज्वरादयः ॥ ३५ ॥

अतिदग्धे सति रक्लं स्रवेत् । तथा मूर्च्छादयो जायन्ते । आदिप्रहणाद्विसर्पशोफोषविस्फोटादयोऽपि ।

गुदे विशेषाद्विरमूत्रसंरोधोऽतिप्रवर्तनम् ।

पुंस्त्वोपघातो मृत्युर्वा गुदस्य शातनाद् भ्रुवम् ॥ ३६ ॥



गुदऽतिदग्धे विशेषेण विरगमूत्रयोः संरोधस्तथा तयोरेवातिप्रवर्तनं कदाचिद्भवति । विशेषग्रहणात्पूर्वोक्ता रक्तस्त्रावादयोपि । तथा पुंस्त्वोपघातः शुक्रक्षयात्कान्तागमनासामर्थ्यम् । अथवा गुदस्य शातनाद्विदारणाच्चिश्चयेन मृत्युर्भवति ।

नासायां नासिकावंशदरणाकुञ्चनोद्भवः ।

भवेच्च विषयाऽज्ञानम्,

नासायां क्षारातिदग्धायां नासिकावंशस्य दरणाकुञ्चने उद्भवतस्तथा विषयाज्ञानं गन्धस्यावेदनं च भवेत् ।

तद्वच्छ्रोत्रादिकेष्वपि ॥ ३७ ॥

तद्वत्तेन क्षारातिदग्धेन नासिकाविषयाज्ञानेन तुल्यं क्षारातिदग्धेषु श्रोत्रादिषु श्रोत्रचक्षूरसनेषु स्थानेषु विषयाज्ञानं स्यात् ।

विशेषादत्र सेकोऽम्लैर्लेपो मधुघृतं तिलाः ।

वातपित्तहरा चेष्टा सर्वैव शिशिरा क्रिया ॥ ३८ ॥

तस्मिन्नतिक्षारदग्धे विशेषेणाम्लैः काजिकादिभिः सेको हितः । मधुघृततिलाश्च लेप इष्टः । तथा सर्वैव च शिशिरा क्रिया वातपित्तहरेष्टा । सङ्ग्रहे चोक्तम्—
“पाययेतातियोगेऽतस्तं शीघ्रं सघृतं दधि । सगुडं वा दधिसरं तैलं वा ससितो-
पलमिति” ।

अम्लो हि शीतः स्पर्शेन क्षारस्तेनोपसंहितः ।

यात्याशु स्वादुतां तस्मादम्लैर्निर्वापयेत्तराम् ॥ ३९ ॥

तस्माद्वेतोः क्षारदग्धमम्लैः काजिकादिभिर्निर्वापयेत्तराम् । यस्मादम्लः शीतः स्पर्शेन । तेन चाऽम्लेन क्षार उपसंहितो युक्त आश्वेव कटुलवणभूयिष्ठतां त्यक्त्वा स्वादुतां याति । तरांप्रहणमतिशयेनाम्लैर्निर्वापयेत्, देशसात्म्यानुरोधात्कदाचि-
त्क्षीरादिभिरपीति गमयति । इति क्षारविधिः ।

अग्निकर्मविधिमाह—

अग्निः क्षारादपि श्रेष्ठस्तद्दग्धानामसम्भवात् ।

भेषजक्षारशस्त्रैश्च न सिद्धानां प्रसाधनात् ॥ ४० ॥

क्षारादप्यग्नेः प्रशस्यतरत्वम् । कुतः ? तेनाग्निना दग्धानां रोगाणामर्शः प्रभृतीनामसम्भवात् । भूयोऽग्निदग्धो रोगः प्ररोहं न याति । मूलादुन्मूलनादित्यर्थः । भेषजक्षारशस्त्रैश्च ये रोगा न शान्तास्तेषां प्रसाधनाज्ज्वलनो ज्यायान् ।

त्वचि मांसे सिरास्त्रायुसन्ध्यस्थिषु स युज्यते ।

सोऽग्निदाहस्त्वगादिषु युज्यते ।

मषाऽङ्गम्लानिमूर्धार्तिमन्थकीलतिलादिषु ॥ ४१ ॥

त्वग्दाहो वर्तिगोदन्तसूर्यकान्तशरादिभिः ।

तत्र मषादिषु रोगेषु त्वग्दाहः कार्यो वर्त्यादिभिः । वर्तिः पित्रुवर्तिः । आदि-

ग्रहणादन्येष्वपि क्षुद्ररोगाध्यायोक्तेषु त्वग्दाहो योज्यः । शरादिभिरित्यादिग्रहणा-
दन्यैरपि देशान्तरप्रसिद्धैस्त्वग्दाहः कार्यः ।

अशोभगन्दरग्रन्थिनाडीदुष्टव्रणादिषु ॥ ४२ ॥

मांसदाहो मधुमेहजाम्बवोष्ठगुडादिभिः ।

अशःप्रभृतिषु रोगेषु मधुमेहादिभिर्मांसदाहः कार्यः । आदिग्रहणेनार्बुदगण्ड-
मालादयो गृह्यन्ते । तत्र कदाचिन्मधुना कदाचित्पृथक्मेहैः कदाचिज्जाम्बवोष्ठेन ।
जाम्बवोष्ठः शलाकाविशेषो यन्त्रविधावुक्तो येन क्षारो दीयते कदाचिद्गुडेन कदा-
चिदेवंप्रायेणान्येनापि देशविशेषप्रसिद्धेन ।

श्लिष्टवर्त्मन्यसृक्स्त्रावनील्यसम्यग्व्यधादिषु ॥ ४३ ॥

सिरादिदाहस्तैरेव,

तैरेव श्लिष्टवर्त्मादिषु सिरादाहः कार्यः । तैरेव मधुमेहादिभिः ।

न दहेत्क्षारवारितान् ।

अन्तःशल्यसृजो भिन्नकोष्ठान् भूरिव्रणानुरान् ॥ ४४ ॥

क्षारवारितान् न दहेत् । न केवलं येषु क्षारो वारितस्तान् दहेद्यावदन्तःशल्यं
तथान्तर्लोहितं येषां तान् ।

सुदग्धं घृतमध्वक्लं स्निग्धशीतैः प्रदेहयेत् ।

सुदग्धमग्निना रोगाधिष्ठानं ज्ञात्वा घृतमधुम्यामभ्यक्तं कृत्वा स्निग्धशीतैर्म-
धुयष्टिकशालिमूलादिभिः प्रलेपयेत् ।

तस्य लिङ्गं स्थिते रक्ते शब्दवल्लसिकान्वितम् ॥ ४५ ॥

पक्तालकपोताभं सुरोहं नातिवेदनम् ।

तस्येत्यनेन सुदग्धं स्थानं परामृश्येत । तस्य सुदग्धस्य स्थानस्य लिङ्गं लक्षणं
स्थिते रक्ते दृश्यमानावस्थाप्रवृत्तासृजि निवृत्ते सति शब्दवद्बुद्बुदशब्दवत् स्थानं
भवेत् । तथा लसिकान्वितम् । लसिका कुशशस्त्रादिविच्छेते प्रथमं या दृश्यते
जललवाकृतिः । तथा पक्तालसदृशम् । सुखेन रोहति सुरोहम् । तथा नाति-
वेदनं नातितीव्रम् ।

प्रमाददग्धवत्सर्वं दुर्दग्धात्यर्थदग्धयोः ॥ ४६ ॥

दुर्दग्धात्यर्थदग्धयोः प्रमाददग्धेन तुल्यं सर्वं लक्षणं बोध्यम् ।

नच लक्षणमन्तरेणैतत्सम्यग्ज्ञायत इति तल्लक्षणार्थं भेदान्तरदर्शनार्थमाह—

चतुर्धा तत्तु तुत्थेन सह,

तत्प्रमाददग्धं चतुष्प्रकारम् । कथम् ? तुत्थेन तुत्थदग्धलक्षणेन सह । अवि-
मृश्यदग्धं हि कदाचित्सम्यग्दग्धलक्षणं कदाचिद्दुर्दग्धलक्षणं कदाचिदतिदग्ध-
लक्षणं कदाचिच्च तुत्थदग्धलक्षणं स्यात् ।

तुत्थस्य लक्षणम् ।



त्वग्विवर्णोष्यतेऽत्यर्थं न च स्फोटसमुद्भवः ॥ ४७ ॥

तुत्थस्य तुत्थदग्धस्य लक्षणमिति कार्ये कारणमुक्तम् । त्वगेत्यादि-त्वग्विवर्णा सत्यत्यर्थमुष्यते रुज्यते न च स्फोटानां समुद्भूतिरिति तुत्थदग्धस्थानस्य लक्षणम् । यत्किञ्चिन्मात्रमेवाग्निना स्पृष्टं तत्तुत्थदग्धमित्युच्यते ।

सस्फोटदाहतीव्रोषं दुर्दग्धम्,

यत्र प्रदेशे स्फोटानामुद्भवो दाहयुक्ता तीव्रा उषा जायते तदुर्दग्धं रोगाधि-
ष्ठानं विद्यात् ।

अतिदाहतः ।

मांसलम्बनसङ्कोचदाहधूपनवेदनाः ॥ ४८ ॥

सिरादिनाशस्तृणमूर्छाव्रणगाम्भीर्यमृत्यवः ।

अतिदाहाद्भोगाधिष्ठानस्य मांसलम्बनादयः स्युः । सङ्कोचः सिरादीनाम् । धूपनं धूमनिर्गमनमिव भवनम् । वेदना रुजा । सिरादीनां नाशो व्यापद् । व्रण-
गाम्भीर्यं गम्भीरव्रणता । मृत्युर्मरणं च । सम्यग्दग्धलिङ्गं तूक्तमेव । तस्य लिङ्ग-
'स्थिते रक्ते इत्यादिना' तस्मात्तत्पुनर्न निर्दिष्टम् ।

अधुना चतुर्विधस्याऽस्य चिकित्सितमाह—

तुत्थस्याऽग्निप्रतपनं कार्यमुष्णं च भेषजम् ॥ ४९ ॥

तुत्थदग्धस्याऽग्निना प्रतपनं कार्यम् । तथोष्णं भेषजमौषधम् । रक्तस्य विलय-
नार्थमेतत् ।

यतो हि तुत्थदग्धे त्ववश्यं स्थानमसृग्भवतीति युक्त्या प्रतिपादयन्नाह—

स्त्यानेऽस्त्रे वेदनात्यर्थं विलीने मन्दता रुजः ।

लोहिते स्त्याने सत्यतिशयेन रुग्भवति विलीने रक्ते पडिया मन्दता मन्दत्वं
भवति । अतो हि तुत्थदग्धेऽग्निप्रतपनं योज्यम् ।

दुर्दग्धे शीतमुष्णं च युञ्ज्यादादौ ततो हिमम् ॥ ५० ॥

शीतमुष्णं च पर्यायेणौषधं तत्रादौ प्रथमं भेषजं युञ्ज्यात् ।

सम्यग्दग्धे तुगाक्षीरिप्लवचन्दनगैरिकैः ।

लिम्पेत्साज्यामृतैरूर्ध्वं पित्तविद्रधिवत्क्रिया ॥ ५१ ॥

सम्यग्दग्धे तवक्षीर्यादिभिल्लेपयेत् । किम्भूतैः ? साज्यामृतैर्धृतगुडचीयुक्तैः ।
आदाविलत्राऽपि योज्यम् । आदौ तैल्लेपयेदूर्ध्वमनन्तरं पित्तविद्रधिवत् क्रिया का-
र्येति शेषः ।

अतिदग्धे द्रुतं कुर्यात्सर्वं पित्तविसर्पवत् ।

अतिदग्धे द्रुतं शीघ्रमेव सर्वं बहिरन्तश्च भेषजं पित्तविसर्प इव कुर्यात् ।

क्षेहदग्धे भृशतरं रुद्धं तत्र तु योजयेत् ॥ ५२ ॥

क्षेहदग्धेऽतितरां रुद्धं योजयेत् । भृशतरं रुद्धं चाऽत्र भेषजं तत्र तु योजयेत् ।

तुशब्दान्न केवलं मृशतरग्रहणाच्च बाहुल्येन रुद्धं प्रलेपादि तत्र योजयेत्, किन्तु देहदेशादिसात्म्यवशात्त्रिगुणमपि यथावस्थं यथावयोजयेत् ।

समाप्यते स्थानमिदं हृदयस्य रहस्यवत् ।

वक्तव्यं यद्वस्तु तस्य सर्वस्यैवोक्तत्वादिदं स्थानं समाप्यते निष्पाद्यते । किम्भूतं स्थानम् ? रहस्यवद् रहस्यमत्यर्थं गुह्यरूपं तदस्याऽस्ति तद्रहस्यवत् । कस्य स्थानम् ? हृदयस्य । हृदयमिव हृदयम् । हृदयशब्देनाष्टाङ्गहृदयमुपलक्ष्यते । यथा सत्यभामा भामेति ।

कुत एतत्स्थानं रहस्यवदित्याह—

अत्रार्थाः सूत्रिताः सूत्रमाः प्रतन्यन्ते हि सर्वतः ॥ ५३ ॥

**इति वैद्यपतिसिंहगुप्तसुनुवाग्भटविरचितायामष्टाङ्गहृदय-
संहितायां प्रथमं सूत्रस्थानं सम्पूर्णम् ।**

यस्मादत्र स्थानेऽर्थाः सूत्रिताः सूचिताः सूचनमात्रेणोक्ताः । किम्भूताः ? सूत्रमास्तीक्ष्णतरमर्तिसमधिगम्या यतस्त एवार्थाः सर्वस्मिंस्तन्त्रे प्रतन्यन्ते विस्तार्यन्ते । अस्मादिदं स्थानं तन्त्रसम्बन्धिनामन्यस्थानानां रहस्यवदित्युक्तमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां क्षारामिकर्मविधिर्त्रिंशत्तमोऽध्यायः ॥ ३० ॥

समाप्तमिदं सूत्रस्थानम् ।



अष्टाङ्गहृदये शारीरस्थानम् ।

प्रथमोऽध्यायः ।

श्रीगणेशाय नमः । अथ सूत्रस्थानादनन्तरं शारीरस्थानमिदमारभ्यते । तत्रा-
ऽयं सम्बन्धः । पूर्वस्मिन्स्थाने कायादीन्यष्टावङ्गानि चिकित्साधारभूतानि सकल-
तन्त्रसारभूतानि सूत्रितानि ' कायबालेत्यादिना ' ग्रन्थेन । कायश्च निजागन्तूनां
व्याधीनामधिष्ठानम् । तस्य च कायस्य चतुर्वर्गसाधनस्य पालनार्थं हेतुलिङ्गौषध-
स्कन्धभेदेन त्रिस्कन्धोऽयं ग्रन्थो ग्रन्थकृता प्रणीतः । ततश्च कायस्य प्रथमं सूत्रि-
तत्वात्प्राधान्याच्च प्राक् सूत्रस्थानादनन्तरं शारीरस्थानमिदमारभ्यत इत्याह—

अथाऽतो गर्भावक्रान्तिशारीरं व्याख्यास्यामः ।

इति ह स्माहुरात्रेयादयो महर्षयः ।

शारीरमधिकृत्य कृतो ग्रन्थः शारीरः । गर्भस्याऽवक्रान्तिरवक्रमणं सम्प्राप्तिः ।
यथाऽगर्भो गर्भतां सम्पद्यत इत्यर्थः । ' गर्भावक्रान्तिर्विद्यते यस्मिन्नध्याय इति
मत्वर्थे छप्रत्ययः । तस्याऽध्यायानुवाक्योर्लुगिति लुक् ' । अथादिशब्दानामर्था
आयुष्कामीयाध्याये व्याख्याता एव ।

शुद्धे शुक्रार्तवे सत्वः स्वकर्मक्लेशचोदितः ।

गर्भः सम्पद्यते युक्त्विवशादग्निरिवारणौ ॥ १ ॥

शुद्ध इति । शुक्रमन्त्यो धातुः । ऋतौ भवमार्तवम् । स्त्रीणां यदपत्यमार्गा-
च्छुद्धमीषत्कृष्णं विगन्धं च वायुप्रेरितं लोहितं प्रवर्तते तदार्तवमुच्यते । शुक्रं
चाऽर्तवं च शुक्रार्तवं पित्रोः सम्बन्धि गर्भबीजम् । तस्मिन् शुक्रार्तवे शुद्धे वातादि-
भिरदूषितेऽधिष्ठानभूते सत्वो जीवो गर्भः सम्पद्यते । किल नाऽसौ गर्भोऽथ च
गर्भतामासादयति । कीदृशः सत्वः ? स्वकर्मेत्यादि । कर्माणि पूर्वजन्मार्जितानि
शुभाशुभानि । स्वानि च तानि कर्माणि । क्लेशयन्ति लोकान् दुःखयन्तीति क्लेशाः ।
ते चाऽविद्याऽस्मितारागद्वेषाभिनिवेशाः । अतथावस्तुनि तथेति ख्यातिरविद्या ।
शरीराद्यतिरिक्त आत्मा नास्तीत्येवं प्रत्यय अस्मिता । सुखानुशायी रागः । दुःखा-
नुशायी द्वेषः । स्वरसवाही विदुषोऽपि तथा गूढोऽभिनिवेशः । स्वकर्माणि च
क्लेशाश्च स्वकर्मक्लेशस्तैश्चोदितः प्रेरितो गर्भः सम्पद्यते नतु कर्मक्लेशवियुक्तः । अत
एव वीतरागाणां जन्मासम्भवः, कर्मक्लेशरहितत्वात् । तथाचोक्तम्—“ चित्तमेव
हि संसारि रागादिक्लेशदूषितम् । तदेव तैर्विनिर्मुक्तं भवान्त इति कथ्यत इति । ”
अथ किं शुद्धे शुक्रार्तवे स्वकर्मक्लेशचोदित एव गर्भः सम्पद्यतेऽथवाऽन्यदपि किञ्चिद-



पेक्षत इति ? आह—युक्तिवशादिति । योजनं युक्तिरुपादेयस्याऽर्थस्येतिकर्तव्यता-
साधनोपायार्थम् । युक्तेर्वशः सामर्थ्यं प्रभावो युक्तिवशः । ततः शुद्धे शुकार्तेव
स्वकर्मक्लेशचोदित एव स सत्त्वो गर्भः सम्पद्यते नान्यथा । कथमित्याह । अग्नि-
रिवारणौ । तथाहि—“ मध्यमन्थनमन्थानादिसंयोगवशादीदृक्सामग्रीनन्तरेणा-
रणावमिथ्यथा न जायते तथा गर्भोऽपि यथोक्तसामग्रीवैकल्याच्च भवति । सकल-
सामग्रीसद्भावादेव भवतीति भावः ।

एवं गर्भस्य सम्पत्तिमभिधाय यथा तस्य कुक्षौ वृद्धिः स्यात्तथा वक्ति—

बीजात्मकैर्महाभूतैः सूक्ष्मैः सत्वानुगैश्च सः ।

मातुश्चाहाररसजैः क्रमात्कुक्षौ विवर्धते ॥ २ ॥

बीजेति । बीजात्मकैर्गर्भजननसम्मुखभावैः शुकार्तवरूपतः परिणतैः । कैः ?
महाभूतैराकाशादिभिः सत्वरजस्तमोमयैः । तत्र ‘सत्त्वबहुलमाकाशम् । तमो-
रजोबहुलो वायुः । सत्वरजोबहुलोऽग्निः । सत्वतमोबहुला आपः । तमोबहुला
पृथ्वी’ । इत्येवंरूपैः स गर्भः कुक्षौ विवर्धते विशेषेण वृद्धिं याति । किम्भूतैः ?
सूक्ष्मैरतीन्द्रियैर्योगिदृश्यैः । तथा सत्त्वं चेतोऽनुगच्छन्ति सत्वानुगानि तैः । यत्र
सत्त्वं तिष्ठति तत्राऽवश्यं तान्यपि तिष्ठन्ति सत्वानुशायित्वात्तेशाम् । तथा चोक्तम्—
“अतीन्द्रियैस्तैरतिसूक्ष्मरूपैरात्मा कदाचिन्न वियुक्तपूर्वं इत्यादि” । च शब्दो हेतुस-
मुच्चयार्थः । न केवलं महाभूतैर्हेतुभूतैर्गर्भो विवर्धते यावन्मातुश्चाहाररसजैरित्यतो
वक्ष्यमाणाद्वेतोरपि वर्धत इत्यर्थः । मातुरित्यादि । मातुः सम्बन्धिमिराहाररस-
जैश्च कुक्षौ विवर्धते । चशब्दोऽत्राऽनुक्तसमुच्चयार्थः । न केवलं पूर्वोक्ताद्यथानिर्दि-
ष्टाद्वेतोर्गर्भः कुक्षौ विवर्धते यावदनिर्दिष्टादपि मातुः सौमनस्यादेः कललार्बुदपेश्याद्य-
वस्थाभावेन विशेषतो वृद्धिं यातीति । कथं वर्धत इत्याह—क्रमात्, न ऋटिलेव । ननु
मातुश्चाहाररसजैरिति कथमुक्तम् ? यतः पञ्चभूतात्मक एवाऽऽहाररसो न च यदात्म-
कोऽसौ तस्यैव जन्मकारणं भवितुमर्हत्यव्यतिरिक्तत्वात् । तस्मादेवमयं व्याख्या-
तव्यः—आहाररसे जातैराहाररसजैः । ‘सप्तम्यन्तादुपपदाज्जनेर्दः । मातुराहार-
रसात्मना परिणतैरिति ।

ननु सत्त्वः कुक्षौ प्रविष्टो गर्भतामाप्नोतीत्युक्तं न चाऽस्य प्रवेश उपलभ्यत
इत्यत्राह—

तेजो यथार्करश्मीनां स्फटिकेन तिरस्कृतम् ।

नेन्धनं दृश्यते गच्छत्सत्त्वो गर्भाशयं तथा ॥ ३ ॥

तेज इति । न केवलं दृश्यत्वादृश्यत्वाभ्यां वस्तुसद्भावासद्भावौ व्यवस्थाप्येते,
येनाऽदृश्यत्वात्सत्त्वस्य कुक्षौ प्रवेशासम्भवः । किन्तर्हि तत्कार्यान्यथानुपपत्त्याऽपि
वस्तुसद्भावो व्यवस्थाप्यत एव । यथाऽर्करश्मीनां सम्बन्धि तेजः स्फटिकेन सूर्य-
कान्ताख्येन तिरस्कृतं व्यवहितं स्फटिकस्यावस्तात् स्थितमिन्धनं गच्छद्वज्रज

दृश्यते । अथ च तेजःकार्यमिन्धनगतं दृश्यते नान्यसम्बन्धि कार्यम् । तदेवं तेजः-
कार्यान्यथानुपपत्त्या तेजस इन्धनगमनं तथा तत्र तस्य सद्भावोऽप्यधिगम्यते । एवं
सत्त्वो गर्भाशयं गच्छन् व्रजज दृश्यत एव । वस्तुप्रभावाद्गच्छति च । सत्वशब्द
उपलक्षणार्थो महाभूतान्यपि तदन्तर्गतानि न दृश्यन्त एवाऽथ च कार्येणोपल-
भ्यन्त एव । तदेवं सत्वानुयायिभिर्महाभूतैर्गर्भः कुक्षौ विवर्धते न तु केवलैः सत्त्वा-
नधिष्ठितैः । चेतोऽवक्रान्त्या हि क्रमात्कललादिना वस्तुजातं विवृद्धिं विपुलता-
मापद्यते नान्यथा मृतशरीरवत् ।

ननु सत्त्वो भूतानुग एकरूप एव कथमेकजात्याकृत्या नरतुरगोरगगजादिमत्या-
ऽऽलिङ्गितः सम्पद्यत इत्यस्मिन् पर्युनयोगे, इदमाह—

कारणानुविधायित्वात्कार्याणां तत्स्वभावता ।

नानायेन्याकृतीः सत्त्वौ धत्तेऽतो द्रुतलोहवत् ॥ ४ ॥

कारणति । कारणं हेतुमवश्यमनुविदधतीति कारणानुविधायिनि । 'आवश्यके
णिनिः' । कारणस्वभावानि कार्याणि भवन्ति सर्वाण्येव, तस्माद्धेतोः कार्याणां
तत्स्वभावता । स्वभावशब्दः सदृशार्थः । तच्छब्देन कारणं परामृश्यते । तस्य
कारणस्य स्वभावता तत्सादृश्यम् । तस्मात्कार्यकारणसादृश्याद्धेतोः सत्त्वो महाभूता-
नुग एकरूप एवानेकरूपनानायेन्याकृतीः प्रतिबिम्बविशेषान् धत्ते धारयति ।
कथमिव ? द्रुतलोहवत् । यथाहि रूप्यादिवस्तुजातमग्निना द्रुतरूपतां गतमेकरूपमेव
सिकतादिकल्पितायां नानारूपायां मनुष्याद्याकृतौ निषिक्तं तां तामाकृतिं यथा-
कल्पितां धत्ते, एवं स सत्त्वो नानायेनौ गच्छति तां तां यथास्वमाकृतिं धारयति ।

अत एव च शुक्रस्य बाहुल्याज्जायते पुमान् ।

रक्तस्य स्त्री तयोः साम्ये क्लीबः,

अत इति । अत एव च पूर्वोक्तात्कार्यकारणसादृश्याद्धेतोः शुक्रस्य पुंरेतसो
बाहुल्याद्बहुत्वात्सामर्थ्यलभ्यत्वाच्च स्त्रीरेतसो रजसोऽल्पत्वात्पुमान् जायते न स्त्री ।
तथाविधस्य कारणस्याभावात् । तथा पूर्वोक्तात्कार्यकारणसादृश्यात्स्त्रीरेतसो रक्तस्य
बाहुल्याद्बहुत्वात्सामर्थ्यलभ्यत्वाच्च पुंरेतसोऽल्पत्वात्स्त्री जायते न पुमान् । तथाविधस्य
कारणस्याऽभावात् । पुंरेतो हि बलवदल्पं स्त्रीरजोऽभिभूय पुंगर्भस्य कारणतां याति ।
यदा तु स्त्रीरजसो बलवत्वमल्पत्वं च पुंरेतसस्तदा स्त्रीरजोऽल्पं तु पुंरेतोऽभिभूय
स्त्र्यारुह्यस्य गर्भस्य कारणतामापद्यते । यदा तु शुक्रार्तवयोः साम्यं तुल्यत्वं भवति
तदा न स्त्री न पुमान् जायते, अपितु लिङ्गद्वयालिङ्गितः क्लीबः षण्ढो जायते । एवं
पितुः सम्बन्धि शुक्रं स्त्रीरक्तमिश्रितं गर्भकारणं न केवलं पितुः सम्बन्धेव मातुर्वा ।
दारुवाहिना तूक्तम्—“स्त्रीपुंसयोः सुसंयोगे यद्यादौ विसृजेत्पुमान् । शुक्रं ततः
पुमान्वीरो जायते बलवान् दृढः । अथ चेद्वनिता पूर्वं विसृजेद्रक्तसंयुतम् । ततो



रूपान्विता कन्या जायते दृढसंहतेति” । अत एव च पुंगर्भाः केचित्किञ्चिन्मातृ-
सदृशा दृश्यन्ते स्त्रीगर्भाश्च केचित्किञ्चित्पितृसदृशा दृश्यन्ते । ननु ‘रसाद्रक्तं ततो
मांसं मांसान्मेदस्ततोऽस्थि च । अस्थौ मज्जा ततः शुक्रं शुक्राद्रर्भः प्रजायते”—
इत्यविशिष्य निर्दिष्टं, न तु पुंशुक्राद्रर्भः प्रजायत इत्येवं निर्दिष्टम् । उभयोरपि च
स्त्रीपुंसयोरवश्यं सप्तधातुकत्वमभ्युपगन्तव्यं न पुंस एव । तदेवं तरुणीनां कुसुम-
शराकान्तमानसानां तथाविधेन पुरुषसंयोगेन विनाऽपि केवलात्मृतिसंस्पर्शदर्श-
नाच्चलितप्रवृत्तरेतसां किमिति गर्भो न जायते । शुक्रार्तवं हि गर्भकारणम् । तच्च
सन्निहितमेव ? इति केचित् । तान् ब्रमहे—पुंशुक्राभावात् । पुंशुक्रं हि स्त्रीरेतोरक्त-
युक्तं गर्भकारणम् । न च तदत्राऽस्ति । तदभावाद्रर्भस्याऽनुत्पत्तिः । तथा च
सङ्ग्रेहोऽप्यध्यगीष्ट—“योषितोऽपि स्रवन्त्येव शुक्रं पुंसः समागमे । गर्भस्य तु न
तत्किञ्चित्करोतीति न चिन्त्यत इति” ।

साम्प्रतं यथाऽनेकगर्भत्वं तुल्यकालं स्यात्तथा प्रतिपादयितुमाह—

शुक्रार्तवे पुनः ॥ ५ ॥

वायुना बहुशो भिन्ने यथास्वं बह्वपत्यता ।

वातेन यथास्वं शुक्रार्तवे बहुशो भिन्ने बहुधा कृते सति बह्वपत्यता भवति ।
यथास्वमिति । यदा शुक्रमाधिक्येन वर्तमानं, वातेन बहुधा भिद्यते, तदा पुंगर्भाऽने-
कत्वम् । यदा तु स्त्रीरज आधिक्येन वर्तमानं, वायुना बहुधा भिद्यते, तदा
स्त्रीगर्भाऽनेकत्वम् । इति बह्वपत्यता भवति । सूकरसारमेयादिजातिषु त्वेनेनैव हेतुना
सदाऽनेकापत्यता ।

ननु कथं वियोनयो विकृताकाराश्च गर्भाः स्युरित्याह—

वियोनिविकृताकारा जायन्ते विकृतैर्मलैः ॥ ६ ॥

वियोनयश्च विकृताकाराश्च वियोनिविकृताकारास्ते तथाविधा गर्भा जायन्ते ।
कथमित्याह । विकृतैर्मलैः । वातादिभिर्दुष्टैरुन्मार्गागमिभिः ।

मासि मासि रजः स्त्रीणां रसजं स्रवति त्र्यहम् ।

वत्सराद् द्वादशादूर्ध्वं याति पञ्चाशतः क्षयम् ॥ ७ ॥

स्त्रीणां मासि मासि प्रतिमासं रजो रक्तं त्र्यहं स्रवति त्रीणि दिनानि प्रव-
र्तते । ननु शुद्धे शुक्रार्तवे इति पूर्वं शुक्रमेवोद्दिष्टं ततस्तस्यैव निर्देशो न्याय्य इति
शुक्रमानुपूर्वाप्राप्तमुल्लङ्घ्य कस्माद्रक्तं निर्दिष्टम् ? उच्यते । बहुवक्तव्यत्वात् । रक्ते हि
बहुवक्तव्यमस्त्यतस्तदेव प्राग्वक्तुं युक्तम् । ‘त्र्यहमिति कालाध्वनोरिति द्वितीया ।’
किम्भूतं रजः ? रसाजातं रसजम् । ननु रक्तं रसजमेव । वक्ष्यति हि—‘रसाद्रक्तं
ततो मांसमित्यादि’ । तत्किमर्थं रसजमित्युक्तम् ? ब्रमहे—रसादाहाररसात् परि-
णमतो जातं रसजमित्यत्र निर्दिष्टं, न तु रसधातोर्जातमिति बोध्यम् । कुतः प्रभृति-
तद्रजः प्रवर्तत इत्याह । वत्सरादित्यादि । द्वादशादूर्ध्वमनन्तरं स्रवति । पञ्चा-
शतो वर्षादूर्ध्वं परेण क्षयं याति । ‘द्वादशानां पूरणं वर्षमिति तस्य पूरणे षड्विति

इत्' । द्वादशादिति प्रायिकमेतत् । एकादशवार्षिकाणामपि स्त्रीणां रक्तप्रवृत्ति-
दर्शनात् । पञ्चाशतः क्षयमित्यत्राप्येवमेव चिन्त्यम् ।

पूर्णषोडशवर्षा स्त्री पूर्णविंशेन सङ्गता ।

शुद्धे गर्भाशये मार्गे रक्ते शुक्लेऽनिले हृदि ॥ ८ ॥

वीर्यवन्तं सुतं सूते,

पूर्णानि षोडशवर्षाणि यस्याः सैवंविधा स्त्री पूर्णविंशेन नरेण सङ्गता भि-
न्तां याता सती गर्भाशयादिषु शुद्धेषु वीर्यवन्तं सामर्थ्ययुक्तं पुत्रं सूते जनयति ।
प्रायिकं चैतद्वर्गागपि साधुगर्भदर्शनात् । अत एवाऽयमेव तन्त्रकारोऽन्यथा सद्ग्रहे
जगाद्—“षोडशवर्षायाः पञ्चविंशतिवर्षः पुत्रार्थं यतेतेति” । विंशतेः पूरण इति
उडिति विंशतेरिति तिलोपे विंशशब्दः । पूर्णो विंशो यस्येति पूर्णविंशः । गर्भ-
स्याशयो गर्भाशयस्तस्मिन् शुद्धे निर्मले वातादिभिरदुष्टे । तथा मार्गे प्रकृतत्वादप-
त्यमार्गे वातादिभिरदुष्टे । तथा रक्ते स्त्रीरजसि शुद्धे । तथा शुक्ले पुम्बीजे शुद्धे ।
तथाऽनिले शुद्धे पित्तादिभिरनावृते । तथा हृदि शुद्धे दोषानधिष्ठितेऽसन्तप्ते ।

ततो न्यूनाब्दयोः पुनः ।

रोग्यल्पायुरधन्यो वा गर्भो भवति नैव वा ॥ ९ ॥

ततः पूर्वोक्ताद्वयः परिमाणान्न्यूनाब्दयोर्ह्यनवर्षयोः स्त्रीपुरुषयोः पञ्चदशाष्टाद-
शवर्षयो रोगी भवति । ‘रोगीत्यतिशय इनिर्मत्वर्थीयः’ । तथोत्पन्नोऽल्पायुरधन्य-
श्चाऽप्रशस्तो गर्भो भवति न भवत्येव वा ।

ननु दम्पत्योः शुक्रार्तवसंयोगोऽपि सति कचिद्गर्भसम्भूतिर्न दृश्यते तत्कथमेत-
दित्याशङ्कयामाह—

वातादिकुणपग्रथिपूयक्षीणमलाह्वयम् ।

बीजाऽसमर्थं रेतोऽस्त्रम्,

वातादीति । आदिशब्देन पित्तश्लेष्मणोः परिग्रहः । वातादयश्च कुणपं च
ग्रन्थिश्च पूयश्च क्षीणं च मलं चेति द्वन्द्वः । एतान्याह्वयः संज्ञा यस्य रेतोऽस्त्रस्य
तदेवम् । अह्वयशब्दः प्रत्येकं वातादिषु योज्यः । रेतश्चाऽस्त्रं च रेतोऽस्त्रं वाता-
द्याह्वयम् । वातसंज्ञं शुक्रं वातशुक्रम् । एवं पित्तशुक्रम् । कफशुक्रम् । एवं कुण-
पगन्धित्वात्कुणपं नाम शुक्रं कुणपशुक्रं तद्रक्तेन दुष्टेन भवति । एवं ग्रन्थिशुक्रं पूय-
शुक्रं क्षीणशुक्रम् । मलाह्वयं तु द्विधा मूत्रपुरीषभेदात् । मूत्रसदृशं शुक्रं मूत्रशु-
क्रम् । एवं पुरीषशुक्रम् । आर्तवमपि शुक्रवद्दोषदूषितबीजमेव । तस्य लिङ्गं
नाम च शुक्रवद्वेद्यम् । यथा—वातार्तवं पित्तार्तवमित्यादियावत्पुरीषार्तवमिति ।
साध्यासाध्यविभागश्च तद्वदेव । शुक्रार्तवदोषेषु च चिकित्सामपि तुल्यां ब्रूते । यत्र
तु विशेषं वक्ष्यति तत्र विशेषमभिधास्यति । यथा ‘पिबेद् ग्रन्थ्यातित्र पाठेत्यादि’ ।

स्खलिङ्गैर्दोषजं वदत् ॥ १० ॥



रक्तेन कुणपं श्लेष्मवाताभ्यां ग्रन्थिसन्निभम् ।

पूयाभं रक्तपित्ताभ्यां क्षीणं मारुतपित्ततः ॥ ११ ॥

स्वलिङ्गैरिति । स्वानि च तानि लिङ्गानि लक्षणानि च स्वलिङ्गानि यथास्वं वातादीनां स्वरूपाणि । यथा रूक्षश्यावारुणादीनि वायोः । विस्त्रगन्धोष्णादीनि पित्तस्य । क्षिग्धपाण्डुपिच्छिलादीनि कफस्य । तैः स्वलिङ्गैर्वातादिदोषजं वदेज्जानी-याद्वैद्य इति शेषः । रक्तेन दुष्टेन कुणपगन्धित्वात्कुणपं कुणपसंज्ञमन्वर्थं रेतोऽस्त्रं भवति । एवं ग्रन्थ्यादीनामप्यन्वर्थसंज्ञता बोध्या । श्लेष्मवाताभ्यां दुष्टाभ्यां ग्रन्थि-सन्निभं ग्रन्थ्याकारम् । रक्तपित्ताभ्यां पूयसदृशं रेतोऽस्त्रं पूयाख्यं भवति । क्षीणं नाम रेतोऽस्त्रं मारुतपित्ततो भवति । मारुतपित्ताभ्यां दुष्टाभ्यां दुष्टं तद्दूषणा-त्क्षीणतां नीतमित्यर्थः ।

कृच्छ्राण्येतान्यसाध्यं तु त्रिदोषं मूत्रविदप्रभम् ।

पूर्वोक्तानीमानि वातादिशुकार्तवानि क्षीणशुकार्तवान्तानि कृच्छ्रसाध्यत्वा-त्कृच्छ्राणि । असाध्यं त्विति । मूत्रं च विद् च मूत्रत्रिशौ तयोरिव प्रभा यस्य तदेवं रेतोऽस्त्रमुभयमपि मलसंज्ञं त्रिदोषदुष्टमसाध्यं साधयितुमशक्यम् ।

इदानीमुपक्रममाह—

कुर्याद्वातादिभिर्दुष्टे स्वौषधम्,

स्वमात्मायं च तदौषधं च स्वौषधम् । वाताद्यौषधमित्यर्थः । तेन वायोः कुपितस्य यदौषधं प्रशमोपायः क्षिग्धोष्णाम्ललवणादि । पित्तस्य मधुरशीतकषा-यादि । श्लेष्मणः कटुकरूक्षकषायादि । तत्तस्य भेषजमित्यवतिष्ठते । विशेषतस्तु—
“वातजे शुक्रदोषे शुक्रसैन्धवफलाम्लसिद्धं यवक्षारप्रतीवापं सर्पिःपानम् । बिल्व-विदारीसिद्धं क्षीरयुक्तमास्थापनम् । मधुभद्रदारुसिद्धं तैलमनुवासनम् । क्षीरकुलीर-रससिद्धं तैलमनुवासनमुत्तरवस्तिश्च । पैतिके कारण्डेक्षुधदंष्ट्रगुह्वीकाथसिद्धं मूर्वा-मधुकप्रतीवापं सर्पिःपानम् । त्रिवृच्चूर्णः सघृतो विरेकः । पयस्याश्रूपणांसिद्धं क्षीरयुक्तमास्थापनम् । मधुकमुद्रपर्णांसिद्धं तैलमनुवासनमुत्तरवस्तिश्च । श्लेष्मिके पाषाणभेदाश्मन्तकामलककाथसिद्धं पिप्पलीमधुकूर्णप्रतीवापं सर्पिःपानम् । मदनफलकषायो वमनम् । दन्तीविडङ्गचूर्णस्तैललीढो विरेकः । राजवृक्षमदनफल-कषायप्रगाढमास्थापनम् । मधुकपिप्पलीसिद्धं तैलमनुवासनमुत्तरवस्तिश्च । वातजे पुष्पदोषे भार्गवभद्रदारुसिद्धं सर्पिःपानम् । कार्शर्म्यक्षुद्रसहासिद्धं वा क्षीरं मधुक-शृगालविन्नाकलकं पयःसर्पिःसहितं प्रियङ्गतिलकलकं वा यौनौ धारयेत् । सरलमुद्र-पर्णाकषायः प्रक्षालनम् । पित्तजे काकोलीद्वयविदारीमूलकाथमुत्पलपद्मककाथं मधुकपुष्पकशर्म्यफलकाथं वा सशर्करं पिबेत् । श्वेतचन्दनकाथं वा सक्षौद्रम्” इत्या-दिकं सङ्ग्रहे बोध्यम् ।

५५

इदानीं कुणपचिकित्सा माह—

कुणपे पुनः ॥ १२ ॥

धातकीतुष्पखदिरदाडिमार्जुनसाधितम् ।

पाययेत्सर्पिरथवा विपक्रमसनादिभिः ॥ १३ ॥

कुणपाह्वये तु रेतसि धातक्यादिद्रव्यसाधितं घृतं पाययेत् । वैद्य इति शेषः ।
अथवाऽसनादिभिरसनादिगुणोद्दिष्टैर्मेषजैर्विपक्रं घृतं पाययेत् । ननु कुणप इति
सामान्योक्तावपि कथं रेतसीति विशेषो लभ्यते ? ब्रूमः । रेतःप्रकरणात् । अपिच
कुणपास्रस्य पुरस्तादुपक्रमं वक्ष्यति—‘पेयं कुणपपूयास्र इति’ तस्माद्रेतस एवेह
ग्रहणं युक्तम् । पुनर्ग्रहणमत्र वातादिदुष्टे रेतस्यस्रोक्तां क्रियां न कुर्यादिति द्योतयति ।
साम्प्रतं ग्रन्थिसंज्ञे रेतस्युपक्रमं ब्रूते—

पलाशभस्माश्मभिदा ग्रन्थ्याभे,

पलाशस्य भस्म पलाशभस्म । अश्मभित्पाषाणभेदः । पलाशभस्म चाऽश्म-
भिच्च तेन विपक्रं घृतं ग्रन्थ्याभे ग्रन्थिनान्नि रेतसि पाययेत् ।

पूयरेतसि ।

परूषकवटादिभ्याम्,

पूयाख्ये रेतसि परूषकवटादिभ्यां विपक्रं घृतं पाययेत् । परूषकश्च वटश्च
परूषकवटौ, तावादी ययोस्तौ परूषकवटादी, ताभ्याम् । ‘परूषकं वरा द्राक्षेति’
परूषकादिः । तथा ‘न्यग्रोधपिप्पलेति’ वटादिः ।

क्षीणे शुक्रकरी क्रिया ॥ १४ ॥

स्निग्धं वान्तं विरिक्तं च निरूढमनुवासितम् ।

योजयेच्छुक्रदोषार्तं सम्यगुत्तरवस्तिभिः ॥ १५ ॥

क्षीणे क्षीणत्वात् क्षीणाह्वये रेतसि शुक्रकरी क्रिया कार्येति शेषः । शुक्रल-
मतिशयेन सेव्यमित्यर्थः ।

संशुद्धो विट्प्रभे सर्पिर्हिङ्गुसेव्यादिसाधितम् ।

पिबेत्,

संशुद्धः कृतवमनविरेचनो विट्प्रभे मलसदृशे रेतस्यातुरो घृतं पिबेत् ।
किम्भूतम् ? हिङ्गुसेव्यादिसाधितम् । अत्राऽऽदिशब्दो व्यवस्थावाची । तेन सह-
ग्रहोक्तस्य “हिङ्गुशीरचित्रकप्रियङ्गुसमङ्गामृणालसिद्धं त्वगेलाचोचचूर्णप्रतीवाप-
मित्यस्य पाठस्य” सूचना भवति । हिङ्गुसेव्यामिसाधितमित्यपरे पेटुः । नन्वसाध्यं
तु त्रिदोषं मूत्रविट्प्रभमित्युवाच तन्त्रकृत् । तत्किमित्यस्य चिकित्सोपदिष्टा ? ब्रूमः ।
किञ्चित्साध्यताप्यस्यास्तीति प्रतिपादयितुं चिकित्सामुपदिदेश शास्त्रकारः । अत एव
मूत्रप्रभस्यासाध्यत्वाच्चिकित्सां नोपादिशत् । मूत्रप्रभार्तवविट्प्रभार्तवयोरप्यसाध्यत्वा-
देवोपक्रमं नाभ्यधात् ।



वाताद्यार्तवेषु स्वौषधं कुर्यादित्युक्तम् । कुणपग्रन्थ्याद्यार्तवेषु विशेषणचिकित्सां वक्ष्यति ।

ग्रन्थ्यार्तवे पाठाव्योषवृक्षकजं जलम् ॥ १६ ॥

ग्रन्थ्यार्तवे ग्रन्थिनामन्यार्तवे स्त्रीरजसि जलं पिबेत् । किम्भूतम् ? पाठादिजातम् । पाठा प्राचीना । व्योषं त्रिकटुकम् । वृक्षकः कुटजः ।

पेयं कुणपपूयास्त्रे चन्दनं, वक्ष्यते तु यद् ।

गुह्यरोगे च, तत्सर्वं कार्यं सोत्तरवस्तिकम् ॥ १७ ॥

कुणपाख्ये रजसि पूयाख्ये वाऽपि चन्दनं पेयम् । अत्र 'द्रवानुक्तौ जलं देयमिति' परिभाषया जलेन पातव्यमिति बोध्यम् । स्त्रीणार्तव इह चिकित्सितं नोक्तं तच्च स्वधियोहम् । यथा स्त्रीणरेतसि शुक्रकरी क्रिया कार्येत्युक्तं तथा स्त्रीणेरक्ते रक्तकरी क्रिया कार्येति । नच केवलमेतत्पूर्वोक्तमेव चिकित्सितं कार्यं यावद्गुह्यरोगप्रतिषेधे यद्वक्ष्यते भण्डिष्यते, तदपि सर्वं साधनं यथायोगं वमनादि योनौ पिचुकधारणादिकं च कार्यम् । किम्भूतम् ? सोत्तरवस्तिकम् । उत्तरवस्तिरपि तत्र कार्य इत्यर्थः । 'सोत्तरवस्तिकमिति तेन सहेतितुल्ययोग इति बहुव्रीहिः । शेषाद्विभाषेति कप् । वोपसर्जनस्येति सभावः' । उत्तरवस्तिरपि तत्रौषधमित्यर्थः ।

बीजाऽसमर्थं रेतोऽसूत्रमभिधाय साम्प्रतं शुद्धं यच्छुकार्तवं बीजसमर्थं तल्लक्षणार्धमाह—

शुकं शुक्लं गुरु क्षिग्धं मधुरं बहुलं बहु ।

घृतामाक्षिकतैलाभं सद्रर्भाय,

'शुद्धे शुकार्तव' इति पूर्वं शुक्रस्योपदेशात्प्राधान्याच्च शुक्रस्य पूर्वमुपन्यासः । तत्राहाररसस्य सम्यक्परिणतस्य क्रमान्मज्जानमनुप्राप्तस्य सारः शुक्रसंज्ञां लभते । तच्च स्त्रीर इव सर्पिरित्तरस इव गुडः । शरीरे शुक्रधरां कलामाश्रित्य सर्वाङ्गव्यापितया स्थितं विशेषतश्च मज्जमुष्कस्तनेषु हर्षोदीरितं सङ्घट्टनेन हृदयावेशात् पिरुडीभूतमज्जादज्जात्प्रवर्तते तच्च शुक्लादिगुणयुक्तं शुक्रम् । तत्र घृताभं माक्षिकाभं तैलाभं वा सद्रर्भाय शोभनगर्भार्थं भवति । तत्र घृताभेन गौरवर्णत्वं गर्भस्य । माक्षिकाभेन श्यामवर्णत्वम् । तैलाभेन कृष्णवर्णत्वं भवति ।

आर्तवं पुनः ॥ १८ ॥

लाक्षारसशशास्त्राभं धौतं यच्च विरज्यते ।

रक्तमेव स्त्रीणां मासि मासि गर्भकोष्ठमनुप्राप्य त्र्यहं प्रवर्तमानमार्तवमाचक्षते । अतिप्रसङ्गेनानृतौ वा प्रवर्तमानं तदेवासृग्दरादिसंज्ञां लभते । यदार्तवं लाक्षारसभमलक्तकरससदृशं तथा शशरुधिरसदृशम् । तथा यच्च धौतं सद्द्विरज्यते वज्रादिलम् धौतं सस्त्रौहिलं जहातीत्यर्थः । तदीदृशमार्तवं तु सद्रर्भाय सम्पद्यते ।

शुद्धशुकार्तवतल्लक्षणमुक्त्वेदानीं गर्भसम्भवात्पूर्वमितिकर्तव्यतामाह—

शुद्धशुक्रार्तवं स्वस्थं संरक्तं मिथुनं मिथः ॥ १६ ॥

क्नेहैः पुंसवनैः स्निग्धं शुद्धं शीलितवस्तिकम् ।

शुक्रं चार्तवं च शुक्रार्तवे । शुद्धे शुक्रार्तवे यस्य मिथुनस्य तच्छुद्धशुक्रार्तवं स्त्री-
पुरुषयुगलं समुपाचरेदिति सम्बन्धः । तथा स्वस्थमरोगं रोगलेशेनाप्यनाक्रान्तम् ।
तथा मिथः परस्परं संरक्तमनुरागयुक्तमन्योन्यदर्शनेन कुसुमचापाविष्टमेवंविधम् ।
क्नेहैः पुंसवनैर्यथाभिमतगर्भग्रहणप्रभावैः फलसर्पिर्महाकल्याणकादिभिः स्निग्धम् ।
शुद्धं कृतवमनविरेचनम् । तथा शीलितवस्तिकम् । शीलिता अभ्यासेनानुष्ठिता
वस्तयो येन मिथुनेन तच्छीलितवस्तिकम् । न सकृदेवानुष्ठितवस्तिकमित्यर्थः ।

एवं दम्पत्योस्तुल्यामितिकर्तव्यतामभिधायेदानीमनयोः पृथगुपक्रमं वक्ति—

नरं विशेषात्क्षीराज्यैर्मधुरौषधसंस्कृतैः ॥ २० ॥

नरमिति । विशेषाद्विशेषणात्तिशयेन नरं क्षीरेष्टृतैश्च समुपाचरेदिति सम्बन्धः ।
विशेषादित्यनेनैतद् द्योतयति—विशेषेण नरं क्षीराज्यैः समुपाचरेन्न पुनर्नारीमपि
तैः समुपाचरेदिति । किम्भूतैः ? मधुरौषधसंस्कृतैः । मधुराणि मधुरप्रायाणि मधु-
रप्रभावाणि च तान्यौषधानि जीवनीयादीनि तैर्मधुरौषधैः संस्कृतैः सिद्धैरेत्यर्थः ।

नारीं तैलेन माषैश्च पित्तलैः समुपाचरेत् ।

नारीं तैलेन माषैश्च समुपाचरेत् । चशब्दाऽत्र भिन्नक्रमः । पित्तलैश्च समु-
पाचरोदित्यर्थः । पित्तलानि हि रक्तवृद्धिहेतवः । उक्तं हि—‘आश्रयाश्रयिणां
मिथः । यदेकस्य तदन्यस्य वर्धनक्षपणौषधमिति’ । एवं च तैलं पित्तकृत्वादेवो-
पन्यस्तम् । विशेषादित्यत्राऽप्यनुवर्तते । क्षीराज्येभ्योऽपि विशेषेण नारीं तैला-
दिभिः समुपाचरोदित्यर्थः । पुरुषस्य तु रजसोऽभावात्तद्वृद्धिहेतवस्तैलादयो नोप-
युज्यन्त एव ।

एवं पूर्वोक्तसकलसामग्रीयुक्तादपि मिथुनाद्विशिष्टकालमन्तरेण गर्भस्यासम्भव
इति स्त्रियमधिकृत्य तद्गर्भग्रहणयोग्यं कालं दर्शयितुमाह—

क्षामप्रसन्नवदनां स्फुरच्छ्रोणिपयोधराम् ॥ २१ ॥

स्रस्ताक्षिकुक्षिं पुंस्कामां विद्यादतुमतीं स्त्रियम् ।

कार्श्यहेतुं विना क्षामं तथा प्रसन्नं निर्मलं वदनं मुखं यस्याः सैवंभूता, ताम् ।
श्रोणिश्च पयोधरौ च श्रोणिपयोधरम् । स्फुरत्कम्पमानं श्रोणिपयोधरं यस्या-
स्ताम् । श्रोणिः कटिः । स्रस्ते चलिते इवाक्षिणी कुक्षिश्च यस्यास्ताम् । तथा
पुंसि कामोऽभिलाषो यस्यास्ताम् । एवंविधां स्त्रियमृतुमतीमृतुयुक्तां विद्यात् ।
तस्याः स गर्भग्रहणकाल इत्यर्थः । ‘पुंस्कामामिति संपुंकानां सो वक्तव्य इति
मकारस्य सकारादेशाद्भूत्वाभावः’ ।

“सर्वं च हेतुमद् भूयाद्” इत्यागमः । अत आह—

पद्मं सङ्कोचमायाति दिनेऽतीति यथा, तथा—॥ २२ ॥



ऋतावतीते योनिः सा शुक्रं नातः प्रतीच्छति ।

यथा दिवा प्रफुल्लं पद्ममनन्तरं दिवसातिक्रान्तौ सङ्कोचमायाति मुकुलभावं प्राप्नोति तत्स्वभावत्वात्तस्य । तथा तेनैव प्रकारेण ऋतौ द्वादशरात्रस्वभावे, अतीते-
ऽतिक्रान्ते योनिः सङ्कोचमायाति । सा च योनिः सङ्कुचितत्वाच्छुक्रं न प्रतीच्छति ।

विवृताविवृतमुखत्वं हि योनेर्गर्भग्रहणाग्रहणहेतुस्तच्च वायोः क्रियावतः कालस-
हायस्यायत्तमित्याह—

मासेनोपचितं रक्तं धमनीभ्यामृतौ पुनः ॥ २३ ॥

ईषत्कृष्णं विगन्धं च वायुर्योनिमुखाद् नुदेत् ।

मासेन यदुपचितमाहाररसतो वृद्धिं प्राप्तं रक्तं तत्पुनर्मासोपचितं रक्तमृतौ
वायुर्योनिमुखाद् नुदेत्प्रेरयेत् । 'विधौ लिङ्' । तदा योनिमुखं विवृतं सम्पद्यते ।
केन नुदेत् ? धमनीभ्यां स्रोतोविशेषाभ्याम् । किम्भूतं रक्तम् ? ईषत्कृष्णं तथा
विगन्धं विगन्धरहितम् । प्रकृतिस्थप्रेरकपवनसम्पर्कादीषत्कृष्णता । ननु कुपित-
समीरणप्रेरणासंश्लेषवशादिवात्यन्तं कृष्णता । नाऽपि पित्तेन तथाभूतेन युक्तं येन
विसृगन्धि स्यात् । नाऽपि श्लेष्मणा तथाभूतेन युक्तं येन तद्वर्णयुक्तं स्यात् ।
तस्माच्छुद्धं विशिष्टं काले योनिमुखात्प्रवर्तमानं रक्तमार्तवसंज्ञां लभेत । तदेव वा-
ऽन्यदा योनिमुखात्प्रवर्तमानमसृग्दर्शसंज्ञामासायति । शुद्धं च रक्तं पुष्पसंज्ञं गर्भा-
ख्यस्य फलस्य भविष्यतोऽभिव्यञ्जकत्वात् ।

अत एवाह—

ततः पुष्पेक्षणादेव कल्याणध्यायिनी त्र्यहम् ॥ २४ ॥

मृजालङ्काररहिता दर्भसंस्तरशायिनी ।

क्षैरेयं यावकं स्तोकं कोष्ठशोधनकर्षणम् ॥ २५ ॥

पर्णे शरावे हस्ते वा भुञ्जीत ब्रह्मचारिणी ।

तत इति । पुष्पेक्षणापुष्पस्य दर्शनादेव दर्शनानन्तरं स्त्री त्र्यहं त्रीणि दिनानि
कल्याणं शुभमवश्यं ध्यायति चिन्तयतीति कल्याणध्यायिनी स्यात् । 'आव-
श्यके णिनिः' । तथा मृजालङ्कारः कटकादिः पुष्पादिर्वा । अलं-
क्रियते भूष्यते शरीरमेभिरिति कृत्वा गन्धमाल्यस्याप्यलङ्कारत्वम् । तथा च
वक्ष्यति—'गन्धमाल्यादिकां भूषामिति' । मृजालङ्काराभ्यां रहिता वर्जिता ।
तथा दर्भाणां संस्तरः शय्या तत्र शेते सा दर्भसंस्तरशायिनी । 'व्रत इति णिनिः'
तथा त्र्यहं क्षैरेयं क्षीरसिद्धं यावकं यवान्नविशेषं पर्णे शरावे हस्ते वा भुञ्जीत
भक्षयेत् । कियन्मात्रम् ? स्तोकमल्पमात्रम् । तत्क्षैरेयमुपयुक्तं कंदूशं स्यादि-
त्याह—कोष्ठेत्यादि । शोधनं च कर्षणं च शोधनकर्षणम् । 'कोष्ठस्य शोधनकर्षणमिति
षष्ठिसमासः' । शरीरस्य महास्रोतो मध्यमो भाग आमपक्वाशयः कोष्ठशब्दवाच्यः,
स एव गर्भाधिष्ठानमतस्तस्यैव शोधनम् । तथा तदङ्गानां कर्षणमिति व्याख्येयम् ।

न पुनः कोष्ठस्य शोधनमन्येषां चाङ्गानां कर्षणम् । यथा हि त्रिवृतादिना विरिच्यते नैवमनेन यावकेन, वस्तुस्वाभाव्यात्; कोष्ठशोधनकर्षणमात्रमेव क्रियते । 'क्षैरेय-मिति क्षीराद्धञ्जिति ढञ् । याव एव यावक इति यावादिभ्यः कन्निति कन्' । तथा ब्रह्मचारिणी लङ्कव्यवाया स्यात् ।

चतुर्थेऽहि ततः स्नात्वा शुक्लमाल्याम्बरा शुचिः ॥ २६ ॥

इच्छन्ती भर्तृसदृशं पुत्रं पश्येत्पुरः पतिम् ।

ततस्त्यहादूर्ध्वं चतुर्थे वासेरे स्नाता तथा शुक्लानि माल्यान्यम्बराणि च यस्याः, सैत्रम् । तथा शुचिरन्तर्बहिश्च पवित्रा सती पुरः पूर्वं पतिं पश्येत् । सङ्गदेऽप्युक्तम्—“चतुर्थे त्वहन्युद्वर्तिता शीतसलिलस्नाताऽनुलिप्ताऽलङ्कृता शुक्लमाल्याम्बरा कृत-मङ्गलस्वस्त्ययनैवंविधमेव भर्तारं पश्येदनन्यमनाः” । तथा हि—‘यादृशं पश्यति चिन्तयति वा तादृशमेव प्रसूत इति’ ।

तर्कि त्र्यहमेव ऋतुरत्रैव पुष्पदर्शनाद्, अथवोत्तरकालमपि? इत्याशङ्क्याऽऽह—

ऋतुस्तु द्वादश निशाः, पूर्वास्तिस्त्रोऽत्र निन्दिताः ॥ २७ ॥


एकादशी च, युग्मासु स्यात्पुत्रोऽन्यासु कन्यका ।

ऋतुदर्शनात्प्रभृति यावद्द्वादशरात्रयस्तावदतुर्योषितः, न पुनस्त्यहमेव—यत्र पुष्पं प्रवर्तत इति, तुशब्देन दर्शयति । अत्रास्मिन् द्वादशनिशावधायकाले याः पूर्वास्तिस्त्रो निशाः, यासु प्रायः पुष्पं प्रवर्तते, ता निन्द्या गर्ह्याः सद्भिः । न तत्र संनमतिः स्त्रियं सङ्गच्छेत् । अत एवाऽत्र ब्रह्मचारित्वोपदेशः । तथैकादशी निशा निन्द्याऽप्रशस्ता । चशब्दोऽत्रानुक्तायास्त्रयोदश्याः समुच्चयार्थः । त्रयोदश्यां हि मिथुनीभावे नपुंसकस्योत्पत्तिरिति केचिदाहुः । युग्मासु चतुर्थषष्ठाष्टमदशमद्वादश-लक्षणासु निशासु सङ्गमे पुत्रः स्यादचिन्त्यत्वाद्धेतुप्रभावस्य । तासु हि रात्रिष्वार्तव-मल्पीभवति । अन्यास्त्वयुग्मासु निशासु पञ्चमीसप्तमीनवमीषु कन्या जायते । तदा हि शुक्रमल्पीभवति पूर्वोक्ताद्धेतोः । यदि पुनराहारादिवशात् शुक्रस्याधिकत्वमयुग्मासु, युग्मासु च न्यूनता स्यात्तदा पुमान् स्यात्कृतिर्दुर्बलो हीनाङ्गो वा जायते । स्त्री च पुरुषाकृतिर्दुर्बला हीनाङ्गा वा । उक्तं हि—“स्त्रियाः शुकेऽधिके स्त्री स्यात्पुमान्पुं सोऽधिके भवेत् । तस्माच्छुक्रवृद्धयर्थं वृष्यं क्षिगधं च सेवयेत् ।” एकादशीत्रयो-दश्योस्तु नपुंसकमिति । तदेवं दम्पती पुंगर्भमिच्छन्तौ युग्मासु निशासु पुंसवना-दिकं कर्माचरेताम् । अङ्गिर्भमिच्छन्तौ त्वयुग्मासु रात्रिषु ।

उपाध्यायोऽथ पुत्रीयं कुर्वीत विधिवाद्धिधिम् ॥ २८ ॥

नमस्कारपरायास्तु शूद्राया मन्त्रवर्जितम् ।

अथेत्यानन्तर्ये मङ्गलसूचको निर्दिष्टः । अत एवाऽयमत्रार्थः—ऋतुकालाद-नन्तरं मङ्गलपूर्विकां सर्वाभिमां वक्ष्यमाणामितिकर्तव्यतां कुर्यादिति । उपाध्यायः



पुरोहितोऽथर्ववेदवित्, पुत्रीयं पुत्राय हितं विधिभिर्गृह्ये कुर्वीत । कथम्? विधिवद्, न यथाकथञ्चित् । 'विधिवदिति प्रशंसायां मतुप्' । क्रियाविशेषणं चैतत् । तेन प्रशस्तं वेदोक्तमन्यूनातिरिक्तं विधानं यथा भवति तथा विधिं कुर्वीतेत्यवतिष्ठते । ब्राह्मणादिवर्णत्रयस्यैवं विधिं कुर्वीत । शूद्रायाः पुनर्नमस्कारपराया नमस्कारप्रधानाया यथोक्तं सर्वविधिं मन्त्रवर्जितं कुर्यात् । 'पुत्रीयमिति पुत्राच्छ चेति च्छः' ।

अवन्ध्य एवं संयोगः स्यादपत्यं च कामतः ॥ २६ ॥

एवं यथोक्तविध्यनुष्ठाने दम्पत्योर्यः संयोगो मिथुनीभावः, स न वन्ध्यः स्यात् । अपि तु सफलो गर्भसम्भवहेतुर्भवेदित्यर्थः । न केवलं दम्पत्योः संयोग एव निष्फलो न भवेद्, अर्पत्यं च कामतो यथाभिमतं पुङ्ग्वरूपं स्त्रीगर्भरूपं वा स्यात् ।

अत एवाह—

सन्तोऽप्याहुरपत्यार्थं दम्पत्योः सङ्गतं रहः ।

रहःशब्देन ग्राभ्यवचसाऽत्र ग्राभ्यधर्मं सूचयति । हि यस्मात्सन्तः साधवोऽपत्यार्थमपत्यजननार्थं दम्पत्योः स्त्रीपुरुषयोः, रह एकान्ते विशिष्टकालोचितं विशिष्टसंयोगं सङ्गतमाहुः ।

न ग्राभ्यसुखलिप्सायै न चापत्यमात्रयेत्याह—

दुरपत्यं कुलाङ्गारो गोत्रे जातं महत्यपि ॥ ३० ॥

दुष्टापत्यं स्त्रीगर्भः पुङ्गवो वा महत्यपि गोत्रे जातमुत्कृष्टेऽपि कुल उत्पन्नमङ्गारकार्यकरणसामर्थ्यात्समस्तकुलविनाशहेतुत्वात्कुलाङ्गार इत्युच्यते ।

इच्छेतां यादृशं पुत्रं तद्रूपचस्तिंश्च तौ ।

चिन्तयेतां जनपदांस्तदाचारपरिच्छदौ ॥ ३१ ॥

तौ दम्पती यादृशं पुत्रमिच्छेतां कामयेतां तद्रूपचरितान् जनपदांश्चिन्तयेताम् । रूपं वर्णसंस्थानप्रमाणाकृत्यादि । तथा चरितं श्रुद्धाश्रुतसत्याज्जवानृशंस्यदानदयादाक्षिण्यस्वभावादि, तस्य मनीषितस्य सदृशे रूपचरिते येषां, तान् जनपदांश्चिन्तयेतां ध्यायेताम् । पुत्रशब्दोऽपत्यमात्रोपलक्षणार्थोऽत्र । तथाहि । दुहितरमपि कश्चिदिच्छत्येव । किम्भूतौ तौ पितरौ ? तदाचारपरिच्छदौ । आचरणमाचारः कुलानुरूपस्य चेतिकर्तव्यतालक्षणस्य कर्मणोऽनुष्ठानम् । परिच्छदो मनुजगवाध्वधनधान्यवस्त्रालङ्काररत्नरथायुधगृहोद्यानवीणापणवगायनशय्यास्तरणादिः । आचारश्च परिच्छदश्चाचारपरिच्छदौ तदित्यनेनाभिलषितापत्यं परामृश्यते । तस्यैवाऽऽचारपरिच्छदौ ययोस्तौ दम्पती इच्छासदृशरूपचरितान् जनपदान् ध्यायेताम् ।

कर्मन्ते च पुमान्सर्पिःक्षीरशाल्योदनाशितः ।

प्राग्दक्षिणेन पादेन शय्यां मौहूर्तिकालाया ॥ ३२ ॥

आरोहेत् स्त्री तु वामेन तस्य दक्षिणपार्श्वतः ।

तैलमाषोत्तराहारा तत्र मन्त्रं प्रयोजयेत् ॥ ३३ ॥



कर्मान्त इति । कर्मान्ते च पुत्रीयविध्यनुष्ठानावसाने च पुमान् स्त्रीतः प्राक् पूर्वं शय्यामारोहेदाक्रमेत् । किम्भूतः ? सर्पिःक्षीरशाल्योदनाशितः । सर्पिर्मिश्र-क्षीरशाल्योदनैनाऽशितो भोजितः । कथमारोहेदक्षिणेन पादेन मौहूर्तिकाज्ञया ज्योतिःशास्त्रविदादिष्टः । स्त्री तु वामेन पादेन तस्य दक्षिणपार्श्वतः शय्यामारोहेन्मौहूर्तिकाज्ञयेति योज्यम् । तुरवधारणे । उभयत्राऽपि पुमान् दक्षिणेनैव पादेन प्रागेव । स्त्री पश्चादेव वामेनैव पादेन पुंसो दक्षिणपार्श्वत एव शय्यामारोहेन्नान्यथा-कृत्वेति । पुमान् सर्पिःक्षीरशाल्योदनाशित इत्युक्तम् । स्त्रियास्तु तत्कालोचित-माहारं निरूपयन्नाह—तैलं च माषाश्च ताभ्यामुत्तरोऽधिक आहारो यस्याः सैवम् । उत्तरशब्दोऽत्र, तैलमाषौ पित्तलौ रक्तवृद्धिहेतुतयाऽत्यन्तं सेवितव्यौ, न पुनस्तथा शुक्रवृद्धिकराण्यन्यान्यपि क्षीरादीनि द्रव्याणीति प्रतिपादयति । तत्र च मन्त्रं वक्ष्यमाणं प्रयोजयेत्पठेत् ।

तमेव मन्त्रमाह—

अहिरासि आयुरासि सर्वतः प्रतिष्ठासि धाता त्वां
दधातु विधाता त्वां दधातु ब्रह्मवर्चसा भवेति ।
ब्रह्मा बृहस्पतिर्विष्णुः सोमः सूर्यस्तथाश्विनौ ।
भगोऽथ मित्रावरुणौ वीरं ददतु मे सुतम् ।

अहिरसीत्यादि वीरं ददतु मे सुतमित्यन्तं मन्त्रं पठेत् ।

सान्त्वयित्वा ततोऽन्योऽन्यं संविशेतां मुदान्वितौ ।

उत्ताना तन्मया योषित्तिष्ठेदङ्गैः सुसंस्थितैः ॥ ३४ ॥

ततो मन्त्रपाठादनन्तरं परस्परं सान्त्वयित्वा प्रियवचनादिना प्रीतिमुत्पाद्य सं-विशेतां मिथुनीभावं गच्छेताम् । किम्भूतौ ? मुदा हर्षेणान्वितौ युतौ । तत्र च संवेशने योषिदुत्ताना तच्चित्ता च अवयवैः सुसंस्थितैस्तिष्ठेत् ।

किमेवं सति भवतीत्याह—

तथा हि बीजं गृह्णाति दोषैः स्वस्थानमास्थितैः ।

हि यस्मात्तथा तेन प्रकारेण सा बीजं गृह्णाति दोषैर्वातादिभिः स्वस्थानाव-स्थितैः सद्भिः । सङ्ग्रहं तूक्तम्—“न चासावधस्तिष्ठेत् । तथाहि स्त्रीचेष्टः पुमान् जायते पुंचेष्टा वा स्त्री च । न च न्युञ्जां पार्श्वगतां वा सेवेत । न्युञ्जाया वातो बलवान् स योनिं पीडयति । दक्षिणपार्श्वगायाः श्लेष्मा पीडितश्च्युतः पिदधाति गर्भाशयम् । वामपार्श्वगतायास्तत्पित्तं विदहति रक्तशुके । तस्मादुत्ताना बीजं गृह्णीयादिति” ।

लिङ्गं तु सद्योगर्भाया योन्या बीजस्य सङ्ग्रहः ॥ ३५ ॥

तृतिर्गुरुत्वं स्फुरणं शुक्रास्त्राऽननुबन्धनम् ।

हृदयस्पन्दनं तन्द्रा तृङ्गलानिलोमहर्षणम् ॥ ३६ ॥



लिङ्गमिति । सद्यस्तत्त्वणाद्गर्भो यस्याः सैवं तस्याः सद्योगभार्या लक्षणं बीजस्य गर्भाख्यस्य योन्या करणभूतया सङ्ग्रहः सम्यग्ग्रहणम् । तथा तृप्तिरिव तृप्तिः । गुरुत्वं स्फुरणं च कुक्षेर्भवति । तथा शुक्रं चास्रं च शुक्रास्रे । अनुबन्धनं प्रवर्तनम्, नानुबन्धनमननुबन्धनं शुक्रास्रयोर्योनिमुखादवमनं बहिरनिःसरणमेतच्च योन्या गृहीतबीजत्वम् । तथा हृदयस्पन्दनादयः पञ्च सद्योगभार्या लक्षणानि भवन्ति । लोमहर्षणं च हर्षवशाद्भवति । तथा च सङ्ग्रहे—“प्रहर्षो हृत्तास इत्यादि” ।

इदानीं गर्भस्यावस्थाः प्रदर्शयितुमाह—

अव्यक्तः प्रथमे मासि सप्ताहात्कलली भवेत् ।

गर्भः पुंसवनान्यत्र पूर्वं व्यक्तेः प्रयोजयेत् ॥ ३७ ॥

सप्ताहाद्वर्गगर्भगोलकः श्लेष्मपिण्डीभूतो भवेत् । सप्ताहादनन्तरं यावन्मासं-स्तावदव्यक्ताकृतिः कलली भवेत् । अत्र कललीभूते यावत्स्त्रीपुरुषाद्युत्पत्तिलक्षणा व्यक्तिर्न भवति तावद्व्यक्तः प्राक् प्रथमे मासि पुंसवनानि प्रयोजयेत् ।

ननु ‘शुद्धे शुक्रार्तवे सत्वः स्वकर्मक्लेशचोदितः । गर्भः सम्पद्यते’ इत्युक्तम् । तत्र यदि प्राक्कृतेन कर्मणा स्त्रीगर्भः कर्तुमाक्षिप्तस्तदा पुरुषप्रयत्ने सत्यपि पुङ्गर्भः कर्तुं न शक्यते । तस्मात्पुंसवनमनर्थकमेव ? इत्याशङ्क्याह—

बली पुरुषकारो हि दैवमप्यतिवर्तते ।

हि यस्मात्पुरुषकारो बलवान्, दुर्बलं दैवमतिवर्ततेऽतिक्रम्य वर्तते । अपिशब्दात्पुरुषकारमपि दुर्बलं, दिष्टं बलीयोऽतिक्रम्य वर्तत इति प्रतिपादयति । अन्यथा प्राक्कृतेन कर्मणा बलीयसा आक्षिप्तस्य स्त्रीगर्भस्य पुंसवनादिदानेन पौरुषेण कर्मणा शतशोऽपि प्रयोजितेन न कथञ्चित्पुङ्गर्भतां कर्तुं पार्यत इति । उक्तञ्च (मुनिना) । “दैवं पुरुषकारेण दुर्बलं ह्यपहन्यते । दैवेन चेतस्कर्तुं प्रकृष्टेनोपहन्यत इति” । अत्र पुंसवनादि सम्यक् प्रयोजितं, सिद्ध्यसिद्ध्यनुमीयमानं प्राक्कृतस्य कर्मणा हीनबलप्रबलत्वमवगमयति ।

अधुना पुंसवनप्रयोगमाह—


पुष्ये पुरुषकं हैमं राजतं वाथवाऽऽयसम् ॥ ३८ ॥

कृत्वाऽग्निवर्णं निर्वाप्य क्षीरे तस्याञ्जलिं पिबेत् ।

पुष्ये पुष्यनक्षत्रयुक्ते काले, पुरुषकं पुत्तलकं, हैमादिकृतमग्निवर्णं कृत्वा सुध्मा-ततया, ततः क्षीरे निर्वाप्य शीतीकृत्य, तस्य क्षीरस्याञ्जलिं पलचतुष्टयाख्यं पिबेत् । ‘पुरुषकमिति पुरुष इवेत्यस्मिन्नर्थे—इवे प्रतिकृताविति कन् । हैममिति हेम्नो विकारार्थेऽण्, नस्तद्धित इति टिलोपः । राजतमिति प्राणिरजतादिभ्योऽजित्यञ् । आयसमिति तस्येदमित्यण्’ ।

गौरदण्डमपामार्गं जीवकर्षभसैर्यकान् ॥ ३९ ॥

पिबेत्पुष्ये जले पिष्टानेकद्वित्रिसमस्तशः ।



गौरदण्डादींश्चतुरो द्रव्यविशेषान् पिबेत् । किम्भूतान् ? जले पिष्टान् कल्की-
कृतान् । कथं कृत्वा ? एकद्वित्रिसप्ततशः । ' एकादिषु प्रत्येकं शस्प्रत्ययार्थयोगः ' ।
तेनैकमेकं कृत्वा, द्वौ द्वौ कृत्वा, त्रींस्त्रींश्च कृत्वा, चतुरश्रचतुरः कृत्वैतान् पिबेदित्यर्थोऽवति-
ष्ठते । कदां प्राश्यम् ? पुष्ये पुष्ययुक्ते काले ।

क्षीरेण श्वेतबृहतीमूलं नासापुटे स्वयम् ॥ ४० ॥

पुत्रार्थं दक्षिणे सिञ्चेद्वामे दुहितृवाञ्छया ।

शुक्लपुष्पकरटकारिकाया मूलं क्षीरेण कल्कीकृत्य स्वयं स्त्री दक्षिणे नासापुटे
पुत्रार्थं पुत्रसम्पत्तये सिञ्चेत् । दुहितृवाञ्छया सुताकाम्यया वामे नासापुटे सिञ्चेत् ।

पयसा लक्ष्मणामूलं पुत्रोत्पादस्थितिप्रदम् ॥ ४१ ॥

नासयाऽऽस्येन वा पीतं वटशुङ्गाष्टकं तथा ।

श्रोषधीर्जीवनीयाश्च बाह्यान्तरुपयोजयेत् ॥ ४२ ॥

पयसेति । पयसा लक्ष्मणामूलं कल्कीकृत्य पीतं, पुत्रोत्पादप्रदं पुत्रस्थितिप्रदं
च भवति । कथं पीतम् ? नासया आस्येन वा, कदाचिन्नासिकया कदाचिदास्येन ।
यस्याः पुत्रो नोत्पद्यते, तथोत्पन्नो वा स्थितिं न लभते चिरं न जीवति, तथैवं पात-
मित्यर्थः । वटशुङ्गाष्टकं तथा तेनैव प्रकारेण नासया आस्येन वा पीतं, पुत्रोत्पाद-
स्थितिप्रदं भवति । न्यग्रोधस्य प्रथमोद्भिन्नः प्ररोहो वटशुङ्गस्तस्याऽष्टकमिति ।
प्रभावस्याऽचिन्त्यत्वादेतत्सङ्ख्यावच्छिन्नत्वम् । जीवनीया या श्रोषध्यो जीवन्ती-
काकोल्याद्या दश शोधनादिगणसङ्ग्रहोक्तास्ता बाह्यान्तरुपयोजयेत् । तत्र स्नानो-
द्वर्तनादिना बाह्य उपयोगः । आहारपानादिनाऽन्तरुपयोगः ।

उपचारः प्रियहितैर्भर्त्रा भृत्यैश्च गर्भधृक् ।

नवनीतघृतक्षीरैः सदा चैनामुपाचरेत् ॥ ४३ ॥

उपचार उपचरणम् । प्रिया इष्टाः, हिताः पत्न्याः, आहारविहारस्तैः प्रिय-
हितैर्य उपचारो भर्त्रा पत्या कृतो भृत्यैश्च, य एवम्भूतः कृतः, गर्भधृक्, तदनुष्ठा-
नाद्गर्भः स्थितिं दधातीत्यर्थः । एनां च स्त्रियं नवनीतादिभिर्यथासात्म्यं सदोपाचरेत् ।

अतिव्यवायमायासं भारं प्रावरणं गुरु ।

अकालजागरस्वप्नकठिनोत्कटकासनम् ॥ ४४ ॥

शोकक्रोधभयोद्वेगवेगश्रद्धाविधारणम् ।

उपवासाध्वतीक्ष्णोष्णगुरुविष्टम्भिभोजनम् ॥ ४५ ॥

रक्तं निवसनं श्वभ्रकूपेक्षां मद्यमामिषम् ।

उत्तानशयनं यच्च स्त्रियो नेच्छन्ति तत्प्रजेत् ॥ ४६ ॥

तथा रक्तस्रुतिं शुद्धिं वस्तिमामासतोऽष्टमात् ।

एभिर्गर्भः स्रवेदामः कुक्षौ शुष्येन्म्रियेत वा ॥ ४७ ॥

अतीति । गर्भिणी स्त्री, अतिव्यवायादनुत्तानशयनान्तांस्त्यजेत् । न केवल-



मेतानन्यच्चाहारविहारादिवस्तुजातं, स्त्रियो बहुशः प्रसूतास्तत्कालव्यापारनिपुणा वा याः काश्चन स्त्रियो नेच्छन्ति तदपि वर्जयेत् । तथा रक्तस्रातिं शुद्धिं च वमन- विरेचनरूपां त्यजेत् । बस्तिमनुवासनमष्टमं मासं मर्यादीकृत्य वर्जयेत् । अष्टमे मासि बस्तिं प्रयोजयेदेवेत्यर्थः । एभिर्वर्ज्यैर्वस्तुभिरासेव्यमानैर्गर्भ आमोऽसम्पूर्णः स्रवेत्प- तेत् । कुक्षौ वा शुष्येद् ध्रियते वा मृत्युं वा गर्भः प्राप्नुयात् ।

वातलैश्च भवेद्गर्भः कुब्जान्धजडवामनः, ।

पित्तलैः खलतिः पिङ्गः, श्वित्रा पाण्डुः कफात्मभिः ॥ ४८ ॥

वातलैरिति । वातलैश्चाहारैर्मात्राऽसेवितैः कुब्जोऽन्धो जडो वामनो वा गर्भो भवति । पित्तलैराहारैर्मात्राऽसेवितैः खलतिः खल्वाटः, पिङ्गो वा स्यात् । कफ- कृद्भिराहारैर्मात्राऽसेवितैः श्वित्रवान् पाण्डुर्वा स्यात् ।

व्याधींश्चास्या मृदुसुखैरतीक्ष्णैरौषधैर्जयेत् ।

अस्याश्च गर्भिण्या ये व्याधयो जायन्ते, तान् व्याधीन् मृदुसुखैरौषधैस्तथा- ऽतीक्ष्णैर्जयेत् । मृदूनि च तानि सुखानि च मृदुसुखानि । मृदून्यर्कशानि वीर्या- दिभिर्नोत्कृष्टसामर्थ्यानि सुकुमारोचितानि । सुखानि सुखोपभोग्यानि प्रियाणीति यावत् । ननु मृदूनि परिहृत्यातीक्ष्णानि चेति निर्देष्टव्यं किमुभयोपादा- नेन ? यतो मृदून्यतीक्ष्णान्यप्यर्कशानातीत्यनर्थान्तरमेतयोः । अत्रोच्यते- मृदून्यर्कशानि शर्करादीनि । उत्कृष्टशक्तीनि मरिचादीन्यतीक्ष्णानि । तीक्ष्णानि पुनस्तीक्ष्णगुणयुक्तानि राजिकादीनि दोषोत्कृष्टशकराणि भेषजानि भवन्तीति द्वयोरुपादानं युक्तम् तन्त्रान्तरे तूक्तम्-“इत्यनात्ययिके व्याधौ, विधिरात्ययिके पुनः । तीक्ष्णैरपि क्रियायोगैः स्त्रियं यत्नेन पालयेदिति” । यच्च व्यवयादि गर्भिण्याः परिहार्यत्वेन निर्दिष्टं तथा ‘व्याधींश्चास्या मृदुसुखैरतीक्ष्णैरौषधैर्जयेदिति’, तदस्मिन् काले विशेषेणेति द्रष्टव्यम् । तथा चाऽन्यदातिव्यवायादिसेवनाच्च तथा प्रत्यवाय- भयम् । तथा तीक्ष्णौषधप्रयोगाच्च । अत एव ‘तथा रक्तस्रातिं शुद्धिं बस्तिमामा- सतोऽष्टमाद्’ इत्येतत्पृथङ्निर्दिशत्यतिव्यवायादिपरिहार्यगणमध्ये ।

प्रथमे मास्यव्यक्तलिङ्गः कललावस्थो गर्भो भवेत् । द्वितीये तु मासि गर्भः कीदृशः स्यादित्याह—


द्वितीये मासि कललाद्धनः पेश्यथवाऽर्बुदम् ॥ ४९ ॥

पुंस्त्रीक्रीबाः क्रमात्तेभ्यः,

द्वितीये मासि कललाद्धनः पेश्यथवाऽर्बुदं गर्भः स्यादिति योज्यम् । तेभ्यो घनादिरूपेभ्यः क्रमात् परिपाठ्या पुंस्त्रीक्रीबाः सम्पद्यन्ते । घनात्पुमान् । पेशीतः स्त्री । अर्बुदात् क्रीबः षण्ढो न स्त्री न पुमानिति ।

तत्र व्यक्तस्य लक्षणम् ।

क्षामता गरिमा कुक्षौ मूर्च्छाच्छर्दिरोचकः ॥ ५० ॥



जृम्भा प्रसेकः सदनं रोमराज्याः प्रकाशनम् ।

अम्लेष्टता स्तनौ पीनौ सस्तन्यौ कृष्णचूचौ ॥ ५१ ॥

पादशोफो विदाहोऽन्ये श्रद्धाश्च विविधात्मिकाः ।

तत्र व्यक्ताव्यक्तयोर्मध्याव्यक्तौ निर्धार्यते । व्यक्तस्य गर्भस्य वक्ष्यमाणं लक्षणं ज्ञामेत्यादिकम् । ‘ गरिमा गुरोर्भाव इति पृथ्वादिभ्य इमनिज्वेतीमनिच्, प्रिय-स्थिरेत्यादिना गरादेशः ’ । विदाहोऽन्य इति । अन्ये आचार्याः, विदाहो देहे भवतीत्याहुः । नानाप्रकाराश्च श्रद्धाः पथ्यापथ्यविषया अभिलाषाः, व्यक्तस्य गर्भस्य लक्षणम् । सङ्ग्रहे तूक्तम्—“ तस्याश्च रजोवाहिनां स्रोतसां वर्तमान्युपरुध्यन्ते गर्भेण, तस्मात्ततः परमार्तवं न दृश्यते । ततस्तदधः प्रतिहतमपरमपरं चोपचीय-मानमपरेत्याहुरिति । ”

गर्भिण्याश्च श्रद्धासूत्पन्नासु किमपथ्यं तस्यै देयं न वेत्येवं सन्देहे तद्व्य-दासार्थमाह—

मातृजं ह्यस्य हृदयं मातुश्च हृदयेन तत् ॥ ५२ ॥

सम्बद्धं तेन गर्भिण्या नेष्टं श्रद्धाविमाननम् ।

हि यस्मादस्य गर्भस्य यद्दृष्टव्यं चेतनाधिष्ठानं तन्मातृजम् । तथा चोक्तम्—‘ मृद्वत्र मातृजं रक्तेत्यादि ’ । तच्च गर्भहृदयं मातृहृदयेन सम्बद्धं संयुक्तं भवति । ततश्च गर्भिणीहृदयेन सन्तप्तेन गर्भहृदयमपि सन्तप्यते । परस्परं हृदयस्य सम्ब-द्धत्वात् । अत एव च गर्भिणी द्विहृदया दौर्हृदिनीत्युच्यते । अत एव च परायत्त-हृदयत्वात्तत्काले स्वस्वभावोचितमभिलाषं विहाय नानाभिलाषा जायते । यतश्चैवं तेन कारणेन गर्भिण्याः श्रद्धाविमाननमभिलाषाऽप्रतिपूरणं नेष्टम् ।

तदर्थमाह—

देयमप्यहितं तस्यै हितोपहितमल्पकम् ॥ ५३ ॥

तस्यै गर्भिण्यै हितेन पथ्येन युक्तमहितमपथ्यमपि विदाहिविष्टम्भ्यादि पूर्व-निषिद्धं यत्तदपि देयम् । अपिशब्देन किमु तस्यै प्रार्थ्यमानायै हितं देयमिति गमयति, किं मात्रामनपेक्ष्यैवाहितं देयम् ? नेत्याह । अल्पमतिशयेनाल्पकम् ।

ननु यदहितं तत्कस्माद्दीयत इत्याह—

श्रद्धाविघाताद्गर्भस्य विकृतिश्च्युतिरेव वा ।

यदि चिरकालोषितः कुक्षौ गर्भस्तदा तस्य गर्भस्य विकृतिर्वैरूप्यं भवेत् । अथाऽचिरोषितो गर्भस्तदा तस्य गर्भस्य च्युतिर्विनाशो भवेत् । अत एव श्रद्धावि-मानना नोचिता । निदानकुपितपवनत्वाद्धेतोः । लब्धदौर्हृदा वीर्यवन्तं चिरायुषं च सुतं सूते ।

व्यक्तीभवति मासेऽस्य तृतीये गात्रपञ्चकम् ॥ ५४ ॥

मूर्धा द्वे सक्थिनी बाहू सर्वसूक्ष्माङ्गजन्म च ।



सममेव हि मूर्धाद्यैर्ज्ञानं च सुखदुःखयोः ॥ ५५ ॥

व्यक्तीति । अस्य गर्भस्य तृतीये मासि गात्रपञ्चकं व्यक्तीभवत्यव्यक्तरूपं व्यक्तं तदानीं सम्पद्यत इति चार्थः । तदेव पञ्चाङ्गनाह—मूर्धा, द्वे सक्थिनी, द्वे च बाहू इति । सर्वेषां सूक्ष्माणां चाङ्गानां चेतनाधिष्ठानानां जन्मोत्पत्तिरन्यत्र जन्मोत्तरकालजेभ्यो दन्तादिभ्यः । तथा सममेव तुल्यकालमेव मूर्धाद्यैः सुखदुःखयोर्ज्ञानं भवति । तदानीं सुखसंविद् दुःखसंविच्च गर्भस्य जायत इत्यर्थः । चः समुच्चये । हिंयस्मादर्थे ।

अथ मात्राऽभ्यवहताभ्यामन्नपानाभ्यां कथं गर्भो वर्धत इत्याह—

गर्भस्य नाभौ मातुश्च हृदि नाडी निबध्यते ।

यया स पुष्टिमाप्नोति केदार इव कुल्यया ॥ ५६ ॥

गर्भस्येति । एकैव नाडी गर्भस्य नाभौ मातुश्च हृदये निबध्यतेऽदृष्टवशात्सं-
छिद्यते । यया नाड्या स गर्भः पुष्टिमाप्नोत्यावहति । क इव ? केदार इव, कुल्यया
लघुनाड्या जलं वहन्त्या केदारस्थः शाल्यादिर्यथाऽभिवर्धते, तथैव मातृहृदया-
श्रितया नाड्या, मात्राभ्यवहतादाहाराज्जाठराग्निना पच्यमानात् प्रसादाख्येन
रसेन । यस्माद्व्यक्तीभवदङ्गप्रत्यङ्गस्य नाभ्यां प्रतिबद्धा नाडी, नाड्यामपरा, अपरस्यां
मातृहृदयम् । ततो मातृहृदयादाहाररससारो धमनीभिः स्यन्दमानोऽपरामुपैति ।
ततः क्रमाज्जाभितश्च स पुनर्गर्भस्य पक्षाशये कायाग्निना पच्यमानः प्रसादाबहुल्याद्
धात्वादिपुष्टिकरः सम्पद्यते । तथा रोमकूपैरुपलेह एव प्रविशति । साक्षादन्नपाना-
ऽननुप्रवेशाद्, रसस्य कफमलत्वाद्, गर्भस्य स्थूलमूत्रपुरीषाद्यसम्भवः ।

चतुर्थे व्यक्ताङ्गानां चेतनायाश्च पञ्चमे ।

गर्भस्येत्यनुवर्तते । चतुर्थे मासि गर्भस्य सर्वेषामङ्गानां सूक्ष्मत्वादव्यक्तरूपाणां
व्यक्ता भवति । चेतनायाः पुनर्मनोद्वितीयनामिकाया अव्यक्तरूपायाः, पञ्चमे मासि
व्यक्ता जायते ।

षष्ठे स्नायुसिरारोमबलवर्णनखत्वचाम् ॥ ५७ ॥

षष्ठे मास्यव्यक्तरूपाणां स्नाय्यादीनां व्यक्तता जायते ।

सर्वैः सर्वाङ्गसम्पूर्णो भावैः पुष्यति सप्तमे ।

सप्तमे मासि सर्वैः सकृत्तर्भावैर्वस्तुभिः सर्वाङ्गसम्पूर्णो गर्भः पुष्यति, पोषं
याति । अङ्गसम्पूर्णः पुष्यतीत्येतावतैव प्रकृतार्थावगतेः, सर्वप्रहणमधिकार्थद्योतनाय ।
तेन सर्वेण जन्मजीवनलक्षणेनार्थेनाङ्गैश्च सम्पूर्णो भवतीत्यवतिष्ठते । अकालप्र-
सवात्तु न तथा गर्भस्य जन्मजीवनलक्षणो योऽसावर्थः सोऽप्यस्मिन् भव-
तीति ज्ञाप्यते । तथा चास्मिन् मासि गर्भो जातो जीवति, किन्त्वकालप्रसवत्वाच्च
तथा दीर्घजीवितत्वादिकं स्यात् । वक्ष्यति हि—‘ कालः सूतेरतः परमिति ’ ।
अमुमेव च न्यायं चेतसि निधायाऽष्टमे मास्योजःस्वरूपनिगदनप्रस्तावि, ‘ जातो न

जीवति शिशुरिति ' वक्ष्यति । अन्यथाऽकालप्रसवत्वादेवाऽस्मिन् गर्भस्य जीवनं न सम्भाव्यत एव । जातो न जीवतीत्येतद्वाक्यमनर्थकमिव स्यात् । तस्मात्सप्तमे मासि जातो जीवतीति सुप्रतिपादितमेतत् ।

गर्भेणोत्पीडिता दोषास्तस्मिन् हृदयमाश्रिताः ।

कण्डू विदाहं कुर्वन्ति गर्भिण्याः किक्किसानि च ॥ ५८ ॥

गर्भेणेति । गर्भेणोत्पीडिता दोषा वातादयस्तस्मिन् काले हृदयमाश्रिता गर्भिण्याः कण्डू विदाहं कुर्वन्ति । तथा किक्किसानि कुर्वन्ति । ऊरुस्तनोदरे वलिविशेषा रेखाकारास्तत्काले प्रायो ये जायन्ते ते किक्किसंज्ञाः कैश्चिच्छूकैरिव पूर्णता किक्किसानीति व्याख्यायि । पाणिपादांसमूलेषु विविधः सन्तापो विदाह उच्यते ।

नवनीतं हितं तत्र लोलाम्बुमधुरौषधैः ।

सिद्धमल्पपटुस्नेहं लघु स्वादु च भोजनम् ॥ ५९ ॥

चन्दनोशीरकल्केन लिम्पेदूरुस्तनोदरम् ।

श्रेष्ठया चैणहरिणशशशोणितयुक्तया ॥ ६० ॥

अश्वघ्नपत्रसिद्धेन तैलेनाभ्यज्य मर्दयेत् ।

पटोलनिम्बमज्जिष्ठासुरसैः सेचयेत्पुनः ॥ ६१ ॥

दार्वीमधुकतोयेन मृजां च परिशीलयेत् ।


नवनीतेति । तत्र तेषु कण्ड्वादिवूपशमार्थं नवनीतं हितमन्तर्बहिश्चोपयोगितया । कीदृशम् ? लोलाम्बुना मधुरौषधैर्द्रादिभिश्च कल्कीकृतैः सिद्धं पक्वम् । तथा तत्र भोजनं हितम् । किम्भूतम् ? अल्पं पटु लवणं स्नेहश्च यत्र तदेवम् । तथा लघु मात्रास्वभावाभ्याम् । तथा स्वादु मधुरम् । तथा चन्दनोशीरयोर्यः कल्कः पिष्टो जलेनालोडितस्तेनोस्तनोदरं लिम्पेत् । श्रेष्ठया वा त्रिफलाया वा ऊरुस्तनोदरं लिम्पेत् । किम्भूतया ? एणादिरुधिरपिष्टया । तथाऽश्वघ्नपत्रसिद्धेन तैलेनाभ्यज्याऽभ्यक्तं कृत्वाऽङ्गमनन्तरं पटोलनिम्बमज्जिष्ठासुरसैर्मर्दयेत् । अश्वघ्नः करवीरः । सेचयेत्पुनः परिषेकं च कुर्यात् । दार्वीमधुकतोयेन दारुहरिद्रामधुयष्टिकाभ्यां कथितेन जलेन । तथा मृजां शुद्धिं ज्ञानादिकां शीलयेत् । सङ्ग्रहे तूक्तम्—“ परिषेकैः पुनर्मालतीमधुकसिद्धेनाम्भसा । कण्डूयनं वर्जयेत् । त्वग्भेद-वैरूप्यपरिहारार्थं ज्ञानोद्वर्तनं शीलयेत् । मधुरं चाहारमल्पस्नेहलवणमल्पोदकानुपानं भुञ्जीतेति ” ।

ओजोऽष्टमे सञ्चरति मातापुत्रौ मुहुः क्रमात् ॥ ६२ ॥

तेन तौ म्लानमुदितौ तत्र जातो न जीवति ।

शिशुरोजोऽनवस्थानान्नारी संशयिता भवेत् ॥ ६३ ॥

ओज इति । ओजः सर्वधातूनां तेजः कर्तुं मातापुत्रौ कर्मभूतौ सञ्चरति ।



‘ माता च पुत्रश्चेति द्वन्द्वः । आनङ्घृतौ द्वन्द्व इत्यानङ्घादेशः ’ । कथं सञ्चरति ? मुहुर्मुहुः क्रमात्क्रमेण । कदाचिद्गर्भिणीभोजः सञ्चरति कदाचित्पुत्रमिति । एवं कदाचिकेनौजःसञ्चरणेन तौ मातापुत्रौ म्लानमुदितौ स्याताम् । तथा पूर्वनिरूपितया गर्भगर्भिरायुभयसम्बद्धया नाड्योभयत्र सञ्चरतदोज उभयसम्बन्धि, यदा गर्भं सञ्चरति तदा मुदितो हर्षितो भवेदोजःसम्पत्त्या, गर्भिणी च म्लाना भवेत् । यदा च तदोजो गर्भिणीं सञ्चरति, तदा तथैवोजःसम्पत्त्या गर्भिणी मुदिता भवेच्छिशुमूर्त्नानो भवेदोजःसम्पत्त्यभावात् । तस्मिन् काले शिशुर्बालो जात उत्पन्नो न जीवति । कुतः ? ओजोऽनवस्थानात् । ओजसस्तदानीं शिशोवनवस्थितत्वाच्चिरकालप्रवृद्धत्वात् । गर्भिण्यां तु न सर्वमचिरकालमनवस्थितमोजो यथा गर्भे । तस्मान्न तस्या निरोजस्त्वम् । अत एवाह—‘ नारीसंशयिता भवेत् ’ । कदाचि जीवति कदाचिन्न जीवतीति संशयितेत्यर्थः । •

क्षीरपेया च पेयाऽत्र सघृतान्वासनं घृतम् ।

मधुरैः साधितं शुद्धै पुराणशकृतस्तथा ॥ ६४ ॥

शुष्कमूलककोलाम्लकप्रायेण प्रशस्यते ।

शताह्वाकलिकतो वस्तिः सतैलघृतसैन्धवः ॥ ६५ ॥

क्षीरेति । अत्राऽष्टमे मासि क्षीरसंस्कृता पेया पातव्या । किम्भूता ? सघृता । तथाऽन्वासनं घृतं शस्यते । कीदृक् ? मधुरैर्द्राक्षादिभिः साधितं पक्वम् । तथा तेनैव प्रकारेण पुराणशकृतः शुद्ध्यर्थं वस्तिर्निरूहः प्रशस्यते युज्यते । तत्र च वस्तौ कः कषायः कः कल्क इत्याह । शुष्कमूलकादीनां कषायेण । तथा शताह्वाकलिकतस्तथा सह तैलेन घृतेन सैन्धवेन च ।

तस्मिंस्त्वेकाहयातेऽपि कालः सूतेरतः परम् ।

तस्मिन्निति । एकं च तदहश्चैकाहम् । ‘ राजाहःसखिभ्यष्टजिति टच् । अहष्ट-खोरेवेति टिलोपः ’ । एकाहेन यातोऽतिक्रान्तेऽन्तरितोऽष्टमो मास एकाहयातस्तस्मिन्नष्टमे मासि पुनरेकदिवसातिक्रान्तेऽप्यतः परं सूतेः प्रसवस्य कालो यावद्दर्षम् । अपिशब्दाद्याते त्वष्टमे मास्यतः परं सूते काल इति गम्यते । अष्टमान्मासादनन्तरं नवमदशमैकादशद्वादशमासान्यावत् । एषु मासेषु गर्भो जातो दीर्घायुरादियुक्तो जीवति ।

वर्षाद्विकारकारी स्यात्कुक्षौ वातेन धारितः ॥ ६६ ॥

वर्षादिति । ‘ आनन्तर्ये पञ्चमी ’ । वर्षाद् द्वादशमासादनन्तरं गर्भः कुक्षौ वातेन धारितो रुद्धनिष्क्रमणो विकारकारी भवेत् । विकारमवश्यं करोति । गर्भस्य संनिवेशोऽपि सङ्ग्रहे प्रोक्तो यथा—“ गर्भस्तु मातृपृष्ठाभिमुखो ललाटे कृताञ्जलिः सङ्कुचिताङ्गो गर्भकोष्ठे दक्षिणं पार्श्वमाश्रित्यावतिष्ठते पुमान्, वामं स्त्री, मध्यं नपुंसकम् । तत्र स्थितश्च गर्भो मातरि स्वपत्यां स्वपिति प्रबुद्धायां प्रबुध्यत इति ’ ।

शस्तश्च नवमे मासि स्निग्धो मांसरसौदनः ।

बहुस्नेहा यवागूर्वा पूर्वोक्तं चानुवासनम् ॥ ६७ ॥

शस्त इति । नवमे मासि स्निग्धो मांसरसयुक्त औदनः शस्तो हितः । अथवा पेन्ना बहुस्नेहा शस्तेति लिङ्गविपरिणामेन सम्बन्धः । पूर्वोक्तमनुवासनं घृतं मधुरैः साधितमित्यादि तच्च शस्तम् ।

तत एव पिचुं चाऽस्या योनौ नित्यं निधापयेत् ।

वातघ्नपत्रभङ्गाग्ध्रः शीतं क्षानेऽन्वहं हितम् ॥ ६८ ॥

तत इति । तत एवानुवासनघृतात्पिचुं नक्तकमस्या गर्भिण्या योनौ नित्यं सदा निधापयेत्तत्र स्थापयेद्वातविजयार्थम् । पवनेनानाक्रान्तयोनिर्हि सुखं गर्भं सूते । तथा वातघ्नानां द्रव्याणां पत्राणि तेषां भङ्गः समूहस्तेन कथितमग्ध्रः शीतं कृत्वा क्षानेऽन्वहमहरहर्गर्भिण्यै हितम् । ‘अन्वहमित्यनश्चेति टच्’ ।

निःस्नेहाङ्गी न नवमान्मासात्प्रभृति वासयेत् ।

निःस्नेहाङ्गीमस्नेहगात्रां तां गर्भिणीं गर्भप्रसवकालं यावच्च वासयेदपि तु सस्नेहाङ्गी स्थापयेत् । निःशेषेण निरस्तः स्नेहो यस्मादङ्गात्तदेवं निःस्नेहमङ्गं यस्याः सा निःस्नेहाङ्गी, ताम् । ‘अङ्गगात्रकण्ठेभ्यो वक्तव्यमिति ङीप्’ । कुतः कालादारभ्य ? नवमान्मासात्प्रभृति । यद्यपि कालोऽपि न निर्दिष्टस्तथाऽपि नवमान्मासादारभ्य सामर्थ्याद्यावन्मुकुर्गर्भशल्या स्यात्तावन्निःस्नेहाङ्गीं गर्भिणीं न स्थापयेदिति लभ्यते । सस्नेहाङ्गधारणं च तस्माः कुपितवायोर्नित्यं सन्निहितत्वात् ।

इदानीं गर्भिण्या यैलक्ष्णैरव्यभिचारिभिः पुत्रदुहितृनुपुंसकयमकप्रसवोऽनुमीयते तान्याह—

प्राग्दक्षिणस्तनस्तन्या पूर्वं तत्पार्श्वचेष्टिनी ॥ ६९ ॥

पुन्नामदौर्हदप्रश्नरता पुंस्त्वप्रदर्शिनी ।

उन्नते दक्षिणे कुक्षौ गर्भं च परिमण्डले ॥ ७० ॥

पुत्रं सूतेऽन्यथा कन्यां या चेच्छति नृसङ्गतम् ।

नृत्यवादित्रगान्धर्वगन्धमाल्यप्रिया च या ॥ ७१ ॥

प्रागिति । प्राक्पूर्वं दक्षिणे स्तने स्तन्यं क्षीरं यस्याः प्रादुर्भवति सा पुत्रं सूते इति सम्बन्धः । तथा पूर्वं तत्पार्श्वचेष्टिनी । तच्छब्देन दक्षिणपार्श्वं परामृश्यते । तेन दक्षिणेन पार्श्वेन चेष्टितं गमनस्वपनादिकं यस्याः सा तत्पार्श्वचेष्टिनी पुत्रं सूते इति सर्वत्र योज्यम् । तथा गच्छन्त्याः पूर्वं दक्षिणपादोत्क्षेपो हस्तकरणीये च पूर्वं दक्षिणेन पाणिना चेष्टत इति पार्श्वचेष्टा बोध्या । पुन्नामेत्यादि । पुंलिङ्गोपलक्षितं नाम पुन्नाम । दौर्हदं च प्रश्नश्च दौर्हदप्रश्नौ । पुन्नामोदौर्हदप्रश्नयो रताऽभियुक्ता । पुन्नामि दौर्हदे रता । दौर्हदकाले योऽभिलाषाविशेषो गर्भिण्याः स दौर्हदशब्दवाच्यः । तथा पुन्नामि प्रश्नेऽभिरता पुनः पुनः पुन्नामप्रश्नं करोति ।

तथा पुत्रामधेशान् स्वप्नान् पुरुषगजवाजिवराहादीनाम्रदाडिमाशोकवृक्षादीन्वा द्रष्टुं शीलं यस्याः, सैवम् । तथा उन्नते दक्षिणे गर्भकोष्ठाख्ये कुक्षौ । तथा गर्भे गर्भस्थाने परिमण्डले वर्तुले सति पुत्रं सूते । अन्यथा पुत्रप्रसवसूचकाद्धेतोर्वैपरीत्ये च लक्षणं कन्यां सूते । यथा प्राग्दक्षिणस्तनस्तन्येत्यादि पुत्रप्रसवसूचकं लक्षणमतोऽन्यथा प्राग्वास्तनस्तन्येत्यादि लक्षणं गर्भिण्याः कन्याप्रसवसूचकम् । न केवलं पुत्रप्रसवलक्षणाद्विपर्ययेण कन्यां सूते यावद्या चेच्छ्रुति नृसङ्गतिम् । या च गर्भिणी पुरुषेण सह सङ्गतिमिच्छति कामयते साऽपि कन्यां सूते । तथा या च नृत्यादिप्रिया सा कन्यां सूते ।

इदानीं षण्णप्रसवलक्षणमाह—

क्लीबं तत्सङ्करे तत्र मध्ये कुक्षेः समुन्नतम् ।

यमौ पार्श्वद्वयोन्नामात्कुक्षौ द्रोण्यामिव स्थिते ॥ ७२ ॥

क्लीबमिति । तदित्यनेनाऽत्र पुत्रप्रसूतिलक्षणं दुहितृप्रसूतिलक्षणं च द्वयमपि परामृश्यते । द्वयस्यैतस्य लक्षणस्य सङ्करे सङ्कीर्णलक्षणतायां क्लीबं नपुंसकं गर्भं सूते । तत्र तस्मिन् क्लीबे गर्भे कुक्षिस्थिते कुक्षेर्मध्यं समुन्नतं भवति । यमौ द्वौ गर्भौ गर्भिणी सूते । कथमिति तल्लक्षणार्थमाह । पार्श्वद्वयोन्नामात् पार्श्वद्वयोत्सेधात् । अत एव कुक्ष्यावदरे द्रोण्यामिव स्थिते । द्रोणी मध्यनिम्ना कुक्षिरपि पार्श्वद्वयोन्नत्या मध्यनिम्ना भवति ।

प्राक्चैव नवमान्मासात्सूतिकागृहमाश्रयेत् ।

देशे प्रशस्ते सम्भारैः सम्पन्नं साधकेऽहनि ॥ ७३ ॥

तत्रोदीक्षेत सा सूतिं सूतिकापरिवारिता ।

प्रागिति । सा गर्भिणी सूतिकागृहं सूतिकागारं नवमान्मासात्पूर्वमेवाश्रयेत् । कुत्र देशे कृतमित्याह । देशे प्रशस्ते प्राक्प्रवण उदक्प्रवणे वा वास्तुविद्याविद्धिः परीक्ष्य कल्पितम् । कीदृशम् ? सम्भारैः सम्पन्नं सकलैरुपकरणैर्युक्तम् । तथा साधकेऽहनि शुभपुरायनक्षत्रे दिवसे सति ।

तत्र सूतिकागृहे स्थिता सूतिमुदीक्षेत । अहमत्र प्रसविष्य इति चेतासि निधाय सा गर्भिणी तत्राऽसीतेत्यर्थः । किम्भूता ? सूतिकापरिवारिताऽनेकवारप्रसवानुभूत-तत्कालोचितव्यवहारकुशलाभिः स्त्रीभिः परिवारिता । सङ्गृहे तूक्तम्—“बहुशः प्रसूताभिरनुरक्ताभिरविषादिनीभिरविसंवादिनीभिः क्लेशसहाभिः परिवृता स्वस्त्ययन-पराऽनुलोमनैराहारविहारैरनुलोमितवातमूत्रपुरीषा प्रसवकालमुदीक्षेत । स्वल्पेऽपि च विरमूत्रविबन्धे फलवर्तीः प्रयोजयेदिति ।

इदानीमासन्नप्रसवाया लक्षणमाह—

अद्यश्वः प्रसवे ग्लानिः कुक्ष्यक्षिश्लथता क्लमः ॥ ७४ ॥

अधोगुरुत्वमरुचिः प्रसेको बहुमूत्रता ।



वेदनोरुदरकटीपृष्ठहृदस्तिवङ्क्षणे ॥ ७५ ॥

योनिभेदरुजातोदस्फुरणस्रवणानि च ।

अथेति । अथ वा श्वो वा प्रसवस्तस्मिन्नासन्नप्रसवे, ग्लान्यादयो भवेयुर्ग-
भिरया इति सम्बन्धः । ग्लानिर्हर्षक्षयः । तथा कुक्षी चाक्षिणी च कुक्ष्यक्षि, तस्य
भ्रंशता शिथिलत्वं स्वस्थानाच्चलितत्वमिव । तथा क्लम उपतापः । तथाऽधो गुरु-
त्वादीनि भवन्ति । तथा ऊर्वादिषु वेदना पङ्क्ति भवति । तथा योनिभेदादयः स्युः ।

आवीनामनुजन्मातस्ततो गर्भोदकस्रुतिः ॥ ७६ ॥

आवीनामिति । अतोऽस्माद्योनिभेदादेरनु पश्चादावीनां गर्भनिष्क्रमणकालशू-
लविशेषाणां जन्मोत्पादः । ततोऽनन्तरं गर्भोदकस्रुतिस्तत्कालं योनितो जलघ्रा-
वमात्रं स गर्भोदकसंज्ञः ।

अथोपस्थितगर्भो तां कृतकौतुकमङ्गलाम् ।

हस्तस्थपुत्रामफलां स्यभ्यक्लोष्णाम्बुसेचिताम् ॥ ७७ ॥

पाययेत्सघृतां पेयाम्,

अथेति । अथ गर्भोदकस्रुतेरनन्तरं तां गर्भिणीमुपस्थितगर्भामभिमुखीभूतग-
र्भामाविजन्मोदकस्रावादिना ज्ञात्वा सघृतां पेयां पाययेत् । किम्भूताम् ? कृतकौ-
तुकमङ्गलाम् । विशिष्टकाले यो रक्षाबन्धो बाह्यादौ बध्यते स कौतुकशब्दवाच्यः ।
कौतुकारुख्यं मङ्गलं कौतुकमङ्गलम् । कृतं कौतुकमङ्गलं यस्यास्ताम् । तथा हस्तस्थं
पुत्राम दाडिमादिफलं यस्यास्ताम् । सुष्ठ्वभ्यक्ताम् । तथोष्णाम्बुसेचिताम् । इत्य-
स्थानन्तरं पाययेत्पेयामिति पठन्नुष्णाम्बुसेचनादनन्तरं पेयापानं कार्यमिति बोधयति ।

तनौ भूशयने स्थिताम् ।

आभुग्नसक्थिमुत्तानामभ्यक्ताङ्गीं पुनःपुनः ॥ ७८ ॥

अधो नाभेर्विमृद्नीयात्कारयेज्जृम्भचङ्क्रमम् ।

तनाविति । तनौ मृदूनि भूशयने स्थितां मृद्नीयान्न खट्वादिशयनस्थिताम् ।
तथा सङ्ग्रहे चोक्तम्—“सुरक्कार्षभचर्मप्रच्छेदे मृदुनि भूशयने शयानामित्यादि” ।
कुतोऽज्ञात्प्रमृतिविशेषेण मृद्नीयात् । नाभेरधो नोर्ध्वं नाभेः । किम्भूतां ताम् ?
आभुग्नसक्थिम् । आसमन्ताद् भुग्ने कुञ्चिते सक्थिनी यस्याः साऽऽभुग्नसक्थिस्तां
तथाविधां मृद्नीयात् । तथा पुनः पुनरभ्यक्ताङ्गीं वातकोपमयात् । तथा जृम्भं
चङ्क्रमं च तां कारयेत् । जृम्भो जृम्भणम् । चङ्क्रमश्चङ्क्रमणं द्रुतगमनम् ।

किमेवमनुष्ठिते सति भवतीत्याह—

गर्भः प्रयात्यवागेवं तल्लिङ्गं हृद्विमोक्षतः ॥ ७९ ॥

आविश्य जठरं गर्भो बस्तेरुपरि तिष्ठति ।

गर्भ इति । एवमनयेतिकर्तव्यतयाऽनुष्ठितया गर्भोऽवाक् प्रयात्यूर्वाधो

गच्छति । हृत्स्थानं परित्यज्याधोऽवस्थितिं करोतीत्यर्थः । सङ्ग्रहे तूक्तम्—“दद्यात्कुष्ठलाङ्गलकीवचाचव्यचित्रकचिरिबिल्वचूर्णमुपाप्रातुं मुहुर्मुहुर्योजयेत्तथा भूर्जपत्रांश-
शपासर्जरसानामन्यतमं धूममन्तरान्तरा च । पार्श्वपृष्ठकटीसक्थिदेशान्कोष्णेन तैले-
नाऽभ्यज्यानुसुखमस्या विमृद्नीयादेवमवाक् परिवर्तते गर्भं इति” । ‘मुसलेनोलूखलं
धान्यपूर्णमाहननीयं गर्भस्याऽवाक्स्थितये’ इति केचिदाहुस्तदुक्तम् । यतो गर्भि-
ण्यास्तावद्यायामवर्जनं सततमुपदिष्टम् । विशेषतश्च प्रसवकाले प्रचलितसर्वधातु-
दोषाद्याः सुकुमाराशयाया नार्या मुसलव्यायामप्ररितो हि वायुः प्राणान् हिंसा-
दिति । विमर्दनादिक्रियां च गर्भण्यास्तावत्कारयेद्यावद्गर्भनिष्क्रमणं भवति । अथ
मातृहृदयान्मुक्तो गर्भः केन लक्षणेन ज्ञायत इत्याह । तल्लिङ्गमित्यादि । तदित्य-
नेन गर्भः परामृश्येत । तस्य गर्भस्य लिङ्गम् । गर्भस्यतल्लिङ्गं यद् हृद्विमोक्षतो हृद-
यमोचनादनन्तरं स गर्भो जठरमाविश्य बस्तेरुपरि तिष्ठति ।

आव्यो हि त्वरयन्त्येनां खट्वामारोपयेत्ततः ॥ ८० ॥

आव्यः प्रसवकालशूलविशेषा यस्मादेनां गर्भिणीमभित्वरयन्ति, अनवरत-
मुत्पद्यमानत्वात् । ततस्तस्मादेनां गर्भिणीं खट्वामारोपयेदारोहयेत् ।

अथ सम्पीडिते गर्भे योनिमस्याः प्रसारयेत् ।

अथ खट्वारोहणादनन्तरं खट्वास्थिताया गर्भे सम्पीडिते वायुना योनिमुखाक्रान्त-
तया, अस्या गर्भण्या योनिं प्रसारयेदभ्यङ्गादिदानेन विकासयेत् ।

मृदुपूर्वं प्रवाहेत बाढमाप्रसवाच्च सा ॥ ८१ ॥

ततः सा गर्भिणी गर्भं मृदु कृत्वा पूर्वं प्रवाहेत यावद्योनिमुखे नागतो गर्भः ।
गर्भं योनिद्वारमागतं ज्ञात्वा बाढं मृशं प्रवाहेत, अप्रसवात्प्रसवं यावत् । तथा चाक्तं
सङ्ग्रहे—“शनैः शनैश्च पूर्वं प्रवाहिष्ठा निर्गमे बाढम् । गर्भस्य योनिमुखप्रतिपत्तौ
बाढतरम्” । ‘आप्रसवादित्याङ्कार्यादावचन इत्याहः कर्मप्रवचनीयत्वे पञ्चम्यपाङ्प-
रिभिरिति पञ्चमी’ ।

हर्षयेत्तां मुहुः पुत्रजन्मशब्दजलाऽनिलैः ।

तां गर्भिणीमनन्तरं हर्षयेत् सुमनसं मुहुः कारयेत् । केन ? पुत्रजन्मशब्देन ।
प्रसूतासि सुभगे धन्यं पुत्रमित्येवंरूपेणासकृत् स्त्रीभिरुच्चारितेन । तथा जलेन शी-
तलेन । तथाऽनिलेन । सङ्ग्रहेऽप्युक्तम्—“एनां ब्रूयाच्च सुभगे शनैः शनैः प्रवा-
हयस्व शोभनस्ते (?) मुखवर्णं पुत्रं जनयिष्यसीति” । तथाऽन्या तु वामकर्णेऽस्या म-
न्त्रमिमं जपेत्—“क्षितिर्जलं वियत्तेजो वायुर्विष्णुः प्रजापतिः । सगर्भा त्वां सदा
पान्तु वैशल्यं वा दधत्यपि । प्रसूष्व त्वमविक्लिष्टमविक्लिष्टा शुभानने । कार्तिकेयद्युतिं
पुत्रं कार्तिकेयाभिरक्षितमिति ” तथा—“ इहामृतं च सोमश्च चित्रभानुश्च
भामिनि । उच्चैःश्रवाश्च तुरगो मन्दिरे निवसन्तु ते । इदममृतमपां समुद्धृतं वै
तव लघु गर्भमिमं प्रमुञ्चतु स्त्री । तदनलपवनार्कवासवास्ते सह ज्वणाम्बुधैर्दिशन्तु

शान्तिमिति ” । अपरा स्त्री गर्भिणीमनुशिष्याद् ‘ अनागतायां वेदनायां मा प्रवाहिष्ठाः, अकालप्रवाहणं हि विरमूत्रादिवेगनामिषोदीरणमनर्थकरमहितं च । गर्भस्य श्वासकासशोफकुब्जतादिकरत्वादिति ’ ।

अथ किं हर्षाद्युत्पादेन स्यादित्याह—

प्रत्यायान्ति तथा प्राणाः सूतिक्लेशावसादिताः ॥ ८२ ॥

तथा तेन प्रकारेण हर्षादिजननेन प्राणाः सूतेः क्लेशा आवयस्तत्कृतानि दुःखानि

तैरवसादिता ग्लानिं नीताः प्रत्यायान्ति पुनर्नवीभवन्ति ।

धूपयेद्गर्भसङ्गे तु योनिं कृष्णाहिकञ्चुकैः ।

हिरण्यपुष्पीमूलं च पाणिपादेन धारयेत् ॥ ८३ ॥

सुवर्चलां विशल्यां वा जराख्यपतनेऽपि च ।

कार्यमेतत्तथोत्तिष्ठ्य बाह्वोरेणां विकम्पयेत् ॥ ८४ ॥

कटीमाकोटयेत्पाष्ण्यां स्फिजौ गाढं निपीडयेत् ।

तालुकण्ठं स्पृशेद्वेण्या मूर्ध्नि दद्यात्स्नुहीपयः ॥ ८५ ॥


भूर्जलाङ्गलिकीतुम्बीसर्पत्वक्कुष्ठसर्पपैः ।

पृथग्द्वाभ्यां समस्तैर्वा योनिर्लेपनधूपनम् ॥ ८६ ॥

कुष्ठतालीसकलकं वा सुरामण्डेन पायेत् ।

यूषेण वा कुलत्थानां बिल्वजेनाऽऽसवेन वा ॥ ८७ ॥

धूपयेदिति । गर्भस्य सङ्गे सक्तौ योनिं कृष्णसर्पनिर्मोकेण धूपयेत् । धूपनं योनौ कुर्यात् । ‘ धूपयेदिति गुप्धूपेत्यादिना आग्रप्रत्ययः, ततो विधौ लिङ् ’ । तथा हिरण्यपुष्पीमूलं पाणिना पादेन च सा गर्भिणी धारयेत् । अथवा सुवर्चलां विशल्यां वा धारयेत् । एतद्गर्भसङ्गोक्तं जरायोरपराख्यापतनेऽनिष्क्रान्तौ कार्यं विधातव्यम् । न केवलं गर्भसङ्गोक्तं कार्यं यावदेनामपतितजरायुं बाह्वोर्वयोरुत्तिष्ठ्य विकम्पयेत् । सङ्ग्रहे तूक्तम्—“ न चेदपरा पतति ततो दक्षिणेन पाणिना नाभेरुपरिष्ठाद्बलवदुत्पीड्याऽन्येन पृष्ठत उपसंष्ट्य विधुनुयादिति ” । तथा पाष्ण्यां कटीमाकोटयेदिति । पुनः पुनः कट्यां पार्श्विष्ठातं कुर्यादित्यर्थः । तथा स्फिजौ युतौ सुष्ठु निपीडयेत् । तथा वेण्या केशरचनाविशेषाख्यया तालुकण्ठं स्पृशेत् । सङ्ग्रहेऽप्युक्तम्—“ वेण्याऽङ्गुल्या वा केशवेष्टितया वा तालुकण्ठं परामृशेदिति ’ । तथा मूर्ध्नि मस्तके स्नुहीपयः सुधादुग्धं दद्यात् । तथा भूर्जादिभिर्द्रव्यैः पृथक् प्रत्येकमथवा द्वाभ्यां कृत्वा समस्तैर्वा योन्यां लेपनं धूपनं च कार्यमिति शेषः । कुष्ठतालीसपत्रयोः कलकं वा सुरामण्डेनोपरिस्थितेन तां पायेत् । अथवा कुलत्थानां यूषेण काथेन पायेत् । बिल्वजेनाऽऽसवेन वा । बिल्वं वारिणा आसृत्य धान्यराशौ धारितं तच्छीतकषायो बिल्वज आसव उच्यते । सङ्ग्रहेऽप्युक्तम्—‘ भूर्जपत्रकाचमणिसर्पनिर्मोकेष्व योनिं धूपयेत् ।



भूर्जगुग्गुलुभ्यां वा शालिमूलसिद्धेन सर्पिषा योनिमभ्यज्य कटुकालाबुजालिनीनिम्बसर्पनिर्मोकैश्च कुक्ष्यादि धूपयेत् । अनभ्यक्तां वा कटुतैलमिश्रैः कल्कीकृतैर्वा तैलाकैरालिमेत् । गुडनागरकल्केन वा लिम्पेत् । तदेव वा भक्षयेत् । लाङ्गलीमूलकल्केन वा पाणिपादमुदरं च लिम्पेदिति” । तथोक्तम्—“कुष्ठैलाकलकं वा सुरया पाययेत् । अर्कालर्ककषायं वा सुरोन्मिश्रम् । कुष्ठलाङ्गलीमूलकलकं वा मद्यमूत्रान्यतरेण । शतपुष्पाकुष्ठमदनहिङ्गुसिद्धस्य च तैलस्य पिबुं प्राह्येदिति” ।

शताह्वासर्षपाजाजीशिग्रुतीक्ष्णकचित्रकैः ।

सहिङ्गुकुष्ठमदनैर्मूत्रे क्षीरे च सार्षपम् ॥ ८८ ॥

तैलं सिद्धं हितं पायौ योन्यां वाऽप्यनुवासनम् ।

शतपुष्पावचाकुष्ठकणासर्षपकल्कितः ॥ ८९ ॥

निरूहः पातयत्याशु सस्नेहलवणोऽपराम् ।

तत्सङ्गे ह्यनिलो हेतुः सा निर्यात्याशु तज्जयात् ॥ ९० ॥

शताहेति । शताह्वादिभिर्द्रव्यैः सार्षपं तैलं मूत्रे क्षीरे चोभयस्मिन् सिद्धं पक्कमनुवासनं हितम् । क ? पायौ गुदे । अथवा योन्यां गर्भनिष्क्रमणद्वारे । तथा शतपुष्पादिभिर्द्रव्यैः कल्कितैर्निरूहो बस्ति कल्पोक्तो यौगिकः सह स्नेहेन लवणेन वा वर्तमान आशु शीघ्रमेवापरां जरायुसंज्ञां पातयति । यस्मात्तत्सङ्गेऽनिलो हेतुर्वायुः कारणम् । तज्जयाद्वातजयात्साऽपरा निर्याति कुक्षितो बहिर्निष्क्रामति । पवनविजये च बस्तिः प्रधानम् । तथाचोक्तम्—“वातोल्बणेषु दोषेषु वाते वा बस्तिरिष्यत इत्यादि” । सङ्ग्रहे तु गर्भिण्या आस्थापनेऽनुवासने च सन्निवेशविशेष उक्तः । यथा—“गर्भिणी तु न्युब्जामास्थापयेदनुवासयेच्च । तथाऽस्या विवृतमार्गतया सम्यगौषमनुप्रविशतीति” ।

कुशला पाणिनाऽक्लेन हरेत्कृत्तनखेन वा ।

अथवा कुशला तद्यापारनिपुणा योषित् पाणिना सर्पिषाऽभ्यक्तेन तां हरेत् । किम्भूतेन पाणिना ? कृत्तनखेन, कृप्ताः कल्पिताः शस्त्रेण नखा यस्य तेन तथाविधेन पाणिना तां नालानुसारत आकर्षेत् । सङ्ग्रहेऽप्युक्तम्—“शालमलीपिच्छया वा सघृतया योनिं पूरयित्वा विधुनुयादिति” ।

मुक्तगर्भापरां योनिं तैलेनाङ्गं च मर्दयेत् ॥ ९१ ॥

गर्भश्चापरा च गर्भापरं, मुक्तं गर्भापरं यया योन्यां तां तैलेन मर्दयेत् । अङ्गं शरीरं च मर्दयेत् ।

मकल्लाख्ये शिरोबस्तिकोष्ठशूले तु पाययेत् ।

सुचूर्णितं यवक्षारं घृतेनोष्णजलेन वा ॥ ९२ ॥

धान्याम्बु वा गुडव्योषत्रिजातकरजोऽन्वितम् ।

मकल्लाख्ये रोग उत्पन्ने शिरोबस्तिकोष्ठशूललक्षणे सति यवक्षारं सुश्म-

चूर्णितं घृतेनाऽथबोष्णजलेन तां सूतां पाययेत् । धान्याम्बु वा तां पाययेत् । किम्भूतम् ? गुडव्योषत्रिजातकरजोऽन्वितम् । गुड इति सामान्योक्तावपि पुराणोऽत्र गुडो ग्राह्यः, पथ्यत्वात् । मकल्लाख्यो रोगः 'शिरोबस्तिकोष्ठशूल' इति लाघवेन तन्त्रकृतास्य लक्षणमुक्तम् ।

अथ बालोपचारेण बालं योषिदुपाचरेत् ॥ ६३ ॥

अथ बालं जातमात्रमेवोपाचरेदुपपादयेत् । का ? योषिद्वहुकृत्वः प्रसूता, न पुमान् । केन ? बालोपचारेण बालोपचरणीयोक्तेनाऽऽहारविहारदिना ।

सूतिका क्षुद्रती तैलाद्धताद्वा महतीं पिबेत् । .

पञ्चकोलकिनीं मात्रामनु चोष्णं गुडोदकम् ॥ ६४ ॥

सूतिकेति । सूतिका क्षुद्रती बुभुक्षिता सती तैलादथवा घृतान्महतीं मात्रां पिबेत् । किम्भूताम् ? पञ्चकोलकं विद्यते यस्या मात्रायास्तां पञ्चकोलकिनीम् । सूक्ष्मचूर्णीकृतपञ्चकोलकयुक्तां तां मात्रां पिबेदित्यर्थः । अष्टभिर्यामैर्या जरां गच्छति सा स्नेहमात्रा महती । अनु चोष्णं गुडोदकं पिबेदिति योज्यम् ।

वातघ्नौषधतोयं वा तथा वायुर्न कुप्यति ।

विशुध्यति च दुष्टास्त्रं द्वित्रिरात्रमयं क्रमः ॥ ६५ ॥

वातहरद्रव्यकाथं वा पश्चात्पिबेत् । तथैवं कृते सति, वायुर्न कुप्यति न कोपं याति, शून्यं कोष्ठं प्राप्य । दुष्टं रक्तं च विशुध्यति । अयमेव क्रमो द्विरात्रं त्रिरात्रं वा यथायोग्यं कार्यः ।

स्नेहाऽयोग्या तु निःस्नेहममुमेव विधिं भजेत् ।

पीतवत्याश्च जठरं यमकाङ्कं विवेष्टयेत् ॥ ६६ ॥

स्नेहेति । स्नेहपानाऽयोग्या तु स्त्री या स्नेहं नार्हति सा निःस्नेहं स्नेहं विनाऽमुमेव पूर्वोक्तं विधिं भजेत् । पीतवत्याश्च तस्या जठरं यमकाङ्कं तैलघृताभ्यामभ्यक्तं विवेष्टयेद्वाससेति शेषः । 'पीतवत्या' इत्यविशेषनिर्देशः कदाचित्स्नेहयोग्या स्नेहं पीतवती, स्नेहाऽयोग्या तूष्णीं गुडोदकं पीतवती, अथवा वातघ्नौषधतोयं पीतवतीति सामान्यो यो निर्देशस्तस्यार्थः ।

जीर्णे स्नाता पिबेत्पेयां पूर्वोक्तौषधसाधिताम् ।

त्र्यहादूर्ध्वं विदार्यादिवर्गकाथेन साधिता ॥ ६७ ॥

हिता यवागूः स्नेहाढ्या सात्म्यतः पयसाऽथवा ।

सप्तरात्रात्परं चास्यै क्रमशो बृंहणं हितम् ॥ ६८ ॥

जीर्ण इति । स्नेहे जीर्णे, कवोष्णगुडोदके, वातघ्नौषधतोये वा, अनन्तरं स्नाता सती पूर्वोक्तौषधसाधितां पञ्चकोलकृतां पेयां पिबेत् । त्र्यहादूर्ध्वमनन्तरं विदार्यादिवर्गोक्तौषधैः सिद्धा यवागूः पेया स्नेहाढ्या हिता । अथवा सात्म्यवशात् पयसा

क्षीरेण साधिता यवागूर्हिता । सप्तरात्रात्परमनन्तरं कमशो न सहसा तस्यै बृंहणं
हितम् । बृंहणं च जीवनीयबृंहणीयमधुरवर्गसिद्धैरभ्यङ्गोद्वर्तनपरिषेकावगाहनैर्हृद्यै-
श्चाऽन्नपानैर्विधातव्यम् ।

द्वादशाहेऽनतिक्रान्ते पिशितं नोपयोजयेत् ।

द्वादशाहेऽनतिक्रान्तेऽपरिसमाप्ते पिशितं मांसं नोपयोजयेन्नाऽभ्यवहारयेत्
स्कन्दादिद्वादशग्रहाभिषङ्गपरिहारार्थम् । मांसभोजनेन हि कदाचित्तरभिषङ्गो भवे-
त्तेषां मांसादत्वात् ।

यत्नेनोपचरेत्सूतां दुःसाध्या हि तदामयाः ॥ ६६ ॥

गर्भवृद्धिप्रसवरुक्क्लेदास्रस्रुतिपीडनैः ।

यत्नेनेति । सूतां स्त्रीं यत्नेन तात्पर्येणोपचरेदुपक्रमेत् । कुतो हेतोरित्याह ।
हि यस्मात्तस्या आमया रोगा दुःसाध्याः कृच्छ्रेणोपक्रम्याः । किमिति कृच्छ्र-
साध्या इत्याह—गर्भेत्यादि । वृद्धिश्च प्रसवश्च वृद्धिप्रसवौ गर्भस्य वृद्धिप्रसवौ च रुक्
च क्लेदास्रस्रुतिश्च पीडनं च गर्भवृद्धिप्रसवरुक्क्लेदास्रस्रुतिपीडनानि तैर्हेतुभूतैस्तदा-
मया दुःसाध्याः । (रुक्क्लेदास्रस्रुतिपीडनानि) रुक्प्रवाहेवेदनाः ।

एवं च मासादध्यर्धान्मुक्ताहारादियन्त्रणा ।

गतसूताभिधाना स्यात्पुनरार्तवदर्शनात् ॥ १०० ॥

एवमिति । एवमनेन प्रकारेण सार्धं मासमुपरकृता क्रमेण मुक्ताहारविहार-
यन्त्रणा स्यात् । अर्धमासात्परेण गतसूताभिधाना व्यपेतप्रसूतिव्यपदेशा
पुनरार्तवदर्शनाद्भवेत् । सङ्ग्रहे तूक्तम्—“जरायुणा मुखे छन्ने कण्ठे च कफ-
वेष्टिते । वायोर्मार्गनिरोधाच्च गर्भस्थो न प्ररोदतीति” । (अयमस्थाने पयोद्धार-
इति भौद्रल्यः ।)

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां शारीर-
स्थाने प्रथमोऽध्यायः ।

—:०:—

द्वितीयोऽध्यायः ।

गर्भावक्रान्तिशारीरादनन्तरं गर्भव्यापच्छारीरमारभ्यते । गर्भस्य व्यात्प्रती-
कारविज्ञानार्थमाह—

अथाऽतो गर्भव्यापदं शारीरं व्याख्यास्यामः ।

गर्भस्य व्यापद्र्भव्यापत् सा विद्यते यस्मिन्नितिच्छः । ‘तस्याध्यायानुवाकयोर्लुगिति
लुक्’ । यद्यपि चाऽत्र गर्भव्यापदश्चिकित्साऽप्युक्ता न केवलं व्यापत्, तथाऽपि बाहुल्या-
दिदमुक्तमिति वेद्यम् । अथादीनां पूर्ववद्व्याख्या ।

गर्भिण्याः परिहार्याणां सेवया रोगतोऽपि वा ।

पुष्पे दृष्टेऽथवा शूले, बाह्यान्तःस्निग्धशीतलम् ॥ १ ॥



सेव्याऽम्भोजहिमक्षीरिवल्ककल्काऽऽज्यलेपितात् ।

धारयेद्योनिवस्तिभ्यामार्द्रार्द्रान् पिचुनक्ककान् ॥ २ ॥

गर्भिरया इति । गर्भिरयाः परिहार्याणामाहारविहाराणां पूर्वोक्तानामतिव्य-
वायादीनां सेवनेन पुष्पे दृष्टेऽथवा रोगतः पुष्पे दृष्टे, रोगस्य च स्वभावापथ्यसर्षप-
शाकमन्थकदध्यादेराहारान्मात्रादेशकालादिवशाद्वा सम्भवः । गर्भाख्यफलहेतु-
त्वादक्कं पुष्पमुच्यते । तस्मिन् दृष्टे चक्षुर्गोचरं प्राप्ते । अथवा शूले दृष्टे प्रश्नादिनो-
पलब्धे सति । 'दृशिरत्रोपलब्धिवचनः' । बाह्यान्तः स्निग्धशीतलं साधनमन्नपान-
प्रदेहपरिषेकादि कार्यम् । बहिः स्नानावगाहादावन्तश्च भोजनानुपानादावित्यर्थः ।
'रोगत इति तृतीयार्थे तसिः' । तथा स्त्री योनिवस्तिभ्यां पिचु-
नक्ककान् धारयेत् । किम्भूतान् ? सेव्यादिभिर्लेपितान् । सेव्यमुशीरम् ।
अम्भोजं पद्मम् । हिमं चन्दनम् । क्षीरं विद्यते येषां, ते क्षीरिणो वृक्षाः पिप्प-
लादयः । येषां शस्त्रादिच्छिन्नानां क्षीरं दृश्यते । वल्कं वल्कलम् । सेव्यं चा-
म्भोजं च हिमं च क्षीरिवल्कं च तेषां कल्कं चाज्यं च तैर्लेपितान् । पुनः किम्भू-
तान् ? आर्द्रार्द्रानतिशयेनार्द्राकृतान् । पिचुशब्देन विकेशिकासदृशः कर्पासमयो
नक्ककश्चैलखण्डः ।

शतधौतघृताक्षां स्त्रीं तदम्भस्यवगाहयेत् ।

ससिताक्षौद्रकुमुदकमलोत्पलकेसरम् ॥ ३ ॥

लिह्यात् क्षीरघृतं खादेच्छृङ्गाटककसेरुकम् ।

पिबेत्कान्ताब्जशालूकवालोदुम्बरवत्पयः ॥ ४ ॥

शृतेन शालिकाकोलीद्विबलामधुकेक्षुभिः ।

पयसा रक्तशाल्यन्नमद्यात्समधुशर्करम् ॥ ५ ॥

रसैर्वा जाङ्गलैः,

शतेति । शतशब्दो बहुवारपर्यायः । सङ्ख्यावाचीत्यन्ये । तथा च सङ्ग्रहे-
ऽधीतम्—“सहस्रधौतसर्पिषाऽधोनाभेः सर्वतः प्रदिह्यादिति” । शतधौतेन बहुधा
प्रक्षालितेन घृतेनाभ्यक्षां स्त्रीं तदम्भस्यवगाहयेत् । तत्र तां निमज्जनं कारयेत् ।
तदित्यनेन हि सेव्यादिद्रव्यपरामर्शः । 'स्त्रीमिति वाम्शसोरितीयङ्विकल्पात्पूर्वरूपम्' ।
तथा क्षीरं घृतं च लिह्यात् । किम्भूतम् ? ससितेत्यादि । सह सितया तथा
क्षौद्रेण तथा कुमुदकमलोत्पलानां केसरेण किञ्जल्केन सहितम् । अन्ये तु क्षीराद्-
घृतं क्षीरोद्भवं घृतं क्षीरघृतमिति मन्यन्ते । तथा खादेच्छृङ्गाटकं कसेरुकं च ।
तथा पयः क्षीरं पिबेत् । किम्भूतम् ? कान्तेत्यादि । कान्ता गन्धप्रियङ्गुः । अप्सु
जातमञ्जम्, कमलादि । शालूकमुत्पलमूलम् । बालमुदुम्बरम् (अ) पक्कमुदुम्बरफ-
लम् । कान्ता चाब्जं च शालूकमूलं च बालोदुम्बरं च तानि विद्यन्ते यस्य पयस-
स्तदेवं, तैः शृतं क्षीरं पिबेदित्यर्थः । यैर्हि तत्पयः शृतं तानि तत्राऽवश्यं विद्यन्ते ।

क्षीरश्रपणविधिश्चातिसारविकिसोक्तः 'पयस्युत्काश्य मुस्तानां विंशति'मित्याद्य-
नुसारेणाऽत्र कल्प्यः । तन्त्रान्तरे त्वेवमुक्तम्—“द्रव्यादष्टगुणं क्षीरं क्षीरात्तोयं चतु-
र्गुणम् । क्षीरावशेषः कर्तव्यः क्षीरशके त्वयं विधिरिति” । अन्ये तु कान्तादि-
द्रव्याणां चूर्णेन युक्तं कल्केन वा युक्तं पयः पिबेदित्याहुः । पयसा रक्तशाल्यज-
समधुशर्करं सुशीतं भुञ्जीत । किम्भूतेन क्षीरेण ? शल्यादिभिः शृतेन सिद्धेन ।
देशसात्म्याद्यनुरोधाज्जलैर्वा रसैः शाल्यजमद्यात् ।

शुद्धिवर्जं चाऽस्त्रोक्तमाचरेत् ।

शुद्धिं वर्जयित्वाऽस्त्रोक्तं रक्तपित्ताभिहितं यत्साधनं तद्वाद्यान्तराचरेत् सेवेत ।
अस्रशब्दस्योपलक्षणार्थत्वाद्वक्तपित्तं गम्यते ।

असम्पूर्णत्रिमासायाः प्रत्याख्याय प्रसाधयेत् ॥ ६ ॥

आमान्वये च,

असम्पूर्णान्नयो मासा यस्या गर्भिरयाः, सैवं, तस्याः पुष्पदर्शने सति, गर्भः
प्रायो न तिष्ठत्यसजातसारत्वात् । तस्मात्प्रत्याख्याय प्रत्याख्यानं कृत्वा प्रसाधयेत्
यन्नेन साधयेत् । आमान्वये च । अत्राऽपि प्रत्याख्याय प्रसाधयेदित्यनुवर्तते ।
आमानुगते रक्तदर्शने सम्पूर्णत्रिचतुरादिमासाया अपि सजातसारेऽपि गर्भे सति,
विरुद्धोपक्रमत्वात्प्रत्याख्याय साधनं कारयेत् । तथा हि—रुक्षतीक्ष्णकटुप्रायमामग्नं
गर्भिरया विरुद्धं शीतस्निग्धप्रायं चामस्य ।

एवमप्यामरक्तयोर्द्वयोर्यदविरुद्धं तदुपदेष्टुमाह—

तत्रेष्टं शीतं रुक्षोपसंहितम् ।


उपवासो घनोशीरगुह्यरलुधान्यकाः ॥ ७ ॥

दुरालभापर्पटकचन्दनातिविषावलाः ।

कथिताः सलिले पानं तृणधान्यादिभोजनम् ॥ ८ ॥

मुद्रादियूषैरामे तु जिते स्निग्धादि पूर्ववत् ।

तत्र आमान्वये सामतायां सत्यां शीतं यदन्नपानादि तत्सर्वं बाह्यतोऽन्तरश्च
हितम् । शीतं रक्तस्य पथ्यमामस्य विरुद्धत्वादपथ्यमित्याशङ्क्याह—‘रुक्षोप-
संहितम्’ । रुक्षेण तिक्तकषायादिना युक्तम् । तथा देशसात्म्याद्यनुरोधादुपवासो
हितो न केवलं शीतं रुक्षोपसंहितम् । तथा घनादयो द्रव्यविशेषाः सलिले कथिताः
पाने हिताः । घनो मुस्तः । अरलुः स्योनाकः । तथा तृणधान्यानि नावारकोद्रव-
श्यामाकादीनि भोजनमाहारस्तत्राऽमान्वये हितम् । कैः सह ? मुद्रादियूषैः ।
आदिप्रहणेन मकुष्ठमसूरादयः शिम्बीधान्यविशेषाः पित्तश्लेष्महरा गृह्यन्ते ।
सामतायामेवोत्पन्नायामयमुपक्रमः । आमे तु जिते स्निग्धादि पूर्ववत् । पूर्वस्मिन्निव
पूर्ववत् । ‘सप्तम्यन्ताद्व्रतिः’ यथा प्रथमं रक्तदर्शने स्निग्धशीतं हितं तथाऽत्रापि
पूर्वनिर्दिष्टं स्निग्धादि हितमित्यर्थः । स्निग्धशीतानि बाह्यान्तरुपयोज्यानि ।



गर्भे निपतिते तीक्ष्णं मद्यं सामर्थ्यतः पिबेत् ॥ ६ ॥

गर्भकोष्ठविशुद्ध्यर्थमर्तिविस्मरणाय च ।

लघुना पञ्चमूलेन रुक्षां पेयां ततः पिबेत् ॥ १० ॥

पेयाममद्यपा कल्के साधितां पाञ्चकौलिके ॥

बिल्वादिपञ्चककाथे तिलोद्दालकतण्डुलैः ॥ ११ ॥

मासतुल्यादिनान्येवं पेयादिः पतिते क्रमः ।

लघुरन्नेहलवणो दीपनीययुतो हितः ॥ १२ ॥

गर्भे इति । गर्भिन्या एवमासेवमानाया अप्यदृष्टवशाद् गर्भे निपतिते निःशेषेण पतिते सति तीक्ष्णं कर्कशं मद्यं सामर्थ्येन पिबेत् । बहु पिबेदित्यर्थः । किमर्थमित्याह । गर्भेत्यादि । गर्भकोष्ठविशुद्ध्यर्थमर्तिः पीडाया विस्मृत्यर्थं च । ततो मद्यपरिपानादनन्तरं रुक्षां पेयां पिबेत् । किम्भूताम् ? लघुना पञ्चमूलेन बृहत्यादिना कृताम् । अमद्यपा तु या स्त्री सा गर्भे निपतिते पेयां पिबेन्न तु मद्यम् । क साधिताम् ? कल्के । किं सम्बन्धिनि ? पाञ्चकौलिके । पञ्चकोलस्यायं पाञ्चकौलिकस्तस्मिन् । पञ्चकोलकं कल्कीकृत्य तत्र पेयां साधितामित्यर्थः । तथा बिल्वादिपञ्चककाथे महत्पञ्चमूलकषाये साधितां पेयां पिबेदिति योज्यम् । कैः साधिताम् ? तिलोद्दालकतण्डुलैः । उद्दालको ब्रीहिविशेषः । मासैस्तुल्यानि दिनानि माससङ्ख्या वासराः । यावन्तो मासा गर्भस्य तावन्त्यहानि गर्भे निपतिते सत्येवं पूर्वोक्तेन प्रकारेण पेयादिक्रमः कार्यः । किम्भूतः ? लघुरन्नेहलवणः । न विद्येते स्नेहलवणे यस्य । तथा दीपनीयैरभिकृद्धिर्मरिचचित्रकादिभिर्द्रव्यैर्युतः । स तथाविधस्तत्र क्रमो हितः ।

किमर्थः ?

दोषधातुपरिक्लेशोषार्थं विधिरित्ययम् ।

दोषौ पित्तकफावत्र गृह्येते । वातस्य क्लेशसम्भवाभावात् । दोषौ च धातवश्च तेषां परिक्लेशस्तस्य शोषार्थं शोषणायाऽयं विधिरिति ।

क्लेशान्नवस्तयश्चोर्ध्वं बल्यजीवनदीपनाः ॥ १३ ॥

ऊर्ध्वमतो दोषधातुपरिक्लेशोषादनन्तरं क्लेशान्नवस्तयो हिताः । स्नेहश्चतुर्विधः पानादौ हितः । तथाऽन्नं स्निग्धमरूक्षं हितम् । वस्तयोऽपि स्निग्धा एव न रुक्षा हिता वातकोपभयात् । किम्भूताः क्लेशान्नवस्तयः ? बल्यदीपनजीवनाः । बल्या बलाय हितः । दीपना वह्नेः सन्धुक्षणकृतः । तथा जीवना ओजोवृद्धिकराः ।

इदानीमुपविष्टकनागोदरयोर्गर्भयोर्हेतुलिङ्गौषधानि वितानयितुमाह—

सञ्जातसारे महति गर्भे योनिपरिस्त्रवात् ।

वृद्धिमप्राप्नुवन् गर्भः कोष्ठे तिष्ठति सस्फुरः ॥ १४ ॥

उपविष्टकमाहुस्तं वर्धते तेन नोदरम् ।



सञ्जातः सारो बलं यस्याऽसौ सञ्जातसारो बलवान् गर्भस्तस्मिन् । तथा महति प्रवृद्धे सति । गर्भिरयाः परिहार्याऽपरिहाराद्यो योनेः परिस्त्रवः परिस्त्रवणं तस्मात् । परिस्त्रव इति च सामान्येन निर्देशात्कदाचिद्रक्तरूपः कदाचिदन्यादृशोऽपि गर्भात्स्रवति । परिस्त्रवाच्च कारणाद् वृद्धिमप्राप्नुवन्नगच्छन् कोष्ठ एव गर्भाधार एव तिष्ठति गर्भः । यतो योनिपरिस्त्रवात्कारणाद्वायुः कुपितः पित्तश्लेष्माणौ परिगृह्य गर्भस्य रसवहां नाडीं प्रतिपीड्याऽवतिष्ठते । ततो नाड्यां दोषैः कुल्यायाभिव तृण-पत्रादिभिः प्रतिच्छन्नायां रसस्यासम्यग्बहनाच्चाडीरोधाद् वृद्ध्यभावो गर्भस्य । किम्भूतः कोष्ठे तिष्ठति ? स्फुरः । स्फुरणं स्फुरः । ' अज्विधौ भयादीनानुप-संख्यानमित्यच् । गाङ्कुटादिभ्योऽज्जिण्डिदिति क्त्वाद् गुणाभावः ' । सह स्फुरेण चलेन वर्तत इति स्फुरः । एतावन्मात्रविशेषावस्थः कोष्ठे तिष्ठति । तं तथाविधं गर्भमुपविष्टकसंज्ञमाहुः । मुनय इति शेषः । तेन तथा भूतेन गर्भेण कोष्ठे स्थितेन तस्या उदरं न वर्धते न वृद्धिं याति गर्भस्यैवावृद्धेः । नहि यद्यस्य वृद्धौ वर्धते तदवृद्धौ तस्य वृद्धिः स्यात् । तथा हि चन्द्रवृद्ध्यैव समुद्रवेलाया वृद्धिः । उपविष्टकावस्थश्च गर्भो न वर्धते । अतस्तत्कारणाभावादुदरस्याप्यवृद्धिः ।

एवमुपविष्टकमुक्त्वा नागोदराख्यं वक्तुमाह—

शोकोपवासरूक्षाद्यैरथवा योन्यतिस्रवात् ॥ १५ ॥

वाते क्रुद्धे कृशः शुष्येद्गर्भो नागोदरं तु तत् ।

उदरं वृद्धमप्यत्र हीयते स्फुरणं चिरात् ॥ १६ ॥

शोक इति । शोकोपवासरूक्षाद्यैर्गर्भगर्भिरयपचयकारिभिः पवनप्रकोपकारि-भिर्हेतुभिर्वाते क्रुद्धे कुपितेऽथवा गर्भगर्भिरयोरुपचयप्रदेराहारविहाररुपचितयोर्गर्भगर्भ-योरपि कदाचिदत्यर्थं रक्तस्रुतिकारणान्यासेवेत स्त्री । तदानीं तस्या योन्यतिस्रवो जायते । तस्माद्योन्यतिस्रवात्कारणादपि पवने कुपिते कृशो गर्भः सम्रद्यते । शुष्ये-दित्यत्र चशब्दो लुप्तनिर्दिष्टो द्रष्टव्यः । न केवलं कृशो भवति शुष्येचेत्यर्थः । तं तथाभूतं गर्भं नागोदरसंज्ञकं केषाञ्चिन्मते चोपशुष्ककसंज्ञं विद्यात् । अत्र नागो-दरसंज्ञके गर्भेऽन्तःस्थित उदरं वृद्धमपि महदपि सद्दीयते हानिं याति । स्फुरणं च चिराच्चिरेण भवति । उपविष्टके तु केवलमवृद्धिर्न तु हानिः ।

तयोर्बृंहणवातघ्नमधुरद्रव्यसंस्कृतैः ।

घृतक्षीररसैस्तृप्तिरामगर्भाश्च खादयेत् ॥ १७ ॥

तैरेव च सुतृप्तायाः क्षोभणं यानवाहनैः ।

तयोरिति । तयोरुपविष्टकनागोदराख्ययोर्गर्भयोर्घृतक्षीररसैस्तृप्तिर्गर्भिरयाः कार्येति शेषः । किम्भूतैस्तैः ? बृंहणवातघ्नमधुरद्रव्यैः संस्कृतैः सिद्धैः । बृंहणानि च तानि वातघ्नानि च मधुराणि चैवम्भूतानि यानि द्रव्याणि द्राक्षाशर्करादीनि न तु व्यस्तानि बृंहणानि वातघ्नानि मधुराणि च । तत्र केवलंबृंहणानि प्रि-

यङ्गुप्रभृतीनि ननु वातघ्नानि । वातघ्नानि च बृंहणानि ननु मधुररसानि । यथा नागरादीनि । मधुराणि च न वातघ्नानि नाऽपि बृंहणानि । यथा तण्डुलीयम-सूरादीनि । तदेतैर्व्यस्तगुणैर्द्रव्यैः संस्कृतेन घृतादिना तृप्तिर्न कार्या किं तर्हि सम-स्तबृंहणादिगुणयुक्तेर्द्रव्यैः संस्कृतैरिति बोध्यम् । तथा सङ्ग्रहेऽधिजगे—“ तयो-र्जावनीयबृंहणीयमधुरौषधसिद्धानां सर्पिषामुपयोग इत्यादि ” । तथा तद्रर्भपुष्टये तां गर्भिणीमामगर्भांश्च खादयेद्वैद्य इति शेषः । आमगर्भान् खादन्त्याः कदाचिद् गर्भिण्या जुगुप्सा स्यादतो गर्भगर्भिरयोर्द्वयोरपि व्यापदो भवेयुरिति ‘ एयन्तोऽत्र खादिर्निर्दिष्टः ’ । वैद्यो हि तां तथा युक्त्या खादयेत् । यथाऽसौ न जुगुप्सेत् । आमगर्भा अपरिपूर्णगर्भा उच्यन्ते । तथा तैरेव बृंहणादिद्रव्यसंस्कृतैर्घृतक्षीररसैराम-गर्भैश्च सुतृप्तायस्तृप्तिं प्राप्तायाः क्षोभणं कार्यम् । कैः ? यानै रथादिभिर्वाहनै-र्गजतुरगादिभिः । तन्नारोप्य गर्भिणीं वेगेन नयेदित्यर्थः ।

अथ लीनाख्यस्य गर्भस्य चिकित्सामाह—

लीनाख्ये निस्फुरे श्येनगोमत्स्योत्क्रोशवर्हिजाः ॥ १८ ॥

रसा बहुघृता देया माषमूलकजा अपि ।

बालबिल्वं तिलान्माषान्सक्तुंश्च पयसा पिबेत् ॥ १९ ॥

समेद्यमांसं मधु वा कट्यभ्यङ्गं च शीलयेत् ।

अस्योपविष्टकनागोदराभ्यामेव हेतुलक्षणयोरुक्तत्वाद्यदेवेह निस्फुरणत्वादि विशेषान्तरं तदेवेह तन्त्रकृतोक्तम् । सङ्ग्रहे तु पपाठ—“ यस्याः पुनर्वातोपसृष्ट-स्रोतसो लीनो गर्भः प्रसुप्तो न स्पन्दन्ते तं लीनमित्याहुरिति । तत्र लीनाख्ये गर्भे सति गर्भिण्याः श्येनादिजा रसा बहुघृता देयाः । आदिशब्देन तित्तिरिक्कुकुटा-दीनां ग्रहणम् । तथा माषमूलकजा रसा बहुघृता देयाः । तथा सात्स्यादिवशाद् बालबिल्वादीन् समस्तानैकध्यं कृत्वा क्षीरेण पिबेत् । तथा सह मेदुरमांसेन माद्वीकं वा पिबेत् । कट्यां चाभ्यङ्गं शीलयेदभ्यसेत् ।

हर्षयेत्सततं चैनामेवं गर्भः प्रवर्धते ॥ २० ॥

सततं मुहुर्मुहूश्चैनां गर्भिणीमुपविष्टकनागोदरलीनाख्यगर्भोदरस्यां हर्षयेन्मुदितां कुर्यात् । एवमनयेतिकर्तव्यतया कृतया गर्भः प्रवर्धते वृद्धिं याति ।

पुष्टोऽन्यथा वर्षगणैः कृच्छ्राज्जायेत नैव वा ।

अन्यथाऽन्यप्रकारेण पूर्वोक्तविपर्ययेण रुक्षात्मना सेवितेन मातुराहाररसेनाल्पेन पुष्टश्चेतनामात्रावशेष एव वत्सरसन्दोहैः कृच्छ्राज्जायेत कष्टेन योनितो निष्कामेत् । नैव वेति अथवा यावज्जीवं गर्भिण्याः कुक्षावेवायसीदेन्न ततो निष्कामेत् कुक्षा-वेवावतिष्ठेत् ।

उदावर्तं तु गर्भिण्याः स्नेहैराशुतरां जयेत् ॥ २१ ॥

योग्यैश्च बस्तिभिर्हन्यात्सगर्भो स हि गर्भिणीम् ।



गर्भिण्या यद्युदावर्ताख्यो व्याधिः स्यात्तं ज्ञेहश्चतुर्भिर्मथायोग्यौषधसाधितैः पानादिना सेवितैराशुतरामचिरात्त्वरितं जयेत् । तथा योग्यैस्तत्कालोचितवस्तिभिरनुवासनैर्जयेत् । ननु गर्भिण्या वर्ज्येषु बस्तिमामासतोऽष्टमादिति प्रागुक्तं तत्कथमिह सामान्येनानुवासनं तन्त्रकृदुपादिच्छदित्याह—हन्यादित्यादि । स यस्मादुदावर्तो गर्भेण सह गर्भिणीं हन्यादतस्तमाशुतरां जयेत् ।

गर्भेऽतिदोषोपचयादपथ्यैर्दैवतोऽपि वा ॥ २२ ॥

मृतेऽन्तरुदरं शीतं स्तब्धं ध्मातं भृशव्यथम् ।

गर्भास्पन्दो भ्रमस्तृष्णा कृच्छ्रादुच्छ्वसनं क्लमः ॥ २३ ॥

अरतिः स्रस्तेनत्रत्वमावीनामसमुद्भवः ।

गर्भ इति । दोषाणां वातादीनामुपचयः प्रवृद्धत्वम्, अतिशयेन दोषोपचयोऽति दोषोपचयस्तस्माद्वेतोरथवा अपथ्यैः स्वभावमात्रकालादिविरुद्धस्वभावैरथवा दैवाद-न्यजन्मार्जितशुभाशुभकर्मवशादन्तरुदरमध्ये गर्भे मृते सति गर्भिण्या उदरं शीतमूष्मरहितं भवति । तथा स्तब्धं निश्चलम् । तथा ध्मातं हतिवद्वातपूरितम् । तथा भृशव्यथमतिवेदनं भवति । तथा गर्भास्पन्दो गर्भस्यास्फुरणम् । भ्रमस्तृष्णा च भवति । तथा कृच्छ्रात् कृच्छ्रेण गर्भिण्या उच्छ्वसनमूर्ध्वश्वसनम् । तथा क्लमो ग्लानिः । तथा अरतिः स्थानासनशयनादिष्वनवस्थितत्वं चेतसः । तथा स्रस्ते च ते नेत्रे च तयोर्भावः स्रस्तेनत्रत्वम् । स्रस्ते स्थानाच्च्युते इव । तथा आवीनामासन्नप्रसवकालजशूलविशेषाणामसमुद्भवोऽनुत्पादः ।

तस्याः कोष्णाम्बुसिक्तायाः पिष्ट्वा योनिं प्रलेपयेत् ॥ २४ ॥

गुडं किरवं सलवणं तथान्तः पूरयेन्मुहुः ।

घृतेन कल्कीकृतया शाल्मल्यतसिपिच्छया ॥ २५ ॥

मन्त्रैर्योगैर्जरायूकैर्मूढगर्भो न चेत्पतेत् ।

अथापृच्छेश्वरं वैद्यो यत्नेनाशु तमाहरेत् ॥ २६ ॥

हस्तमभ्यज्य योनिं च साज्यशाल्मलिपिच्छया ।

हस्तेन शक्यं तेनैव,

तस्या इति । तस्या अन्तर्मृतगर्भाया ईषदुष्णजलसिक्ताया योनिं प्रलेपयेत्प्रदेहयेत् । गुडादिकं पिष्ट्वा सामर्थ्याद्गुडादिकेनैव लेपयेदिति योज्यम् । तथाऽन्तः पूरयेत् । शाल्मल्यतसिपिच्छयेति सम्बन्धनायम् । योनेः प्रकृतत्वात्तस्या अन्तरभ्यन्तरे बहिश्च । कीदृश्या पिच्छया ? घृतेन कल्कीकृतया पिष्ट्या । एवं योनेर्मुहु-मुहुरभ्यन्तरं पूरयित्वाऽनन्तरं मूढगर्भपातनार्थं मन्त्रान् सिद्धान् प्रयोजयेत् । तथा जरायूकान् जराय्वपतने कथितांस्तान् योगान् योजयेत् । मन्त्रैः सङ्ग्रहोक्तैः 'क्षिति-जलमित्यादिभि'रथवाऽथर्ववेदोक्तैश्च मन्त्रैर्जरायोः पातनार्थमुक्तैः । एवमनुष्ठीयमानेऽपि मूढगर्भो यदि न पतत्यथाऽनन्तरमीश्वरं नृपमापृच्छ्य तदाज्ञां गृहीत्वा तं मूढगर्भ-

माशु गर्भिण्या आहरेदाकर्षेत् । कथम् ? हस्तमभ्यज्य लेपयित्वा तथा योनि-
मभ्यज्य । केन ? साज्येत्यादि शाल्मल्याः पिच्छा निर्यासः । सहाज्येन वर्तत इति
साज्या । साज्या चाऽसौ शाल्मलिपिच्छा च तथा हस्तं योनिं चाभ्यज्य यत्नेन
गर्भमाहरेत् । हस्तेन शक्यमाकर्षुं तेनैव हस्तेन साज्यशाल्मलिपिच्छाक्रेन तं गर्भं
समाकर्षेत् ।

गात्रं च विषमं स्थितम् ॥ २७ ॥

आञ्जनोत्पीडसम्पीडविक्षेपोत्क्षेपणादिभिः ।

अनुलोम्य समाकर्षेद्योनिं प्रत्यार्जवागतम् ॥ २८ ॥

गात्रमिति । गात्रं च गर्भस्य विषमं कृत्वा स्थितमयथामार्गेण स्थितमाञ्जना-
दिभिरनुलोम्य स्पष्टत्वं प्राप्ते सति योन्यभिमुखमार्जवेन ऋजुमार्गेणाऽऽगतं सन्त-
माहरेत् । आञ्जनेनायामेन दीर्घक्या स्थापनेन तथोत्पीडनेनोर्ध्वपीडनेन । तथा
समन्तात्पीडनेन । तथा विक्षेपेण विशेषप्रेरणेन । उत्कर्षेण क्षेपणमुत्क्षेपणं तेन ।
आदिग्रहणादेवंप्रायैरन्यैरपि स्वबुद्धिपरिकल्पितैः स्पष्टत्वं प्राप्त इति ।

इदानीं शस्त्रोपायसाध्यां मूढगर्भचिकित्सामाह—

हस्तपादशिरोभिर्यो योनिं भुग्नः प्रपद्यते ।

पादेन योनिमेकेन भुग्नोऽन्येन गुदं च यः ॥ २९ ॥

विष्कम्भौ नाम तौ मूढौ शस्त्रदारणमर्हतः ।

हस्तेति । हस्तेन पादेन शिरसा अनुल्यकालं कदाचिद्धस्तेन कदाचित्पादेन
कदाचिच्चिरसा योनिं प्रति भुग्नः कुटिलो मूढगर्भः प्रपद्यते आयाति यः स एको
विष्कम्भो नाम मूढगर्भः । तथा पादेनैकेन योनिं तथा द्वितीयपादेन गुदं पायुं
भुग्नः सन् यो मूढगर्भः प्रपद्यते आयाति सोऽपरो विष्कम्भः । तावेतौ द्वौ
विष्कम्भौ नाम मूढौ मूढगर्भौ शस्त्रदारणमर्हतः । हस्तेनाऽऽकर्षुमशक्यत्वात्तयोः
शस्त्रदारणं कार्यमित्यर्थः ।

अत एवाऽऽह—

मण्डलाङ्गुलिशस्त्राभ्यां तत्र कर्म प्रशस्यते ॥ ३० ॥

मण्डलं चाङ्गुलिश्च मण्डलाङ्गुली । मण्डलशब्देन मण्डलाग्रं शस्त्रमुपलक्ष्यते
अङ्गुलिशब्देन चाङ्गुलिशस्त्रम्, ते नामनी ययोः शस्त्रयोस्ते मण्डलाङ्गुलिशस्त्रे शस्त्र-
विध्यध्यायोक्ते ताभ्यां मण्डलाङ्गुलिशस्त्राभ्यां तयोर्विष्कम्भाख्ययोर्मूढगर्भयोः कर्म
प्रशस्यते । ताभ्यां शस्त्राभ्यां दारणमेतयोः कार्यमित्यर्थः ।

वृद्धिपत्रं हि तीक्ष्णाग्रं न योनावचारयेत् ।

वृद्धिपत्रसंज्ञं शस्त्रं यस्मात्तीक्ष्णाग्रमतस्तथोनौ नावचारयेत्तेन तत्र विदारणं न
विधेयं प्रत्युपायभयात् ।



दारणं यत्र यथा विधेयं तथाऽऽह—

पूर्वं शिरःकपालानि दारयित्वा विशोधयेत् ॥ ३१ ॥

कक्षोरस्तालुचिबुके प्रदेशेऽन्यतमे ततः ।

समालम्ब्य दृढं कर्षेत्कुशलो गर्भशङ्कुना ॥ ३२ ॥

अभिन्नशिरसं त्वत्तिकूटयोगण्डयोरपि ।

पूर्वमिति । पूर्वं शिरःसम्बन्धीनि कपालानि विशोधयेत् । किं कृत्वा ? शस्त्रेण दारयित्वा छित्त्वा । एवं शिरःकपालानि शोधयित्वा गर्भिणीकोष्ठबाह्यानि कृत्वा ततोऽनन्तरं कक्षोरस्तालुचिबुके प्रदेशेऽन्यतमे तद्विषये समालम्ब्य तं गर्भं गृहीत्वा दृढं कृत्वा आकर्षेत् । केन ? गर्भशङ्कुना । कः ? कुशलोऽभ्यस्तकर्मा वैद्यः । अभिन्नशिरसमविदारितोत्तमाङ्गं पुनर्गर्भमत्तिकूटयोस्तथा गण्डयोस्तद्विषयेऽन्यतमे प्रदेशे कदाचिदत्तिकूटप्रदेशे कदाचिद्गण्डप्रदेशे समालम्ब्य तं गर्भं दृढं गर्भशङ्कुना गृहीत्वाऽऽकर्षेत् ।

बाहुं छित्त्वाऽससक्लस्य वाताध्मातोदरस्य तु ॥ ३३ ॥

विदार्य कोष्ठमन्त्राणि बहिर्वासं निरस्य च ।

बाहुमिति । अंसाभ्यां सक्लऽससक्लस्तस्य बाहुं छित्त्वाऽऽकर्षणं कुर्यात् । वामेनांसेन सक्लस्य वामं बाहुं दक्षिणेनांसेन सक्लस्य दक्षिणं बाहुं छित्त्वेत्यर्थः । वातेनाध्मातं दृतिवत्पूरितमुदरं यस्य मूढगर्भस्याऽसौ वाताध्मातोदरस्तस्य तु कोष्ठमामपकाशयाश्रयं विदार्य पाटयित्वाऽन्त्राणि च बहिः सम्यङ्निरस्य बाह्यतः प्रच्छिप्याकर्षेत् ।

कटीसक्लस्य तद्वच्च तत्कपालानि दारयेत् ॥ ३४ ॥

‘कटीसक्लस्येति तृतीयासमासः’ । कठ्या सक्लस्य ककुद्गत्या लीनस्य तद्वचेति । तेन वाताध्मातोदरेण तुल्यं कर्म दारणात्मकं कृत्वा तत्कपालानि तस्य कठ्याः कपालानि खण्डानि विदारयेत् ।

इति विशेषेण गर्भस्याऽऽकर्षणमुक्त्वा सामान्येन मूढगर्भचिकित्सामाह—

यद्यद्वायुवशादङ्गं सज्जेद्गर्भस्य खण्डशः ।

तत्तच्छित्त्वा हरेत्सम्यग्रक्षेत्राणि च यत्नतः ॥ ३५ ॥

यदिति । यद्यदङ्गं मूढगर्भस्य वायुवशात्सज्जेत्संश्लिष्येतत्तदङ्गं खण्डशो लवश-
श्चित्त्वा दारयित्वा सम्यगाहरेत् । किलैकवेलया सकलगर्भशरीरच्छेदनादन्तःस्थित-
मूढगर्भाया नार्या अपि बलवच्छस्त्रनिपातनाद्विघातः सम्भाव्यत इति खण्डश इत्युक्तम् । अत एवाऽऽह—रक्षेदित्यादि नारीं च यत्नेन तात्पर्यं कृत्वा रक्षेत् । यथा नार्या अङ्गं किञ्चिदपि न छिद्यते तथा विधेयमित्यर्थः ।

गर्भस्य हि गतिं चित्रां करोति विगुणोऽनिलः ।

तत्राऽनल्पमतिस्तस्मादवस्थापेक्षमाचरेत् ॥ ३६ ॥



गर्भस्येति । यस्माद्गर्भस्य चित्रां नानारूपां गतिमवस्थितिं विगुणः प्रकुपितः प्रभञ्जनः करोति, तस्माद्योऽनल्पतिर्भहाबुद्धिवैद्यः स तत्र तस्यां गतौ अवस्थापेक्षमाचरेत् । मूढगर्भं प्रत्यनुक्तमप्यवस्थितं कर्म कुर्यादित्यर्थः ।

छिन्द्याद्गर्भं न जीवन्तं मातरं स हि मारयेत् ।

सहात्मना, न चोपेक्ष्यः क्षणमप्यस्तजीवितः ॥ ३७ ॥

छिन्द्यादिति । जीवन्तं गर्भिरयन्तर्भृतगर्भलक्षणानभिज्ञो वैद्याभिमानी यः, स गर्भं न दारयेत् । कुतो हेतोः ? इत्याह । यस्मात्स मातरं मारयेत् । कथम् ? सहात्मना मातरमात्मानं च स छिद्यन्नो गर्भो व्यापादयेदित्यर्थः । न चाऽस्तजीवितो गर्भिरया अन्तर्भृतो गर्भः क्षणमपि मुहूर्तमात्रमप्युपेक्ष्योऽपि तु तस्य द्रागेव प्रतिक्रियां कुर्यात् ।

इदानीमुपेक्ष्यां मूढगर्भां स्त्रियमाह—

योनिस्ववरणभ्रंशमकल्लश्वासपीडिताम् ।

पूत्युद्गारां हिमाङ्गीं च मूढगर्भां परित्यजेत् ॥ ३८ ॥

अथाऽपतन्तीमपरां पातयेत्पूर्ववद्विषक् ।

एवं निर्हृतशल्यां तु सिञ्चेदुष्णेन वारिणा ॥ ३९ ॥

दद्यादभ्यक्तेदहायै योनौ स्नेहपिचुं ततः ।

योनिर्मृदुभवेत्तेन शूलं चास्याः प्रशाम्यति ॥ ४० ॥

योनेः स्ववरणं संवृतयोनित्वम् । तथा तस्या एव योनेर्भ्रंशः स्वस्थानाच्छयवनम् । तथा मकल्लः शिरोवस्तिरोष्ठशूललक्षणः प्रागुक्तो व्याधिः । तैर्योनिस्ववराणादिभिः पीडिताम् । तथा पूत्युद्गाराम् । तथा हिमाङ्गीम् । एवंविधां मूढगर्भां त्यजेन्नोपक्रमेत् । अथ मूढगर्भाहरणादनन्तरमपरां जरायुसंज्ञामपतन्तीमनिष्कामन्तीं पूर्ववत्पातयेत् पूर्वेण तुल्यं पूर्ववत् । पूर्वोक्तेन पातनोक्तविधिना 'हिरण्यपुष्पीमूलं चेत्यादिनेत्यर्थः' । एवमनन्तरोक्तेन विधिना निर्हृतं शल्यं गर्भं जरायुसंज्ञं यस्यास्तां तु स्त्रियमुष्णेन जलेन सिञ्चेत् । ततः स्नानादनन्तरमभ्यक्तशरीरायै स्त्रियै योनौ स्नेहपिचुं दद्यात् । तेन दत्तेन स्नेहपिचुना अस्या योषितो योनिर्मृदुर्भवेत्, शूलं रुजा च प्रशाम्यति ।

दीप्यकातिविषारास्त्राहिङ्ग्वेलापञ्चकोलकान् ।

चूर्णं स्नेहेन कल्कं वा काथं वा पाययेत्ततः ॥ ४१ ॥

कटुकातिविषापाठाशकत्वङ्गिघङ्गुतेजिनीः ।

तद्वच्च दोषस्यन्दार्थं वेदनोपशमाय च ॥ ४२ ॥

त्रिरात्रमेवं सप्ताहं स्नेहमेव ततः पिबेत् ।

सायं पिबेदरिष्टं वा तथा सुकृतमासवम् ॥ ४३ ॥

शिरीषककुभकाथपिचून् योनौ विनिक्षिपेत् ।



उपद्रवाश्च येऽन्ये स्युस्तान् यथास्वमुपाचरेत् ॥ ४४ ॥

दीप्यकेति । ततः स्नानाभ्यङ्गादनन्तरं दीप्यकादेश्चूर्णं ज्ञेहेन घृतादिना प्रकृत्यादिवशाद् यथायोग्येन तां स्त्रियं पाययेत् । कलकं वा दीप्यकादेर्जलेन पिष्ट्वा ज्ञेहेन तां पाययेत् । काथं वा दीप्यकादेस्तां पाययेत् । तथा कटुकादीनि तद्वत् तां स्त्रियं पाययेत् । एतानि द्रव्याणि क्षूणाकृत्य ज्ञेहेन कल्कीकृत्य काथीकृत्य वा पाययेत् । शाकं खरच्छदम् । त्वक् त्वचम् । तेजिनी तेजोवती । किमर्थं पाययेत् ? दोषस्यन्दार्थम् । दोषस्य रक्तादेः स्यन्दः स्रवणं तदर्थं पाययेत् । तथा वेदनायाः पीडाया उपशान्त्यर्थं च । त्रिरात्रमेवं मूढगर्भाऽऽकर्षणदिनात् प्रभृति कार्यम् । तत्त्रिरात्रादनन्तरं मूढगर्भा सप्ताहं स्नेहमेव पिबेन्न तु रुक्षौषधमित्येवकारोऽवधारणार्थो द्योतयति । सायं दिनान्तेऽरिष्टं पूर्वोक्तलक्षणं पिबेत् । तथा शोभनं कृत्वा कृतं निष्पादितमासवं मद्यविशेषं तथा शिरीषककुम्भकौथकृतान् पिचून् । विकेशिकाप्रायान् कार्पासादिमयान् योनौ विनिक्षिपेत् । उपद्रवा ज्वरादयश्चान्ये ये भवेयुस्तानुपद्रवान् यथास्वमुपाचरेत् । यस्य ज्वरादेर्य आत्मीय उपक्रमस्तेन तेन तमुपक्रमेदित्यर्थः ।

एतच्च पूर्वोक्तमासेव्यानन्तरं यत्कर्तव्यं मूढगर्भायाः स्त्रियास्तदाह—

पयो वातहरैः सिद्धं दशाहं भोजने हितम् ।

रसो दशाहं च परं लघुपथ्याल्पभोजना ॥ ४५ ॥

स्वेदाभ्यङ्गपरा स्नेहान् बलातैलादिकान् भजेत् ।

ऊर्ध्वं चतुर्भ्यो मासेभ्यः सा क्रमेण सुखानि च ॥ ४६ ॥

पय इति । पयः क्षीरमनन्तरं तस्यै दशाहं भोजने हितम् । किम्भूतम् ? वातहरै रास्नादिभिर्द्रव्यैः सिद्धं शृतम् । दशाहादनन्तरं द्वितीयं च दशाहं रसो भोजने हितः । अतः परं दिनविंशतेरनन्तरं सा स्त्री लघुपथ्याल्पभोजना सती तथा स्वेदाभ्यङ्गपरा तत्प्रधाना सती स्नेहान् बलातैलादिकान् भजेत् । ऊर्ध्वमनन्तरं चतुर्भ्यो मासेभ्यः पञ्चमासात्प्रभृति सा निष्कान्तमूढगर्भा स्त्री क्रमेण, नतु सहसा सुखान्यन्नपानाहारविहाररूपाणि भजेत् ।

अथ बलातैलं निरूपयति—

बलामूलकषायस्य भागाः षट् पयसस्तथा ।

यवकोलकुलत्थानां दशमूलस्य चैकतः ॥ ४७ ॥

निःकाथभागो भागश्च तैलस्य च चतुर्दशः ।

द्विमेदादारुमञ्जिष्ठाकाकोलीद्वयचन्दनैः ॥ ४८ ॥

सारिवाकुष्ठतगरजीवकर्षभसैन्धवैः ।

कालानुसार्यशैलेयवचागुरुपुनर्नवैः ॥ ४९ ॥

अश्वगन्धावरीक्षीरशुक्लायष्टीवरारसैः ।



शताद्वाशूर्पपर्येलात्वक्पत्रैः शृङ्गकलिकतैः ॥ ५० ॥

पक्वं मृद्वग्निना तैलं सर्ववातविकारजित् ।

सूतिकाबालमर्मास्थिज्ञतक्षीणेषु पूजितम् ॥ ५१ ॥

ज्वरगुल्मग्रहोन्मादमूत्राघातान्त्रवृद्धिजित् ।

धन्वन्तरेरभिमतं योनिरोगक्षयापहम् ॥ ५२ ॥

बलेति । बलाया मूलानि तेषां कषायः काथस्तस्य भागाः षट् । तैलैकाभागा-
पेक्षयैतद्द्वैध्यम् । पयसस्तथा क्षीरस्य षडेव भागाः । यवकोलकुलत्थानां दशमू-
लस्य चैकत एकत्र कथितानां निःकाथभागः । यवादीनां तैलसमो निःकाथभाग
एक इत्यर्थः । एवं त्रयोदश भागा भवन्ति । तैलस्य चतुर्दशो भागः । 'चतुर्द-
शानां पूरणः । तस्य पूरणे ङडिति ङट्' । एतदेव स्पष्टीक्रियते शिष्याणां हि-
तार्थम् । तत्र यदा षोडशपलानि तैलस्य श्रपयितव्यानि तदा बलामूलानि चतु-
र्विंशतिर्भवन्ति । जलस्य पलशतानि त्रीणि चतुरशीत्यधिकानि । ततश्चतुर्थांशेन
परणवतिः काथपलानि । क्षीरपलानि परणवतिः । यवादीनां पलानि चत्वारि ।
पानीयपलानि चतुःषष्टिः । षोडशपलानि कषायस्य । द्विभेदादीनि द्रव्याणि प्र-
त्येकमर्धकर्मप्रमाणानि रक्तिकया पञ्चमभागसहितया सभानकयाधिकानीति ।
कालानुसार्या उत्पलसारिवा । क्षीरशुक्ला क्षीरविदारी । वरा त्रिफला । रसो
बोलः । योऽयं यवकोलकुलत्थदशमूलैरेको भागः परिकल्पितस्तत्र यवकोलकुल-
त्थानां त्रयोऽशा दशमूलस्य दशांशा इति व्याख्येयम् । "कल्पयेत्सदृशान्भागान्
प्रमाणं यत्र नोदितमिति वचनात्" । सङ्ग्रहेऽप्युक्तम्—“यवकोलकुलत्थदशमूलक-
षायस्य भाग इति” । ये तु यवकोलकुलत्थानां त्रयोऽशा दशमूलस्य चतुर्थोऽश
इति भागोऽयं कल्प्य इत्याहुस्ते तु पौर्वापर्यं न पर्यालोचयन्त्येव । यतः कल्पये-
दित्यादिकया परिभाषया द्रव्याणामेषां समांशत्वं भियमितमेव । पृथक् षष्ठ्याऽत्र
यो निर्देशः स च्छन्दोऽनुरोधादेव बोध्यः । तथा चानेनैव तन्त्रकृता सङ्ग्रहे समस्ता-
न्येवैतानि द्रव्याणि निर्दिष्टानि । अपि च । दशमूलस्याऽऽधिक्येन वातरोगहन्तृत्वं
यथाऽस्य तैलस्य न तथा यवादिभिरिति सर्वथा पूर्वं व्याख्यानं श्रेयः । मृद्वग्निने-
नेति । मृदुशब्दोऽग्निविशेषणाय प्रयुक्तः किल । खरतरदहनसम्पर्कात् क्षीर-
बाहुल्येनाऽस्य तैलस्य भटिति पाकातिक्रान्तताऽपि किञ्चित्सम्भाव्यते । एतच्च तै-
लमशेषवातरोगहन्तृ च । तथा सूतिकादिषु प्रशस्तम् । तथा ज्वरादिजित् । तथा
भगवतो धन्वन्तरेरभिमतमतिशयगुणवत्वात् । तथा योनिरोगं क्षयं चोपहन्ति ।

बस्तिद्वारे विपन्नायाः कुक्षिः प्रस्पन्दते यदि ।

जन्मकाले ततः शीघ्रं पाटयित्वोद्धरेच्छिशुम् ॥ ५३ ॥

बस्तिद्वार इति । गर्भिण्या मृताया यदि कुक्षिः प्रस्पन्दतेऽत्यन्तं चलति । क
प्रदेशे ? बस्तिद्वारे तत्समीपे । कदा ? जन्मकाले गर्भप्रसवोन्मुखे काले । तदा

कुशलो वैद्यः शीघ्रं कुक्षिप्रस्पन्दनादनन्तरं पाठयित्वा शिशुं बालमुद्धरेत् ।

मधुकं शाकवीजं च पयस्या सुरदारु च ।

अश्मन्तकः कृष्णतिलास्ताम्रवल्ली शतावरी ॥ ५४ ॥

वृक्षादनी पयस्या च लता चोत्पलसारिवा ।

अनन्ता सारिवा रास्ना पद्मा च मधुयष्टिका ॥ ५५ ॥

बृहतीद्वयकाश्मर्यः क्षीरिशुङ्गत्वचा घृतम् ।

पृश्निपर्णी बला शिग्रुः श्वदंष्ट्रा मधुपर्णिका ॥ ५६ ॥

शृङ्गाटकं विसं द्राक्षा कसेरु मधुकं सिता ।

सप्तैतान् पयसा योगानर्धश्लोकसमापनान् ॥ ५७ ॥

क्रमात्सप्तसु मासेषु गर्भे स्रवति योजयेत् ।

मधुकमिति । मधुकादिद्रव्योपलक्षितान्सप्त यौगान् क्रमाद्यथानिर्दिष्टेन क्रमेण सप्तसु मासेषु गर्भे स्रवति तद्वच्चार्थं तान् योजयेत् । कीदृशान् यौगान् ? अर्धश्लोकेन सपापनं समाप्तिर्येषां तानर्धश्लोकसमापनान् । अश्मन्तको यमलपत्रकः । ताम्रवल्ली रामतरुणी मञ्जिष्ठेत्येके । लता गन्धप्रियङ्गुः गौरसारिवेत्यन्ये । उत्पलसारिवा कृष्णसारिवा । क्षीरिणां न्यग्रोधादीनां शुङ्गास्तथा तेषामेव त्वक् चेति द्वन्द्वः । 'द्वन्द्वाच्चुदषहान्तादिति टच्' ।

कपित्थविल्वबृहतीपटोलेक्षुनिदिग्धजैः ॥ ५८ ॥

मूलैः शृतं प्रयुज्जीत क्षीरं मासे तथाऽष्टमे ।

नवमे सारिवाऽनन्तापयस्यामधुयष्टिभिः ॥ ५९ ॥

योजयेद्दशमे मासि सिद्धं क्षीरं पयस्यया ।

अथवा यष्टिमधुकनागराऽमरदारुभिः ॥ ६० ॥

कपित्थेति । कपित्थादीनां समाहारद्वन्द्वः । कपित्थादेर्द्रव्यान्मूलैः शृतं क्षीरमष्टमे मासि प्रयुज्जीत । नवमे मासि सारिवादिभिः सिद्धं क्षीरं प्रयुज्जीत । दशमे मासि काकैल्यादिसिद्धं क्षीरमथवा यष्ट्यादिभिः सिद्धं योजयेत् ।

अवस्थितं लोहितमङ्गनाया वातेन गर्भे ब्रुवतेऽनभिज्ञाः ।

गर्भाकृतित्वात्कटुकोष्णतीक्ष्णैः स्रुते पुनः केवल एव रक्ते ॥ ६१ ॥

गर्भे जडा भूतहतं वदन्ति मूर्तेर्न दृष्टं हरणं यतस्तैः ।

ओजोशनत्वादथवाऽव्यवस्थैर्भूतरूपेद्येत न गर्भमाता ॥ ६२ ॥

अवस्थितमिति । लोहितं वातेन हेतुनाऽवस्थितं कुक्षौ पवनेन रुद्धं गर्भं ब्रुवतेऽनभिज्ञाः । नवत्र पर्युदासे । अभिज्ञसदृशा इत्यर्थः । कुतस्तेषां भ्रान्तिरिति ? तद्वीजमाह—गर्भाकृतित्वादिति । गर्भस्याऽऽकृतिः संस्थानमुन्नत्यादिकम् । तथा हृत्सासद्विहृदेत्यादि रक्तगुल्मनिदानोक्तं लक्षणं वातरुद्धलोहितावस्थितौ गर्भस्थितौ चोभयत्र

समानम् । अतोऽल्पबुद्धित्वादवस्थितं लोहितं गर्भं ब्रुवते । कटुकोष्णादिभिरवस्थितलोहितस्रुतिहेतुभिः स्रुते, केवल एव रक्ते गर्भराहते, जडा निर्बुद्धयो भूतद्वतमिति गर्भं वदन्ति । पुनःशब्दः, शिरसः कम्पं कृत्वा तेषामसम्भाव्याङ्गीकारेण सर्वजनप्रथितेन जडत्वं सहेतुकं प्रतिपादयति । अत एवाह—यतो यस्मान्मूर्तेः शरीरस्य हरणं तैर्भूतैर्न दृष्टं न क्वचिदुपलब्धमतोऽसम्भाव्यवस्तुप्रतिज्ञानात्तेषां जडत्वमित्यर्थः । नन्वेतदपि कथमुच्यते ? इत्याह । ओजोऽशनत्वात् । यस्मात्ते भूता ओजोऽशना ओजोभक्षणमर्यादाः । अथवा कदाचित्ते भूता उल्लङ्घितमर्यादाः स्युः । तैस्तथा-भूतैरव्यवस्थैरव्यवस्थावस्थितैर्भूतैर्गर्भस्य माता नोपेक्ष्येत, अपि तु ह्रियेतैव । तथा हि । यथा गर्भमातोपचितशरीरा न तथा गर्भ इति । ‘उपजातीन्द्रवज्राख्ये वृत्ते’ ।

इति श्रीभृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां शरीरस्थाने द्वितीयोऽध्यायः ॥ २ ॥

तृतीयोऽध्यायः ।

गर्भव्यापदोऽनन्तरमङ्गविभाग उच्यते । अङ्गप्रत्यङ्गविज्ञाने सति हि सम्यग्गर्भस्याऽऽहरणादिकं कर्तुं शक्यते नान्यथेतीदमाह—

अथाऽतोऽङ्गविभागं शरीरं व्याख्यास्यामः ।

अङ्गस्य शरीरस्य विभागो विभजनमङ्गप्रत्यङ्गादिना पृथक्करणमङ्गविभागः । अथेत्यादि पूर्ववत् ।

अथ तान्येवाङ्गानि विभक्तुकाम आह—

शिरोऽन्तराधिद्वौ बाहू!सक्थिनी च समासतः ।

षडङ्गमङ्गं, प्रत्यङ्गं तस्याक्षिहृदयादिकम् ॥ १ ॥

शिर इति । षडङ्गं षडवयवमङ्गं शरीरम् । तान्येव षडङ्गान्याह । शिरस्तथाऽन्तराधिस्तथा द्वौ बाहू वामदक्षिणौ तथा सक्थिनी द्वे वामदक्षिणे इत्येवं समासतः संक्षेपेण षडङ्गं विस्तरेण पुनरनेकावयवम् । अन्तराधिशब्देन शिरोबाहु-सक्थिवर्जः सर्वो मध्यमभाग उच्यते । अन्तराधीयन्ते निबाध्यन्ते यथायथं शरीरस्यान्तः स्थाप्यन्ते प्राक्कृतेन कर्मणा शिरःप्रभृतयः पञ्चावयवा यस्मिन् सोऽन्तराधिः तस्य षडवयवस्याङ्गस्याक्षिहृदयादिकं प्रत्यङ्गम् । आदिशब्देन कर्णेनासापाणिपादादिपरिग्रहः । अवयवमवयवं प्रति योऽवयवस्तत्प्रत्यङ्गमुच्यते ।

शरीरं व्योमवाय्वादिपञ्चमहाभूतात्मकं चेतनादीनामधिष्ठानमतस्तमेव प्रत्येकं महाभूतगुणमाह—

शब्दः स्पर्शश्च रूपं च रसो गन्धः क्रमाद्रणाः ।

खानिलाऽन्यब्भुवाम्,



शब्द इति । शब्दादयः पञ्च गुणाः क्रमात्क्रमेण खादीनां पञ्चानां भवन्ति । खं चाऽनिलश्चाग्निश्चापश्च भूश्च तासाम् । तत्र शब्दः खस्याकाशस्य गुणः । सुषिरे-
ऽतिरिक्तस्पर्शादिगुणचतुष्टयाऽयोगित्वेन शब्दमात्रस्यैवोपलम्भात् । स्पर्शो वायोः ।
रूपमग्नेः । रसोऽपां पानीयस्य । गन्धो भूमेः । एतेषां गुणानां खाद्याश्रितत्वात्तेषां
गुणा इत्युच्यन्ते ।

किमेकैक एवाऽकाशस्यैव वाय्वादीनां यथोक्तो गुण उताऽन्येपि सन्तीत्याह—

एकगुणवृद्धयन्वयः परे ॥ २ ॥

एकेन गुणेन वृद्धिस्तयाऽन्वयः सम्बन्धः । परे वाय्वादौ महाभूते । अथैव-
कस्य गुणस्य वृद्धिस्तयाऽन्वयोऽनुगमस्तद्भावित्वं पर इति । चतुर्णां महाभूतानां
परत्वोक्तिराकाशापेक्षया । तेन वाय्वादौ महाभूते एकगुणवृद्धयन्वयः । आकाश-
स्त्वेकगुण एव, तस्य परत्वासम्भवाद्, न तस्यैकगुणवृद्धयन्वयः । आकाशात्परेऽनन्तरे
महाभूते वाय्वाख्ये एकगुणवृद्धयन्वयेन द्विगुणत्वाच्छब्दस्पर्शगुणत्वम् । ततः परे
च महाभूतेऽग्न्याख्ये एकगुणवृद्धयन्वयेन त्रिगुणत्वाच्छब्दस्पर्शरूपगुणत्वम् । ततः
परे जलाख्ये महाभूते एकगुणवृद्धयन्वयेन चतुर्गुणत्वाच्छब्दस्पर्शरूपरसगुणत्वम् ।
ततः परे पृथिव्याख्ये महाभूते एकगुणवृद्धयन्वयेन पञ्चगुणवत्त्वाच्छब्दस्पर्शरूप-
रसगन्धगुणत्वम् । एवं पञ्चानां खादीनामेकगुणवृद्धयैकद्वित्रिचतुःपञ्चगुणत्वं
बोध्यम् ।

इदानीं यथाक्रमनिर्दिष्टेभ्यो भूतेभ्यो ये भावा भवन्ति तान् दर्शयति—

तत्र खात् खानि देहेऽस्मिन् श्रोत्रं शब्दो विविक्ता ।

वातात्स्पर्शत्वगुच्छ्वासा वह्नेर्दृग्रूपपक्वयः ॥ ३ ॥

आप्या जिह्वा रसक्लेदा घ्राणगन्धास्थि पार्थिवम् ।

तत्रेति । तेषु पञ्चसु महाभूतेषु मध्येऽस्मिन् देहे मनुष्यादौ स्थूलतया परिणते,
नान्यस्मिन्नतीन्द्रिये भूतादौ । खादाकाशात्सत्त्वबहुलात् खानि च्छिद्राणि भवन्तीति
शेषः । एवं श्रोत्रेन्द्रियाधिष्ठानं श्रोत्रम् । तथा शब्दो घोषः । तथा विविक्ता
शून्यता रिक्ता खादेव च्छिद्रविशेषः । यद्यपि च्छिद्रादिषु सर्वभूतानामेव व्यापारस्त-
थाप्याकाशस्यैवाऽत्र विशिष्टं कारणत्वम् । यथा घटादौ मृदरडचक्रसलिलचीवरा-
दिकारणसमुदायनिष्पन्नेऽपि मृद एव विशिष्टकारणत्वम् । अत एवाऽसौ मृन्मय
एवोच्यते । एवं सर्वेषु वक्ष्यमाणेषु वातादिजेषु स्पर्शादिषु बोध्यम् । वातादनिला-
द्रजोबहुलात्स्पर्शादयो भवन्ति । स्पर्शः स्पर्शनम् । त्वगिह स्पर्शनेन्द्रियाधिष्ठानम् ।
तथोच्छ्वासः प्राणाख्यः । वह्नेः सत्त्वरजोबहुलाद् दृगादयो भवन्ति । दृग्दृष्टिश्चक्षु-
रिन्द्रियाधिष्ठानम् । तथा रूपाख्यो गुणः । पाक्तिः पाकः । उपलक्षणं चेदम् ।
तेजःपित्तोष्ममेधावर्णशौर्यादयोऽपि वह्नेरेव वेद्याः । अद्भ्यः सत्त्वतमोबहुलाभ्यो
जाता आप्या जिह्वादयो भवन्ति । जिह्वाशब्देनाऽत्र जिह्वाया विशिष्ट एकदेशो

रसनेन्द्रियाधिष्ठानं विवक्षितो न सर्वैव जिह्वा । तथा रसाख्यो गुणः । तथा क्ले-
दाख्यो भावः । उपलक्षणं चेदम् । स्वेदमूत्रादयोऽप्याप्या एव । घ्राणादि पा-
थिवं भवति । घ्राणं नासाया विशिष्ट एकदेशो घ्राणेन्द्रियाधिष्ठानम् । गन्धो
गुणः । तथाऽस्थिभावः । एतानि सर्वाणि पृथिव्याख्यातमोबहुलान्महाभूता-
ज्जातानि ।

देहेऽस्मिन् किं मातृजं पितृजम् (आत्मजञ्च) ? इत्याह—

मृद्वत्र मातृजं रक्तमांसमज्जगुदादिकम् ॥ ४ ॥

पैतृकं तु स्थिरं शुक्रं धमन्यस्थिकचादिकम् ।

चैतनं चित्तमक्षाणि नानायोनिषु जन्म च ॥ ५ ॥

मृद्विति । अत्रास्मिन् देहेऽनेकसामग्रीकेऽपि यन्मृदु वस्तु तन्मातृजम् । मातु-
राधिक्येन कारणभाव इत्यर्थः । 'मातृजमिति पञ्चम्यामजाताविति जनेर्देः' । किम्पु-
नस्तन्मृदु ? इत्याह । रक्तेत्यादि । आदिशब्देन नाभिहृदययकृत्स्नीहामाशयादीनां
ग्रहणम् । ननु गुदस्थ मांसप्रायत्वान्मांसग्रहणेनैव सिद्धे ग्रहणे, तत् किं गुदग्रह-
णेन ? ब्रमः । मांसत्वस्याप्यस्यानिश्चयात् पृथगुपादानं कृतम् । तथा च वक्ष्यति—
'मांसमर्मगुदोऽन्येषामिति' । यद्वस्तु स्थिरं तत् पैतृकं पितृजम् । किं तत् ? इत्याह
शुक्रादिकम् । आदिशब्देन सिरास्त्रायुरोमादीनां ग्रहणम् । 'पैतृकमिति पितुर्यच्चेति
ठक् । इसुसुकतान्तादिति कादेशः' । चेतना आत्मैव प्राक्कृतशुभाशुभकर्मबीजक्षेत्र-
मित्यर्थः । ततो जातं चैतनमात्मजम् । किं तद् ? इत्याह । चित्तमित्यादि । चित्त-
मिन्द्रियसारथिः । तथाऽक्षाणि श्रोत्रादीनि । ननु चैतनान्यक्षाणीत्येतत्पूर्वापरव्याहत-
मिव मन्यामहे । यतः पूर्वमुक्तं 'खात्खानि देहेऽस्मिन्निति' । तत्कथमिह चैतनान्य-
क्षाणीत्युच्यन्ते ? ब्रमः । नात्र तत्र वाऽवधारणं कृतं यथा चैतनान्येवाक्षाणि
खादेव खानीति । तस्मादाकाशं चेतना च द्वयमप्यक्षाणां कारणमित्यवेहि । तथा
नानायोनिषु गजाऽजवाजिबस्तशशशम्बरप्रभृतिषु यज्जन्म सम्भवस्तदपि चैतनम् ।
उपलक्षणं चेदम् । कामक्रोधलोभभयमदहर्षधर्माधर्मशीलतास्मृतिबुद्धीच्छाद्वेषप्रयत्ना-
ऽहङ्कारसुखदुःखायुःस्वरविशेषादयोपि हि चैतना एव । (किञ्च सात्म्यजम् ? इत्याह—)

सात्म्यजं त्वायुरारोमनालस्यं प्रभा बलम् ।

सात्म्यं त्रिविधम् । व्याधिसात्म्यं देशसात्म्यं देहसात्म्यं च । तत्रेह व्याधिसात्म्यं न
गृह्यते । यतो देहस्य सम्भवतः सम्भूतमात्रस्य चेयं विचारणा प्रस्तुता कुतः किं
सम्भवतीति । अतो व्याधिवर्जदेहप्रस्ताव उपयुज्यतेऽत्र । तस्माद्देशसात्म्यं देहसात्म्यञ्च
गृह्यते । देहस्य हि सम्भवतः सम्भूतमात्रस्य मात्राऽऽहारविहारादि यदपथ्यमप्यति-
शयेन शीलितं तदप्यस्य देहस्योचिततां गच्छत्सुखानुबन्धत्वेन सात्म्यमुच्यते ।
तस्माद्देशसात्म्यं देहसात्म्यञ्च गृहीतुं युक्तम् । सात्म्याज्जातं सात्म्यजम् । किं तत् ? आयु-

जीवितम् । तथाऽऽरोग्यं धातुसाम्यम् । तथाऽनालस्यं सर्ववेष्टासूयोग उत्साहः ।
तथा प्रभा कान्तिः । तथा बलं शक्तिः । उपलक्षणं चेदम् । अलोलुपत्वेन्द्रियप्रसा-
दस्वरवर्णवीर्यतेजःसम्पत्प्रहर्षाद्यपि हि सात्म्यजमेव । (किञ्च रसजम् ? इत्याह—)

रसजं वपुषो जन्म वृत्तिवृद्धिरलोलता ॥ ६ ॥

रसादाहाररसात् परिणताज्जातं रसजम् । किं तत् ? जन्म सम्भवः । कस्य ?
वपुषः सकलस्य शरीरस्य । तथा वृत्तिवर्तनं जीवितानुबन्धः । रसेन हि विना
जीवितस्याप्यभावः । तथा वृद्धिरायामविस्तराभ्यां यथासंस्थानस्य शरीरस्या-
धिक्यम् । तथा । अलोलताऽलौल्यम् । अलोलता रसजेति लिङ्गविपरिणामे सति
सम्बन्धः । उदाहरणमात्रं चेदम् । उत्साहपुष्टितृप्तयोऽपि हि रसजा एव ।

सात्त्विकं शौचमास्तिक्यं शुक्लधर्मरुचिर्मतिः ।

राजसं बहुभाषित्वं मानक्रद्मभमत्सराः ॥ ७ ॥

तामसं भयमज्ञानं निद्राऽऽलस्यं विषादिता ।

सात्त्विकमिति । सत्त्वजं शौचादिकम् । शौचं कायवाङ्मनसां शुद्धिः । सत्य-
वाक्याद्यभिधायित्वं वाक्शुद्धिः । मृजलादिना क्षालनादि शान्त्रोदितं कायिकं
शौचम् । मानसं तु शौचं जगद्वन्धुता करुणा शुद्धसन्तानत्वम् । शौचमिति ।
' इगन्ताच्च लघुपूर्वादित्यण् ' आस्तिक्यादि । आस्तिक्यमिति । अस्ति परलोक
इति मतिरस्येत्यास्तिकः । " अस्तिनास्तीत्यादिना ठक् " । आस्तिकस्य भाव
अस्तिक्यम् । ' ब्राह्मणादित्वात् ष्यञ् ' । तथा शुक्ले धर्मे निर्भ्याजे रुचिर्मक्तिः ।
मतिः प्रज्ञा । उपलक्षणं चेदम् । शौचकृतज्ञतादाक्षिण्यव्यवसायशौर्यगाम्भीर्य-
सृष्टिमेधादयोऽपि हि सात्त्विका एव । राजसानि बहुभाषित्वादीनि । उपलक्षणं
चेदम् । शौर्यदुरुपचारतालोलुपत्वहर्षकामादयोऽपि राजसा एव । तामसानि भया-
दीनि । उपलक्षणं चेदम् । प्रमादशोकादीन्यपि तामसान्येव । तत्र सत्त्वं मनस्त-
स्योपप्लवो रजस्तमश्चेति । सुश्रुते चोक्तम् । " वाय्वाकशधातुभ्यां वायुराग्रेयं पित्त-
मम्भःपृथिवीभ्यां श्लेष्मेति " । आयुर्वेदावतारे तूक्तम्—“ शीतोष्णशमवृद्धयाप्यं न
पित्तं द्रुततां गतम् । करकाम्भः कफो भौमो नानिलानलसंहत ” इति ।

अधुना देहाश्रितसर्वभावोपसंहारं कुर्वन्प्रधानो यो भावो देहस्य तस्य प्राधान्यं
दर्शयन्निदमाह—

इति भूतमयो देहः,

इति भूतमयो देह इति । सर्वेभ्यो देहाश्रितभावेभ्यो महाभूतानामेव प्राधा-
न्यम् । तन्मयत्वादेहस्य सर्वभावाधारभूतस्य ।

इत्येवमनेन ग्रन्थेन भूतामयत्वं देहस्याऽभिधायेदानीं देहस्य (प्रत्यङ्गं) प्रतिभागशो
निरूपयन्नाह—

तत्र सप्त त्वचोऽसृजः ॥ ८ ॥



पच्यमानात्प्रजायन्ते क्षीरात्सन्तानिका इव ।

तत्र तस्मिन् महाभूतमये देहेऽसृजो रक्तात्सप्तत्वगुत्पादनसमर्थेन धातूष्मणा पच्यमानात् सप्त त्वचः प्रकर्षेण जायन्ते । कुतः का इव ? यथा क्षीरात्पच्यमाना-
च्छीर्तीभूतात्तदुपरि घनभागस्वभावाः सन्तानिका जालिका जायन्ते तद्वदसृजः
पच्यमानात्सप्त त्वचो भवन्ति । तत्र । “भासिनी लोहिनी श्वेता ताम्रा त्वग्वेदिनी
तथा । स्याद्रोहिणी मांसधरा सप्तमी परिकीर्तिता । ब्रीहिरष्टादशांशाद्या द्वितीया-
षोडशांशका । द्वादशांशा तृतीया तु चतुर्थ्यांशमात्रिका । पञ्चमी पञ्चमांशा तु
षष्ठी ब्रीहिप्रमाणिका । ब्रीहिद्वयप्रमाणा तु सप्तमी भिषजां मता । दीर्घच्छाया-
पञ्चकस्य भासिन्याधारतां गता । मन्यन्ते षट् त्वचः केचित्तासां बाह्योदकाश्रया ।
द्वितीयाऽसृग्धरा सिध्मश्चित्राधारा तृतीयका । चतुर्थी सर्वकुष्ठानामधिष्ठानत्वमागता ।
विदध्यलज्यधिष्ठाना पञ्चमी रोगकीरिणी । षष्ठ्यत्र यस्यां द्विजायां ताम्यत्यन्धं
तमो विशत् । यामधिष्ठाय जायन्ते स्थूलमूलानि पर्वसु । अरुंषि कृष्णरक्तानि
दुष्किंत्स्यतमानि च ।

इदानीं कला आह—

धात्वाशयान्तरक्लेदो विपकः स्वस्वमूष्मणा ॥ ६ ॥

श्लेष्मस्नाय्वपराच्छुन्नः कलाख्यः काष्ठसारवत् ।

धातूनां रसादीनामाशया आधरा जलाशयवत्तेषामन्तराण्यन्तरालानि तेषु
धात्वाशयान्तरेषु क्लेदो धात्वाशयान्तरक्लेदः स विपकः कलाख्य उच्यते कलासंज्ञां
लभते । केन विपकः ? स्वस्वमूष्मणाऽऽत्मीयेनात्मीयेन वह्निना यथा रसधात्वा-
शयान्तरस्थः क्लेदो रसधातूष्मणा विपकः कलैका भवति । यावच्छुक्कधात्वाशया-
न्तरस्थः शुक्कधातूष्मणा विपकः सप्तमी कला भवति । कीदृशो विपकः ? ऊष्मणा
स्नाय्वाऽपरया च जराय्वाख्यया छन्नश्छादितः । ‘वा दान्तशान्तेत्यादौ छदेर्य-
न्तात् छन्नशब्दो निपातितः’ । किंवत् ? काष्ठसारवत् । यथा काष्ठस्य सारस्तथाऽयं
धातुसारशेषोऽल्पत्वात्कलासंज्ञः । धात्वाशयान्तरमर्यादाः सप्त कलाः । तत्र—
“आद्या मांसधरा यस्यां धमन्यः स्नायवः सिराः । स्त्रोतांसि च प्ररोहन्ति प्रतानै-
र्व्यापिभिः कला । द्वितीयाऽसृग्धरा यस्यां मांसान्तः शोणितं स्थितम् । विशेषतः सिरा-
ग्नीहयकृत्सु क्षतजं क्षतात् । मांसात्प्रवर्तते क्षीरं क्षीरिवृक्षादिव क्षतात् । मेदोधरा
तृतीयाऽत्र मेदोऽस्नानुदरे स्थितम् । भवत्यणुषु मज्जान्तः स्थूलास्थिष्वथ मूर्धनि ।
मस्तुलुङ्गकपालान्तश्चतुर्थी तु कफाश्रया । तत्स्थः कफो द्रव्यति सन्धीनस्थानां शरी-
रजान् । पञ्चमी स्यात्विडाधारा सामपक्काशयाश्रया । उन्दुकस्थं विभजते मलं
पित्तधरा पुनः । षष्ठी पक्काशयान्तःस्था वह्न्यधिष्ठानभावतः । पक्काशयोन्मुखं कृत्वा
बलात्पित्तस्य तेजसा । शोषयन्ती पचत्यन्नं तदेव च विमुञ्चति । दोषदुष्टाऽथ दौर्ब-
ल्यादाममेव विमुञ्चति । लभते ग्रहणीसंज्ञामस्याश्चामिबलं बलम् । शरीरं धारयत्य-

मिबलोपष्टम्भवृद्धिता । अन्त्या कला शुक्रधरा मूत्रमार्गमुपाश्रिता । द्वयङ्गुले दक्षिणे
पार्श्वे बस्तिद्वारस्य चाप्यधः । शरीरं व्याप्य सकलं सा शुक्रं वर्तयत्यपि” ।

कलाख्यं भावमाख्यायाधाराख्यानं भावानाह—

ताः सप्त सप्त चाधारा रक्तस्याद्यः क्रमात् परे ॥ १० ॥

कफाऽऽमपित्तपक्वानां वायोर्मूत्रस्य च स्मृताः ।

गर्भाशयोऽष्टमः स्त्रीणां पित्तपक्वाशयान्तरे ॥ ११ ॥

कोष्ठाङ्गानि स्थितान्येषु हृदयं क्लोम फुस्फुसम् ।

यकृत्सीहोन्दुकं वृक्कौ नाभिडिम्भान्त्रवस्तयः ॥ १२ ॥

ता इति । न केवलं कलाः सप्त यावदाधारा अपि सप्त । रक्तादीनामस्मिन्
देहे सम्भवन्तीति वाक्यशेषः । रक्तस्याद्यो रसाख्यो धातुः परेऽन्ये ये धातवः
षट् ते क्रमाद्यथाक्रमं कफादीनामधाराः स्मृताः कथिताः । आम-
स्यान्नस्य य आधारः सोऽत्रामशब्देनोक्तः । तथा पक्वस्याऽन्नस्य पुरीषतां प्राप्तस्य य
आधारः स पक्वशब्देनोच्यते । गर्भाशयो गर्भाधारो यः सोऽष्टमः स्त्रीणामेव देहे
सम्भवति न पुंसाम् । क ? शरीरदेशे स्त्रीणां सम्भवतीत्याह—पित्तेत्यादि । पक्व-
शब्देनेह पक्वानुच्यते । पित्तं च पक्वं च पित्तपक्वे तयोराशयावाधारौ । पित्तपक्वा-
शययोरन्तरं मध्यं पित्तपक्वाशयान्तरं तस्मिन् गर्भस्याशयः । एषु रक्ताद्याधारिषु
कोष्ठाङ्गान्युदरावयवा हृदयादीनि स्थितान्याश्रितानि भवन्ति । तत्र—“कफरक्तप्रसा-
दात्स्याद् हृदयं स्थानमोजसः । चेतनानुगभावानां परमं चिन्तितस्य च । मांस-
पेशीचयो रक्तपद्माकारमधोमुखम् । तस्य दक्षिणतः क्लोमयकृत्फुस्फुसमास्थितम् ।
समानवायुप्रधमाद्रक्ताद्देहोष्मपाचितात् । किञ्चिदुद्धितरूपस्तु जायते क्लोमसंज्ञितः ।
तत्तुल्यहेतुजे शीघ्रयकृती भिषजां मते । रक्तकिटाण्डन्दुकं स्यात्फुस्फुसो रक्तफेनजः ।
मेदोऽसृजः पच्यमानात् स्यातां वृक्कौ प्रसादजौ । नाभिः सर्वसिराणां स्यादाधारः
शकृतः पुनः । डिम्बं स्याद्रक्तमांसस्य प्रसादादन्त्रसम्भवः । सार्धत्रिव्याममात्राणि
पुरुषाणां तु तानि च । स्त्रीणां त्रिव्याममात्राणि बस्तिर्मूत्रस्य चाशय इति” ।
सङ्ग्रहे चोक्तम्—“कफरक्तवाहिस्रोतसां महाभूतानां च प्रसादादिन्द्रियाणि । तेष्व-
पि नेत्रे श्लेष्मणः प्रसादाच्छुक्रमण्डलं तत्पितृजम् । असृजः कृष्णमण्डलं तन्मा-
तृजम् । मध्ये दृष्टिमण्डलं तदुभयात्मकम् । पद्मवर्त्मशुक्लकृष्णदृष्ट्याख्यानि
पञ्च मण्डलानि । तत्सन्धयश्चत्वारो द्वौ चापाङ्गकनीनयोरिति” । षट् पटलानि द्वे
वर्त्मनी । बाह्यं चाश्रितमग्न्यम्भसी द्वितीयं मांसम् । तृतीयं मेदः । चतुर्थम-
स्थि । तेषां बहलता दृष्टेः पञ्चमांशेन । बन्धनगुणाश्चत्वारः सिराकण्डरामेद-कफा-
त्मकाः । श्लेष्मा तु परं सर्वसन्धिबन्धनमित्युक्तं प्राक् । नेत्राश्रितं तेजो बाह्यते-
जसा स्वयोनिना योगाच्छुक्रमिवाश्मना कर्मण्यं भवति । अतियोगादुपहन्यते । तच्च
वैद्युतवद्बडवामुखवच्चाग्नेमध्यगमपि वीर्योत्कर्षात्तेजस्त्वं न जहाति ।



अधुना यानि विशेषेण जीवितस्य स्थानानि देहावयवास्तान्प्राह—

दश जीवितधामानि शिरोरसनबन्धनम् ।

कण्ठोऽस्त्रं हृदयं नाभिर्वस्तिः शुक्रौजसी गुदम् ॥ १३ ॥

दशेति । शिरश्च रसनं च शिरोरसनम् । रसनं जिह्वा । बध्येतऽनेनेति बन्धनम् । शिरोरसनस्य बन्धनं शिरोरसनबन्धनम् । शिरोरसनबन्धनादीनि दश जीवितस्य स्थानानि । एतेषु स्थानेषु विशेषेण जीवितं शरीरेन्द्रियसत्त्वात्मसंयोग-लक्षणमवतिष्ठते ।

जालानि कण्डराश्चान्ये पृथक् षोडश निर्दिशेत् ।

षट् कूर्चाः सप्त सीवन्यो मेढूजिह्वाशिरोगताः ॥ १४ ॥

शस्त्रेणैताः परिहरेच्चतस्रो मांसरज्जवः ।

चतुर्दशास्थिसङ्घाताः सीमन्ता द्विगुणा नव ॥ १५ ॥

अस्थनां शतानि षष्टिश्च त्रीणि दन्तनखैः सह ।

जालानीति । जालानीव जालानि शरीरे षोडश आदिशेत् । कण्डराश्च पृथगेव षोडश ब्रूयादाचार्य इति शेषः । षट् कूर्चा अङ्गे स्युः । तथा सीवन्यः सप्तसङ्ख्या मेढ्रादिस्थिताः । ताः शस्त्रेण परिहरेत्प्रत्यवायभयात् । न तासु शस्त्रं पातयेदित्यर्थः । तत्र—“सिरान्नाय्वस्थिपिशितैश्चत्वारि मणिवन्धने । एकत्रैकत्र गुल्फे च जालान्येवं तु षोडश । हस्तयोर्द्वौ पादयोर्द्वौ ग्रीवाभागेऽथ पृष्ठतः । प्रत्येकं तु चतस्रः स्युः कण्डरा इति षोडश । करयोर्द्वौ पादयोर्द्वौ ग्रीवायां मेहने तथा । एकैकमिति षट् कूर्चाः सीवन्यः सप्त कीर्तिताः । एका मेढूऽथ जिह्वायां भवेयुः पञ्च मूर्धनि । पृष्ठवंशे ह्युभयतश्चतस्रो मांसरज्जवः । बाह्वे द्वे अन्तरे द्वे च गुल्फे जानुनि वङ्क्षणे । त्रिके शिरसि कक्षायां कूर्परे मणिवन्धने । अस्त्रां भवेयुः सङ्घाता अमी त्वत्र चतुर्दश । सीमन्ताः पञ्च मूर्ध्नि स्युर्गुल्फादिष्वस्थिसङ्घवत् । अस्त्रां शतानि षष्टिश्च त्रीणि दन्तनखैः सह । पञ्च पादनखाः सक्थिप्रत्यङ्गुल्यस्थिकत्रयम् । एवं पञ्चदशैतानि शलाकाः पञ्च तु स्मृताः । एकस्तत्प्रतिबन्धश्च जङ्घायां कूर्चगुल्फके । द्वे द्वे इति षडेव स्युः पाष्णावूरौ च जानुनि । एकैकमित्येकसप्ति पञ्चविंशत्तापरे । भुजयोः सक्थितुल्यानि भेदा एषां तु नामतः । पाणिः स्यात्पादवत्तत्र हस्तमूलं च पार्श्ववत् । मणिवन्धो गुल्फतुल्यः कूर्चतुल्यो द्वयेऽपि च । प्रकोष्ठौ जङ्घा-तुल्यौ जानुवत्कूर्परो भवेत् । ऊरुवद्बाहुपृष्ठः स्यादन्तराधौ तु पार्श्वकः । चतुर्विंशति-रेतेषु फलकान्यर्बुदानि च । तावन्ति पृष्ठे त्रिंशत्स्युररस्यथै त्रिभागके । एकैकं स्यादक्षकयोरसयोस्तत्फलाख्ययोः । नितम्बे द्वे भवेतां तु शतमेतत्सर्विशति । गण्डयोः कर्णयोर्द्वे द्वे शङ्खयोश्चाथ तालुनि । तथा जनुण्येकमेकं ग्रीवायां तु त्रयो-दश । कण्ठनाड्यां तु चत्वारि हनुबन्धे द्वयं भवेत् । द्वात्रिंशदेव दन्ताः स्युस्त-सङ्ख्योलूखलानि च । त्रीणि घ्राणे षट् शिरसि शतमूर्ध्वमिति स्मृतम् । शाखा-

न्तराध्यूर्ध्वभेदादेवं षष्टिशतत्रयम् । कपालं रुचकं चैव तरुणं वलयं तथा । नलकं पञ्चधेति स्युर्नितम्बे गरुडजानुनि । तालुमध्ये शिरस्यंसे कपालाख्यानि निर्दिशेत् । दशना रुचकाख्या । स्युर्ग्राणे कर्णेऽक्षिकोशके । तरुणानि पृष्ठपार्श्वे चरणे वलयानि तु । शेषाणि नलकाख्यानि समाख्याताकृतीनि च” ।

धन्वन्तरिस्तु त्रीण्याह सन्धीनां च शतद्वयम् ॥ १६ ॥

दशोत्तरं,

धन्वन्तरिसंज्ञः पुनस्तन्त्रकृदस्त्रां शतानि त्रीण्येवाऽऽह नाधिकानि । तथा सन्धीनां शतद्वयं दशोत्तरं धन्वन्तरिराहेति योज्यम् । “सङ्ख्यायन्ते सन्धयोऽत्र चतस्रोऽङ्गुलयः पदे” । चतसृष्वङ्गुलीषु स्युः प्रत्येकं त्रय एव तु । द्वावङ्गुष्ठे वङ्क्षणे स्यादेको गुल्फे तु जानुनि । सक्थ्येकस्मिन् सप्तदश तावन्तोऽपि द्वितीयके । भुजयोः सक्थितुल्यानि चान्तराधौ त्विमे मताः । त्रयः कृटीकपालेषु विंशतिश्चतुरत्तरा । पृष्ठे तद्वत्पार्श्वयोश्च वक्ष्यस्यावयोर्ध्वतः । शिरोधरायामष्ट स्युः करठनाड्यां त्रयः स्मृताः । हृदयक्लोमयकृतां नाडीध्वष्टादश स्मृताः । द्वात्रिंशद्वन्तमूलेषु चैकेके घ्राणकाकले । मूर्ध्नि च द्वौ कर्णशङ्खे गरुडनेत्रे च वर्त्मनि । हनुसन्धौ च विज्ञेयौ द्वौ भ्रुवोश्चोपरि स्मृतौ । पञ्च मूर्धकपालेषु चोर्ध्वमेवं त्र्यशीतिकाः । सन्धयस्त्वष्टा ज्ञेया मणिबन्धोऽथ जानुनि । गुल्फेऽङ्गुलौ कोरसंज्ञा द्विजमूलेषु वङ्क्षणे । कक्षायां चोलूखलाख्या अंसपीठे गुदे भगे । नितम्बे चैव सामुद्रा ग्रीवायां पृष्ठवंशके । प्रतराः स्युर्मूर्धकटीकपालेषु तु सीवनाः । हनूभये काकतुण्डाः करठस्य पञ्चगास्तथा । हृदयक्लोमनेत्राणां नाड्यां मण्डलनामकाः । श्रोत्रशृङ्गाटकाख्येषु शङ्खावर्ता इति स्मृताः” ।

अथाऽऽत्रेयमतं ब्रूते—

सहस्रे द्वे निजगादाऽत्रिनन्दनः ।

अत्रिनन्दनो द्वे सहस्रे सन्धीनां निजगाद प्रोवाच । सहि स्नायुपेशीसिराश्रितैः सन्धिभिः सह गणयति । एतच्च बाहुल्येनोक्तम् । तथा हि । नवसु स्नायुशतेषु नवशतानि सन्धीनाम् । पञ्चसु पेशीशतेषु पञ्चशतानि । सप्तसु सिराशतेषु सप्तशतानि त्येकविंशतिशतानि प्रायेण प्राप्नुवन्तीति मन्यामहे ।

स्नावानवशती पञ्च पुंसां पेशीशतानि च ॥ १७ ॥

अधिका विंशतिः स्त्रीणां योनिस्तनसमाश्रिताः ।

स्नायूनामस्मिन् देहे नवशती । नवानां शतानां समाहारो नवशती । ‘द्विगोरिति’ ङीप् । नवशतानीत्यर्थः । तत्र । “पदे पञ्च स्युरङ्गुल्यः प्रत्यङ्गुलि तु तानि षट् । त्रिंशदेव दश दश कूर्चं पादतले तथा । गुल्फे चेति त्रिंशदेवं जङ्गायां दश जानुनि । चत्वारिंशत्स्युरुरौ च वङ्क्षणे दश सक्थिनि । एवं सार्धं द्वितीयेऽपि शतं बाह्वोश्च सक्थिवत् । शाखास्त्वेवं षट्शतानि कक्षां द्वे विंशती स्मृते । विंशति-

मुष्कयोर्मैद्वस्त्यन्त्रेषु च कीर्तिताः । अशीतिः पृष्ठभागे स्युः पार्श्वयोः षष्टिरक्षयोः । चत्वार्युरस्यष्टदश त्वष्टावसंयुगे स्मृताः । नध्ये शतद्वयं त्रिंशद् द्वे द्वे मन्यावटौ स्मृते । नेत्रोष्ठं तालुनि तथा ग्रीवायां त्रिंशदीरिताः । जत्रुणि त्रीणि चत्वारि हन्वाः पञ्च तु कीर्तिताः । जिह्वायां दन्तमांसेषु द्वादशैवाऽथ मूर्ध्नि षट् । एवं शतानि स्नायूनां नवैतेषु विनिर्दिशेत् । आमपक्काशयान्त्रेषु बस्तौ च सुषिराणि तु । प्रतानवन्ति शाखासु महान्नावानि कण्डराः । वृत्तानि पार्श्वपृष्ठोरःशिरसि स्युः पृथूनि च । सिरादिभ्योऽप्यस्थितोऽपि रक्षेत्स्नावानि यत्नतः” । तथाचोक्तम्—“न ह्यस्थीनि तथा हिंस्युर्न पेश्यो न च सन्धयः । व्यापादिता अपि सिरा यथा स्नायूनि देहिनाम् । स्नायूनि वेत्ति यः सम्यग्वाह्याभ्यन्तराणि च । स गूढं शल्यमाहर्तुं देहाच्छक्नोति देहिनाम्” इति । “पेश्यः सम्प्रति भज्यन्ते पञ्चाङ्गुल्योऽथ तासु ताः । प्रत्येकं तिस्र इत्येवं ताः पञ्चदश कीर्तिताः । दश पादतले गुल्फे तथा पादस्य चोपरि । कूर्वे तु विंशतिः स्यात्तु जङ्घायां पञ्च जानुनि । ऊरौ विंशतिरित्येवं शतं सक्थ्येकतो भवेत् । शतं द्वितीयेऽपि तथा सक्थिवद् भुजयोर्मताः । चत्वार्येवं शतानि स्युः शाखास्वेकैव मेहने । सीवन्यां च वृषणयोर्द्वे स्फिजोस्तु दश स्मृताः । तिस्रो गुदे बस्तिमूर्ध्नि द्वे चतस्रस्तु कोष्ठगाः । नाभ्यामेकाऽथ हृद्येका स्यादेकामाशयेऽपि षट् । यकृत्प्लीहोन्दुकेषु स्युश्चतस्रः पृष्ठतो दश । पार्श्वयोर्वक्षसि दश चतस्रश्चाक्षकांसयोः । इत्यन्तराधौ षष्टिः स्युर्ग्रीवायां दश गरडयोः । अष्टौ हनुप्रदेशेऽष्टावेकैका काकजे तथा । जिह्वायां मूर्ध्नि गलके द्वे ललाटेऽथ तालुनि । द्वे ओष्ठयोः कर्णयोर्द्वे नासायां द्वे च कीर्तिते । पुरुषाणां भवेदित्पेशीनां शतपञ्चकम् । दशाधिकाः स्युः स्तनयोर्दश योनौ च योषिताम् । प्रत्येकं स्तनयोः पञ्च तासां वृद्धिस्तु यौवने । योन्यन्तराश्रिते द्वे तु द्वे च वृत्ते मुखाश्रिते । गर्भमार्गाश्रयास्तिस्रो यत्र गर्भोऽवतिष्ठते । शङ्खनाभ्याकृतिर्योनिस्थ्यावर्ता जायते स्त्रियाः । तस्यास्तृतीय आचर्ते रोहितस्याकृतिर्भवेत् । गर्भशय्याऽथ तिस्रश्च भवेयुः सम्प्रवेशिकाः । शुक्रस्य चार्तवस्यैवं पेशीस्तन्त्रविदो विदुः” । एताभिर्हि शरीरे तनुबहुलस्थूलाणुवक्रवृत्तहृत्स्वदीर्घस्थिरमृदुश्लक्ष्णकर्कशाभिः सन्ध्यस्थिसिरान्नावानि प्रच्छादितानि । सिराधमनीनां चानेकशो विभज्यमानानाभेकोनत्रिंशच्छतसहस्राणि नवशतानि षट्पञ्चाशदधिकानि भवन्ति । ताभिरिदं शरीरं गवाक्षितं पिनद्धमाततं च । तावन्ति च केशरमभ्रलोमानि । तासां हि मुखानि तत्प्रतिबद्धानि । अतस्तानि ताभिराप्याध्यन्ते तैश्च ताः स्वेदमभिवहन्ति । तथाऽभ्यङ्गाऽऽलेपादिवीर्यं त्वचि विपक्वमन्तर्नयन्ति । स्पर्शं च गृह्णन्ति । स्रोतांसि पुनरसङ्ख्येयान्येवेति । अन्ये त्वाहुः । शरीररोम्णां द्वाप्ततिः कोट्यो भवन्ति ।

इदानीं सिराः सङ्ख्यातुमाह—

दश मूलसिरा हृत्स्थास्ताः सर्वे सर्वतो वपुः ॥ १८ ॥



रसात्मकं वहन्त्योजस्तस्मिन्नद्धं हि चेष्टितम् ।

हृदि तिष्ठन्तीति हृत्स्था दश मूलसिराः । यतोऽन्यासां सिराणां सर्वासां मूल-
भूतत्वेनैव ताः स्थितास्ततः प्रधानभूता इत्यर्थः । हृत्स्था हृदयसम्बद्धाः । ताः सर्व-
वपुः सकलं देहमोजो वहन्ति प्रापयन्ति । कथम् ? सर्वतः सर्वदा । वपुरोजो
वहन्तीति 'वहेद्विकर्मकत्वाद्वपुरोजश्च कर्म' । किम्भूतमोजः ? रसात्मकं रसस्वभाव-
माहारात्सारकिटतया परिणतात् सारम् । तन्निबद्धं हि चेष्टितम् । तासु दशसु
सिरासु निबद्धं निश्चयेन स्थितं चेष्टितं वाक्कायमनोव्यापारः । हिशब्दो यस्मादर्थे -
यस्मात्तन्निबद्धं चेष्टितमतस्ता मूलसिराः ।

इदानीं संस्थानमासां निर्दिशति-

स्थूलमूलाः सुसूक्ष्माग्राः पत्ररेखाप्रतानवत् ॥ १९ ॥

भिद्यन्ते तास्ततः सप्तशतान्यासां भवन्ति तु ।

स्थूलेति । स्थूलं मूलं यासां ता एवम् । सुष्ठु सूक्ष्ममग्रं प्रान्तो यासां ता
एवम् । स्थूलमूलत्वेन तासां व्यानवायुक्षिप्तो रसः शीघ्रमेव चान्तः प्रविशति ।
सूक्ष्मप्रान्तत्वेन रोमराज्यामप्यन्तः प्रविश्य तेषां रोम्णां वृद्धिहेतुः सम्पद्यते ।
ततश्चास्मिन् देहे स्थूलमूलाः सुसूक्ष्माग्राः पत्ररेखाप्रतानवद्विद्यन्तेऽनेकधा सम्प-
द्यन्ते । यथा वृक्षस्य पलाशरेखाना प्रतानाः सूत्रसदृशाः स्थूलमूलाः सुसूक्ष्माग्रा
अनेकधा जायन्ते तथैवैताः सिराः स्थूलमूलाः सूक्ष्माग्रा अनेकधा सम्पद्यन्ते नाना-
रूपतः । ततस्तस्माद्धेतोः पलाशरेखाप्रतानवदनेकधा गमनादासां सिराणां सप्त-
भवन्ति । तुशब्दोऽवधारणे भिन्नक्रमः । सप्तैव शतानि ।

तत्रैकैकं च शाखायां शतं तस्मिन्न वेधयेत् ॥ २० ॥

सिरां जालन्धरां नाम तिस्रश्चाभ्यन्तराश्रिताः ।

तासामेकैकस्मिन्सक्थिन शतम् । तस्मिन् सिराशते सिरां जालन्धरां नाम
या जालानि धारयति तां न वेधयेत् । तिस्रश्चेति । याश्चान्यास्तिस्रः सिरा अभ्य-
न्तराश्रिता अन्तर्मुखास्ता अपि न वेध्या इति चशब्दार्थः । एवं सक्थ्याश्रिते सिरा-
शते चतस्रः सिरा न वेध्याः । द्वितीयेऽपि सक्थिन चतस्र एव । सक्थिवद्वाहोरपि ।
एवं चतुर्षु सिराशतेषु शाखास्वाश्रितेषु षोडश सिरा न वेध्याः ।

षोडशद्विगुणाः श्रोण्यां तासां द्वे द्वे तु वङ्क्षणे ॥ २१ ॥

द्वे द्वे कटीकतरुणे शस्त्रेणाष्टौ स्पृशेन्न ताः ।

षट्त्रिंशच्छतमन्तराधौ । तत्र षोडशद्विगुणाः श्रोण्यां द्वात्रिंशच्छ्रोण्यवय-
वाश्रिताः सिराः । तासां मध्ये द्वे द्वे वङ्क्षणे द्वयोर्वङ्क्षणयोः प्रत्येकं द्वे सिरा । द्वे द्वे
कटीकतरुणे द्वयोः कटीकतरुणयोः प्रत्येकं द्वे सिरा । एवं श्रोण्याश्रिता अष्टौ सिराः
शस्त्रेण न स्पृशेत् ।

पार्श्वयोः षोडशैकैकामूर्ध्वगां वर्जयेत्सिराम् ॥ २२ ॥



पार्श्वयोः षोडश सिरास्तासामेकैकामूर्ध्वगां पार्श्वसन्धिसंज्ञां प्रत्येकं वर्जयेत् ।

द्वादशद्विगुणाः पृष्ठे पृष्ठवंशस्य पार्श्वगे ।

द्वे द्वे तत्रोर्ध्वगामिन्यौ न शस्त्रेण परामृशेत् ॥ २३ ॥

द्वादशेति । द्वादशद्विगुणाः पृष्ठे चतुर्विंशतिः सिराः पृष्ठमाश्रिताः । तासां पृष्ठवंशस्य पार्श्वयोः पृष्ठवंशमुभयतो द्वे द्वे तत्रोर्ध्वगामिन्यौ । एवं चतस्रः शस्त्रेण न परामृशेत् ।

पृष्ठवज्जठरे तासां मेहनस्योपरि स्थिते ।

रोमराजीमुभयतो द्वे द्वे शस्त्रेण न स्पृशेत् ॥ २४ ॥

पृष्ठेति । पृष्ठवज्जठरे पृष्ठेन तुल्याः सिरा उदरे तत्सङ्ख्याश्चतुर्विंशतिरित्यर्थः । तासमुदरश्रितानां सिराणां मध्यान्मेहनस्य मेहनस्योपरि स्थिते रोमराजीमुभयत उभयपार्श्वयोर्द्वे द्वे सिरे । एवं चतस्रः शस्त्रेण न परामृशेत् ।

चत्वारिंशदुरस्यासां चतुर्दश न वेधयेत् ।

स्तनरोहिततन्मूलहृदये तु पृथग्द्वयम् ॥ २५ ॥

अपस्तम्भाख्ययोरेकां तथाऽपालापयोरपि ।

चत्वारिंशदिति । चत्वारिंशदुरसि सिरास्तासां मध्ये चतुर्दश सिरा न वेधयेत् । ता एव दर्शयति । स्तनरोहितेत्यादि । तयोः स्तनयोर्मूले स्तनमूले । तत्र स्तनरोहितयोस्तथा स्तनमूलयोस्तथा हृदये पृथक् प्रत्येकं द्वयं द्वे द्वे सिरे न विधेत् । अपास्तम्भाख्ययोः प्रत्येकमेकां सिराम् । तथाऽपालापयोः प्रत्येकमेकां सिरां न विधेत् ।

ग्रीवायां पृष्ठवत्तासां नीले मन्ये कृकाटिके ॥ २६ ॥

विधुरे मातृकाश्चाष्टौ षोडशेति परित्यजेत् ।

ग्रीवायामिति । ग्रीवायां पृष्ठवत् सिराणां सङ्ख्या चतुर्विंशतिः सिराः । तासां सिराणां मध्यान्नीले द्वे मन्ये द्वे कृकाटिके द्वे विधुरे द्वे अष्टौ च मातृका मातृकाख्यानि मर्माणीत्येवं षोडश परित्यजेन्न शस्त्रं तासु पातयेत् ।

हन्वोः षोडश तासां द्वे सन्धिवन्धनकर्मणी ॥ २७ ॥

हन्वोर्द्वयोः षोडश सिराः संश्रिताः । तासां सिराणां मध्याद् द्वे सिरे परित्यजेत् । किंकर्मणी ते ? आह । सन्धिवन्धनकर्मणी । बध्यतेऽनेनेति बन्धनम् । सन्धेर्वन्धनं सन्धिवन्धनम् । अर्थाद्वनुसम्बन्धिनः सन्धेर्वन्धनं कर्म क्रिया ययोः सिरयोस्ते सन्धिवन्धनकर्मणी सिरे ।

जिह्वायां हनुवत्तासामधो द्वे रसबोधने ।

द्वे च वाचःप्रवर्तिन्यौ,

जिह्वायां हनुवत् सिरासङ्ख्या षोडशैव सिराः । तासां मध्ये जिह्वाया



अधो ये द्वे स्थिते रसबोधने याभ्यां रसो ज्ञायते मधुरादिः, रसबोधिनी । द्वे वाचःप्रवर्तिनीयौ ये सिरि । एवं चतस्रो जिह्वाश्रिता सिरा परित्यजेत् ।

नासायां चतुरुत्तरा ॥ २८ ॥

विंशतिर्गन्धवेदिनीयौ तासामेकां च तालुगाम् ।

नासायां चतुरुत्तरा विंशतिः सिराणामेवं चतुर्विंशतिः सिरा नासाश्रितास्तासां मध्याद् द्वे गन्धवेदिनीयौ सिरि । तथैकां तालुगां सिरामेवं नासाश्रिताः सिरा-
स्तिस्रः परित्यजेत् ।

षट्पञ्चाशन्नयनयोर्निमेषोन्मेषकर्मणी ॥ २९ ॥

द्वे द्वे अपाङ्गयोर्द्वे च तासां षडिति वर्जयेत् ।

षडिति । षट्पञ्चाशन्नयनयोः सिरास्तासां मध्यान्निमेषोन्मेषकर्मणी । निमेषोन्मेषौ निमीलनोन्मीलने कर्मणी ययोस्ते निमेषोन्मेषकर्मणी सिरि द्वे द्वे प्रत्येकम् । तथा अपाङ्गयोर्द्वे सिरि । एवं षट् सिरा वर्जयेत्तत्र शङ्खं न पातयेत् ।

नासानेत्राश्रिताः षष्टिर्ललाटे स्थपनीश्रिताम् ॥ ३० ॥

तत्रैकां द्वौ तथाऽऽवर्तौ चतस्रश्च कचान्तगाः ।

सप्तैवं वर्जयेत्तासाम्,

नासानेत्रगता याः सिराः षष्टिरुक्तास्तासां मध्याल्ललाटे, तासां मध्यात्स्थ-
पनीश्रितां, स्थपनीनाम मर्मविशेषस्तत्रस्थामेकां सिरां न विध्येत् । द्वौ तथाऽऽवर्तौ मर्मणी तयोरावर्तयोः स्थिते द्वे सिरि न विध्येत् । चतस्रश्च कचान्तगाः केशान्त-
स्थाः सिरा न विध्येत् । एवं सप्त सिरा ललाटे वर्जयेत् ।

कर्णयोः षोडशाऽत्र तु ॥ ३१ ॥

द्वे शब्दबोधने शङ्खौ सिरास्ता एव चाश्रिताः ।

द्वे शङ्खसन्धिगे तासाम्,

कर्णयोर्द्वयोः षोडश सिराः । अत्र त्वस्मिन् षोडशसङ्ख्ये सिरिदेशे कर्णयो-
रास्थिते द्वे सिरि शब्दबोधने याभ्यां शब्दो बुध्यते ज्ञायते ते वर्जयेत् । शङ्खौ
सिरास्ता एव—कर्णाश्रितास्तासां मध्याद् द्वे सिरि शङ्खसन्ध्याश्रिते वर्जयेत् ।

मूर्ध्नि द्वादश तत्र तु ॥ ३२ ॥

एकैकां पृथगुत्क्षेपसीमन्ताधिपतिस्थिताम् ।

मूर्ध्नि विषये द्वादश सिराः । तत्र तु तासु द्वादशासु सिरासु मध्येऽष्टौ सिराः
शङ्खेण वर्जयेत् । ता एवाऽऽह—‘एकैकां पृथगुत्क्षेपसीमन्ताधिपतिस्थिताम्’ एवं
प्रत्येकमुत्क्षेपयोर्द्वयोरैकां सीमन्तेषु पञ्चस्वेकैकाम् अधिपतावेकामित्यष्टौ ।

इत्यवेध्यविभागार्थं प्रत्यङ्गं वर्णिताः सिराः ॥ ३३ ॥

इतीति । इतिः समाप्तौ प्रकारे वा । अववेध्यसिराविभागविज्ञानार्थं तन्निमित्तं
प्रत्यङ्गं शिरस्यन्तराधौ बाह्यादिषु याः सिरास्ता वर्णिता उक्तास्ता वर्णयितुं समाप्ता इति ।

अथवाऽनेन प्रकारेण पूर्वोक्तेन वर्णिताः ॥ ३३ ॥

अवेध्यास्तत्र कात्स्न्येन देहेऽष्टानवतिस्तथा ।

सङ्कीर्णा ग्रथिताः क्षुद्रा वक्राः सन्धिषु चाश्रिताः ॥ ३४ ॥

अवेध्या इति । तत्र सिरासु मध्ये कात्स्न्येन साकल्येनाऽष्टानवतिः सिरा
अवेध्या वर्णिताः - देहे शरीरे । न केवलमेता एवाऽवेध्याः । यावत्सङ्कीर्णादय-
श्चेति तथाशब्दस्यार्थः । सङ्कीर्णाः परस्परं निबद्धाः । ग्रथिता इव ग्रथिताः । क्षुद्रा
अल्पाः सूक्ष्मा न महत्यः । वक्राः कुटिलाः । तथा सन्धिष्वस्थिरसन्धिषु या
आश्रितास्ता अपि न वेध्याः ।

तासां शतानां सप्तानां पादोऽस्त्रं बहते पृथक् ।

वातपित्तकफैर्जुष्टं शुद्धं चैवं स्थिता मलाः ॥ ३५ ॥

शरीरमनुगृह्णन्ति पीडयन्त्यन्यथा पुनः ।

तासामिति । तासां सिराणां सम्बन्धीनि यानि सप्तशतानि तेषां पादः पञ्च-
सप्तत्यधिकं शतमस्त्रं बहते । किम्भूतं रक्तम् ? वातपित्तकफैर्जुष्टं युक्तं शुद्धं च
तैरनाक्रान्तमदुष्टम् । पृथक् प्रत्येकं कृत्वा पादोऽस्त्रं बहते । एवं वातजुष्टं रक्तं सिरा-
शवं पञ्च सप्तत्यधिकं बहति । पित्तजुष्टं रक्तं पञ्चसप्तत्यधिकं शतम् । तथा कफ-
जुष्टं पञ्चसप्तत्यधिकं शतम् । तथा शुद्धं रक्तं पञ्चसप्तत्यधिकं शतं बहति । एवं
पूर्वोक्तेनाऽनेन प्रकारेण मलाः स्थिताः शरीरमनुगृह्णन्ति वर्तयन्ति । अन्यथा
पुनर्व्यत्ययेन स्थिताः पीडयन्ति विकारेण योजयन्ति ।

किं लक्षणाः सिरा वातादिजुष्टमस्त्रं बहन्तीत्याह—

तत्र श्यावारुणाः सूक्ष्माः पूर्णरिक्ताः क्षणात्सिराः ॥ ३६ ॥

प्रस्पन्दिन्यश्च वातास्त्रं बहन्ते,

तत्रेति । तत्र तासु सिरासु मध्ये याः श्यावारुणा वर्णेन सूक्ष्मास्तथा क्षणा-
त्पूर्णरिक्तास्तथा प्रस्पन्दिन्यः सिरास्ता वातास्त्रं वातरक्तं बहन्ते । पूर्णरिक्ता इति
वायोश्चलत्वात्क्षणात्पूर्णाः क्षणाद्रिक्ताः शून्या इव । किल स्पन्दनं सर्वासां विद्यते
प्रकर्षेण तु वातरक्तवाहिनीनामिति प्रशब्देन द्योत्यते ।

पित्तशोणितम् ।

स्पर्शोष्णाः शीघ्रवाहिन्यो नीलपीताः कफं पुनः ॥ ३७ ॥

गौर्यः स्निग्धाः स्थिराः शीताः संसृष्टं लिङ्गसङ्करे ।

पित्तेति । सिराः पित्तशोणितं बहन्ते । किंविधाः ? स्पर्शोष्णाः स्पर्शेनोष्णा
न शीताः । तथा शीघ्रवाहिन्यस्तथा नीलपीता वर्णेन । कफं पुनर्गौर्यो बहन्ति ।
कफमिति कफशोणितं शोणितशब्दलोपात् । किंविधाः ? स्निग्धाः स्निग्धच्छायाः
तथा स्थिरा न तु चलाः । तथा शीताः स्पर्शेन । लिङ्गसङ्करे यथा निर्दिष्टस्य
लक्षणस्य सङ्कीर्णत्वे संसृष्टं कफवातजुष्टं वातपित्तजुष्टं कफपित्तजुष्टं त्रिभिरपि दोषै-

जुष्टं रक्तं सिरा वहन्ति सकलं शरीरं प्रापयन्ति ।

गूढाः समस्थिताः स्निग्धा रोहिण्यः शुद्धशोणितम् ।

गूढा अन्तर्गतास्तथा समं कृत्वा स्थिताः समाः स्थितास्तथा स्निग्धाः स्निग्ध-
च्छाया रोहिण्यः सिरापरसंज्ञा लोहिताभासा वा प्रसरणशीला वा शुद्धं शोणितं
देहेऽस्मिन्वहन्ति ।

धमन्यो नाभिसम्बद्धा विंशतिश्चतुत्तराः ।

ताभिः परिवृतो नाभिश्चक्रनाभिरिवारकैः ॥ ३६ ॥

ताभिश्चोर्ध्वमधस्तिर्यग्देहोऽयमनुगृह्यते ।


धमन्य इति । धमन्यो नाभिसम्बद्धा विंशतिश्चतुत्तराश्चतुर्विंशतिरित्यर्थः ।
ताभिर्धमनीभिर्नाभिः परिवृता परिवेष्टिता । कथम् ? चक्रनाभिरिवारकैः । यथा
रथाङ्गस्य मध्यमभागो नाभिश्चक्रनाभयोऽरकैः परिव्रियते, तद्वन्नाभिः शरीरमध्य-
भागो धमनीभिः । 'ध्मानाद्धमन्यः' स्रोतोविशेषा उच्यन्ते । ताभिर्धमनीभिरयं
देह ऊर्ध्वमधस्तिर्यक् चानुगृह्यते । रसादिप्राणकर्मणा ताः कायस्यानुग्रहं कुर्वन्ति
ताभिरयं देह आप्याय्यते । आराम इव जलहारिणीभिः । केदार इव कुल्याभिः ।
सङ्ग्रहे चोक्तम्—'तासां खलु धमनीनां मध्याद्दश धमन्य ऊर्ध्वं प्रसृता दशाऽधः
प्रसृतास्तिर्यक् चतस्रः । ताभिर्यथास्वमङ्गावयवा ऊर्ध्वमधस्तिर्यक् समाश्रिता धार्यन्ते
आप्यायन्ते च । तासामूर्ध्वगा हृदयमभिप्रपन्नाः प्रत्येकं त्रिधा जायन्ते । एवं
तात्रिंशत् । तत्रात्रिंशतो मध्याद् द्वे द्वे वातपित्तकफरक्तसान्वहतः । एवं दश ।
द्वे द्वे शब्दरूपरसगन्धान् गृह्णीतः । एवमष्टाभिः शब्दरूपरसगन्धा गृह्यन्ते ।
द्वाभ्यां द्वाभ्यां भाषते घोषं करोति स्वपिति प्रतिबुध्यते च । एवमष्टौ । द्वे चाश्रु
वहतः । तथैव द्वे स्तनाश्रिते नार्याः स्तन्यं नरस्य शुक्रं वहतः । अधोगमाः पक्वा-
शयस्था दश त्रिधा जायन्ते । एवं ता अपि त्रिंशत् । तत्राद्याः पूर्ववद्दश द्वे द्वे वात-
पित्तकफरक्तसान्वहतः । द्वे वहतोऽन्नमन्नाश्रेयण द्वे मूत्रं द्वे तोयं द्वे शुक्रं वहतः ।
द्वे च मुषतः । ते एव नारीणामार्तवं वहतः । द्वे वर्चोनिरसने स्थूलान्त्रप्रतिबद्धे ।
एवं द्वादश । शेषास्त्वष्टौ धमन्यस्तिरश्चीनाः स्वेदमभिवहन्ति । तिर्यग्गामिन्यस्तु
चतस्रो भिद्यमानाः सुबहुधा भवन्तीति ।

इदानीं स्त्रीपुरुषाणां दृश्यानि स्रोतांसि निरूपयितुमाह—

स्रोतांसि नासिके कर्णौ नेत्रे पाय्वास्यमेहनम् ॥ ४० ॥

स्तनौ रक्तपथश्चेति नारीणामधिकं त्रयम् ।

स्रोतांसीति । स्रोतांसि पुंसां नव । द्वौ नासापुटौ । द्वौ कर्णौ । द्वे नेत्रे ।
पायुर्गुदम् । आस्यं मुखम् । मेहनं मूत्रनिष्क्रमणद्वारम् । स्त्रीणामेतानि तथाऽ-
न्यानि त्रीणि । द्वौ स्तनौ । तथैको रक्तपथो रक्तमार्गः । प्रतिमासं यतो योनौ
रक्तं प्रवर्तते । तदेवं स्त्रीणां त्रीणि स्रोतांसि पुंभ्योऽधिकानि ।



एवं स्रोतांसि दृश्यान्विभिधाय शरीरे यान्यदृश्यानि स्रोतांसि तान्याह—

जीवितायतनान्यन्तः स्रोतांस्याहुस्त्रयोदश ॥ ४१ ॥

प्राणधातुमलाम्भोऽन्नवाहीनि,

अन्तः शरीरस्याभ्यन्तरे त्रयोदश स्रोतांसि वदन्त्याचार्या इति शेषः । तानि स्रोतांसि जीवितायतनानि विशेषेण जीवितस्याधिष्ठानानि । किम्भूतानि ? प्राण-
धातुमलाम्भोऽन्नवाहीनि । प्राणारुख्यं वातं वहन्ति यानि तानि प्राणवाहीनि ।
धातुवाहीनि रसादिधातून् यानि वहन्ति । मलवाहीनि मूलशकृत्स्वेदान् यानि
वहन्ति । तथाम्भोवाहीन्युदकवाहीनि । तथाऽन्नवाहीन्यन्नमभ्यवहृतं यानि वहन्ति ।
एवं त्रयोदश । सङ्ग्रहे चोक्तम्—“ तत्र प्राणवाहिनां हृदयं मूलं मद्वाहोतश्च ।
तानि क्षयरौक्ष्यपिपासालुब्धायामवेगविभारणादिभिर्दुष्यन्ति । ततोऽतिष्ठं प्रति-
बद्धं कुपितमल्पाल्पमभीक्ष्णं वा सशब्दमूलमुच्छ्वसनं तत्र श्वासवत्साधनम् ।
उदकवाहिनां तालुमूलं क्लोम च । तान्यामयाऽतिपानशुष्कालविड्विग्रहादिभि-
र्दुष्यन्ति । ततोऽतिनृष्णा मुखशोषः कर्णक्षेडनं तमोदर्शनं च । तत्र तृष्णोक्त-
मौषधम् । अन्नवाहिनामामाशयो मूलं वामपार्श्वं च । तेषां सर्वं मात्राशितीयोक्त-
मनुगच्छेत् । रसवाहिनां हृदयं मूलं दश धमन्यश्च । रक्तवाहिनां यकृत् प्लीहा च ।
मांसवाहिनां हृत्त्वक् च । मेदोवाहिनां वृक्कौ मांसं च । अस्थिवाहिनां जघनं
मेदश्च । मज्जवाहिनां पर्वण्यस्थीनि च । शुकवाहिनां स्तनौ मुष्कौ मज्जा च ।
मूत्रवाहिनां वस्तिर्वेद्वृणौ च । शकृद्वाहिनां पक्वाशयः स्थूलान्त्रं च । स्वेदवाहिनां
मेदोमूलं रोमकूपाश्चेति । स्रोतसामेव विशेषाः सिरा धमन्यः । अपरे त्वन्यत्व-
मिच्छन्ति सिराधमनीस्रोतसाम् । सरणात् सिराः । ध्मानाद्धमन्यः ।
स्रवणात्स्रोतांसि । केवलं परस्परसन्निकर्षात्सदृशकर्मत्वाच्च विभक्तकर्मणामप्यविभाग
इव लक्ष्यते । अन्ये पुनरेवमाचक्षते—“ स्रोतांसि सिरा धमन्यो रसायन्यो
वाहिन्यो नाज्यः पन्थानोऽयनानि मार्गाः शरीरच्छिद्राणि संवृतानि स्थानान्याशया
निकेताश्चेति शरीरे धात्ववकाशानां लक्ष्यालक्ष्याणां पर्यायेण नामानीति ” ।

अहितसेवनात् ।

तानि दुष्टानि रोगाय विशुद्धानि सुखाय च ॥ ४२ ॥

अहितेति । अहितानामाहारविहारादीनां सेवनाच्छीलनात्तानि स्रोतांसि दुष्टानि
रोगाय सम्पद्यन्ते । तत्साधनार्थं दोषादिविज्ञानीयोक्तमवगच्छेत् । विशुद्धान्यदुष्टानि
स्रोतांसि सुखायारोग्याय सम्पद्यन्ते ।

स्वधातुसमवर्णानि वृत्तस्थूलान्यणूनि च ।

स्रोतांसि दीर्घाण्याकृत्या प्रतानसदृशानि च ॥ ४३ ॥

स्वेति । स्वधातुर्यो यो यस्य स्रोतस आधारस्याधेयत्वेन स्थितो धातुस्तेन तेन
स्वधातुना समः समानो वर्णो येषां स्रोतसां तानि स्वधातुसमवर्णानि । यथा रस-



धातुतुल्यवर्णानि रसवाहिस्रोतांसि यावच्छुक्रधातुसदृशवर्णानि शुक्रवाहिस्रोतांसि । तथा स्रोतसां मध्ये स्रोतांसि कानिचिद्वृत्तानि वर्तुलानि कानिचित्स्थूलानि कानिचिदणूनि सूक्ष्माणि तथा आकृत्या संस्थानेन दीर्घाणि सर्वाण्येव । तथा प्रतान-सदृशानि पत्ररेखातुल्यानि । पत्ररेखातुल्यरूपत्वेन शाखाप्रशाखाभिरनेकधा दूरं प्रसृतानीति गमयति ।

यतश्चाहिताहारविहारसेवनं स्रोतोदुष्टिकारणमतस्तानि तद्दुष्टिकारणानि वक्ति-

आहारश्च विहारश्च यः स्यादोषगुणैः समः ।

धातुभिर्विगुणो यश्च स्रोतसां स प्रदूषकः ॥ ४४ ॥

आहार इति । आहारः पानाशनादिलक्षणो दोषगुणैर्वातपित्तश्लेष्मगुणै-रौक्ष्यादिभिर्भ्यः समस्तुल्यः समानगुणः स स्रोतसां प्रदूषकः । विहारोऽपि यो वाग्दे-हमनश्चेष्टालक्षणः सोऽपि दोषगुणैः समानगुणो यथायथं स्रोतसां प्रदूषकः । यश्चा-ऽऽहारस्तथा विहारो धातुर्भा रसादिभिर्विगुणोऽसमानगुणो विपरीतगुणो यथायथ-मेव स्रोतसां प्रदूषकः ।

स्रोतसां दुष्टिः कथं ज्ञायत इत्याह—

अतिप्रवृत्तिः सङ्गो वा सिराणां ग्रन्थयोऽपि वा ।

विमार्गतो वा गमनं स्रोतसां दुष्टिलक्षणम् ॥ ४५ ॥

अतीति । अतिशयेन प्रवृत्तिर्यथा मूत्रवाहिस्रोतसां प्रमेहवद्बहुमूत्रता । सङ्गोऽ-प्रवृत्तिः । किञ्चिद्वा प्रवृत्तिर्मूत्रकृच्छ्रवत् । शकृद्वाहिनां स्रोतसामतीसारवत्पुरीषाति-सरणमतिप्रवृत्तिः । सङ्गः स्तोकं कृत्वा पुरीषस्य प्रवृत्तिः । अथवा सर्वथोदावर्तव-त्पुरीषस्याप्रवृत्तिः । एवं मूत्रवाहिस्रोतसां मूत्रातिप्रवृत्त्यप्रवृत्ती । तत्स्रोतोदुष्टिलक्षणम् । तथैव पुरीषवाहिनां पुरीषातिप्रवृत्त्यप्रवृत्ती पुरीषवाहिस्रोतोदुष्टिलक्षणम् । एव-मन्येषामपि स्रोतसां यथायथं वस्तुवाहिनां यथास्वं वस्त्वतिप्रवृत्त्यप्रवृत्ती तेषां दुष्टे-र्लक्षणम् । अथवा सिराणां स्रोतसां ग्रन्थयः कुटिलभावो दुष्टिलक्षणम् । विमार्गतो वेति । अथवा स्वं मार्गमुज्झित्वा मार्गान्तरासादनं स्रोतसां दुष्टिलक्षणम् ।

बिसानामिव सूक्ष्माणि दूरं प्रविस्तृतानि च ।

द्वाराणि स्रोतसां देहे रसो यैरुपचीयते ॥ ४६ ॥

बिसानामिवेति । बिसानां मृणालानां यथा सूक्ष्माणि द्वाराणि चिद्ब्रानि दूरं प्रविस्तृतानि सकलविसं गतानि तथैव स्रोतसां द्वाराणि मुखानि सूक्ष्माणि देहे दूरं प्रविस्तृतानि कृत्स्नं देहं प्रकर्षेण गतानि । यैर्द्वारैरिच्छिदैर्देहे शरीरेऽभ्यवहृतस्याऽऽहा-रस्य कायामिना पच्यमानस्य प्रसादभावो यः समुद्भवति स रसः प्रसादाख्य उप-चीयते वृद्धिं नीयते ।

व्यधे तु स्रोतसां मोहकम्पाध्मानवमिज्वराः ।

प्रलापशूलविरमूत्ररोधा मरणमेव वा ॥ ४७ ॥



स्रोतोविद्धमतो वैद्यः प्रत्याख्याय प्रसाधयेत् ।

उद्धृत्य शल्यं यत्नेन सद्यःक्षतविधानतः ॥ ४८ ॥

व्यथ इति । स्रोतसां तु व्यथे ताडने सति मोहादयो भवन्ति । मोहादीना-
मितरेतरद्वन्द्वः प्रलापादीनां च । विण्मूत्रयो रोधेन सम्बन्धः । अथवा मरणमेव
भवति । अतोऽस्माज्जीवितसंशयाद्धेतोर्वैद्यः प्रत्याख्याय 'अक्रियायां ध्रुवो मृत्यु'-
रित्याद्युक्त्वा शल्यमुद्धृत्य बहिर्निष्कास्य प्रसाधयेत् । कथम् ? यत्नेन नावहेलया ।
केन प्रसाधयेत् ? सद्यःक्षतविधानतः सद्योव्रणप्रतिषेधोक्तविधिना ।

अन्नस्य पक्वा पित्तं तु पाचकाख्यं पुरेरितम् ।

दोषधातुमलादीनामूष्मेत्यात्रेयशासनम् ॥ ४९ ॥

अन्नस्येति । तुरवधारणे । अन्नेकविधस्याहारस्याभ्यवहृतस्य पित्तमेव पक्वा ।
किम्भूतं पित्तम् ? पाचकाख्यं पुरेरितं पूर्वं दोषभेदीयेऽध्याय उक्तम् । यथा 'पक्वा-
माशयमध्यगमित्यारभ्य याक्पाचकं नाम तत्स्मृतमिति' । तदीदृशं पित्तमाहारं
पाचयतीति धन्वन्तरिमतम् । एवं दोषादीनामूष्माऽग्निरित्यग्निपुत्रस्य शासनमाज्ञा ।
दोषा वातादयः । धातवो रसादयः । मला मूत्रपुरीषस्त्रेधाः । आदिशब्देन दूषिका-
दयः । तेषां दोषादीनां सम्बन्धी य ऊष्मा स एवान्नस्य पक्वा नतु पित्तं पाच-
काख्यमिति ।

तदधिष्ठानमन्नस्य ग्रहणाद् ग्रहणी मता ।

सैव धन्वन्तरिमते कला पित्तधराह्वया ॥ ५० ॥

आयुरारोग्यवीर्यौजोभूतधात्वग्निपुष्टये ।

स्थिता पकाशयद्वारि भुक्तमार्गाऽर्गलेव सा ॥ ५१ ॥*

तदिति । तस्याग्नेर्जाठरस्याधिष्ठानमाधारो यत्रासौ शरीरोऽग्निस्तिष्ठति साऽ-
न्नस्य ग्रहणात्तत्संज्ञा ग्रहणीति मता । आमाशयस्थो विशिष्टो धमनीविशेष इत्यर्थः ।
सैव ग्रहणी धन्वन्तरिमते कला पित्तधरा नाम कथ्यते । यत एवं ग्रहण्यग्नेराधार-
भूता तथाऽन्नग्रहणात्तत्संज्ञाऽत आयुरादिपुष्टये सम्पद्यत इति वाक्यशेषः । भूत-
धात्वोरग्निना सम्बन्धः । आयुरादीनां द्वन्द्वः । आयुः शरीरेन्द्रियसत्त्वात्मसंयोग-
विशेषः । आरोग्यं धातुसाम्यम् । वीर्यं शक्तिः कर्मणि सामर्थ्यम् । ओज आहार-
स्य परं प्रसादजं सर्वधात्वाप्यायकं यद्वस्तुजातं तदुच्यते । पुष्टिशब्द एषां प्रत्येकं
योज्यः । आयुःपुष्टये, आरोग्यपुष्टये, वीर्यपुष्टये, ओजःपुष्टये, पञ्चमहाभूताग्निपुष्टये,
धात्वग्निपुष्टये चेति पिरुषार्थः । पकाशयस्य द्वास्तस्यां स्थिता सा हि ग्रहणी भुक्तस्य

* लेपकः ॥ वामपार्श्वाश्रितं नाभेः किञ्चित्सूर्यस्य मण्डलम् ।

सार्धश्लोकः ॥ तन्मध्ये मण्डलं सौम्यं तन्मध्येऽग्निर्व्यवस्थितः ।

जरायुमात्रप्रच्छन्नः काचकोशस्थदीपवत् ॥



सहसा पकाशयान्तःप्रवेशरोधिन्त्यर्गलेव । यथा द्वारि कपाटमार्गरोधेऽर्गला स्थिता तथा भुक्तं ह्यभ्यवहृतं कण्ठनाडीलुठितं कायस्य महानिम्नदेशं कोष्ठाख्यमवतीर्णं ग्रहणी गृहीत्वाऽवतिष्ठते । अनन्तरं जाठरेणाऽग्निना विपकं शनैः पकाशये मुञ्चति । अत एवाच्यते—‘स्थिता पकाशयद्वारि भुक्तमार्गर्गलेव सेति’ ।

पकादन्नादायुरादयः पुष्यन्ति नापकादित्याह (?)—(बलवत्या अबलायाश्च ग्रहण्याः कर्माऽऽह—)

भुक्तमामाशये रुध्वा सा विपाच्य नयत्यधः ।

बलवत्यबला त्वन्नमाममेव विमुञ्चति ॥ ५२ ॥

भुक्तमिति । भुक्तमभ्यवहृतमन्नमामाशये आमाल्लस्थाने यत्राऽऽममज्जं तत्र सा ग्रहणी रुध्वाऽवष्टभ्याधो नयति । किं कृत्वा ? विपाच्य विविधैः प्रकारैः पाचयित्वा । (कीदृशी सती ?) बलवतीति । बलवती भुक्तं विपाच्याधो नयति । अबला पुनः सती सा आममेवापक्मेव विमुञ्चति । ननु जाठराग्निरज्जं ग्रहणीस्थं पचति न ग्रहणी, ततश्च कथमुक्तं सा विपाच्य नयत्यध इति ? अत्रोच्यते—अग्निग्रहणयोराधाराधेयभावेन स्थितत्वाद्युज्यत एवैतद्वक्तुम् । ग्रहणी ह्यग्नेराधारः । तथा च प्रागुक्तम्—‘कला पित्तधराह्वयेति’ । पित्तं च वह्निः । तथा चाधुनेव वक्ष्यति । ‘पित्तं वह्निरित्यादि’ । तदेवं वह्निधारा या कला साऽन्नग्रहणाद्ग्रहणीत्युते । ततश्चाधारतया ग्रहणीमाश्रित्याग्निः पाककरणसमर्थो भवति नाधारमन्तरेण केवल एव । तदेवमग्न्याधारस्य ग्रहण्याख्यस्य पाकनिर्वर्तनं प्रति कर्तृत्वं युक्तमेवेति । अतः सा विपाच्य नयत्यध इत्येतदुपपन्नमेव । अग्निग्रहणयोराधाराधेयभावतयाऽवस्थानात्परस्परबलाधानेनोपकार्योपकारकभावः सम्भाव्यत इत्याह ॥

ग्रहण्या बलमग्निर्हि स चापि ग्रहणीबलः ।

दूषितेऽन्नावतो दुष्टा ग्रहणी रोगकारिणी ॥ ५३ ॥

हि यस्मादर्थे । यस्माद् ग्रहण्या यद्वलं सामर्थ्यं तस्य हेतुरग्निः । अग्नितो ग्रहण्या बलमुत्पद्यते । स चाऽप्यग्निर्ग्रहणीबलः । ग्रहणी बलं यस्याग्नेः स एवम् । अपिशब्दान्न केवलमग्निर्ग्रहण्या बलं ग्रहण्यप्यग्नेर्बलम् । अतो दूषितेऽग्नौ दुष्टा ग्रहणी रोगकारिणी सम्पद्यते । एवं चार्थाद् ग्रहण्यामपि दुष्टायामग्निर्दुष्यति । दुष्टश्च सोऽपि रोगकारी सम्पद्यते । एवं या पित्तधरा कला साऽदुष्टा सत्यायुरादीनां पुष्टये भवतीत्युक्तम् । अन्नग्रहणाद् ग्रहण्या एवंप्रकृता । तथान्नं विपक्मेव देहधात्वादिपोषणं नापक्कम् -

तस्य चाऽन्नपाकस्य हेतुरग्निरत आह—

यदन्नं देहधात्वोजोबलवर्णादिपोषणम् ।

तत्राऽग्निर्हेतुराहाराच्च ह्यपकाद्रसादयः ॥ ५४ ॥

यदिति । यदन्नमाहरो देहधात्वादिपोषणं भवति तत्राग्निर्हेतुः । कुत इत्याह—

‘नहीत्यादि’ । हि यस्मादपक्वादाहाराद्रसरुधिरादयो न सम्भवन्त्यतो देह-
वात्वादिपोषणे सर्वत्राग्निः कारणम् । पाकक्रियानिर्वर्तनात् तदेवमन्वयव्यतिरेका-
भ्यामवगम्यते । अन्नं देहधात्वादिहेतुरग्निप्रभावादेव । तस्मादग्निः पाककारणम् ।
पक्वमन्नं देहादिपोषणम् । इति परस्परकारणत्वमनयोः ।

न ह्यपक्वाद्रसादय इत्युक्तमतः पाकस्यैवेति कर्तव्यतां निरूपयन्नाह—

अन्नं कालेऽभ्यवहृतं कोष्ठं प्राणानिलाहृतम् ।

द्रवैर्विभिन्नसङ्घातं नीतं स्नेहेन मार्दवम् ॥ ४५ ॥

सन्धुक्षितः समानेन पचत्यामाशयस्थितम् ।

उदर्योऽग्निर्यथा बाह्यः स्थालीस्थं तोयतण्डुलम् ॥ ४६ ॥

अन्नमिति । काले प्रसृष्टे विरमूत्र इत्यादिना ग्रन्थेन प्राङ्निरूपिते । अन्नमभ्य-
वहृतं कोष्ठं हृदयाद्यङ्गनिबन्धनस्थानं प्राणाख्येन वायुनाऽऽहृतमानीतम् । तथा
द्रवैर्द्रवगुणोपलक्षितैस्तोयव्यञ्जनमद्यक्षीरादिभिर्विभिन्नसङ्घातमपनीतपिण्डतभावम् ।
तथा स्नेहेन घृतादिना मृदुत्वं प्रापितम् । तथा आमाशयस्थितमग्निः पचति ।
“नाभिस्तनान्तरं जन्तोरामाशय इति स्मृत” इति व्याख्यात आमाशयस्तन्त्रान्तरे ।
किंभूतोऽग्निः ? उदर्यो जठरभवः । तथा समानाख्येन वायुना सन्धुक्षित उद्दीपितः ।
ष्ठीवनक्षत्रयूद्गारेत्यादिनैव प्राणानिलाहृतत्वे लब्धे पुनरुक्तं स्पष्टार्थम् । कालग्रहण-
स्योपलक्षणार्थत्वान्मात्रादिसहायेन जाठराग्निना समानोद्दीपितेन पक्वमन्नं देह-
धात्वादिपोषणम् । ननु उदर्योऽग्निरदृश्यत्वाच्च ज्ञायते कथं पचत्यतस्तदर्थं बाह्यं
दृष्टान्तं निरूपयितुं ग्रन्थकृदाह—यथेत्यादि । यथा बाह्योऽग्निः स्थालीस्थं तोयतण्डुलं
पचति । तोयं च तण्डुलाश्च तोयतण्डुलम् । ‘द्वन्द्वैकवद्भावः’ । तथैवाऽसावुदर्यो-
ऽग्निः सन्धुक्षितः समानेनाऽऽमाशयस्थितं चतुर्विधमन्नमशितपीतलीढखादितभेद-
भिन्नं प्राणानिलाहृतं पचति । ननु दोषभेदीयेऽध्याये पूर्वमुक्तम्—‘प्राणोऽत्र मूर्धग
इत्यारभ्य यावन्निश्वासान्नप्रवेशकृदिति’ । अन्नस्य प्रवेशमाहरणं करोतीत्यन्नप्रवेश-
कृत् । प्राणानिलाहृतमित्यनेनाप्ययमर्थः प्रत्यपादि तत्किमेतत् ? अत्रोच्यते । अन्न-
प्रवेशकृदित्यनेनान्नप्रवेशकरणमात्रमुक्तं, नतु कोष्ठप्रापणमिति । प्राणस्य हि वायो-
र्मूर्धाश्रितस्योरो यावत्सञ्चार उक्तो न ततोऽधः । एवमस्य प्रवेशकरणं तावत्प्राप्तं
यावदुरो नतु कोष्ठमिति । कोष्ठं प्राणानिलाहृतमित्यनेन तु कोष्ठप्रापणाख्योऽर्थविशेष
उक्तः । अतो द्वयमप्येतद्वक्तुं युक्तम् । सन्धुक्षितः समानेनेति च न वाच्यम् । यतः
प्रागुक्तं—‘समानोऽग्निसमीपस्थः कोष्ठे चरति सर्वतः,’ इति । एवं जाठरेणाग्निना
सहचरः समानो वायुः सन्धुक्षयतीत्यर्थोऽवतिष्ठते । तस्मात्सन्धुक्षितः समानेनेत्यनेन

मौ. टि.—१ “शरीरवयाद् यद्” इति पाणिनिसूत्राद् यत्प्रत्यये ‘उदर्य’
शब्दनिष्पत्तिः ।



नार्थः । उच्यते । अर्थविशेषसम्प्रत्ययार्थमेतदुक्तम् । तथाहि—‘समानोऽग्निसमी-
पस्थः कोष्ठे चरति सर्वतः । अन्नं गृह्णाति पचतीति’ समानस्यैव पाकक्रियां प्रति
वह्निः सन्धुक्षणद्वारेण कर्तृत्वमुक्तं नाग्नेः । इह पुनः सन्धुक्षितः समानेनाग्निः पचति
न समानो वायुरित्यपौनरुक्त्यमेव । यद्यपि चैकप्रत्ययजनितं न किञ्चिदस्ति तथा-
प्यन्नपाकक्रियां प्रत्यग्नेरेव कर्तृत्वं न समानादेः । समानादयो ह्युपकारका एव । अतो
युक्तमिदमग्निः पचतीति ।

तस्यान्नस्येदानीमग्निसमीपस्थस्य या अवस्थास्ताः कथयन् पुनस्तमेव पाकं
निर्दिशति—

आदौ षड्समप्यन्नं मधुरीभूतमीरयेत् ।

फेनीभूतं कफं यातं विदाहादम्लतां ततः ॥ १७ ॥

पित्तमामाशयात्कुर्याच्च्यवमानं च्युतं पुनः ।

अग्निना शोषितं पक्वं पिण्डितं कटु मारुतम् ॥ १८ ॥

आदाविति । आदौ प्रथमं षड्समपि । अपिशब्दाद्द्वित्रादिरसमप्यन्नम-
भ्यवहृतमशितपीतादिकं तत्पच्यमानं मधुरीभूतं मधुरं, मधुररससम्पन्नं सत्कफमी-
रयेत् । किम्भूतं कफम् ? फेनीभूतम् । पानीयादेरपि पच्यमानस्य प्रथमं फेनो-
त्पत्तिदर्शनादेवमुक्तम् । विदाहादम्लतां ततः पित्तमामाशयात्कुर्याच्च्यवमानम् ।
ततः प्रथमावस्थाया माधुर्यप्रायाया अनन्तरं मध्यमावस्थां प्राप्य जाठरेण वह्निना
पक्वं षड्समप्यन्नमभ्यवहृतमम्लतां यातमनम्लमम्लं सम्पन्नं पित्तं विदध्यात् । क-
स्मात्पुनरम्लतां यातीत्याह—विदाहात् । विरुद्धो विषमो वा दाहो विदाहस्ततो
विदाहाद्धेतोरम्लतां यातम् । किम्भूतमन्नम् ? आमाशयाच्च्यवमानं नामाशय-
स्थितमेव । च्युतं पुनस्तद् आमाशयात्पकाशयं प्राप्तं जाठराग्निना पक्वं शोषितं
तथा पिण्डितं तदानीं पिण्डितसजातं संहतं सम्पन्नं तथा कटुकं जातमन्नमन्यां
तृतीयामवस्थां प्राप्य मारुतं कुर्यादिति योज्यम् । एतच्च सर्वं स्वभावसिद्धं स्वसंवे-
द्यप्रायं कार्यानुमेयं च । अत एव रसषट्केऽपि यद्द्रव्याणां विपाकत्रैविध्यं मधुरा-
म्लकटुलक्षणमुक्तं तदनया रीत्योपपन्नतरं भवति । तथाहि । षड्सस्याप्यन्नस्य
जाठराग्निना पच्यमानस्य रसत्रयोपलक्षितेन मधुराम्लकटुकस्वभावेनावस्थात्रयेण
परिणामो भवति । ‘अथान्नमित्यन्नं कस्माददो जग्धिर्यपत्तिक्रितीति जग्ध्यादेशो
न’ ब्रूमः । ‘अन्न इति निपातनाद्बहुलं छन्दसीति बहुलवचनाद्वा जग्धादेशाभावः’ ।
ननु विदाहादम्लतां गतमिति सामान्येनोक्तमयुक्तमिवाभाति । यतो द्राक्षेक्षुशर्क-
रादीनामविदाहित्वं श्रूयते । अपि च—‘विदाहादीनि च वर्जयेदिति’ तन्त्रकारः
पठति । अनया च रीत्या अविदाहिद्रव्याभाव एव स्यात् । तस्मात्सामान्येनावि-
दाहित्वमभ्युपगम्यमानमन्यार्थमेव मन्यामहे ? उच्यते । विदाहस्य द्वैविध्याद-
दोषः । इह हि द्विविधो विदाहः प्रथितो दोषस्थानकृतो द्रव्यकृतश्च । तत्र हि

दोषस्थानकृतस्य ग्रहणम् । आमाशयाच्च्युतमग्निना पक्वमिति कथमुक्तम् । यतः पक्वाशयस्थस्याग्निना पाकोऽनुपपन्नः । दूरव्यवधानो ह्यग्निरामाशयस्थस्तस्मात्पक्वाशयस्थस्याऽन्नस्य पक्त्वमुपपन्नम् ? अत्रोच्यते । पक्वाशयेऽप्यस्ति पाकस्तन्त्रकारवचनात् । तथाहि प्राग्बस्तिविधावभ्यधात्—‘यथा वा ज्ञेहपक्तिः स्यादतोऽयुल्लवणमारुतान् । व्यायामनित्यान् दीप्ताग्नीनित्यादि’ । तदेवं पक्वाशयस्थस्याऽप्यनुवासनस्य स्नेहपाकोऽभिहितः तस्मात्पक्वाशयेऽप्यग्निना पक्वस्य पुनः पाको युक्त एव । तन्त्रान्तरेषु मांसादीनामपि विक्लेददर्शनादन्यत्रापि पाकोऽनुभूत एव ।

जाठरस्याऽग्नेः कर्माभिधायेदानीमन्येषामप्यग्नीनां कर्माभिधातुमाह—

भौमाप्याग्नेयवाय्वाः पञ्चोष्माणः सनाभसाः ।

पञ्चाहारगुणान्स्वान् स्वान् पार्थिवादीन् पचन्त्यनु ॥ ५६ ॥

भौमेति । भूमेरयं भौमः । आप्य इति चिन्त्यम् । ‘आग्नेय इत्यग्नेर्देगिति ढक् । वायव्य इति सास्य देवतेत्यर्थे वाय्वृतुपित्रुषसोयदिति यत्’ । तत्रौपम्यर्थो बोध्यः । वायव्य इव वायव्य इति । के पुनस्त इत्याह । पञ्चोष्माण इति । किम्भूताः ? सनाभसाः सह नाभेसनेोष्मणा पञ्चोष्माणः पञ्चाग्नयः । भौम ऊष्मा यावन्नाभस ऊष्मेति । तंदेतेऽग्नयः पञ्चाहारगुणाननु पश्चात्पचन्ति । कुतोनु प्रकृतत्वादुदर्याग्निनिर्वर्तितादन्नपाकात् । किम्भूतानाहारगुणान् ? स्वान्स्वान् पार्थिवादीन् । यो यस्य महाभूतोष्मणः पार्थिवादेरात्मीयो गुणस्तस्य तं गुणं स एव पार्थिवायूष्मा पचति ।

अनया चोक्त्या आहारः शरीरगतानां भावानां समानगुणानां गुणद्वारेण वर्धनहेतुर्विपरीतगुणानां च क्षयहेतुरिति प्रतिपादयति—

यथास्वं ते च पुष्णन्ति पक्त्वा भूतगुणान् पृथक् ।

यथेति । ते च गुणाः पञ्चमहाभूताश्रिता यथास्वं ये येषां महाभूतानामात्मीयास्ते यथा स्वमात्मीयेन वन्दिना पक्त्वा आत्मीयानेव देहस्थान् महाभूतगुणान् पुष्णन्ति । कथं पुष्णन्तीत्याह । पृथक् प्रत्येकं कृत्वा नैकं सर्वं न सर्वानेकः ।

एवं प्रत्येकं भूतगुणपुष्टिं पञ्चोष्मपक्वाहारगुणकृतां स्पष्टीकुर्वन्नाह—

पार्थिवाः पार्थिवानेव शेषाः शेषांश्च देहजान् ॥ ६० ॥

पार्थिवा महाभूतगुणाः पार्थिवानेव महाभूतगुणान् देहजान् पुष्णन्ति वृद्धिं नयन्ति । शेषाः पार्थिवगुणेभ्यो येऽन्ये महाभूतगुणा आप्यास्तजैसा वायव्या नाभसाश्च ते शेषान् पार्थिवगुणव्यतिरिक्तानाप्यादिमहाभूतगुणान् पुष्णन्त्याप्याययन्ति । गुणानां च निराधाराणामसम्भवात्सहाधारेण पृथिव्यादिना महाभूतेन सह पक्त्वा एते महाभूतगुणास्तथाविधानेव महाभूतगुणान् पुष्णन्तीति सामर्थ्यलभ्योऽर्थः । अत्र चोदयति । ननु पृथिव्यादिमहाभूतचतुष्टयव्यतिरिक्तस्योद्देशमात्रत्वादाकाशस्य सत्तैव दुर्घटा कुतः पुनस्तस्योष्मणः सम्भव इति ? अत्रोच्यते—आकाशस्य सत्ता

च द्रव्यनिर्णयप्रस्तावे प्राक् प्रतिपादितैव । तथा नासिकाश्रोत्रादिषु स्थानेषु स्थित ऊष्मा दाहपाकादीन् कुर्वन् नाभस ऊष्मेत्युपचर्यते । इत्यौपचारिक ऊष्माप्यस्योप-
पन्न एव । एवं पाञ्चभौतिका अग्नयः, एक उदराग्निः, सप्त च धात्वग्नयो वक्ष्य-
माणाः, इति त्रयोदशाऽग्नयः । ननु पार्थिवायूष्मभिः पक्वस्य पुनर्धातूष्मभिः
पाकः । धातूनामपि पाञ्चभौतिकत्वात्तत्राऽपि पार्थिवायूष्मभावः । तैश्च पार्थिवा-
यूष्मभिः पुनः पाकः । इत्येवमष्टादश प्राप्नुवन्ति ? सत्यमेवैतत् । किन्तु त एव
पञ्चोष्माणः पार्थिवादयः स्थानान्तरप्राप्ता धातूष्माण इति व्यपदेशमासादयन्ति ।
यथोदकं स्थानान्तरगतं लसीकादिव्यपदेशं लभते । तथा चोक्तम्—“ तच्छरीरगतं
लसीकादिव्यपदेशं प्राप्नोतीति ” । अन्ये त्वेवमाहुः—“ एते त्रयोदशाग्नयस्तथा-
सप्तसु सिराशतेषु सप्ताऽग्निशतानि पञ्चसु मांसपेशीशतेषु च पञ्चाग्निशतानीति ” ।
एवं पञ्चमहाभूतात्मकादाहाराद्यथास्वमग्निना पक्वाद्भूत आहारसारस्तत्रस्थैर्महाभूत-
गुणैर्देहगुणा महाभूतगुणा रसधात्वाश्रिता यथास्वमभिवर्धन्ते ।

किट्टं सारश्च तत्पक्वमन्नं सम्भवति द्विधा ।

तदन्नं पक्वं द्विधा सम्भवति द्विप्रकारं जायते । किट्टरूपं प्रसादरूपतया सारश्च ।

किट्टमपि जायते यदन्नस्य पक्वस्य तदप्यच्छानच्छेदेन द्विधेत्याह—

तत्राऽच्छं किट्टमन्नस्य मूत्रं विद्याद्धनं शकृत् ॥ ६१ ॥

तत्र तयोरच्छानच्छेदेदभिन्नयोः किट्टयोर्मध्याद्यदच्छमन्नस्य किट्टं तन्मूत्रं
विद्यात् । यद् घनं संहतमन्नस्य किट्टं तच्छकृत्पुरीषं जानीयात् ।

सारस्तु सप्तभिर्भूयो यथास्वं पच्यतेऽग्निभिः ।

सार इति । सारः पुनः प्रसादाख्यो भागो भूयः सप्तभिरग्निभिः पच्यते ।
उदराग्निना पञ्चभिश्च भूताग्निभिः पूर्वं पक्वः सन् प्रश्वात्सारीभूतो धातूष्मभिः
पच्यत इति प्रतिपादनार्थं भूयो ग्रहणम् । कथं पच्यते ? यथास्वं यस्य सारस्य
रसादिसप्तधातुस्थस्य योऽग्निरात्मीयस्तेन तेन स सारः पच्यत इत्यर्थः । रसधातु-
स्थः सारो रसधात्वग्निना पच्यत इति भावः । चतुर्विधोऽप्याहारोऽभ्यवहृतो जठरा-
ग्निना भूतसहायेन पक्वः किट्टसारतां याति । ततो यः सारः प्रसादाख्यः स पूर्वं
हृदयं याति । ततो हृदयान्तःस्थेन व्यानेन विक्षिप्तस्तत्स्थाभिः सिराभिर्दशभिर्मूल-
भूताभिः कृत्स्नं शरीरमुद्यमानो रसधातुना सहैकतां प्राप्तो रसधात्वाशयस्थेन वह्निना
भूताग्निसहायेन पच्यमानो रक्तधातुसारतया परिणमति । रक्तधातुसारतया परि-
णतो मांसधातुसारतया परिणमते । यावत्स एवाहाररसः क्रमेण गर्भतया
परिणमतीति ।

अमुमर्थं द्योतयितुमुवाच—

रसाद्रक्तं ततो मांसं मांसान्मेदस्ततोऽस्थि च ॥ ६२ ॥

अस्थो मज्जा ततः शुक्रं शुक्राद्गर्भः प्रजायते ।



रसादिति । रसाद्धातुरसादाहाररसेन सहैकतामापनाद्रक्तं प्रजायते । स धातु-
 रसो रक्तीभूतो रक्ततया सम्पद्यते तावद्यावत्स एव गर्भत्वेनेति योज्यम् । अत्र
 चोदयन्ति—ननु यद्याहाररसो व्यानविक्षिप्तो रसधातुना सहैकतां प्राप्तः परिणाम-
 क्रमेण रक्तादीन् भावान् गर्भावसानान् परिणमति तर्हि कथमुक्तम्—‘सारस्तु सप्तभि-
 र्भूयो यथास्वं पच्यतेऽग्निभिरिति’ । अत्रोच्यते । कार्ये कारणोपचारादेतदुक्तमित्यवेहि ।
 सारकार्येषु रसरक्तादिषु सप्तभिर्धात्वग्निभिः पच्यमानेषु ‘सारस्तु सप्तभिर्भूयो यथा-
 स्वं पच्यतेऽग्निभिरित्युक्तम्’ तस्माद्रसादिधातव एव साराख्यानमूलकारणादुत्थिताः
 परमार्थेन पच्यन्त इति बोध्यम् । ननु यदि क्रमेणाहाररसाद्रसो रसाद्रक्तं रक्तान्मां-
 समित्यादिक्रम आश्रीयते तत्कथमुक्तम्—‘व्यानेन रसधातुर्हि विक्षेपोचितकर्मणेति’ ।
 अत्र हि युगपदिति च निर्दिश्यते । युगपदेककालं व्यानेन रसो देहे विक्षिप्यते ।
 विक्षिप्ताच्च रसात्सर्वधातूपत्तिरिति प्रत्यज्ञायि । इह च रसरक्तमांसादिक्रमेणाहार-
 रसाद्धातुनिष्पत्तिरित्युच्यते । तदेतत्परस्परं विरुद्धमिव लक्ष्यते ? ब्रूमः । युग-
 पच्चब्दोऽत्र शीघ्रक्रमार्थः । तथाचोवाच साङ्ख्ये—‘युगपच्चतुष्टयस्यानुवृत्तिः क्र-
 मेण च निर्दिष्टेति’ । अस्यार्थः—मनोबुद्ध्यहङ्काराब्जयरचक्षुरादीनां मध्येऽन्यतम
 इत्येवं चतुष्टयमेतत् । अस्य च वृत्तिर्युगपन्निर्दिष्टा क्रमेण च । तत्र युगपद्वृत्तिरु-
 त्पलपत्रशतपत्रसूचीभेदन्यायेन । क्रमेण च वृत्तिर्यथा चक्षुरादि रूपादिकं पश्यति ।
 मनस्तत्र संशते । बुद्धिर्निश्चिनोति । अहं करोमीत्यहङ्कार उद्यमयति । तद्वदत्रा-
 ऽपि युगपत्क्रमेण च विक्षेपो न विरुद्धः ॥ अस्तुवेतत् । रसधातुरित्येतत्कथमुक्तम् ?
 यतो रसाख्यो धातुस्तेन न विक्षिप्येत किं ह्याहाररसोऽतएव धातुशब्दोपादानमन-
 र्थकम् ? ब्रूमः । धातुशब्द आधाराभिधेयत्वेनेहोपात्तो रसस्य देहधारणत्वं दर्श-
 यितुम् । सर्वेषां हि धातूनां यदेहधारणस्वभावत्वं तदाहाररसाप्यायितानामेषां न
 त्वनाप्यायितानाम् । अतः स आहाररसो धातूनामाधार उद्भवस्थानम् । यथा
 लोके हेमादीनां य आधारः प्रतिनियतो विशिष्टा मृत् स धातुसंज्ञया भण्यते ।
 इयं मृद्धेमधातुरियं रजतधातुरिति । एवमाहाररसो व्यानेन विक्षिप्यते न रसा-
 ख्यो धातुरिति स्थितमेतत् । किञ्चाहाररसादेककालं सप्तसु धातुस्रोतःसु प्रवेशिता-
 द्रक्तादयो धातव उत्पद्यन्त इति येष्वेककालधातुपोषणपक्ष आश्रीयते तदानी-
 मिदं विरुध्यते—‘पूर्वो धातुः परं कुर्याद्वृद्धः क्षीणश्च तद्विधमिति’ । यतः सर्वे
 धातव आहारसेन युगपद्व्यानविक्षिप्तेन स्वे स्वे स्रोतस्यवतिष्ठमानाः स्वातन्त्र्येणा-
 प्यायिताः । पुष्यन्त्यनाप्यायिताः क्षयं यान्ति । तदेवं कथं पूर्वस्य धातोर्वृद्धौ परस्य
 वृद्धिः पूर्वस्य धातोः क्षये परस्य क्षयः स्यात् । नहि कदाचिद्वृद्धे मैत्रे तृप्ते चैत्रः
 सुहितः स्यादतृप्ते चाऽसुहितः स्यात् । तथा ‘स्थूलस्य भेद एवोपचीयत’ इति दृष्टम्
 नच समं कृत्वा सप्तसु धातुस्रोतःसु विनिक्षिप्ते रसे भेदसोऽधिका वृद्धिः कथञ्चिदु-
 पपद्यते । क्रमेणपरिणामपक्षे तु स्थूलस्याहाररसो रसधातुना परिणमति । रस-

धातु रक्ततया रक्तधातुर्मांसतया मांसधातुर्मेदस्तया परिणमति । मेदस आहारपू-
 र्णस्य स आहाररसो मेदस्त्वं प्राप्तः पुनः प्रतिस्त्रोतोऽन्यायेन मांसस्य विशेषवृद्धिं
 करोति । अनन्तरं रक्तस्य पश्चाद्रसस्य पुनश्च रसधातुरतिपूर्णो रक्तस्य वृद्धिं विधत्ते ।
 रक्तधातुर्मांसस्य मांसधातुर्मेदस इत्येवं स्थूलस्य मेदोवद्रसादयो मांसावसाना अप्यु-
 पचोयन्ते । अस्थ्यादयश्चास्थ्यादिस्त्रोतसां मेदसावृतत्वान्न तथोपचोयन्ते ।
 तस्मादाहाररसेन मेदोभावेन परिणमतोदकपरिपूर्णाभिनवमृतकुम्भज-
 ललवस्यन्दनन्यायेनास्थ्यादयो धातवः केवलमाप्यायन्ते नतु तथोपचोयन्ते ।
 तथाच मुनिः—स्थूलस्य मेद एवोपचयिते न तथेतरधातव इति ।
 अस्य ह्ययमर्थो मेदसो येऽन्येऽस्थ्यादयः शुकावसानास्ते न तथोपचोयन्ते न पुनः
 पूर्वं रसादयो धातवः स्थूलस्याऽनुपचायिन इति । अत एवाह मुनिः—“मेदो-
 मांसातिवृद्धत्वाच्चलस्फिगुदरस्तनः । अयथोपचयित्वाहो नरोऽतिस्थूल उच्यत
 इति । अपिच यदि क्रमपरिणामपक्षो नोररीक्रियते तदानीं गर्भस्य शुक्रधातु-
 रसोत्पन्नस्य रसादयो मज्जावसाना धातवो न स्युः । कारणानुविधायीनि हि
 कार्याणि भवन्तीत्युक्तम् । क्रमपरिणामपक्षे पुनः शुक्रप्रसादस्य सर्वधातुप्रसादरूप-
 तया परिणतत्वात्स शुक्रप्रसादो गर्भतया परिणमस्तरूप एव परिणमति ।
 कार्याणां कारणानुरूपत्वात् । यथा बीजकारणे वटधवप्ररोहादौ सकलान्यदृश्य-
 पदार्थजातानि तथा रूपाण्यव्यक्तरूपतया तान्यवतिष्ठन्ते । यानि कार्यरूपतया
 परिणमन्ति तानि सर्वाण्यभिव्यक्तिं यान्ति कार्ये दृश्यन्ते । ननु क्रमपरिणामपक्षे
 धातोर्धात्वन्तरोत्पत्तावाश्रीयमाणायां यो यो धातुर्धात्वन्तरभावेन देहे परिणमति
 तस्य धातोर्धात्वन्तरभावेन परिणतत्वादभावः प्राप्नोति पूर्वस्य पूर्वस्य । शुक्रप्रसाद-
 स्यैव देहे सद्भावः स्यान्न रसादीनां धातूनाम् । तथाचाहारविनिकृतावपि स्त्रीगमन-
 सामर्थ्यं स्यात् । शुक्रस्य विद्यमानत्वात् ? अत्रोच्यते । अनवच्छिन्नप्रवाहसन्तान-
 क्रमेणांशंशितया धातूनां धात्वन्तरभावोत्पत्तिर्न तुल्यकालं सर्वैरवयवैरुत्पत्तिरिति
 कृत्वा यो यो धातुर्धात्वन्तरभावेन देहे परिणमति न तस्य धातोः पूर्वस्याभावः
 प्राप्नोति । सर्वैरवयवैरपरिणतत्वात् । तदेवं सर्वथा क्रमपरिणामपक्ष एवाऽऽश्रयितुं
 न्याय्यः । तथाचाऽष्टाङ्गसङ्ग्रहेऽप्यधीतम्—“तत्राहाररसो व्यानविच्छिप्तो यथा-
 स्वं सप्तसु धात्वग्निषु क्रमात्पच्यमानः स्वात्मभावप्रच्युतिसमनन्तरमेव प्राप्तरक्तादि-
 संज्ञः कालवदस्खलितबलप्रमाणो देहमूर्जयित्वेत्यादि ” । तथा चरकसंहितायां
 दृढबलोऽप्याह—“रसाद्रक्तं ततो मांसं मांसान्मेदस्ततोस्थि च । अस्थ्नो मज्जा
 ततः शुक्रं शुक्राद्र्भः प्रसादजः । इत्युक्तवन्तमाचार्यं शिष्यस्त्विदमचोदयत् । रसा-
 द्रवतं विसदृशात्कथं देहेऽभिजायते । रसस्य न च रागोस्ति स कथं याति रक्त-
 ताम् । रसाद्रक्तात् स्थिरं मांसं कथं तज्जायते नृणाम् । रसाद्रक्तात्तथा मांसा-
 न्मेदसः श्वेतता कथम् । श्लक्ष्णाभ्यां मांसमेदोभ्यां खरत्वं कथमस्थिषु । खरेष्वस्थिषु

मज्जा च केन निग्धो मृदुस्तथा । मज्जश्च परिणामेन यदि शुक्रं प्रजायते । कथं सर्वगतं शुक्रं प्रवदन्ति मनीषिणः । अथ प्रसादान्मज्जश्च शुक्रं भवति देहिनाम् । छिद्रं न दृश्यतेऽस्थनां च तन्निःसरति वा कथम् । एवमुक्तस्तु शिष्येण गुरुः प्राहेद-मुत्तरम् । तेजो रसानां सर्वेषामम्बुजानां यदुच्यते । पित्तोष्मणा सरोगेण रसो रक्तत्वमृच्छति । वाय्वग्निर्तेजसा युक्तं रक्तं मांसत्वमृच्छति । श्लेष्माणं च समाश्रित्य मांसं वाय्वग्निसंयुतम् । स्थिरतां प्राप्य शौक्ल्यं च मेदो देहेऽभिजायते । पृथिव्यग्न्यनिलादीनां सङ्घातः श्लेष्मणा वृतः । खरत्वं प्रकरोत्यस्य जायतेऽस्थिततो नृणाम् । करोति तत्र सौषिर्यमस्थानां मध्ये समीरणः । मेदस्तानि पूर्यन्ते ज्ञेहो मज्जा ततः स्मृतः । तस्मान्मज्जश्च यः ज्ञेहः शुक्रं सजायते ततः । वाय्वाकाशादिभिर्भावैः सौषिर्यं जायतेऽस्थिषु । येन स्रवति तच्छुक्रं नवात्कुम्भादिवोदकम् । स्रोतोभिः स्यन्दते देहात्समन्ताच्छुक्रवाहिभिः । हर्षेणोदीरितं रागात्संकल्पाच्च मनोभवात् । बस्तौ सम्भृत्य निर्याति स्थलान्निम्नमिवोदकम् । तथा चरकमुनिरपि साक्षादधिजगे—‘स्रोतसा च यथास्वेन धातुः पुष्यति धातुनेति’ । तथा धातवो हि धात्वाहाराः प्रकृतिमनुवर्तन्त इति । नग्नजिदप्याह—‘तन्नाहारात्सारपूर्वं रसधातुर्विवर्धते । रक्तं धातुरसाच्चैव रक्ताख्यान्मांसमेव च । मेदोधातुस्ततो मांसादस्थ्याख्यो मेदसस्तथा । मज्जधातुस्ततोऽस्थ्याख्यान्मज्जः शुक्राख्य एव च । शुक्रात्परं च गर्भस्य सम्भवः परिकीर्तित इति’ । तस्मात्कमपरिणामपक्ष एव युक्तः ।

रसादीनां धातूनां प्रसादं दर्शयित्वा किञ्च यथाक्रमं दर्शयितुमाह—

कफः, पित्तं, मलः खेषु, प्रस्वेदो, नखरोम च, ॥ ६३ ॥

ज्ञेहोऽक्षित्वग्विशाम्, ओजो धातूनां क्रमशो मलाः ।

कफ इति । कफादयो धातूनां क्रमेण मलाः । रसस्य कफो मलः । रक्तस्य पित्तं मलः । खेषु नासिकाविवरादिषु यो मलोऽतः सम्भवति स मांसस्य मलः । यः शरीरे प्रस्वेदो रोमभ्यः सलिलसम्भवः स मेदसो मलः । नखा रोमाणि चास्थ्रानां मलः । ज्ञेहः केषां सम्बन्धी ? नेत्रयोस्त्वचो विशः पुरीषस्य च (मज्जोमलः) शुक्रान्तानां सर्वधातूनां यत्परं तेजः, तत्, ओजः, इदं शुक्रस्य मलस्थानीयं जायते ।

न केवलमाहारस्य प्रसादकिटतया द्वैविध्यं यावद्धातूनामप्याहाररसाप्यायितानां प्रसादकिटतया द्वैविध्यमिति दर्शयन्नाह—

प्रसादकिटौ धातूनां पाकादेवं द्विधच्छ्रुतः ॥ ६४ ॥

प्रसादेति । रसादीनां धातूनामेवमनेन प्रकारेण यथादर्शितेन पाकादग्न्याहितात्प्रसादकिटौ द्विधा ऋच्छतो द्वैविध्यं व्रजतः । ‘किटशब्दस्याऽत्र पुंस्त्वं लोकाश्रयत्वाल्लिङ्गस्येति बोध्यम् । अर्धर्चादिषु त्वपाठ एवाऽस्य’ ।

परस्परोपसंस्तम्भाद्भातुज्ञेहपरम्परा ।



धातूनां ज्ञेहः सारो धातुज्ञेहः । आहाररसस्य धात्वात्मना परिणमतो यथा-
यथं धात्वग्निभिः पच्यमानस्य क्षीरस्येव शृतस्य सारस्तथा पाकवशाद्धातूनां यथोत्तरं
यथारूपः ज्ञेहो जायते तस्य धातुज्ञेहस्य परम्परा आहाररसाप्यायिततयाऽव्युच्छिन्न-
प्रबन्धप्रवृत्तित्वेन विशिष्टैव यथोत्तरं धातुज्ञेहोत्कर्षक्रमपरिणतिः सा धातुज्ञेहपरम्परा
परस्परमुपसंस्तम्भादुपसंस्तेषाज्जायते । अत एव शोणितप्रभृतीनां धातूनामुत्तरोत्तरं
गौरवं यथोत्तरं ज्ञेहोत्कर्षश्च ।

इदानीं परिणतिकालमाहारस्य निरूपयन्नाह—

केचिदाहुरहोरात्रात्षडहादपरे परे ॥ ६५ ॥

मासेन याति शुक्रत्वमन्नं पाकक्रमादिभिः ।

केचिदाचार्या अहोरात्रात्रात्रिदिनेनान्नं शुक्रत्वं यातीत्याहुः । कैः ? पाकक्रमा-
दिभिः । पाकस्य जाठराग्निना भूताग्निभिर्धात्वग्निभी रसरक्तादिवरिपाच्येत्येवं-
प्रकारः क्रमः स आदित्येषां वीर्यप्रभावादीनां तैः । अपरेऽन्ये आचार्याः षडहात्
षडभिर्दिनैरन्नं पाकक्रमादिभिः शुक्रत्वं यातीति वदन्ति । परेऽन्ये त्वहोरात्रा-
त्रप्रभृति मासः परः प्रमाणावधिस्तस्य रसादिपाकक्रमादिना परिणमतः शुक्रत्व-
गमने, न तत ऊर्ध्वं कदाचिदपि । तथा च पराशरोऽष्टरात्रेणान्नं परिणमच्छुक्रत्वं
यातीति सज्जगाद । तथा च तदग्रन्थः—‘आहारोऽद्यतनो यश्च श्वो रसत्वं स गच्छ-
ति । शोणितत्वं तृतीयेऽहि चतुर्थे मांसतामपि । मेदस्त्वं पञ्चमे षष्ठे त्वस्थित्वं
सप्तमे ब्रजेत् । मज्जतां शुक्रतामेति दिवसे त्वष्टमे नृणाम् । तस्माद्वि पथ्यापथ्या-
भ्यामाहाराभ्यां नृणां ध्रुवम् । सप्तरात्रेण शुध्यन्ति प्रदुष्यन्ति च धातव इति’ ।

अथैतदन्नं रसादिभावेन परिणमच्छुक्रत्वं याति । किं विच्छिन्नं कृत्वाऽथवा
कालवशादनवरतं कृत्वा पाकक्रमेणात आह—

सततं भोज्यधातूनां परिवृत्तिस्तु चक्रवत् ॥ ६६ ॥

भोज्याश्च ये धातवो भोज्यधातवः । भोज्यशब्देनेह यस्य धातोर्य आहार-
स्तस्य सर्वस्य ग्रहणम् । उक्तं हि ‘धातवो धात्वाहारा इति ।’ एतदुक्तं भवति ।
यस्य धातोर्यस्मादुत्पत्तिः स तस्याहार इति । भोज्यधातूनां परिवृत्तिः परिवर्तनं
भ्रमणं गतिः सा चक्रवत्सन्तता अव्युच्छिन्नप्रबन्धस्वरूपाहाररसेनाऽऽप्या-
यितत्वात् ।

एवं पूर्वोक्तेन कालावधिना वृष्याद्यपि यद्वस्तुजातं तदपि शुक्रत्वं यातीत्या-
शंकायामिदमाह—

वृष्यादीनि प्रभावेण सद्यः शुक्रादि कुर्वते ।

वृष्याणि क्षीररसमधुक्रमाषकूष्माण्डहंसादिपच्यण्डप्रायाणि । तथा आदि-
ग्रहणाद्विषगरप्रशमनमूढगर्भजरायुनिष्क्रमणक्रियाप्रायाणि । सद्यस्तत्त्वणादेव
सुसूक्ष्मं दुर्लक्ष्यं तथाविधं प्रभावमासाद्य शुक्रबलादि कुर्वते न परिणमन्ति ।

प्रायः करोत्यहोरात्रात्कर्मन्यदपि भेषजम् ॥ ६७ ॥

प्राय इति । वृद्ध्यादिद्रव्यव्यतिरिक्तमन्यदपि भेषजं चूर्णगुटिकादि दीपनादिक्रियमहोरत्रेण प्रायः स्वं स्वं कर्म करोति । प्रायोग्रहणं किञ्चिद्भेषजमहोरात्रादप्यूर्ध्वं किञ्चित्ततोऽप्यर्वाग्यादिवशात्कर्म करोतीति द्योतनार्थम् ।

आहाररसो रसधातुना सहैकतामापन्नो रसरक्तादिभावेन परिणमति यावच्छुक्रप्रसादो गर्भत्वेनेत्युक्तं तत्कथं कदाचिदेकदेशे रोगकृद्बुधिरमांसाद्येकदेशे वृद्धि-क्षयविकारकृद्भवतीति संशयापनोदार्थमिदमाह—

व्यानेन रसधातुर्हि विक्षेपोचितकर्मणा ।

युगपत्सर्वतोऽजस्रं देहे विक्षिप्यते सदा ॥ ६८ ॥

क्षिप्यमाणः स्ववैगुण्याद्रसः सज्जति यत्र सः ।

तस्मिन्विकारं कुरुते खे वर्षमिव तोयदः ॥ ६९ ॥

व्यानेनेति । आहाररसो जठराग्निना पक्वः प्रसादो धात्वाकारत्वाद्वातुवाच्यो यस्माद्व्यानेन सदा सर्वतः सर्वस्मिन् देहे विक्षिप्यते विशेषणं प्रेर्यते । ‘सर्वत इत्याद्यादित्वात्तसिः’ । किम्भूतेन ? विक्षेपः प्रेरणामवोचितं योग्यं कर्म यस्य तेन विक्षेपोचितकर्मणा । कथं विक्षिप्यते ? युगपदेककालं तथाऽजस्रमनवरतम् । स रसधातुराहाररसप्रसादाख्यो व्यानेन विक्षिप्यमाणः स्ववैगुण्यात्स्रोतोदुष्टेयत्र प्रदेशे स्वरूपात्प्रच्युतोपि सज्जति सक्तः सम्पद्यते तस्मिन् प्रदेशे देहस्य विकारं कुरुते न सर्वत्र । एतदेव दृष्टान्तद्वारेण स्पष्टयति । खे वर्षमित्यादि । यथा खे वियति तोयदो मेघो वातवशात् क्षिप्यते वर्षं वृष्टिं कृन्निदेव देशे कुरुते न सर्वत्र । ‘स्वस्य वैगुण्यं स्ववैगुण्यमिति षष्ठीसमासः’ । ‘पूरणगुणेत्यादिना’ चाऽत्र यथा समासनिषेधो न भवति तथा शिरोतीन्द्रियदौर्बल्यमित्यत्र प्रतिपादितमेव । तस्मिन् विकारं कुरुत इत्यत्रात्मनेपदं न प्राप्नोति रसस्य कर्त्रभिप्रायाभावात् । नहि तस्य चित्रमुत्पद्यत इति करोतीति प्राप्नोति ? ब्रमः । औपचारिकोऽत्र कर्त्रभिप्रायः कल्पः । अनेनैव न्यायेन ‘व्रीहीनातपः शोषयतीत्याद्यप्युपपन्नम्’ । व्यानो रसधातुं यत्र नयति तत्र विकार इति तावद्रसस्य विक्षेपः ।

दोषाणामपि चैवं स्यादेकदेशप्रकोपणम् ।

एवमिति । दोषप्रकोपक्रमातिदेशार्थम् । यथा रसः क्षिप्यमाणः स्ववैगुण्याद्यत्र सज्जति तस्मिन् विकारं कुरुते । एवमनेन न्यायेन दोषाणामपि वातादीनां व्यानेन विक्षिप्यमाणानामेकदेशप्रकोपणं विकारकरणं स्यात् । अत एव सिध्मद-दुश्चयत्वाद्येकदेशे जायते । एवं क्षेप्याणां स्वभावस्थानामप्यस्वातन्त्र्याद्विकारकारित्वं भवति ।

अन्नभौतिकधात्वाग्निकर्मेति परिभाषितम् ॥ ७० ॥



अवेति । भूतमेव भौतिकम् । ‘ विनयादित्वाद्ठक् ’ । अन्नं च भौतिकं च धातवश्चात्रभौतिकधातवस्तेषामग्निरन्नभौतिकधात्वग्नस्तस्य कर्म कार्यमन्नभौतिक-
धात्वग्निकर्म । इतिः प्रकारे । इति पूर्वोक्तेन प्रकारेणात्रभौतिकधात्वग्निकर्म । इति
परिभाषितमुक्तं निश्चयीकृतम् । ‘ तत्रान्नं कालेऽभ्यतद्वृत्तमित्यादिना कटुमारुह-
मित्यन्तेन ग्रन्थेन । तथात्र सारकिदृश्या यत्परिणामतीत्यन्तेन ग्रन्थेन यन्निर्दिष्टं
तदेज्जाठराग्नेः कर्म । भौमाप्याग्नेयेत्यारभ्य शेषाः शेषांश्च देहगानित्येवमन्तेन
ग्रन्थेन यन्निर्दिष्टं तद्भूताग्नेः कर्म ’ । ‘ सारस्तु सप्तभिर्भूय इत्यारभ्य प्रसादकिद्वौ
धातूनामित्यन्तेन यन्निर्दिष्टं तद्वात्वग्निकर्मेति ।’

अन्नस्य पक्ता सर्वेषां पक्कणामधिको मतः ।

तन्मूलास्ते हि तद्वृद्धिचयवृद्धिचयात्मकाः ॥ ७१ ॥

तस्मात्तं विधिवद्युक्तैरन्नपानेन्धनैर्हितैः ।

पालयेत्प्रयतस्तस्य स्थितौ ह्यायुर्वलस्थितिः ॥ ७२ ॥

अन्नस्येति । सर्वेषां पक्कणां मध्ये योऽन्नस्य पक्ता पाचको जाठराग्निः सो-
ऽधिको मतो बलीयानभिप्रेतस्तन्त्रकृतामिति शेषः । कुतः श्रेष्ठ ? इत्याह—तन्मूला
इत्यादि । स जाठरोऽनलो मूलं प्रधानं येषां भूताग्न्यादीनां ते तन्मूलाः । मूलमिव
मूलम् । यथा वृक्षादीनां प्रधानावयवो मूलं सर्वेषां हि तदवयवानां जन्मादिषु
तत्कारणम् । तेन विना तेषां जन्मासम्भवात् । यस्माच्चैवं मूलं सर्वावयवभ्यः
प्रधानमवयवस्तस्मात्ते भूतधात्वग्नयस्तद्वृद्धिचयवृद्धिचयात्मकाः । वृद्धिश्च चयश्च
वृद्धिचयौ । तस्य जाठराग्नेर्वृद्धिचयावेवोपचयापचयौ ताभ्यां यौ वृद्धिचयौ तद-
वृद्धिचयवृद्धिचयौ तावात्मा स्वभावो येषां ते तद्वृद्धिचयवृद्धिचयात्मकाः । एत-
दुक्तं भवति । जाठरानलवृद्ध्या परेषामग्नीनां वृद्धिस्तत्तत्तयेण तेषां चयस्तस्मात्तं
पाचकमग्निं विधिवत्प्रशस्तेन विधानेन युक्तैर्योजितैरन्नपानेन्धनैर्हितैः पथैः पालयेत् ।
अन्नपानान्येवेन्धनानि तैः । कथं पालयेत् ? प्रयतो यत्नवान्नावहेलया । हि यस्मा-
त्तस्यान्नस्य पक्त्वुः स्थितौ सद्भाव आयुर्वलस्थितिः । तत्स्थितावायुरवतिष्ठते बलं च ।
तथा चोक्तम्—“अग्निमूलं बलं पुंसां बलमूलं हि जीवितमिति” ।

जाठराग्निमधुना चतुर्विधं वक्ति—

समः समाने स्थानस्थे विषमोऽग्निर्विमार्गगे ।

पित्ताभिमूर्च्छिते तीक्ष्णो मन्दोऽस्मिन्कफपीडिते ॥ ७३ ॥

सम इति । समाने वायौ स्थानस्थे स्वाशयस्थिते सति समोऽग्निर्भवति ।
विमार्गगे मार्गमुज्ज्वलत्वात्पथप्रवृत्ते समाने सति विषमोऽग्निर्भवति । पित्तेनाभिमूर्च्छिते
एकलोलीभूते समाने तीक्ष्णोऽग्निर्भवति । अस्मिन्समाने कफपीडिते श्लेष्माभिभूते
मन्दोऽग्निर्भवति ।

समोऽग्निर्विषमस्तीक्ष्णो मन्दश्चैवं चतुर्विधः ।



एवं समादिभेदेन चतुर्विधोऽग्निर्भवति ।

इदानीमस्य चतुर्विधस्याऽग्नेर्लक्षणं वक्ति—

यः पचेत्सम्यगेवान्नं भुक्तं सम्यक् समस्त्वसौ ॥ ७४ ॥

विषमोऽसम्यगप्याशु सम्यक् कापि चिरात्पचेत् ।

तीक्ष्णो वह्निः पचेच्छीघ्रमसम्यगपि भोजनम् ॥ ७५ ॥

मन्दस्तु सम्यगप्यन्नमुपभुक्तं चिरात्पचेत् ।

कृत्वाऽस्यशोषाटोपान्त्रकूजनाऽध्मानगौरवम् ॥ ७६ ॥

य इति । वह्निरिति वक्ष्यमाणेन सम्बन्धः । यो वह्निः सम्यग्यथाविधि भुक्त-
मन्नं सम्यगेव पचेत् स सम एव भवतीति तुशब्दोऽवधारयति । अन्नमिति
प्रकृतम् । योऽसम्यगपि देशकालमात्राविधिभ्रष्टमप्यन्नं भुक्तमाशु पचेत् । सम्य-
गप्यन्नं भुक्तं चिरात्पचेत् स विषमः । योऽसम्यगप्यन्नं भुक्तं द्राक्पचेत् स तीक्ष्णः ।
यस्तु सम्यगप्यन्नमुपभुक्तमास्यशोषादीन् कृत्वा चिरात्पचेत्स मन्दः । आटोपः
क्षोभः । मन्देऽग्नौ सभक्तमेवौषधं प्रायेणोपयोक्तुं युज्यते । तथा च सङ्ग्रहे पपाठ—
“यामैश्वतुर्भिर्द्वाभ्यां च भोज्यमैषज्ययोः समे । पाकोऽग्नौ युक्तयोर्द्राक् तु तीक्ष्णे
मन्दे पुनश्चिरात् । सभक्तमौषधं तस्मान्मन्दाग्नेरवचारयेदिति” ।

एवमग्निमुक्त्वाऽग्न्यायत्तत्वाद्वलस्य बलत्रैविध्यं दर्शयति ।

सहजं कालजं युक्तिकृतं देहबलं त्रिधा ।


सह जायत इति सहजम् । कालाजातं कालजम् । युक्तिभिरुपजातं युक्तिजम् ।
इति देहबलं त्रिधा ।

तत्र सत्वशरीरोत्थं प्राकृतं सहजं बलम् ॥ ७७ ॥

वयस्कृतमृतूत्थं च कालजं युक्तिजं पुनः ।

विहाराहारजनितं तथोर्जस्करयोगजम् ॥ ७८ ॥

तत्रेति । तेषु बलेषु मध्ये सत्वरजस्तमःसमुत्थं शरीरोद्भूतं च यद्वलं तत्प्रा-
कृतं स्वाभाविकम् । सत्वशब्देन गुणत्रयमुलक्ष्यते । शरीरं त्वप्रकादिसारमयं
यद्वस्तुजातं तत् । वयो बाल्ययौवनादि तेन कृतं वयस्कृतं वयोऽनुसारेण निष्पा-
दितम् । ऋतुभ्यो हेमन्तादिभ्य उद्भूतमृतूत्थम् । एतदुभयमपि कालजं बलम् ।
वयस्कृतमित्यत्राऽतःकृकमीत्यनेन सः । विहरणं विहारो वाङ्मनश्चेष्टालक्षणाऽनेक-
प्रकारः । आहारः पूर्वमुक्तः । ताभ्यां विहाराहाराभ्यां जनितं विहाराहारजनितं
यद्वलं तद्युक्तिजम् । युक्तियोग इतिकर्तव्यता ततो जातं युक्तिजम् । तथोर्जस्करा-
स्त्वमे योगाः । तद्यथा । बलवत्पुरुषदेशे जन्म मुखश्च कालयोगो बीजक्षेत्रगुण-
शरीराहारसत्वसम्पत्तयश्च । तथा योगा रसायनवाजीकरणोक्ताः । तेभ्यो जातमू-
र्जस्करयोगजं यद्वलं तदपि युक्तिजम् ।



सम्प्रति देशत्रैविध्यं दर्शयति--

देशोऽल्पवारिद्रुनगो जाङ्गलः स्वल्परोगदः ।

आनूपो विपरीतोऽस्मात्समः साधारणः स्मृतः ॥ ७६ ॥

देश इति । स्तोकजलवृक्षशैलाक्रान्तः स्वल्परोगदो जाङ्गलो देशः शुद्धघ्नोत्त-
स्तया । तथा च । मरुदेशोद्भवा अल्परोगाश्चिरजीविनश्च दृश्यन्ते । अस्माज्जाङ्ग-
लाद्विपरीतो बहुदकतरुगिरिसमधिष्ठितो बहुरोगदश्चाऽऽनूपः । समस्तु देशो यो
नात्यम्बुवृक्षपर्वतो न चाल्पवारितरुगिरिः स साधारणो मध्यस्थरोगारोग्यः ।

एवं भूमिलक्षणं देशलक्षणं च उक्त्वा मज्जादीनां परिमाणार्थमाह—

मज्जमेदोवसामूत्रपित्तश्लेष्मशकृन्त्यसृक् ।

रसो जलं च देहेऽस्मिन्नेकैकाञ्जलिर्वर्धितम् ॥ ८० ॥

मज्जेति । मज्जादिद्रव्यं जलावसानमस्मिन् पौरुषे देह एकैकाञ्जलिर्वर्धितम् ।
तेन मज्ज एकोऽञ्जलिर्द्वौ भेदसो यावज्जलस्य देहाश्रितस्य दशाञ्जलयः ।

पृथक्स्वप्रसृतं प्रोक्तमोजोमस्तिष्करेतसाम् ।

द्वावञ्जली तु स्तन्यस्य चत्वारो रजसः स्त्रियाः ॥ ८१ ॥

पृथगिति । ओजोमस्तिष्कशुक्राणां देहगानां पृथक् प्रत्येकं स्वप्रसृतं प्रमाणम् ।
स्त्रियाः स्तन्यस्य द्वावञ्जली रजसो रक्तरूपार्तवस्य चत्वारोऽञ्जलयः । स्वेन मानेना-
ञ्जलिप्रसृताविह हस्तसंस्थानविशेषवाच्यौ गृह्येते नतु चतुष्पलद्विपलपरिमाणौ मान-
वाच्यौ स्वशब्दप्रयोगात् । प्रसृतशब्दे तु मानवाचिनि गृह्यमाणे स्वशब्दोऽनर्थक
एवेह स्यात् । ननु यथा मज्जादीनां समत्वाधिक्यहानयो विद्यन्ते तथा पवनस्या
ऽपि । तथा च प्रागभ्यधाति—‘उत्साहोच्छ्वासनिःश्वासेत्यादि’ । तथा ‘वृद्धस्तु
कुष्ठेतऽनिल’ इत्यादि । तथा ‘लिङ्गं क्षीणेऽनिलेऽङ्गस्येत्यादि’ । तस्माद्वायोरपि
प्रमाणं वाच्यं स्यात्तत्कथमिह नोक्तम् ? अत्रोच्यते । पवनस्यामूर्तत्वात्प्रमाणं वक्तुं
न युज्यते । तथा च चरकः—‘न मानोन्मानता वायोररूपत्वात्तु युज्यत’ इति ।
तस्मात्त्रिजैरेव समत्वाधिक्यहानयोऽनिलस्य वक्तुं युक्ताः ।

समधातोरिदं मानं विद्याद् वृद्धिद्वयावतः ॥ ८२ ॥

समेति । समधातोः समप्रकृतेरिदं मानं विद्यान्नैकदोषाधिकप्रकृतीनां द्विदोषा
धिकप्रकृतीनां च । तेषां ह्यत एव यथोक्तादञ्जलिप्रमाणादिकाद्यथायथं मज्जादीनां
वृद्धिच्यौ विद्यात् ।

अधुना यदुक्तमायुष्कामीयाध्याये शुकार्तवस्थैर्यजन्मादौ विषेणैव विषकिमः ।
तैश्च तिस्रः प्रकृतय इत्यादि तस्यैव विवरणमाह—

शुक्रासृग्गर्भिणीभोज्यचेष्टागर्भाशयर्तुषु ।

यः स्यादोषोऽधिकस्तेन प्रकृतिः सप्तधोदिता ॥ ८३ ॥

शुकेति । ‘शुक्रं चासृक् चेत्यादिद्वन्द्वः’ । गर्भिणी गर्भमाता तस्या भोज्य-

चेष्टे आहारविहारवेतदादिषु यो दोषो वातादिरधिकस्तेन प्रकृतिः सप्तधा सप्तप्रकाराऽभिहिता सूत्रस्थाने । य इति जातावेकवचनम् । तेन यो दोषो यो दोषो ये दोषा इत्यर्थोऽवतिष्ठते । एकदोषद्विदोषत्रिदोषप्रकृतिषु यथासङ्ख्यमेको दोषो द्वौ दोषौ त्रयो दोषा अधिका इत्यर्थः । ननु समधातोर्वातादीनां समत्वात्कथमिवाधिक्यं स्यात् ? ब्रमः । समधातोरपि समानानां त्रयाणामपि दोषाणां तस्मिन् काले स्वप्रमाणतो यथास्वं तुल्यत्वेनाधिकत्वं भवतीति युक्तं तत्राऽप्याधिक्यम् । अथवा दोषोऽधिक इति बाहुल्येनोक्तं तेन षट्स्वेव प्रकृतिषु दोषाधिकभावे न तु समधाताविति वेद्यम् ।

अधुना वातस्य प्राधान्यं षड्भिः कारणैः प्रदर्श्य वातप्रकृतिं प्रागभिधत्ते-
विभुत्वादाशुकारित्वाद्वलित्वादन्यकोपनात् ।

स्वातन्त्र्याद्बहुरोगत्वादोषाणां प्रबलोऽनिलः ॥ ८३ ॥

विभुत्वादिति । विभुत्वाद्यापित्वात्तथाऽऽशुकारित्वात्तथा बलित्वात् । तथा हि वायुर्व्याप्याशुकारी बली च न तथा पित्तश्छेद्माणौ । तथाऽन्यकोपनात्स्वजातीयापेक्षयाऽन्यौ पित्तश्छेद्माणौ वातेन यथा कोप्येते न ताभ्यां तथाऽयम् । तथा स्वातन्त्र्यात्प्रेरकत्वात् । यतो हि नाऽसावग्येन प्रेर्यतेऽतः स्वतन्त्रोऽसौ । तथा बहुरोगत्वात् । तथा चोक्तम्—‘अशीतिर्वातजा रोगाश्चत्वारिंशच्च पित्तजाः । विंशतिः श्लेष्मजश्चेति’ । एवं त्रयाणां दोषाणां मध्येऽनिलः प्रबलः प्रधानम् ।

प्रायोऽत एव पवनाध्युषिता मनुष्या

दोषात्मकाः स्फुटितधूसरकेशगात्राः ।

शीतद्विषश्चलधृतिस्मृतिबुद्धिचेष्टा

सौहार्ददृष्टिगतयोऽतिबहुप्रलापाः ॥ ८५ ॥

अल्पपित्तबलजीवितानिद्राः सन्नसक्कचलजर्जरवाचः ।

नास्तिका बहुभुजः सविलासा गीतहासमृगयाकलिलोलाः ॥ ८६ ॥

मधुराम्लपटूष्णसात्म्यकान्ताः कृशदीर्घाकृतयः सशब्दयाताः ।

न दृढा न जितेन्द्रिया नचार्या नच कान्तादयिता बहुप्रजा वा ॥ ८७ ॥

नेत्राणि चैषां खरधूसराणि वृत्तान्यचारूणि मृतोपमानि ।

उन्मीलितानीव भवन्ति सुप्ते शैलद्रुमांस्ते गगनं च यान्ति ॥ ८८ ॥

अधन्यामत्सराध्माताः स्तेनाः प्रोद्धृष्टपिरिडकाः ।

श्वशृगालोष्ट्रगृध्राखुकाकानूकाश्च वातिकाः ॥ ८९ ॥

प्राय इति । प्रायोग्रहणं क्वचिद्व्यभिचारार्थम् । अत एवास्मादेव कारणात्पवनाध्युषिता वायुनाऽधिष्ठिता मनुष्याः प्राय एवंप्रजा भवन्ति । कारणानुविधायित्वात्कार्याणाम् । दोषात्मका न तु गुणस्वभावा न शुभस्वभावा भवन्ति । शुक्रार्त-वरूपावस्था आरभ्याऽऽजीवितं पवनाऽध्युषिता मानवाः स्फुटितधूसरकेशगात्राः ।

स्फुटितानि धूसराणि च केशगात्राणि येषां त एवम् । तथा शीतं द्विषन्तीति शीतद्विषः उष्णाभिलाषित्वात् । तथा चला धृत्यादयो गत्यन्ता येषां ते तथोक्ताः । तथाऽतिशयेन बहुः प्रलापः सम्भाषणं येषां त एवम् । ' वसन्ततिलका वृत्तम् ' । अल्पाः पित्तादयो निद्रान्ता येषां त एवम् । तथा सन्ना सक्ता चला जर्जरा वाग्येषां त एवम् । केषाञ्चित्सन्नाऽवसादं नीता केषाञ्चित्सक्ता भाषणे विलम्ब्य प्रवृत्ता केषाञ्चिच्चला केषाञ्चिज्जर्जरा भिन्नकांस्यस्वनसदृशी वागिति । तथा नास्ति परलोक इत्येवं मतिर्येषां ते नास्तिकाः । ' अस्तिनास्तिदिष्टमतिरिति ठक् ' । तथा बहु-भुजोऽनल्पाशनाः । तथा सविलासाः सलीलाः । तथा गीतहासादिलोलास्त-त्रिप्रायाः । ' स्वांगता वृत्तम् ' । तथा मधुराम्लपदूष्णसात्म्यकाञ्चा मधुराद्यभिला-षिणश्च । कृशाश्च ते दीर्घाकृतयश्च कृशदीर्घाकाराः । तथा सशब्दं यातं गमनं येषां ते सशब्दयाताः । न दृढा न दृढशरीराः । न जितेन्द्रियाः । न चाऽऽर्या असन्तः । कान्तानां स्त्रीणां न च दयिता अभिमताः । न च बहुप्रजा अपितु स्वल्पसन्ततयः । यावन्तः शेषं पूर्ववत्स्यादौपच्छन्दसिकं वदन्ति सन्तः । एषां च वातप्रकृतीनां नेत्राणि खराणि परुषाणि तथा धूसराणि पांसुनेवावकीर्णानि । वृत्तानि वर्तुलानि । अचारूणि मृतेपमानि च । तथा सुप्ते स्वप्ने उन्मीलितानी-वोद्धाटितानीव भवन्ति । ते वातप्रकृतयः स्वप्ने सति शैलद्रुमान् गगनं च गच्छन्ति । ' इन्द्रवज्रा वृत्तम् ' । तथाऽधन्या अभव्याः मत्सरेणाध्माता द्वेष-पूर्णाः । तथा स्तेनाश्चौराः । प्रोद्धपिण्डका जङ्घायाः पश्चिमाङ्गात्प्रकर्षणो-ज्जताः पिण्डका एषां त एवम् । अनूकं स्वभावः स्वरूपवेष्टानुकरणम् । श्वादीना-मिवानूकं येषां वातिकानां त एवम् । वातिका इति वातभूयिष्ठा इत्यर्थः । ' भूम्नि मत्वर्थीयष्ठक् ' ।

अधुना पित्तप्रकृतिलक्षणं प्रस्तौति—

पित्तं वह्निर्वह्निजं वा यदस्मात्पित्तोद्विक्लस्तीक्ष्णतृष्णाबुभुक्षः ।
गौरोष्णाङ्गस्ताम्रहस्ताऽङ्घ्रिवक्त्रः शूरो मानी पिङ्गकेशोऽल्परोमा ॥ ६० ॥
दयितमाल्याविलेपनमण्डनः सुचरितः शुचिराश्रितवत्सलः ।
विभवसाहसबुद्धिबलान्वितो भवति भीषु गतिर्द्विषतामपि ॥ ६१ ॥
मेधावी प्रशिथिलसन्धिबन्धमांसो नारीणामनभिमतोऽल्पशुक्रकामः ।
आवासः पलिततरङ्गनीलिकानां भुङ्क्तेऽन्नं मधुरकषायतिक्लर्शितम् ॥ ६२ ॥
धर्मद्वेषी स्वेदनः पूतिगन्धिर्भूयुश्चारक्रोधपानाशनेर्ष्यः ।
सुप्तः पश्येत्कार्णिकारान्पलाशान् दिग्दाहोल्काविद्युदर्कानलांश्च ॥ ६३ ॥
तनूनि पिङ्गानि चलानि चैषां तन्वल्पपद्माणि हिमप्रियाणि ।
क्रोधेन मद्येन रवेश्च भासा रागं व्रजन्त्याशु विलोचनानि ॥ ६४ ॥
मध्यायुषो मध्यबलाः परिडताः क्लेशभीरवः ।



व्याघ्रक्षकपिमाजरीरयज्ञानूकाश्च पैत्तिकाः ॥ ६५ ॥

पित्तमिति । धन्वन्तरिमतेन पित्तमेव वह्निः पाकादिकर्मकरणात् । अथवा वह्निजं वह्नेर्जातं पित्तमग्न्याधारत्वात् । ततो जातं किट्टरूपतया असृजः किट्टं पित्तम् । यदस्माद्यतश्चैवमतो हेतोः पित्ताधिकः पुरुषस्तीव्रतृष्णाबुभुक्षो भवति । तथा-विधात्कारणादुत्पन्नत्वादब्धातूरसधातुश्च तस्य द्रागेव शुष्यतीति भावः । तथा गौरोष्णाङ्गश्च । तथा ताम्रवर्णं हस्ताङ्घ्रिवक्त्रं यस्य स एवम् । तथा शूरो मानी च । तथा कपिलकेशोऽल्परोमा च । 'शालिनी वृत्तम्' । दयितानि माल्यादीनि यस्य स एवम् । तथा सुचरितः शोभनचेष्टितः । तथा शुचिः कायकृद्भूमनोव्यापारैर्मलिनैरसंस्पृष्टः । आश्रितानां वत्सलः प्रियकृत् विभावादियुक्तश्च । तथा भीषु भयेषु द्विषतामपि गतिः शरण्यवान्भवति । अपिशब्दात्सुहृदां मध्यस्थानां किमु स गतिर्न भवतीति द्योतयति । 'हुतविलम्बितं वृत्तम्' । तथा मेधावी । अत्र 'प्रशंसार्थं अस्मायामेधास्रज इति विनिः । सन्धिबन्नाश्च मांसानि च तानि प्रशितिलानि यस्य स एवम् । तथा स्त्रीणामनभीष्टः । अल्पौ शुक्रकामौ यस्य सः । पलितादीनामावासस्तान्यस्य बहूनि सन्तीत्यर्थः । स च मधुराद्यन्नं भुङ्क्ते । 'प्रदीर्घिणी वृत्तम्' । 'धर्मद्वेषीत्याभक्षिण्ये णिनिः' स्विद्यतीति स्वेदनः । पूति-र्गन्धो यस्य स पूतिगन्धिः । 'गन्धस्येदित्यादिना इदादेशः' भूरयः प्रभूता उच्चारादयो यस्य स एवम् । स च पैत्तिकः सुप्तः सन् कर्णिकारादीन् पश्येत् । 'शालिनी वृत्तम्' । एषां च पैत्तिकानां विलोचनानि तनुत्वादिगुणयुक्तानि भवन्ति तानि च क्रोधाद्यैर्द्रागेव लौहित्यं यान्ति । 'उपजातिवृत्तम्' । ते च पैत्तिका मध्यायुष्यादियुक्ता भवन्ति । व्याघ्रादीनामिवानूकं येषां त एवम् ।

अथ श्लेष्मप्रकृतिलक्षणार्थमाह—

श्लेष्मा सोमः श्लेष्मलस्तेन सौम्यो गूढस्निग्धश्चिष्टसन्ध्यस्थिमांसः ।
 जुतृद्दुःखक्लेशधर्मैरतप्तो बुद्ध्या युक्तः सात्विकः सत्यसन्धः ॥ ६६ ॥
 प्रियङ्गुदूर्वाशरकारण्डशस्त्रगोरोचनापद्मपुवर्णवर्णः ।
 प्रलम्बबाहुः पृथुपीनवक्षः महाललाटो घननीलकेशः ॥ ६७ ॥
 मृदङ्गः समसुविभक्तचारुवर्णः वह्नेजोरतिरसशुक्रपुत्रभृत्यः ।
 धर्मात्मा वदति न निष्ठुरं च जातु प्रच्छन्नं वहति दृढं चिरं च वैरम् ॥
 समदद्विरेन्द्रतुल्ययातो जलदाम्भोधिमृदङ्गसिंहघोषः ।
 स्मृतिमानभियोगवान् विनीतो न च बाल्येऽप्यतिरोदनो न लोलः
 तिक्तं कषायं कटुकोष्णरूक्षमल्पं स भुङ्क्ते बलवांस्तथाऽपि ।
 रक्तान्तसुस्निग्धविशालदीर्घसुव्यक्तशुक्लासितपद्मलालः ॥ १०० ॥
 अल्पव्याहारक्रोधपानाशनेर्ष्यः प्राज्यायुर्वित्तो दीर्घदर्शी वदान्यः ।
 आद्धो गम्भीरः स्थूललक्ष्यः क्षमावानार्यो निद्रालुर्दीर्घसूत्रः कृतज्ञः ॥

ऋजुर्विपश्चित्सुभगः सुलज्जो भक्तो गुरुणां स्थिरसौहृदश्च ।

स्वप्ने सपद्मान्सविहङ्गमालांस्तोयाशयान् पश्यति तोयदांश्च ॥१०२॥

ब्रह्मरुन्द्रेद्रवरुणतार्क्ष्यहंसगजाधिपैः ।

श्लेष्मप्रकृतयस्तुल्यास्तथा सिंहाऽश्वगोवृषैः ॥ १०३ ॥

श्लेष्मेति । यस्माच्छ्लेष्मा सोमस्तेन हेतुना श्लेष्मलो नरः सौम्यो भवति । कारणानुविधायित्वात्कार्याणाम् । सोम इव सौम्यः । 'शाखादित्वाद्यच्' । तथा गूढ-
स्निग्धश्लिष्टानि सन्ध्यस्थिमांसानि यस्य स एवम् । तथा क्षुदादिभिरतप्तोऽक्षोभितो
भवति । तथा बुद्ध्यान्वितः प्रशस्तसत्वश्च । सात्विकः सत्वप्रधानः । तथा सत्यं
सन्दधाति प्रतिजानीति इति सत्यसन्धः । 'आतश्चोपसर्ग इत्यङ्' । 'शालिनी-
वृत्तम्' प्रियङ्गवादितुल्येन वर्णेनैकैकेन युक्तः । कश्चित्प्रियङ्गुसमानवर्णः कश्चिद्-
दूर्वासदृशवर्णः कश्चिच्छ्वस्तम्बसदृशवर्णः 'कश्चिच्छ्वस्तुल्यवर्णः' कश्चिद्रो-
रोचनातुल्यवर्णः कश्चित्पद्मसमानवर्णः । कश्चित्सुवर्णसदृशवर्णः । तथा प्रल-
म्बबाहुर्दार्ढ्यभुजः । तथा विस्तीर्णपीवरवृक्षाः तथा महल्ललाटमलिकं यस्य स तथा ।
तथा घननीलकेशः । 'उपजातिवृत्तम्' । मृद्वङ्गः कोमलावयवः । समः सुष्ठु वि-
भक्तो विभक्तावयवश्चारुर्देहो यस्य स एवम् । बहवस्तेजोरतिरसादयो यस्य स एवम्
तथा धर्मस्वभावः । निष्ठुरं न कदाचिद्वदति । प्रच्छन्नं गूढं कृत्वा वैरं दृढं चिरं
वहति नतु शिथिलयति । 'प्रहर्षिणी वृत्तम्' । समदस्य द्विरदेन्द्रस्य तुल्यं यातं गम-
नं यस्य स एवम् । तथा जलदादिसदृशशब्दः । तथा प्रशस्तस्मृतिः शोभनाभि-
योगी विनयी च भवति । बाल्येऽपि बालत्वेऽपि नाऽतिरोदनो न च लोलुपः ।
'आपच्छन्दसिकं वृत्तम्' । स चान्नं तिक्कादिरसयुक्तं बलक्षेपकं भुङ्क्ते तथाऽल्पमपि
भुङ्क्ते तथापि स्वभावाद्वली भवति । रक्तावन्तौ ययोस्ते रक्तान्ते तथा सुस्नि-
ग्धे विशाल दीर्घे च तथा सुव्यक्तौ शुक्लासितौ ययोस्ते सुव्यक्तशुक्लासिते तथा
पक्ष्मले एवंभूते अक्षिणी यस्य स एवम् । 'इन्द्रवज्रा वृत्तम्' । अल्पा व्याहारादयोः
यस्य स एवम् । व्याहारो भाषणम् । पानं पानीयादि । अशनं भोजनम् । ईहा
कायिकचेष्टा । प्राज्ये प्रभूते आयुर्विते यस्य स एवम् । दीर्घदर्शो भावि कार्यं पश्य-
तीदं कुर्वत इदमवश्यं सम्पद्यत इति । वदान्यो वल्गुभाषी दाता च । श्राद्धे
दानादौ श्रद्धावान् । गम्भीरो महाचित्तः । स्थूललक्ष्यो भूरिदाता । क्षमावान्
क्षान्तियुक्तः । आर्यः सज्जनः । निद्रालुर्बहुनिद्रः । दीर्घसूत्रश्चिरकारी । कृतं
जानातीति कृतज्ञः । 'वैश्वदेवी वृत्तम्' । ऋजुरकुटिलचित्तः । विपश्चित्परिडतः
सुभगो जनप्रियः । सुष्ठु लज्जत इति सुलज्जः । गुरुणां पित्रादीनां भक्तः सेवकः ।
तथा स्थिरं दृढं सौहृदं मैत्री यस्य स एवम् । स्वप्ने तोयाशयांस्तडागादीन् सजल-
जान् पक्षिपङ्क्तिर्युक्तांश्च पश्यति । तोयदांश्च पश्यति । 'उपजातिवृत्तम्' ।

ब्रह्मादिभिः श्लेष्मप्रकृतयः समानाः सिंहादिभिश्च । ताक्ष्यो गरुडः । गजाधिप
ऐरावतः ।

एवं पृथग्वातादिप्रकृतीस्त्रिभिः अभिधाय द्वन्द्वसर्वदोषप्रकृतिलक्षणाभिधित्स-
येद्गमाह—

प्रकृतीर्द्वयसर्वोत्था द्वन्द्वसर्वगुणोदये ।

प्रकृतीरिति । द्वयात्सर्गादुत्पन्नास्त्रिभिः प्रकृतयः सर्वोत्था सर्वदोषोद्भूतैका
प्रकृतिरेवं प्रकृतयो द्वयसर्वोत्थाश्चतस्रः । गुणशब्दोऽत्र धर्मवचनो लिङ्गवचनो वा ।
द्वन्द्वशब्देन दोषद्वयं लक्ष्यते सर्वशब्देन दोषत्रयम् । द्वन्द्वं च सर्वं च द्वन्द्वसर्वं तेषां
गुणा दोषद्वयदोषत्रयाणां धर्मा लिङ्गानि वा तेषामुदयः प्रादुर्भावो द्वन्द्वसर्वगुणोद-
यस्तस्मिन् द्वन्द्वसर्वगुणोदये सति द्वयसर्वोत्थाः प्रकृतीर्वदेदादिशेत् । द्वयं च सर्वं च
द्वयसर्वं तेभ्य उत्थ उत्थानं यासां ताः । एवं द्वन्द्वदोषगुणोदये द्वन्द्वोत्था प्रकृती-
र्वदेत् । सर्वदोषगुणोदये सर्वोत्थां प्रकृतिं वदेत् । उत्थ इत्युत्पूर्वात्तिष्ठते सुपिस्थ इति
योगविभागात्कः । उदःस्थास्तम्भोः पूर्वस्येति पूर्वसवर्णादेशः । अत्राद्यान्त्रयो नित्या-
तुरा दोषानुशयितशरीरत्वात् । विशेषतश्च द्वन्द्वप्रकृतयः । तेषु हि गुणमिश्रविका-
रिषु क्षुत्पिपासादिष्विवारोग्यव्यपदेशः ।

एवं वातादिप्रकृतीर्निर्दिश्य सत्त्वादिप्रकृतीर्निर्दिदिक्षुराह—

शौचास्तिक्यादिभिश्चैवं गुणैर्गुणमयीर्वदेत् ॥ १०४ ॥

शौचेति । चशब्दो भिन्नक्रमो गुणमयीश्चेत्यत्र द्वष्टव्यः । एवं वातादिप्रकृति-
वत्पृथग्द्वन्द्वसर्वोत्थाः शौचास्तिक्यादिभिः सत्त्वादिगुणैः सप्त सत्त्वादिगुणमयीश्च
प्रकृतीर्वदेत् । आदिप्रहणात् शुक्लधर्मरुच्यादिभिः सत्त्वादीनां गुणैर्यथायथं सत्त्वादि-
प्रकृतीर्वातादिप्रकृतयः परस्परमनुरुध्यन्ते सत्त्वादिप्रकृतयश्च वातादिप्रकृतीरनुरुध्यन्ते ।
एवं वातादिप्रकृतयः सप्त सत्त्वादिप्रकृतयोऽपि सप्तैव । जातिकुलदेशकालवयोबल-
प्रकृत्यात्मसंश्रयाश्च सप्तैव । तथा हि । दृश्यन्ते पुरुषाणां जालादिनियतास्ते
भावविशेषाः परस्परविलक्षणाः सत्त्वाद्यसङ्ख्येयभेदवशाच्च रूपस्वरचरितानुकरण-
मप्यनूकशब्दवाच्यमसङ्ख्येयभेदं भवति । सत्त्वाद्यावेशस्त्वनन्तरजन्माभ्यासवासनया
जन्यते । तस्माद्देवमानुषतिर्यक्प्रेतनारकाणां तद्विशेषाणां च यथायथमेवानूकं पुरुष-
स्यान्वीक्षत । यस्माच्छरीरं सत्त्वादीननुरुध्यते सत्त्वादयोऽपि शरीरम् । प्रकृति-
विभागश्चायं तदनुरूपचिकित्साप्रवृत्तये वैद्यस्योपयुज्यते । तत्राऽद्यान्त्रयो नित्यातुराः ।
दोषानुशयितशरीरत्वात् । विशेषतश्च द्वन्द्वप्रकृतयः । तस्माद्विपरीतगुणेन विधिना
दोषोपक्रमणीयोक्तेन तानुपाचरेत् । समधातुप्रकृतिस्तु सर्वरसेन सात्त्मेनोपचर-
णीयः । तथा च मुनिः—‘समसर्वरसं समधातोः प्रशस्यत इति’ ।



एवं वातादिप्रकृतीः सत्त्वादिप्रकृतीश्च परस्परानुरोधिनीर्निर्दिश्य तयोर्ज्ञानार्थमाह-
वयस्त्वाषोडशाद्बालं तत्र धात्विन्द्रियौजसाम् ।
वृद्धिरासप्ततेर्मध्यं तत्रावृद्धिः परं क्षयः ॥ १०५ ॥

वय इति कालकृता शारीरावस्था वयस्तच्च त्रिधा बालमध्यवृद्धभेदेनेत्याह ।
वयः पुनराषोडशाद्वर्षाषोडशं वर्षं यावद्बालम् । तदपि त्रिविधं क्षीरक्षीराज्जात्र-
वृत्त्या । तत्र बाले वयसि धातूनां रसादीनामिन्द्रियाणां चक्षुरादीनां तथा सर्व-
धात्वाभ्यायकस्यौजसो वृद्धिः । श्लेष्माधिक्याच्च बालस्य क्लृप्तमार्दवसौकुमार्याल्प-
क्रोभत्वसौभाग्यानि भवन्ति । आसप्ततेर्मध्यं वयः । आढत्र मर्यादायां नाभिविधौ ।
ततश्चैकोनसप्ततिं यावन्मध्यं वयः । तदपि त्रिविधम् । यौवनं सम्पूर्णत्वमपरिहानिः ।
तस्मिन् पित्तोद्रेकस्तेन दीप्ताग्निना प्रज्ञापरिपाको व्यवसायश्चेति भवति । तत्राऽऽ-
त्रिंशतो यौवनमाचत्वारिंशतः सर्वधात्विन्द्रियबलवीर्यपौरुषस्मरणवचनविज्ञानप्रश्र-
यगुणसम्पूर्णत्वम् । अतः परमपरिहानिः । तत्रेत्यादि । तस्मिन्मध्ये वयसि धात्वा-
दीनामवृद्धिरवर्धनं भवति । परं क्षयः । परमेकोनसप्ततेराजीवितं यावद्धात्विन्द्रि-
यौजसां क्रमेण क्षयः । तथा बलवीर्यपौरुषवचनस्मरणविज्ञानप्रश्रययुणानां च ।
तथा वलीपलितकासश्वासामिसादादिभिरभिभूयमानं जीर्णं भवनमिवाभिवृष्टं
सीदति । तस्मिन्मारुतोद्रेकस्तेन श्रथासारमांससन्ध्यस्थिता त्वक्पारुष्यमवनामः
कायस्य वेपथुः श्लेष्मसिद्धाणकोदीरणं धातुक्षयश्चेति ।

स्वं स्वं हस्तत्रयं सार्धं वपुः पात्रं सुखायुषोः ।

स्वमिति । स्वं स्वमात्मीयमात्मीयं हस्तत्रयं सार्धं प्रमाणतो यद्रुपः शरीरं
तत्सुखायुषोः पात्रं भाजनम् ।

नच यद्यङ्गमुद्रिक्तैरष्टाभिर्निन्दितैर्निजैः ॥ १०६ ॥

अरोमशांसितस्थूलदीर्घत्वैः सविपर्ययैः ।

न चेति । एवम्भूतमपि यद्रुपुद्रिक्तैरधिकैर्निमित्तैर्निन्दितैरप्रशस्तैर्निजैः सहजै-
रष्टाभिर्न युक्तम् । कैः ? अरोमशादिभिः । तेनारोमशं यद्रुपुस्तत्सुखायुषोर्न पात्रम् ।
तथा यदतिरोमशं तच्च सुखायुषोर्न पात्रम् । असितादिष्वप्येवं योज्यम् । एवमी-
षद्रोमादियुक्तं यद्रुपुर्हस्तत्रयं सार्धं तत्सुखायुषोः पात्रम् ।

सुस्निग्धा मृदवः सूक्ष्मा नैकमूलाः स्थिराः कचाः ॥ १०७ ॥

ललाटमुन्नतं श्लिष्टशङ्खमर्धेन्दुसन्निभम् ।

कर्णौ नीचोन्नतौ पश्चान्महान्तौ श्लिष्टमांसलौ ॥ १०८ ॥

नेत्रे व्यक्तसितसिते सुबद्धघनपद्मणी ।

उन्नताग्रा महोच्छ्वासा पीनर्जुर्नासिका समा ॥ १०९ ॥

ओष्ठौ रक्तावनुद्वृत्तौ महत्यौ नोल्बणे हनू ।

महदास्यं घना दन्ताः स्निग्धाः श्लक्ष्णाः सिताः समाः ॥ ११० ॥

जिह्वा रक्ताऽऽयता तन्वी मांसलं चिबुकं महत् ।

ग्रीवा ह्रस्वा घना वृत्ता स्कन्धावुन्नतपीवरौ ॥ १११ ॥

उदर दक्षिणावर्तगूढनाभि समुन्नतम् ।

तनुरक्तोन्नतनखं स्निग्धमाताम्रमांसलम् ॥ ११२ ॥

दीर्घाच्छिद्राङ्गुलि महत्पाणिपादं प्रतिष्ठितम् ।

सुस्निग्धा इति । केशाः सुस्निग्धादिगुणयुक्ताः श्रेष्ठा इत्यनुक्तमप्यर्थाद्भ्रम्यते । तथा चैवंगुणविशिष्टैरैतैर्युक्तं वपुः सुखायुषोः पात्रं भवति । एवं ललाटादिष्वपि चिन्त्यम् । ललाटमुन्नतमूर्ध्वं गतम् । तथा श्लिष्टाबुल्बणौ शङ्खौ अस्मिन्तेदेवम् । तथा अर्धेन्दुसन्निभमर्धचन्द्राकारम् । कर्णौ नीचोन्नतौ । अधो नीचौ ह्रस्वावूर्ध्व-मुन्नतौ पञ्चान्महान्तौ विस्तीर्णौ तथा श्लिष्टौ च तौ मांसलौ च । श्लिष्टौ रम्यौ मांसलानुपचितमांसौ । नेत्रे व्यक्तौ स्फुटावसितसितौ वर्णौ ययोस्त एवम् । कृष्णो भागः कृष्ण एव शुक्लः शुक्ल एव न वर्णान्तरव्यामिश्रे । तथा सुबद्धे सुसन्धिनी तथा घने संहते पक्ष्मणी ययोस्त एवम् । नासिका घ्राणमुन्नतमग्नं यस्याः सैवम् । तथा महानुच्छ्वासो यस्याः सा । तथा पीना अशिथिला । तथा ऋजुरवका । तथा समां अनिमोक्षता । ओष्ठौ रक्तौ तथाऽनुद्वृत्तौ बहिरनिर्गतौ । हनू महल्यौ नो-ल्बणे नोन्नते । हनुशब्दस्य क्रीत्वमत्र चिन्त्यम् । आस्यं मुखं महत् । दन्ता द्विजा घना अविरलाः । श्लक्ष्णाः कोमलस्पर्शाः । स्निग्धाः स्निग्धरुचयः । सिताः शुक्लाः । समाः समपङ्क्तयः । जिह्वा रसना रक्ता । तथा आयता दीर्घा । तथा तन्वी न स्थूला । चिबुकं मांसलं महत् । ग्रीवा शिरोधरा ह्रस्वा अदीर्घा । घना निबिडा । वृत्ता वर्तुला च । स्कन्धावसावुन्नतौ च तौ पीवरौ च । उदरमित्यादि । दक्षिण आवर्तौ यस्या नाभेः सा दक्षिणावर्ता गूढा निम्ना नाभिर्यस्य तद्दक्षिणावर्त-गूढनाभि जठरम् । तथा समुन्नतं सम्यगुन्नतं श्रेष्ठत्वेनोन्नतम् । तन्वित्यादि । तनवो रक्ता उन्नता नखा यस्य तदेवम्भूतं पाणिपादं प्रतिष्ठितं प्रशस्तं भवति । तथा स्नि-ग्धं स्निग्धच्छायम् । तथा आताम्रं च तन्मांसलं चाऽऽताम्रमांसलम् । समन्तात्ता-म्रमाताम्रम् । मांसलमुपचितमांसम् । तथा दीर्घा आयता अच्छिद्राः परस्परसं-श्लिष्टा अङ्गुलयो यस्य तदेवम् । तथा महद्विस्तीर्णम् ।

गूढवंशं बृहत्पृष्ठं निगूढाः सन्धयो दृढाः ॥ ११३ ॥

धीरः स्वरोऽनुनादी च वर्णः स्निग्धः स्थिरप्रभः ।

स्वभावजं स्थिरं सत्त्वमविकारि विपत्स्वपि ॥ ११४ ॥

गूढेति । तथा गूढोऽदृश्यो वंशो यस्य तदेवंविधं पृष्ठं प्रशस्तम् । तथा बृहद्वि-स्तीर्णम् । सन्धयो निगूढा अन्तर्गता दृढा अनुटनशीलाः । धीरोऽकृपणः । स्वरः शब्दोऽनुनादी घटादिवदनुरणनन्यायेन । वर्णः स्निग्धोऽरुचः स्थिरा प्रभा कान्तिर्यस्य स एवं प्रशस्तः । सत्त्वं स्वभावाज्जातं स्वभावजम् अनाहार्यं प्राकृतमबाह्य-

हेतुजं न मद्यादिहेतुजम् । स्थिरमहार्थम् । अत एव विपत्स्वप्यविकार्यक्षोभि ।
अपिशब्दात् किमुत सम्पत्सु न स्यादेवंविधं सत्त्वं स्वभावजमहार्थं च ।

उत्तरोत्तरसुक्षेत्रं वपुर्गर्भादिनीरुजम् ।

आयामज्ञानविज्ञानैर्वर्धमानं शनैः शुभम् ॥ ११५ ॥

उत्तरेति । क्षेत्रमिव क्षेत्रं शोभनं क्षेत्रं सुक्षेत्रम् । तत्र शरीरस्य यथावत्प्रश-
स्तं प्रमाणलक्षणं स्वं स्वं हस्तत्रयं सार्धमित्यादिग्रन्थोक्तम् । तथा तदवयवानां
ललाटादीनां यथावत्प्रशस्तं गुणलक्षणं ललाटमुन्नतमित्यादिग्रन्थोक्तम् । तथा
प्रशस्तं सत्त्वलक्षणं स्वभावजं स्थिरमित्यादिग्रन्थोक्तम् । उत्तरोत्तरं सुक्षेत्रं यस्मिन्
वपुषि तदुत्तरोत्तरसुक्षेत्रं प्रशस्तलक्षणभूमिकं वपुः शुभमित्यत्र योज्यम् । एतदुक्तं
भवति । यथोक्तप्रमाणं सुक्षेत्रं वपुः शुभम् । ततोऽपि यथोक्तलक्षणललाटाद्यवयवं
सुक्षेत्रं वपुः शुभतरम् । ततोऽपि यथोक्तसत्त्वलक्षणगुणं सुक्षेत्रं वपुः शुभतममि-
त्युत्तरोत्तरं सुक्षेत्रशब्दस्यार्थः । तथा गर्भादिनीरुजम् । गर्भ आदिर्येषां बालयौ-
वनादीनां वयोवस्थाविशेषाणां त एवम् । गर्भादयो नीरुजा यस्य वपुषस्तद्गर्भादि-
नीरुजं वपुः शुभम् । आयामेत्यादि । आयामो दैर्घ्यम् । ज्ञानं लौकिकौ व्यव-
हारलेशः । विज्ञानं विशिष्टं ज्ञानं शास्त्राभ्यासादिसमुत्थितं परमार्थावबोधपर्यन्तम् ।
तैर्यद्वपुः शनैर्वर्धमानं वृद्धिमाप्नुवन्न सहसा तच्छुभम् ।

इति सर्वगुणोपेते शरीरे शरदां शतम् ।

आयुरैश्वर्यमिष्टाश्च सर्वे भावाः प्रतिष्ठिताः ॥ ११६ ॥

इतीति । इत्येवं यथोक्तेन प्रकारेण । सर्वगुणैरुपेते युक्ते शरीरे शरदां समा-
नां शतमायुर्जीवितम् । तथैश्वर्यम् । तथेष्टाः शुभा ये केचिद्भावास्ते तत्र तथाभूते
देहे सर्वे प्रतिष्ठिता व्यवस्थिता वर्षशतानुबन्धिनः ।

एवं वपुषः प्रशस्तलक्षणमुक्त्वा बलप्रमाणज्ञानार्थमाह—

त्वग्रक्कादीनि सत्त्वान्तान्यग्राण्यष्टौ यथोत्तरम् ।

बलप्रमाणज्ञानार्थं साराण्युक्तानि देहिनाम् ॥ ११७ ॥

सारैरुपेतः सर्वैः स्यात्परं गौरवसंयुतः ।

सर्वारम्भेषु चाशावान्सहिष्णुः सन्मतिः स्थिरः ॥ ११८ ॥

त्वगिति । त्वग्रक्कादीनि सत्त्वान्तानि देहिनां साराणि यथोत्तरमग्राणि उत्तरो-
त्तरश्रेष्ठान्युक्तानि । तेन त्वग्रक्कां समासेदोऽस्थिमज्जशुक्रसत्त्वानीति बोध्यम् । एवं
वर्षशतायुप्रमाणम् । अस्मिन् काले सन्ति च पुनः स्वकर्मविशेषादूनाधिकवर्षशत-
जीविनो मनुष्यास्तेषां यथोक्तैः प्रकृतिविशेषैरायुप्रमाणमुपलभ्य वयस्त्रिधा विभजे-
दिति । किमर्थं साराण्युक्तानि ? बलप्रमाणज्ञानार्थम् । तथा च देहमात्रदर्शना-
देव भिषङ् मुह्येत । अयमुपचयेन महाशरीरत्वाद्वलवानयं कृशत्वादल्पशरीरत्वाद-
ल्पबल इति । तच्चोभयमप्यन्यथा दृष्टं गजसिंहे । सर्वैरष्टभिरेतैः सारैर्युक्तः परम-

तिशयेन गौरवेण संयुक्तः स्यात् । सर्वेत्यादि । सर्वारम्भेष्वशेषचिकीर्षितकार्येष्ववा-
 शावाभ्याम् । अस्मात्कर्तव्यात् कृतादिदमिदं सम्पद्यत इत्याशाशब्दार्थः । तथा
 सहिष्णुः सहनशीलः । अत एव शारीरमानसैर्दुःखैर्नासावभिभूयत इति यावत् ।
 तथा सन्मतिः सुधीः । तथा स्थिरः कर्तव्येषु स्थिरबुद्धिः । मुनिना च लक्षण-
 मुक्तम् । तद्यथा—त्वप्रकृमांसमेदोऽस्थिमज्जशुकसत्वानि । तत्र निग्धश्चक्षुःशृणु-
 प्रसन्नसूक्ष्माल्पगम्भीरसुकुमारलोमा सप्रभेव च त्वक्साराणां सा सारता ।
 सुखसौभाग्यैश्वर्योपभोगबुद्धिविद्यारोग्यप्रहर्षाण्यायुष्याणि स्वरमाचष्टे ।
 कर्णाक्षिमुखजिह्वानासौष्ठपाणिपादतलनखललाटमेहनं च निग्धं रक्तं
 श्रौमद्भ्राजिष्णु रक्तसाराणां सा सारता । सुखमुदप्रतां मेधां मनस्वित्वं सौकु-
 मार्यमनतिबलमुत्केशसहिष्णुतां चाचष्टे शङ्खललाटकृकाटिकाऽक्षिगण्डहनुग्रीवा-
 स्कन्धोरःकक्षवक्षःकक्षपाणिपादसन्धयः स्थिरशुभमांसोपचिता मांससाराणां
 सा सारता । क्षमां धृतिमलौल्यं वित्तं विद्यां सुखमार्जवमारोग्यं बलमायुश्च दीर्घ-
 माचष्टे । वर्णस्वरनेत्रकेशलोमनखदन्तौष्ठमूत्रपुरीषेषु विशेषेण ज्ञेहो मेदःसाराणां
 सा सारता । वितैश्वर्यसुखोपभोगप्रदानात्यार्जवं सुकुमारोपचारतां चाचष्टे । पाणि-
 गुल्फजानूरुजत्रुचिवुकशिरःपर्वस्थूलास्थिनखदन्ताश्चास्थिसाराः । ते महोत्साहाः
 क्रियावन्तः क्लेशसहाः सारस्थिरशरीरा भवन्त्यायुष्मन्तश्च । तन्वज्ञा बलवन्तश्च
 निग्धवर्णस्वराः स्थूलदीर्घवृत्तसन्धयश्च मज्जसाराः । ते दीर्घायुषो बलवन्तः श्रुत-
 विज्ञानवित्तापत्या सन्मानमाजश्च सदा भवन्ति । सौम्याः सौम्यप्रेक्षिणः क्षीर-
 पूर्णलोचना इव प्रहर्षबहुलाः निग्धवृत्तसारसमसम्मतशिखरदशनाः प्रसन्ननिग्ध-
 वर्णस्वरा भ्राजिष्णवो महास्फिजश्च शुकसाराः । ते स्त्रीप्रियोपभोगा बलवन्तः
 सुखैश्वर्यारोग्यवित्तसन्मानापत्यभाजः । स्मृतिमन्तो भक्तिमन्तः कृतज्ञाः प्राज्ञाः
 शुचयो महोत्साहा दक्षा धीराः समरविक्रान्तयोधिनस्त्यक्तविषादाः स्ववस्थितगति-
 गम्भीरबुद्धिचेतसः कल्याणाभिनिवेशिनश्च सत्वसाराः । तेषां स्वलक्षणैरेव गुणा
 व्याख्याताः । तत्र सर्वैः साररूपेताः पुरुषा भवन्त्यतिबलाः परमगौरवयुक्ताः क्लेश-
 सहाः सर्वारम्भेष्वत्मनि च जातप्रत्याशाः कल्याणाभिनिवेशिनः स्थिरसमहित-
 शरीराः सुसमाहितगतयः सानुनादनिग्धगम्भीरमहास्वराः सुखैश्वर्यवित्तोपभोग-
 सन्मानभाजो मन्दजरसो मन्दविकाराः प्रायस्तुल्यगुणविस्तीर्णापत्याश्चिरजीविनश्च
 भवन्ति । अतो विपरीतास्त्वसाराः । सङ्ग्रहे च प्रमाणमप्युक्तम् । यथा—“स्वाङ्गुलैः
 पादाङ्गुष्ठप्रदेशिन्यौ बङ्गुलायते तिस्रोऽन्याः क्रमेणोत्तरोत्तरं पञ्चमभागहीनास्तत्र-
 खहीना वा । चतुरङ्गुलायताः पृथक्प्रपदपादतलपार्श्वयः षट्पञ्चचतुरङ्गुलविस्तृता-
 रचतुर्दशैवायामेन पादश्चतुर्दशैव परिणाहेन । तथा गुल्फौ जङ्घामध्यं च । चतु-
 रङ्गुलोत्सेधः पादः अष्टादशायामा जङ्घा ऊरुश्च । चतुरङ्गुलं जानु । त्रिंशदङ्गुल-
 परिणाह ऊरुः । षडायामौ मुष्कमेढ्रावष्टपञ्चपरिणाहौ । षोडशविस्तारा कटी पञ्चा-

शत्परिणाहा । दशाङ्गुलं बस्तिशिरः । द्वादशाङ्गुलमुदरम् । दशविस्तारे द्वादशा-
 पार्श्वे । द्वादशोत्सेधं त्रिकम् । अष्टादशोत्सेधं पृष्ठम् । द्वादशकं स्तनान्तरम् ।
 व्यङ्गुलः स्तनपर्यन्तः । चतुर्विंशत्यङ्गुलविशालं द्वादशोत्सेधमुरः । व्यङ्गुलं हृदयम् ।
 अष्टकौ स्कन्धौ कक्षे च । षट्कावंसौ । षोडशकौ प्रबाहू । पञ्चदशकौ प्रपाणी ।
 द्वादशाङ्गुलौ पाणी । तत्रापि पञ्चाङ्गुला मध्यमा । ततोऽर्धाङ्गुलहीने प्रदेशिन्य-
 नामिके । सार्धत्र्यङ्गुलौ कनिष्ठिकाङ्गुष्ठौ । चतुरस्रेधा द्वाविंशतिपरिणाहा शिरोधरा ।
 द्वादशोत्सेधं चतुर्विंशतिपरिणाहमाननम् । पञ्चाङ्गुलमास्यम् । चतुरङ्गुलं पृष्ठक-
 चिबुकौष्ठनासादृष्यन्तरकर्णललाटम् । त्रिभागाङ्गुलविस्तारा नासापुटमर्यादा ।
 द्व्यङ्गुलायतमङ्गुष्ठोदरविस्तृतं नेत्रम् । तत्र शुक्लतृतीयांशः कृष्णः । कृष्णाञ्जवमंशा-
 मसूरदलमात्रा दृष्टिः । षडङ्गुलोत्सेधं द्वात्रिंशत्परिणाहं शिर इति । सर्वं युनः
 शरीरमङ्गुलानि चतुरशीतिः तदायामविस्तारसमं सममुच्यते । तत्र यथोक्तपरि-
 माणमिष्टमनिष्टं हीनमधिकं वेति ।

सत्वादिप्रकृतीनां तिसृणां कथं सुखदुःखानुभवः स्यादित्याह—

अनुत्सेकमदन्यं च सुखं दुःखं च सेवते ।

सत्त्ववांस्तप्यमानस्तु राजसो नैव तामसः ॥ ११६ ॥

अनुत्सेकमिति । अनुत्सेकं कृत्वा उत्कर्षं हित्वा सत्त्ववान् पुरुषः सुखं सेवतेऽनु-
 भवति । अदन्यं कार्पण्यं हित्वा दुःखं सेवतेऽनुभवति । तप्यमानस्त्विति । तुर्व्य-
 तिरेके भिन्नक्रमे । राजसः पुनः पुरुषः तप्यमानोऽहमेवामुना प्रकृष्टेनानन्यसाधार-
 णेन सुखेन सुखीत्येवं सुखं सेवते । अहङ्काराक्रान्तमानसोऽहमेवेदं दुःखं सोढुं शक्नु-
 इत्येवं राजसो नरो दुःखमनुभवति । तामसः पुनः पुनः पुरुषो नैव सुखं प्राप्नोति
 प्रारब्धहीनत्वात् । नासौ सुखेन सुखी । सर्वदा दुःखाक्रान्तत्वात् । एवं द्वन्द्वप्रकृति-
 रपि सुखं न सेवते नाऽपि दुःखमत्यन्तमूढत्वात् । समसत्वादिप्रकृतिस्त्वनुत्सिक्तो-
 ऽदीनः सन् सुखदुःखे सेवते ।

इदानीं प्रधानफलदायि यत्प्रधानं प्रशस्तं लक्षणं वपुषस्तद्दर्शयितुमाह—

दानशीलदयासत्यब्रह्मचर्यकृतज्ञताः ।

रसायनानि मैत्री च पुण्यायुर्वृद्धिकृद्गुणः ॥ १२० ॥

दानेति । दानं धनादित्यागः तच्छीलयत्यभ्यस्यति दानशीलः । 'शीलीकामी-
 त्यादिना' णः । दया दीनेष्वभ्युपपत्तिः । मैत्री सर्वसत्वानामात्मभावनम् । न केवलं
 पूर्वोक्तं स्वं स्वं हस्तमित्यादि वर्धमानं शनैरित्येतत्पर्यन्तं यल्लक्षणं तच्छरीरस्याऽ-
 ऽयुर्वृद्ध्यादिहेतुः । यावदयं दानशीलादिगुणो मैत्र्यवसानः पुण्यायुर्वृद्धिकृद्गुणः ।
 दानादयश्च यथासम्भवं केचित्पुण्यकृतः केचिदायुर्वृद्धिकृतः केचिदुभयकृतश्च ।
 अन्येभ्यश्च महापुरुषलक्षणेभ्योऽस्यैव गुणस्य ज्यायस्त्वं प्रतिपादयता शास्त्रकृता-
 ध्यायावसाने ग्रन्थस्यास्य निर्देशः कृत इति ।



इति श्रीमृगाङ्कदत्तपुत्रश्रीमदरुणदत्तकृतायामष्टाङ्गहृदयटीकायां सर्वाङ्गसुन्दरा-
ख्यायाम् शारीरस्थाने तृतीयोऽध्यायः ॥ ३ ॥

चतुर्थोऽध्यायः ।

अङ्गविभागादनन्तरं मर्मविभागाख्यः शारीरः प्रक्रम्यते । मर्मणामङ्गाश्रित-
त्वात् । यतो मर्माण्यङ्गप्रत्यङ्गसमाश्रितान्यतस्तत्रैव व्याख्यातुं युक्तानि । बहुवक्त्र-
व्यत्वात्पृथगुच्यन्ते । तस्मादस्यैवाध्यायस्य प्रारम्भो युक्त इत्याह—

अथातो मर्मविभागं शारीरं व्याख्यास्यामः ।

म्रियतेस्मिन्नङ्गं उपहत इति मर्म । मर्मणां विभागो मर्मविभागः सोऽस्मिन्न-
ध्यायेऽस्तीति मर्मविभागः । • ‘अर्शआदित्वादच्’ । शारीरस्थानप्रतिबद्धत्वाच्च
शारीरः । शेषं पूर्ववत् । सुखप्रहणाद्यर्थं च पूर्वं मर्मणां सङ्ख्यां वक्तुमाह—

सप्तोत्तरं मर्मशतम्,

सप्तोत्तराण्यधिकानि यस्मिन् शते तदेवम् ।

तेषामेकादशादिशेत् ।

पृथक्सक्थोस्तथा बाह्वोस्त्रीणि कोष्ठे नवोरसि ॥ १ ॥

पृष्ठे चतुर्दशोर्ध्वं तु जत्रोरस्त्रिशच्च सप्त च ।

तेषामिति तेषां मर्मणां मध्ये पृथक् प्रत्येकं कृत्वा सक्थोर्द्वयोर्बाह्वोश्च द्वयो-
रेकादशादिशेत् एवं चतुरचत्वारिंशन्मर्माणि शाखासु विद्यात् । कोष्ठे जठरे त्रीणि
मर्माणि । उरसि वक्षसि नवसङ्ख्यानि । पृष्ठे चतुर्दश । जत्रोरुर्ध्वं जत्रुण उप-
रिष्ठात्रिशत्तथा सप्त । एवं सप्तत्रिंशदित्यर्थः । ‘जत्रोरिति पुंस्त्वम्’ अत्र चिन्त्यम् ।
अथवा अनित्यमागमशासनमित्यत्र नुम्र कृतः ।

इदानीमेषां मर्मणामापादतलान्मस्तकं यावद्विशिष्टदेशसमाश्रयाणां विशिष्ट-
संज्ञान्तराणि विशिष्टकर्माणि मर्माणि दर्शयितुमाह—

मध्ये पादतलस्याहुरभितो मध्यमाङ्गुलिम् ॥ २ ॥

तलहन्नाम रुजया तत्र विद्धस्य पञ्चता ।

अङ्गुष्ठाङ्गुलिमध्यस्थं क्षिप्रमाक्षेपमारणम् ॥ ३ ॥

तस्योर्ध्वं द्युङ्गले कूर्चः पादभ्रमणकम्पकृत् ।

मध्य इति । पादतलस्य मध्यप्रदेशे मध्यमाङ्गुलिमभितो मध्यमाङ्गुलेः पाद-
सम्बन्धिन्या आभिमुख्येन यत्पादतलं पादपृष्ठं तत्र तलहन्नाम मर्माङ्गुः पूर्वाचार्या
इति शेषः । मध्यमाङ्गुलिमिति ‘अभितःशब्दप्रसंगे द्वितीया’ । तत्र तस्मिन्विद्धस्या-
ऽऽहतस्य पञ्चता मरणं भवति ? कया ? रुजया वेदनया । अङ्गुष्ठश्चाङ्गुलिश्च
तयोर्मध्यस्थमङ्गुष्ठाङ्गुलिमध्यस्थितं क्षिप्रं नाम मर्म । तद्विद्धमाक्षेपमारणमाक्षेपका-

रूपेण वातव्याधिना मारयति । तस्योर्ध्वं तस्य क्षिप्राख्यस्य मर्मण उपरिष्ठाद्
बहुले बह्वलं विमुच्य कूर्चो नाम मर्मं तद्विद्धं पादस्य भ्रमणं कर्म च करोति ।

गुल्फसन्धेरधः कूर्चशिरः शोफरुजाकरम् ॥ ४ ॥

जङ्घाचरणयोः सन्धौ गुल्फो रुक्स्तम्भमान्यकृत् ।

जङ्घान्तरे त्विन्द्रवस्तिर्मारयत्यसृजः क्षयात् ॥ ५ ॥

गुल्फेति । गुल्फसन्धेरधः कूर्चशिरो नाम मर्मं तद्विद्धं शोफरुजाकरम् । जङ्घा-
चरणयोः सन्धौ सन्धिप्रदेशे गुल्फो नाम मर्मं तद्विद्धं रुक् च स्तम्भश्च मान्यं च
तानि करोति । स्तम्भः स्तब्धत्वमिवाङ्गस्य । जङ्घान्तरे जङ्घामध्ये पाष्णिप्रभृति-
द्वादशभिरङ्गुलैरिन्द्रवस्तिर्नाम मर्मं तद्विद्धं रक्ताग्रान्मारयति नान्यथा । तस्माद्रक्त-
स्तम्भेन यतितव्यमिति प्रतिपादनार्थमसृक्क्षयादिति हेतुरूपन्यस्तः । एष एव न्या-
योऽन्यत्राऽप्यनुसर्तव्यः । तेन यत्र यद्धेतुकं मारणादिकं मर्मव्यधे कथितं तत्र
तच्चिकित्सायां यतितव्यमिति ।

जङ्घोर्वोः सङ्गमे जानु खञ्जता तत्र जीवतः ।

जानुनस्यङ्गुलादूर्ध्वमाण्यूरुस्तम्भशोफकृत् ॥ ६ ॥

उर्व्यूरुमध्ये तद्वेधात्सक्थिशोषोऽस्रसंक्षयात् ।

ऊरुमूले लोहिताख्यं हन्ति पक्ष्मसृक्क्षयात् ।

मुष्कवक्ष्णयोर्मध्ये विटपं षण्ढताकरम् ॥ ७ ॥

जङ्घोर्वोरिति । जङ्घोर्वोः सङ्गमे सन्धौ जानुनाम मर्मं । तत्र जानुनि विद्धे
पुरुषो म्रियत एव । अथ जीवति ततोस्य जीवतः पुंसः खञ्जता स्यादित्यर्थात्प्रायेण
मरणं पुरुषस्येति बोधयति । जानुनो जानुसन्धेस्त्यङ्गुलादूर्ध्वमाणीनाम मर्मं तद्वि-
द्धमूरुस्तम्भशोफकृत् । उर्वी नाम मर्मं ऊरुमध्ये । तद्वेधात्तदभिधातात्सक्थिशोष
ऊरुकार्श्यं च सक्थिशोषोऽस्रसंक्षयात्स्यान्नान्यथा व्यधे सत्यपि । ऊरुमूले ऊर्वोरूर्ध्वं
वक्ष्णसन्धेरधस्ताल्लोहिताख्यं नाम मर्मं तद्विद्धं पक्ष्मं हन्त्यसृक्क्षयान्नान्यथा
व्यधे सत्यपि । मुष्कवक्ष्णयोर्मध्ये विटपं नाम मर्मं तद्विद्धं पुंसः षण्ढताकरं
क्लीबताकरम् ।

इति सक्थनोस्तथा बाह्वोर्मणिबन्धोऽत्र गुल्फवत् ॥ ८ ॥

कूर्परं जानुवत्कौरयं तयोर्विटपवत्पुनः ।

कक्षाक्षमध्ये कक्षाधृक् कुणित्वं तत्र जायते ॥ ९ ॥

इतीति । इत्येवमनेन प्रकारेण सक्थोर्ध्वयोः प्रत्येकमेकादश मर्माणि भवन्ति ।
तथा तेनैव प्रकारेण बाह्वोस्तलहृदादीन्येकादश मर्माणि भवन्ति । अथ किञ्चिन्मात्र-
मात्र विशेषमाह मणीत्यादि । अत्र बाहुमर्मसु गुल्फेन तुल्यो मणिबन्धः संज्ञा-
मात्रभेदः जानुतुल्यं कूर्परम् । तयोर्मणिबन्धकूर्पराख्ययोर्बाहुमर्मणोर्विद्धयोः
कौरयं पाणिपाण्यङ्गुलीकुञ्जत्वम् । विटपेत्यादि । कक्षा चाक्षश्च कक्षाक्षौ तयोर्मध्ये

पृष्ठवंशमिधुकसंज्ञं मर्म । तत्र विद्धे सति कुणित्वं बाहुपाण्यङ्गलिकुञ्जता
नान्तस्तो कुञ्ज-

हानिः । गश्वासु मर्माणि चतुश्चत्वारिंशदुक्त्वाऽन्तराधौ कथयति—

ज्ञानं स्पृष्टूलान्त्रबद्धः सद्योग्नो विड्वातवमनो गुदः ।

स्पृष्टूलान्त्रसूक्ष्मान्त्रभेदाद्विधाऽत्रम् तत्र । स्पृष्टूलान्त्रबद्धो गुदो नाम मर्मविशेषः ।
स च विड्वातौ वातवर्चसी वमत्युद्गिरतीति विड्वातवमनः—“बाहुलकात्कर्तरी
ल्युट्” । स गुदः सद्यस्तत्त्वणादेव हन्ति । सद्योग्न इति “अमनुष्यकर्तृके चेति
ठक्” । “गुदशब्दस्याऽत्र पुंस्त्वं चिन्त्यं न चार्धर्चादिष्वयमस्ति” ।

अधुना वस्त्याख्यमाह—

मूत्राशयो धनुर्वक्रो बस्तिरल्पास्त्रमांसगः ॥ १० ॥

एकाधोवदनो मध्ये कट्याः सद्यो निहन्त्यसून् ।

ऋतेऽश्मरीव्रणाद्विद्धस्तत्राप्युभयतश्च सः ॥ ११ ॥

मूत्रस्राव्येकतो भिन्नो व्रणो रोहेच्च यत्नतः ।

देहामपक्वस्थानानां मध्ये सर्वसिराश्रयः ॥ १२ ॥


नाभिः सोऽपि हि सद्योग्नो,

मूत्राशय इति । मूत्रस्याशय आधारो मूत्राशयो यत्र मूत्रं तिष्ठति स धनुर्वक्र-
श्चापवत् कुटिलः । तेनास्य संस्थानमुक्तम् । स च बस्तिर्नाम मर्मविशेषः । अस्मै
च मांसं चाऽस्त्रमांसे अल्पे अस्त्रमांसे गच्छति । “अन्येभ्योऽपि दृश्यत इति डः” ।
तत्रस्थो न बहुरक्तमांसप्रदेशस्थ इत्यर्थः । तथैकमधोवदनं यस्यासावेकाधोवदनः ।
कट्यामध्य इति स्थाननिर्देशः । कट्या मध्यप्रदेशेऽसाववतिष्ठते । ऋतेऽश्मरी-
व्रणात्तं व्रणं वर्जयित्वा । तत्राप्यश्मरीव्रण उभयत उभयपार्श्वतश्च स विद्धस्तदाऽसौ
सद्योसूत्रिहन्ति । तस्मिन् बस्तावेकपार्श्वतो भिन्ने विद्धे सति मूत्रस्रावी व्रणः स्यात् ।
स च यत्नत आदरेणोपक्रान्तो रोहति नान्यथा । देहेत्यादि । आमं च पक्वं चा-
ऽमपक्वं । स्थानं च स्थानं च स्थाने । आमपक्वयोः स्थाने आमपक्वस्थाने । देयश्चा-
मपक्वस्थाने च देहामपक्वस्थानानि तेषां मध्ये । तत्रैकत्वाद्देहस्य देहमध्यप्रदेशे तयो-
भयोरामपक्वयोर्मध्येऽन्तराले नाभिर्नाम मर्म सर्वासां सिराणां सकलशरीरगानामा-
श्रय आधारः । सोऽपि हि सद्योग्नः । अपिः समुच्चये । हिर्यस्मादर्थे । न केवलं
गुदवस्ती सद्योग्नौ यावन्नाभिरपि विद्धः सद्योग्नः । “नाभिशब्दस्य पुंस्त्वं चिन्त्यम्” ।

द्वारमामाशयस्य च ।

सत्त्वादिधाम हृदयं स्तनोरःकोष्ठमध्यगम् ॥ १३ ॥

द्वारमिति । हृदयं नाम यन्मर्म तदपि सद्योग्नम् । तच्चांमाशयस्य द्वारं मुखम् ।
तेन हि द्वारेणाजपानमामाशये प्रविशति । तच्च सत्त्वादानां सत्वरजस्तमसां तथा



विज्ञानस्येन्द्रियाणां चार्थपञ्चकस्य तथाऽऽत्मनश्चेतसो धाम स्थानम् ^{एषा उपरिष्ठाद्} कोष्ठमध्यगम् । स्तनौ चोरश्च कोष्ठश्च स्तनोरःकोष्ठं तस्य मध्यं तत्र ^{व करोति ।} बध्नाति । कोष्ठवत्तसौ स्तनयोश्च मध्ये स्थितमित्यर्थः ।

स्तनरोहितमूलाख्ये ब्यङ्गुले स्तनयोर्वदेत् ।

ऊर्ध्वाधोऽस्रकफापूर्णकोष्ठो नश्येत्तयोः क्रमात् ॥ १४ ॥

स्तनरोहितेति । स्तनरोहितं च मूलं च प्रकृतत्वात्स्तनस्यैव ते स्तनरोहितस्तनमूले आख्ये संज्ञे ययोस्ते स्तनरोहितमूलाख्ये द्वे मर्मणी वदेत् । क प्रदेशे ते ? स्तनयोः । क्रमादिति वक्ष्यमाणमिहापि सम्बध्यते । तेन स्तनयोरूर्ध्वं ब्यङ्गुले स्तनरोहिते । स्तनयोरधो ब्यङ्गुले स्तनमूले । तयोः स्तनरोहितस्तनमूलाख्ययोर्मर्मणीर्विद्वयोः पुरुषोऽस्रकफापूर्णकोष्ठः क्रमाद्यथाक्रमं नश्येत् । तेन स्तनरोहिते विद्वे सत्यसृजा पूर्णकोष्ठो नरो नश्येत् । स्तनमूले विद्वे कफेन पूर्णकोष्ठो नश्येत् ।

अपस्तम्भावुवरः पार्श्वे नाड्यावनिलवाहिनी ।

रक्तेन पूर्णकोष्ठोऽत्र श्वासत्कासाच्च नश्यति ॥ १५ ॥

अपस्तम्भाविति । उरसः पार्श्वे द्वे नाड्यावपस्तम्भाख्ये मर्मणी अनिलवाहिनी वातवहे । अत्र मर्मद्वये विद्वे रक्तेन पूर्णकोष्ठः श्वासकासाभ्यां विपद्यते ।

पृष्ठवंशोरसोर्मध्ये तयोरेव च पार्श्वयोः ।

अधोऽसकूटयोर्विद्यादपालापाख्यमर्मणी ॥ १६ ॥

तयोः कोष्ठेऽसृजा पूर्णे नश्येद्यातेन पूयताम् ।

पृष्ठेति । पृष्ठवंशस्य तथोरसोऽनयोर्मध्येऽन्तराले तयोरेव च पृष्ठवंशोरसोर्ध्वं पार्श्वे तयोरुपरिभागयोरसकूटयोरधोऽपालापाख्ये द्वे मर्मणी विद्यात् । तयोर्विद्वयो रक्तेन कोष्ठे पूर्णे तेन पूयतां यातेन गतेन लोहितेन नश्येत् । यावद्रक्तं पूयतां न यातं तावज्जीवति न तु रक्तकोष्ठपूरणमात्रादेव म्रियत इति भावः ।

इदानीं पृष्ठे वक्ति—

पार्श्वयोः पृष्ठवंशस्य श्रोणीकर्णौ प्रतिष्ठिते ॥ १७ ॥

वंशाश्रिते स्फिजोरूर्ध्वं कटीकतरुणे स्मृते ।

तत्र रक्तक्षयात्पाण्डुर्हानरूपो विनश्यति ॥ १८ ॥

पार्श्वयोरिति । पृष्ठवंशस्य पार्श्वयोरुभयतः श्रोणीकर्णौ प्रतिष्ठिते । वंशाश्रिते वंशप्रतिबद्धे स्फिजोरूर्ध्वमुपरिष्ठाद्द्वे अस्थिनी कटीकतरुणे एव संज्ञे द्वे मर्मणी स्मृते उक्ते । तत्र तस्मिन्मर्मद्वये विद्वे रक्तक्षयात्पाण्डुर्हानरूपो विगतकान्तिः सन्नरो विनश्यति ।

पृष्ठवंशं ह्युभयतो यौ सन्धी कटिपार्श्वयोः ।

जघनस्य बहिर्भागे मर्मणी तौ कुकुन्दरौ ॥ १९ ॥

चेष्टादानिरधःकाये स्पर्शाद्भानं च तद्यथात् ।



पृष्ठवंशमिति । पृष्ठवंशस्योभयोः कटिपार्श्वयोर्यौ सन्धी जघनस्य बहिर्भागे नान्तस्तोऽकुन्दरौ निम्नाकारौ सन्धिर्मर्मणी । तद्यथातयोर्व्यधादधःशरीरे चेष्टा-
हानिः । गमनकुञ्चनप्रसारणादावधःकायोऽशक्तः सम्पद्यत इत्यर्थः । तथा स्पर्श-
ज्ञानं स्पर्शसंवित्तिर्भवति । पृष्ठवंशमुभयत इति 'उभसर्वतसोरित्यादिना' द्वितीया ।

पार्श्वान्तरनिबद्धौ यावुपरि श्रोणिकर्णयोः ॥ २० ॥

आशयच्छादनौ तौ तु नितम्बौ तरुणास्थिगौ ।

अधःशरीरे शोफोऽत्र दौर्बल्यं मरणं ततः ॥ २१ ॥

पार्श्वेति । पार्श्वान्तरे पार्श्वमध्ये निबद्धौ प्रतिबद्धौ लम्बौ पार्श्वान्तरनिबद्धौ यौ
तथा श्रोणिकर्णयोरुपर्युपरिष्ठान्मुत्रादीनां ये आशया आधारा वस्यादयस्तेषां छा-
दनौ नितम्बौ नितम्बसंज्ञौ मर्मविशेषौ । तौ च तरुणास्थिनौ तरुणसंज्ञेऽस्मिन् स्थि-
तावित्यर्थः । अत्राऽस्मिन्मर्मद्वये विद्धे सत्यधःकाये शोफो भवति । तथा दौर्ब-
ल्यं प्रकृतत्वादधःशरीर एव । दौर्बल्यमल्पबलत्वं स्वव्यापाराऽक्षमत्वम् । ततो
दौर्बल्यादनन्तरं मरणं भवति ।

पार्श्वान्तरनिबद्धौ च मध्ये जघनपार्श्वयोः ।

तिर्यगूर्ध्वं च निर्दिष्टौ पार्श्वसन्धी तयोर्व्यधात् ॥ २२ ॥

रक्तपूरितकोष्ठस्य शरीरान्तरसम्भवः ।

पार्श्वेति । पार्श्वयोरन्तरं मध्यं तत्र निबद्धौ संश्लिष्टौ सन्धी मर्मविशेषौ पार्श्व-
सन्धी इति निर्दिष्टौ । ततश्चैकस्मिन् पार्श्वान्तरे एकः सन्धिर्द्वितीयस्मिन् पार्श्वान्तरे
द्वितीयः सन्धिः । क्व स्थितौ कथम् ? जघनस्य पार्श्वे जघनपार्श्वे । जघनपार्श्व-
योर्मध्यं तिर्यगूर्ध्वं च । एवमेकस्मिन् जघनपार्श्वमध्ये एकः सन्धिर्द्वितीयस्मिन्
द्वितीयः स्थित इति । तयोर्व्यधात्पुंसो रक्तपूरितकोष्ठस्य शरीरान्तरसम्भवोऽपर-
शरीरोत्पत्तिर्मरणमित्यर्थः ।

स्तनमूलार्जवे भागे पृष्ठवंशाश्रये सिरे ॥ २३ ॥

बृहत्या तत्र विद्धस्य मरणं रक्तसंक्षयात् ।

स्तनेति । स्तनयोर्मूलं स्तनमूलं तस्यार्जवे भागे पृष्ठवंशाश्रये सिरे पृष्ठवंश-
स्योभयपार्श्वप्रतिबद्धे सिरे बृहत्यावेतत्संज्ञे मर्मणी । तत्र मर्मद्वये विद्धस्य मरणं भवति
रक्तसंक्षयान्नान्यथा ।

बाहुमूलाभिसम्बद्धे पृष्ठवंशस्य पार्श्वयोः ॥ २४ ॥

अंसयोः फलके बाहुस्वापशोषौ तयोर्व्यधात् ।

बाहुमूलेति । बाहोर्मूले यत्र बाहु प्रतिष्ठितौ । मूले हि प्रतिष्ठा वृक्षमूलवत् ।
पृष्ठवंशस्य पार्श्वद्वये बाहुमूलयोरभिमुख्येन सम्बन्धे संश्लिष्टे । के ते ? अंसयोः
फलके । अंसमासनिर्देशश्छन्दोऽनुरोधात् । फलकस्य च नपुंसकत्वं “ लोकाश्रय-
त्वाल्लिङ्गस्येति ” । अंसफलकाख्ये द्वे मर्मणी । तयोर्व्यधाद्बाहुस्वापशोषौ भवतः ।

स्वाप इव स्वापो यथा सुतस्य निश्चेतनमङ्गं भवति तथा बाहू अंसफलके विद्धे भवतः ।

ग्रीवामुभयतः स्नात्री ग्रीवाबाहुशिरोन्तरे ॥ २५ ॥

स्कन्धांसपीठसम्बन्धावंसौ बाहुक्रियाहरौ ।

ग्रीवामिति । ग्रीवाया उभयोः पार्श्वयोः स्नावी द्वे अंसाबुच्येते । क स्थितौ ? ग्रीवाबाहुशिरोऽन्तरे । ग्रीवायाः तथा बाह्वोः शिरसश्च मध्ये तेषामन्तराले स्थितौ । प्रयोजनमाह । स्कन्धेत्यादि । अंसयोः पीठे इव पीठे प्रतिष्ठाने यत्रांसौ तिष्ठतः । स्कन्धौ चांसपीठे च तेषां सम्बन्धः योजनं ययोस्तावेवांसौ विद्धौ बाह्वोः क्रिया आकुञ्चनप्रसारणादिका तां हरतस्तौ बाहुक्रियाहरौ ।

कण्ठनाडीमुभयतः सिरा हनुसमाश्रिताः ॥ २६ ॥

चतस्रस्तासु नीले द्वे मन्ये द्वे मर्मणी स्मृते ।

स्वरप्रणाशवैकृत्यं रसाज्ञानं च तद्वधे ॥ २७ ॥

कण्ठेति । कण्ठनाड्या उभयपार्श्वयोः सिरा याश्चतस्रो हन्वोः समाश्रितास्तासु मध्ये द्वे सिरे नीले नाम द्वे मर्मणी मध्ये नाम द्वे मर्मणी स्मृते । तन्त्र-कृद्भिरिति शेषः । तासां व्यधस्तद्व्यधस्तस्मिन् स्वरप्रणाशादयो जायन्ते । स्वरस्य प्रणाशः स्वरप्राणशः स्वरहानिः । अथवा वैकृत्यम् । तच्च प्रकृतत्वात्स्वरस्यैव । स्वरभावान्यथात्वमित्यर्थः । रसाज्ञानं रसानवबोधः ।

कण्ठनाडीमुभयतो जिह्वानासागताः सिराः ।

पृथक् चतस्रस्ताः सद्यो घ्नन्त्यसून्मातृकाह्वयाः ॥ २८ ॥

कण्ठेति । कण्ठनाड्या उभयपार्श्वयोः सिराः जिह्वागतास्तथा नासागताः पृथक् प्रत्येकमेकस्मिन् पार्श्वे चतस्रः द्वितीये पार्श्वे चतस्रस्ता मातृकाह्वया मातृका-संज्ञा विद्धाः सद्योऽसून् घ्नन्ति । एतानि मातृकाख्यानि सिरामर्माणि ।

कृकाटिके शिरोग्रीवासन्धी तत्र चलं शिरः ।

शिरश्च ग्रीवा च तयोः सन्धाने यौ सन्धी पार्श्वद्वये कृकाटिकाख्ये ते द्वे मर्मणी । तत्र तस्मिन्मर्मद्वये विद्धे चलं सकम्पं शिरो भवति ।

अधस्तात्कर्णयोर्निम्ने विधुरे श्रुतिहारिणी ॥ २९ ॥

अधस्तात्कर्णयोः कर्णपृष्ठयोरधो निम्ने नोन्नते विधुराख्ये द्वे मर्मणी । ते च विद्धे सती श्रुति शब्दश्रवणं हरतः श्रुतिहारिणी ।

फणाबुभयतो घ्राणमार्गं श्रोत्रपथानुगौ ।

अन्तर्गलस्थितौ वेधाद्गन्धविज्ञानहारिणौ ॥ ३० ॥

फणाविति । फणौ नाम मर्मविशेषौ घ्राणमार्गस्योभयोः श्रोत्रपथानुगौ श्रोत्र-मार्गप्राप्तौ । अन्तर्गलस्थितौ गलाभ्यन्तरे स्थितौ । फणाविव संस्थानं रूपमनयोः फणाविति नाम । तौ वेधाद्गन्धविज्ञानं गन्धोपलब्धिस्तद्वरतस्तौ गन्ध-

विज्ञानहारिणी ।

नेत्रयोर्बाह्यतोऽपाङ्गौ भ्रुवोः पुच्छान्तयोरधः ।

तथोपरि भ्रुवोर्निम्नावावर्तवान्ध्यमेषु तु ॥ ३१ ॥

नेत्रयोरिति । अपाङ्गौ नाम मर्मविशेषौ प्रसिद्धावेव । तथा तेनैवापाङ्गोद्दिष्टेन न्यायेन भ्रुवोः पुच्छान्तयोरुपरि निम्नावावर्तसंज्ञौ । एषु त्वपाङ्गावर्ताख्येषु चतुर्षु विद्वस्य नरस्यान्ध्यं भवति ।

अनुकर्णं ललाटान्ते शङ्खौ सद्योविनाशनौ ।

अत्राऽपि भ्रुवोः पुच्छान्तयोरुपरि ललाटावसानेऽनुकर्णं कर्णसमीपे शङ्खौ मर्मविशेषौ । तौ विद्वौ पुरुषस्य सद्योविनाशनौ भवतः ।

केशान्ते शङ्खयोरूर्ध्वमुत्क्षेपौ स्थपनी पुनः ॥ ३२ ॥

भ्रुवोर्मध्ये त्रयेऽप्यत्र शल्ये जीवेदनुद्धृते ।

स्वयं वा पतिते पाकात्सद्यो नश्यति तूद्धृते ॥ ३३ ॥

केशान्त इति । केशावसाने शङ्खयोरूर्ध्वमुत्क्षेपौ मर्मणी । स्थपनी पुनर्मर्म भ्रुवोर्मध्ये । त्रयेऽप्यत्राऽस्मिन्मर्मत्रये द्वावुत्क्षेपावेका स्थपनी । एवम्भूते विद्वे पुरुषोऽनुद्धृते शल्ये जीवेत् । कालान्तरेण पाकात् पाकेन हेतुना स्वयं वा पतिते शल्ये सति न तूद्धरणहेतुना जीवेत् पुरुषः । सद्य इत्यादि । उद्धृते तु शल्ये सद्य एव नरो नश्यति वायुकोपादिति भावः ।

जिह्वाक्षिनासिकाश्रोत्रखचतुष्टयसङ्गमे ।

तालुन्यास्यानि चत्वारि स्रोतसां तेषु मर्मसु ॥ ३४ ॥

विद्वः शृङ्गाटकाख्येषु सद्यस्त्यजति जीवितम् ।

जिह्वेति । जिह्वा चाक्षिणी च नासिका च श्रोत्रे च तदेवं तत्सम्बन्धीनि खानि तेषां चतुष्टयं चत्वारि स्रोतांसि तेषां सङ्गमः सन्निपातस्तस्मिंस्तालुनि यत्र जिह्वा-दीनां तर्पणानि स्रोतांसि सन्निपत्यावतिष्ठन्ति जिह्वादिस्त्रोतसां चत्वार्यास्यानि शृङ्गाटकाख्यानि तेषु मर्मसु विद्वः पुरुषः सद्यस्त्यजति जीवितम् । विद्वमात्र एव प्राणैर्वियुज्यते ।

कपाले सन्धयः पञ्च सीमन्तास्तिर्यगूर्ध्वगाः ॥ ३५ ॥

भ्रमोन्मादमनोनाशैस्तेषु विद्वेषु नश्यति ।

कपाल इति । शिरःसम्बन्धिनः पञ्च सन्धयः पञ्चानां कपालखण्डानां संश्लेषा ये शिरस्यवतिष्ठन्ते तिर्यगूर्ध्वगास्त एव सीमन्ताख्या मर्मविशेषास्तेषु सीमन्ताख्येषु विद्वेषु भ्रमेण तथोन्मादेन तथा मनोनाशेन विस्मृत्या च नश्यति ।

आन्तरो मस्तकस्योर्ध्वं सिरासन्धिसमागमः ॥ ३६ ॥

रोमावर्तोऽधिपो नाम मर्म सद्यो हरत्यसून् ।



आन्तर इति । मस्तकस्याभ्यन्तरतो यः स्थितस्तथोर्ध्वं प्रकृतत्वान्मस्तकस्यैवोपरि सिरासन्धिसमागमः सिरासन्धीनां सन्निपातो रोमावर्तलक्षण-सोऽधिपो नाम मर्मविशेषः । मर्मणामधिपो यथार्थनामा । तदायत्तानि हि सर्वाणि मर्माणीत्यर्थः । सोऽधिपो विद्धो नरस्य सद्योऽसून् हरति । पुरुषं मारयतीत्यर्थः ।

इति सप्तोत्तरस्य मर्मशतस्य लक्षणान्युक्त्वा सामान्येन यन्मर्मलक्षणं तदाख्यातुमाह—

विषमं स्पन्दनं यत्र पीडिते रुक् च मर्म तत् ॥ ३७ ॥

यत्र यस्मिन् देहदेशे विषमं स्पन्दनं स्फुरणं तन्मर्म । यत्र च देहदेशे पीडिते सति रुक् च विषमा भवति तच्च मर्म । अत्राऽपि विषममिति सम्बध्यते । विषमं च विषमा च विषमम् । ‘नपुंसकमनपुंसकेनैकवचोर्न नपुंसकशेषः’ । तदेवं मर्मलक्षणं द्विधा मन्तव्यम् । कस्यचिन्मर्मणः सिराधमन्यादिकस्य विषमं स्पन्दनं प्रायो लक्षणम् । मांसास्थिजातीयस्य मर्मणः पीडनात्प्रायेः पीडोत्पत्तिर्लक्षणमिति । सङ्ग्रहे च मर्मविद्धस्य लक्षणमुक्तम् । यथा—‘देहप्रसुप्तिर्गुरुता सम्मोहः शीतगात्रता । खेदो मूर्च्छा वमिः श्वासो मर्मविद्धस्य लक्षणमिति’ । मरणकारित्वा-न्मर्म । मरणसदृशदुःखदायित्वाद्वा ।

इदानीं मर्मणां मांसादिप्रभेदं लक्षणं षट्प्रकारमाह—

मांसास्थिस्नायुधमनीसिरासन्धिसमागमः ।

स्यान्मर्मेति च तेनाऽत्र सुतरां जीवितं स्थितम् ॥ ३८ ॥

मांसेति । मांसादीनां सन्ध्यन्तानां सजात्यपेक्षो यः समागमः सन्निपातः स मर्माख्यो मर्मेति तस्यैव नाम । तदेवम्—‘मांसपेशीसमागमो मांसमर्म । अस्त्रां समागमोऽस्थिमर्म । स्नायूनां समागमः स्नायुमर्म । धमनीनां समागमो धमनीमर्म । सिराणां समागमः सिरामर्म । सन्धीनां समागमः सन्धिमर्मेति’ । एष मांसादीनां यः समागमः स एव मर्मेत्युच्यते तेन हेतुनाऽत्र सुतरां जीवितं स्थितं प्राणा व्यवस्थिताः ।

ननु यदि मांसादीनां समागमो मर्मत्वमभिधीयते तदानीमनेकसङ्ख्याकानि मर्माणि शरीरे सम्भाव्येरन् । मांसपेश्यादिभावानामनेकसङ्ख्याश्रयत्वात् । तथा च । मांसपेशीशतानि पञ्च पुंसामुक्तानि स्त्रीणां तु विशत्यधिकानि । एवमस्थ्यादीन्यनेकान्युक्तानि । ततश्च मर्मणामसङ्ख्येयत्वं प्राप्नोति । एवं च सप्तोत्तरं मर्मशतमिति विरुध्यत इत्याह—

बाहुल्येन तु निर्देशः षोडशं मर्मकल्पना ।

प्राणायतनसामान्यादैक्यं वा मर्मणां मतम् ॥ ३९ ॥

सप्तोत्तरमेव मर्मणां शतमित्यनेकान्तिकम् । किं तर्हि पूर्वोक्तेन न्यायेन बहूनि मर्माणि ? सप्तोत्तरं मर्मशतमित्ययं तु यो निर्देशः स बाहुल्येन भूयसा येषां मर्मणां

मर्मत्वेन प्रसिद्धिस्तद्विषय एव । एवमनेन प्रकारेण मांसास्थ्यादीनां समागमो मर्ममिति मर्मणां षोढा षड्विधा कल्पना भवति । कल्पनाशब्देनैतत्प्रतिपादयति । तदेवं मनुष्यस्य प्रसिद्धितो जीवितधामत्वेन मर्मणां कल्पना निरूपणा । प्राणेत्यादि । अथवा मर्मणां षोढा कल्पना किं तर्हि प्राणायतनसामान्याजीवितस्याधिष्ठानमित्येवंलक्षणादैक्यमेकत्वं मर्मणां मतं न षट्त्वम् । एवमेकैव मर्मकल्पना । एवं संक्षेपविस्तारकौशलं मर्मसु दर्शितम् ।

मांसादीनां सन्ध्यन्तानां यथास्वं प्रतिनियतानि मर्माणि सङ्ख्ययाऽभिधातुमाह—

मांसजानि दशेन्द्राख्यतलहृत्स्तनरोहिताः ।

मांसेति । जङ्घयोरिन्द्राख्ये द्वे मर्मणी । बाह्वोर्द्वे । एवं तलहृदाख्यानि चत्वारि । तानि पादयोर्द्वे हस्तयोर्द्वे इति । स्तनरोहिते द्वे प्रत्येकं एकैकम् । एवं दश मांसजानि ।

शङ्खौ कटीकतरुणे नितम्बावंसयोः फले ॥ ४० ॥

अस्थन्यष्टौ,

अस्थन्यष्टौ मर्माणि । शङ्खौ द्वे मर्मणी । कटीकतरुणे द्वे । नितम्बौ द्वे । अंसयोः फलके द्वे । इत्येवमष्टौ मर्माणि ।

स्नावमर्माणि त्रयोविंशतिराण्यः ।

कूर्चकूर्चशिरोऽपाङ्गक्षिप्रोत्क्षेपांसवस्तयः ॥ ४१ ॥

स्नावेति । स्नावममर्माणि त्रयोविंशतिः । कथम् ? आणयश्चत्वारि । प्रत्येकमूरुमध्ये एकैकम् । बाह्वोः प्रत्येकमेकैकम् । एवं चत्वार्याण्यः । कूर्चाख्यानि चत्वारि । हस्तयोर्द्वे पादयोर्द्वे । कूर्चशिरः संज्ञानि चत्वारि । पादयोर्द्वे हस्तयोर्द्वे इति चत्वारि । अपाङ्गाख्ये द्वे नेत्रयोर्बाह्यत इत्यादिना निदिष्टे । क्षिप्रख्यानि चत्वारि । अङ्गुष्ठाङ्गुलिमध्यस्थं क्षिप्रमिति । तत्र पादद्वये द्विविधं हस्तद्वये च । उत्क्षेपौ द्वौ । केशान्ते शङ्खयोरुर्ध्वमुत्क्षेपाविति । अंसाख्ये द्वे स्कन्धांसपीठसम्बन्धावंसविति । बस्तिरेको मूत्राशय इत्यादिनोक्तः । एवं स्नावमर्माणि त्रयोविंशतिः ।

गुदोपस्तम्भविधुरशृङ्गाटानि नवादिशेत् ।

मर्माणि धमनीस्थानि

गुद इति । गुदः स्थूलान्त्रबद्ध एकः । अपस्तम्भाख्ये द्वे । अपस्तम्भावुरःपार्श्वे नाड्यावनिलवाहिनी इति । विधुराख्ये द्वे अधस्तात्कर्णयोर्निम्ने विधुरे इति । शृङ्गाटकाख्यानि चत्वारि जिह्वाक्षिनासिकेत्यादिनोक्तानि । एवं धमनीस्थानि धमन्याश्रितानि नव मर्माणि ।

सप्तत्रिंशत्सिराश्रयाः ॥ ४२ ॥

बृहत्यौ मातृका नीले मन्ये कक्षाधरौ फणौ ।

विटपे हृदये नाभिः पार्श्वसन्धी स्तनाधरे ॥ ४३ ॥



अपालापौ स्थपन्यूर्व्यश्चतस्रो लोहितानि च ।

सप्तति । सिराश्रया मर्मविशेषाः सप्तत्रिंशत् । कथम् ? इत्याह । बृहत्सौ द्वे स्तनमूलाजैव भाग इत्यादिनोक्ते । मातृकाख्यानि कण्ठनाडीमुभयतो जिह्वानासा-
गता इत्यादिनोक्तान्यष्टौ । नीलाख्ये द्वे सिरि । मन्याख्ये द्वे । तानि कण्ठनाडी-
मुभयतः सिराहनुसमाश्रितानि चतस्र इत्यादिनोक्तानि । कक्षाधरौ द्वौ । यथो-
क्तम् । कक्षाक्षमध्ये कक्षाधृगित्यादि । फणौ द्वौ फणुभयत इत्यादिना कृतल-
क्षणौ । विटपे द्वे । मुष्कवक्ष्णयोर्मध्ये एकम् । द्वितीयेऽप्येवं । हृदयमेकम् ।
तस्य लक्षणम्—‘द्वारमामाशयस्य चेत्यादि’ । नाभिरैक एव । तल्लक्षणं—‘देहप्र-
पेक्षेत्यादि’ । पार्श्वसन्धौ द्वौ पारर्वान्तरनिबद्धौ चेत्यादिनोक्तौ । स्तनाधरे स्तनयो-
रधोऽपालापौ द्वावेव पृष्ठवंशोरसेरित्यादिनोक्तौ । स्थपनी एकैव । तल्लक्षणं—‘भ्रुवो-
र्मध्य’ इति । ऊर्व्यश्चतस्रः । ऊर्वोर्द्वयोर्द्वे बाह्वोश्च । ‘ऊर्व्यूर्ध्वमध्य’ इति तस्या
लक्षणम् । इति सक्प्रोस्तथा बाह्वोरिति चातिदेशः । लोहितानि लोहिताक्षना-
मानि चत्वारि । ऊरुमूले लोहिताख्यम् । ‘सक्थिवद्बाह्वोरिति’ तल्लक्षणम् ।

सम्प्रति सन्धिमर्माण्याह—

सन्धौ विंशतिरावर्तौ मणिवन्धौ कुकुन्दरौ ॥ ४४ ॥

सीमन्ताः कूर्परौ गुल्फौ कृकाट्यौ जानुनी पतिः ।

सन्धाविति । सन्धौ विंशतिर्मर्माणि । आवर्ताख्ये द्वे तयोर्लक्षणं तथो-
परि भ्रवोर्निम्नावावर्ताविति । मणिवन्धौ द्वौ । तल्लक्षणं—‘मणिवन्धोऽत्र गुल्फव-
दिति’ । कुकुन्दरौ द्वौ । तल्लक्षणं—‘जघनस्य बहिर्भागे मर्मणी तौ कुकुन्दराविति’ ।
सीमन्ताख्यानि पञ्च । तल्लक्षणं—‘कपालसन्धयः पञ्च सीमन्ता’ इति । कूर्परौ द्वौ ।
तल्लक्षणं—‘कूर्परं जानुवदिति’ । कूर्परशब्द उभयलिङ्गः । गुल्फौ द्वे मर्मणी । त-
योर्लक्षणं—‘जङ्घाचरणयोः सन्धौ गुल्फ’ इति । कृकाट्यौ द्वे । तल्लक्षणं—‘कृकाटिके
शिरोग्रीवासन्धौ’ इति । जानुनि द्वे । तयोर्लक्षणं—‘जङ्घावोः सङ्गमे जान्विति’ ।
पतिरधिपतिर्मर्मणां तत्रैकम् । तल्लक्षणमान्तरो मस्तकस्योर्ध्वमित्यादिनोक्तम् ।
एवं सप्तोत्तरं मर्मशतं मांसादिपरिवर्त्तनया कल्पितम् ।

मांसमर्म गुदोऽन्येषां स्नात्री कक्षाधरौ तथा ॥ ४५ ॥

विटपो विधुराख्ये च शृङ्गाटानि सिरासु तु ।

अपतम्भावपाङ्गौ च धमनीस्थं न तैः स्मृतम् ॥ ४६ ॥

मांसेति । अन्येषामाचार्याणां मतेन गुदो मांसमर्म न धमनीमर्म । स्नात्री-
त्यादि । तेषामेव मतेन कक्षाधरौ स्नावाश्रितौ न तु सिराश्रयौ । विटपौ
विधुराख्ये च स्नावाश्रितौ । पूर्वमतेन तु विटपौ सिराश्रितौ । विधुरे च धम-
न्याश्रिते । शृङ्गाटकानि चत्वार्यपि सिरास्वेव । तुरवधारणे न तु धमनीस्थानि ।

अपस्तम्भौ तथाऽपाङ्गौ च । एतद्धमनीस्थमन्यैराचार्यैर्न स्मृतमपि तु स्नावा-
श्रितमभिहितम् ।

इदानीं मांसादिजानानां मर्मणां व्यधलक्षणमाह—

विद्धेऽजस्रमसृक्स्नावो मांसधावनवत्तनुः ।

पाण्डुत्वमिन्द्रियाऽज्ञानं मरणं चाशु मांसजे ॥ ४७ ॥

विद्ध इति । मांसजे मर्मणि विद्धे सत्यनवरतमसृक्स्नावो भवति । मांसधाव-
नोदकेन तुल्यस्तस्या तनुरच्छ्रो भवति न कलुषः । पाण्डुत्वं पीताभता शरीरस्य ।
इन्द्रियैश्चक्षुरादिभिश्च विषयाऽज्ञानमनवबोधः । मरणं चाऽऽशु शीघ्रं भवति । तदे-
वमिन्द्रबस्त्यादिजमांसमर्मव्यधे निरन्तरस्नावादिसर्वलिङ्गदर्शनानुमानेन मरणमनुमी-
यमानं बुद्ध्वा वैद्यः प्रत्याख्याय चिकित्सां प्रयोजयेत् । नियतायुषां क्वचिन्मरणस्य
व्यभिचारादिति ।

मज्जान्वितोऽच्छ्रो विच्छिन्नस्नावो रुक् चास्थिमर्मणि ।

अस्थिमर्मणि शङ्खादिके विद्धे मज्जान्वितः स्नावस्तथाऽच्छ्रो न घनो
विच्छिन्नो न मांसमर्मव्यध इव निरन्तरो भवति । रुक्चेत्यनेनात्यन्तं पीडा भव-
तीति प्रतिपादयति । रुज्जात्रस्य सर्वमर्मस्वपि सद्भावात् ।

आयामाऽऽक्षेपकस्तम्भाः स्नावजेऽभ्यधिकं रुजा ॥ ४८ ॥

यानस्थानासनाशक्तिर्वैकल्यमथवान्तकः ।

स्नावजे ऊर्वादिके मर्मणि विद्धे आयामादयो भवन्ति । आक्षेपकः स्तम्भो
यथास्वमज्जानामतिरुजा च । तथा यानस्थानासनाशक्तिः यातुं स्थातुमासितुं चा-
ऽऽसामर्थ्यम् । वैकल्यं चाज्ञानाम् । अथवाऽन्तको मरणं भवति ।

रक्तं सशब्दफेनोष्णं धमनीस्थे विचेतसः ॥ ४९ ॥

धमनीस्थेऽपस्तम्भादौ मर्मणि विद्धे सति विचेतसो मूर्छितस्य सतो रक्तं
स्रवेत् । कीदृशम् ? सशब्दफेनोष्णम् । सशब्दस्याऽत्र प्रत्येकं सम्बन्धः ।

सिरामर्मव्यधे सान्द्रमजस्रं बह्वसृक्स्रवेत् ।


तत्क्षयात्तृड्भ्रमश्वासमोहहिध्माभिरन्तकः ॥ ५० ॥

सिरिति । सिरामर्मणो बृहत्यादेर्व्यधे सत्यसृक् सान्द्रं घनमजस्रं निरन्तरं बहु
प्रभूतं स्रवति । तत्क्षयात्तस्यासृजः क्षयात् तृड्भ्रमादिभिरन्तको जीवितनाशः ।

वस्तु शूकैरिवकीर्णं रुढे च कुण्ठितजता ।

बलचेष्टाक्षयः शोषः पर्वशोफश्च सन्धिजे ॥ ५१ ॥

वस्त्विति । सन्धिजे मर्मण्यावर्तादौ विद्धे वस्तु शूकैरिवकीर्णं भवति ।
वस्तुशब्देनाधिष्ठानं विद्धदेश उच्यते । तच्छूकैः शालियवादिसम्बन्धिभिः किंशा-
रुभिर्व्याप्तमिव भवति । रुढे च सति तस्मिन्मर्मव्यधे कुण्ठिता खञ्जता वा भवति ।



तथा बलवेष्टयोः क्षयस्तथा शोषोऽङ्गस्य, पर्वसु शोफः श्वयथुश्च सन्धिजे भवति ।
इदानीमेषामेव मर्मणां व्यधे जीवितनाशे कालं नियमयति —

नाभिश्छाधिपापानहच्छृङ्गाटकवस्तयः ।

अष्टौ च मातृकाः सद्यो निघ्नन्त्येकान्नविंशतिः ॥ ५२ ॥

सप्ताहः परमस्तेषां कालः कालस्य कर्षणे ।

नाभीति । नाभिश्छादीनि मर्मण्येकान्नविंशतिः सद्यो घ्नन्ति । नाभिरेकः ।
शङ्खौ द्वौ । अधिप एकः । अग्नौऽप्येकः । हृदेकम् । शृङ्गाटकानि चत्वारि ।
वस्तिरेकः । अष्टौ मातृकाः । एकान्नविंशतिरेतानि सद्यः प्राणहराणि । तेषां
मर्मणां कालस्य भृत्योः कर्षणे आकर्षणे सप्ताहः परमः कालः प्रकृष्टोऽवधिः न
'नविंशतीति सुप्सुपेति समासः । तत एकेन नविंशतिरिति तृतीयेति योगविभागा-
त्समासः । तत एकादिश्चैकस्यैत्यादिना नञः प्रकृतिभाव एकस्यादुगागमश्च ऊनार्थे-
ऽत्र नञ् । एकोनविंशतिरित्यर्थः ।

त्रयस्त्रिंशदपस्तम्भतलहृत्पार्श्वसन्धयः ॥ ५३ ॥

कटीतरुणसीमन्तस्तनमूलेन्द्रवस्तयः ।

क्षिप्रापालापबृहतीनितम्बस्तनरोहिताः ॥ ५४ ॥

कालान्तरप्राणहरा मासमासार्धजीविताः ।

उत्क्षेपौ स्थपनी त्रीणि विशल्यघ्नानि,

त्रय इति । त्रयस्त्रिंशदपस्तम्भादयः कालान्तरप्राणहराः । मासं मासार्धं
जीवितं येषु विद्वेष्विति मासमासार्धजीविताः । मासेन प्राणान् हरन्ति मासार्धेन
वेत्यर्थः । सङ्ग्रहे चोक्तम् — “सौम्याग्नयत्वात्तेषां पञ्चाभ्यन्तरं काल” इति । त्रय-
स्त्रिंशदिति । ‘त्रयस्यसिति त्रयसादेशः’ । तत्रापस्तम्भौ द्वौ । तलहन्ति चत्वारि ।
पार्श्वसन्धी द्वौ । कटीतरुणे द्वे । सीमन्ताः पञ्च । स्तनमूले द्वे । इन्द्रवस्तयश्च-
त्वारो जङ्घामध्ययोर्द्वे बाहुमध्ययोर्द्वे । क्षिप्राणि चत्वारि हस्तयोर्द्वे पादयोर्द्वे । अपा-
लापबृहतीनितम्बस्तनरोहिताः प्रत्येकं द्वौ द्वाविति । उत्क्षेपौ द्वौ स्थपन्येकत्येतानि
त्रीणि विशल्यघ्नानि ।

कोऽत्र हेतुः ? इत्याह —

तत्र हि ॥ ५५ ॥

वायुर्मांसवसामज्जमस्तुलुङ्गानि शोषयन् ।

शल्यापाये विनिर्गच्छन् श्वासात्कासाच्च हन्त्यसून् ॥ ५६ ॥

तत्र हीत्यादि । हि यस्मात्तत्र व्यधे शल्यापाये वायुर्विनिर्गच्छन्निर्यान् मांसा-
दीन् शोषयन् श्वासकासाभ्यां प्राणान् हन्ति । ‘तत्र च हेतौ शतृप्रत्ययः’ । निर्गमेन
हि हेतुना मांसादीनां शोषणं भवति ।

फणावपाङ्गौ विधुरौ नीले मन्ये कृकाटिके ।



अंसांसफलकावर्तविटपोर्वीकुकुन्दराः ॥ ५७ ॥

• सजानुलोहिताख्याऽऽणि कक्षाधृक्कूर्चकूर्पराः ।

वैकल्यामिति चत्वारि चत्वारिंशच्च कुर्वते ॥ ५८ ॥

हरन्ति तान्यपि प्राणान् कदाचिदभिघाततः ।

फणाविति । फणादीनि विटपान्तानि प्रत्येकं द्वौ द्वौ । ऊर्ध्वश्चतस्रः । कुकुन्दरौ द्वौ । जानुनी द्वे । लोहिताख्यानि चत्वारि । आणयश्चत्वारः । कक्षाधरौ द्वौ । कूर्वाश्चत्वारो हस्तयोर्द्वौ । पादयोर्द्वौ । कूर्परौ द्वौ । इत्येवं चत्वारि चत्वारिंशच्चेति चतुश्चत्वारिंशन्मर्माणि वैकल्यमङ्गस्य कुर्वते । कदाचित्त्वभिघात-
तैस्तान्यपि चतुश्चत्वारिंशत्प्राणान् हरन्ति ।

अष्टौ कूर्चशिरोगुल्फमणिबन्धा रुजाकराः ॥ ५९ ॥

अष्टविति । अष्टौ कूर्वादयो मर्मविशेषा रुजाकराः । अग्निवायुसोमगुणबाहुल्यात् । अग्निवायु द्वि विशेषेण शूलकरौ सोमस्तु प्राणावलम्बकः । इति नैतानि प्राणहन्तृणि । तत्र कूर्चशिरांसि हस्तपादेषु चत्वारि, गुल्फौ द्वौ, मणिबन्धौ द्वावित्यष्टौ ।

इदानीं मर्मणां यथायथं प्रमाणमभिधत्तुमाह—

तेषां विटपकक्षाधृगूर्ध्वः कूर्चशिरांसि च ।

द्वादशाङ्गुलमानानि द्वाङ्गुले मणिबन्धने ॥ ६० ॥

गुल्फौ च स्तनमूले च त्र्यङ्गुलौ जानुकूर्परौ ।

तेषामिति । तेषां मर्मणां मध्ये विटपादीनि द्वादश मर्माण्यङ्गुलमानान्यङ्गुलप्रमाणानि । मणिबन्धने मणिबन्धौ । द्यङ्गुलप्रमाणौ । गुल्फौ स्तनमूले च द्यङ्गुले प्रत्येकम् । एकश्चशब्दः समुच्चयार्थो द्वितीयः पादपूरणे । त्र्यङ्गुलप्रमाणौ जानू कूर्परौ च ।

अपानवस्तिहृद्याभिनीलाः सीमन्तमातृकाः ॥ ६१ ॥

कूर्चशृङ्गाटमन्याश्च त्रिंशदेकेन वर्जिताः ।

आत्मपाणितलोन्मानाः,

अपानेति । अपानवस्त्यादयस्त्रिंशदेकेन वर्जिता एकोनत्रिंशदात्मपाणितलोन्मानाः स्वहस्ततलपरिमाणाः ।

शेषाण्यर्धाङ्गुलं वदेत् ॥ ६२ ॥

पञ्चाशत्षट् च मर्माणि तिलव्रीहिसमान्यपि ।

इष्टानि मर्माण्यन्येषाम्,

शेषाणीति । शेषाणि षट्पञ्चाशन्मर्माणि स्वेनाङ्गुलपरिमाणेनार्धाङ्गुलप्रमाणान्यादिशत् । अन्येषां तन्त्रकृतां तिलप्रमाणानि व्रीहिप्रमाणानि वा मर्माणीष्टान्यभिमतानि । परमतमप्रतिषिद्धमनुमतमेवेति, अस्याऽपि ग्रन्थकृत एतदेव मत-

मिति बोध्यम् ।

इदानीं यथा मर्माभिघातमरणं सम्पद्यते तथा दर्शयति—

चतुर्धोक्ताः सिरास्तु याः ॥ ६३ ॥

तर्पयन्ति वपुः कृत्स्नं ता मर्माण्याश्रितास्ततः ।

तत्क्षताक्षतजात्यर्थप्रवृत्तेर्धातुसङ्गतये ॥ ६४ ॥

वृद्धश्चलो रुजस्तीव्राः प्रतनोति समीरयन् ।

तेजस्तदुद्धृतं धत्ते तृष्णाशोषमदभ्रमान् ॥ ६५ ॥

स्विन्नस्तश्चतनुं हरत्येनं ततोऽन्तकः ।

चतुर्थेति । याः सिराश्चतुर्धा उक्ताः प्राङ्निर्दिष्टा वातपित्तकफजुष्टशुद्धरक्त-
वाहिन्यः सप्तशतसंख्याः कृत्स्नमशेषं शरीरं तर्पयन्ति शीणयन्ति ता मर्माण्याश्रिता
गताः प्राप्ताः । तत्क्षताक्षतजात्यादि । यत एवं सर्वाः सिरा मर्माणि प्राप्तास्ततः
कारणान्मर्माश्रयलक्षणात्तत्क्षताक्षेपां मर्मणां क्षतं तत्क्षतं, तस्मान्मर्मक्षतात्कार-
णात्क्षतजस्य रक्तस्याऽतिप्रवृत्तिकारणाद्वातुसङ्गतयः परम्पराक्रमायातो मांसादि-
धात्वपचयस्तस्मिन् धातुक्षये सति यो वृद्धश्चलो वायुः स तीव्रा अत्यन्तं दुःख-
दायिनी रुजः शूलविशेषान् प्रतनोति करोति । किं कुर्वन् ? तेजः पित्तं समीरय-
न्नुदीरयन् वृद्धिं नयन् । तत्तेज उद्धृतं वृद्धिसम्पन्नं तृष्णादीन् धत्ते करोति ।
ततोऽनन्तरं तृष्णादिभिरेनं पुरुषं मर्मविवृतमन्तको हरति । किम्भूतम् ? स्विन्ना
स्तश्चतनुं हरत्येनं ततोऽन्तकः । तदयमर्थः—मर्माभिघातेन रक्तवाहिनीनां सिराणां
मुखविकासो जायते । तद्विकासज्जीविताधिष्ठानस्याऽसृजोऽस्त्यर्थं या निःसृतिर्याव-
त्तस्य क्षयस्तत्क्षयाद् जीवितनाश आश्रयाभावात् ।

अधुना मर्माभिघाते चिकित्सामाह—

वर्धयेत्सन्धितो गात्रं मर्मण्यभिहिते द्रुतम् ॥ ६६ ॥

छेदनात्सन्धिदेशस्य सङ्कुचन्ति सिरा ह्यतः ।

जीवितं प्राणिनां तत्र रक्ते तिष्ठति तिष्ठति ॥ ६७ ॥

वर्धयेदिति । मर्मण्यभिहिते सति गात्रं शरीरमाशु छेदयेत् । कुतः ?
सन्धितः सन्धिप्रदेशात् । हि यस्मात्सन्धिदेशस्य छेदनात्सिराः सङ्कुचन्ति
संवृतमुखा भवन्ति । वर्धयेदिति 'वर्धच्छेदनादाविति चौरादिकः' । अतः सिरा-
सङ्कोचात्कारणाद्रक्तं न बहिर्निःसरति=तिष्ठति । तस्मिन्तिष्ठति बहिरवहति सति
जीवितं तिष्ठति ।

तदनेन प्रकारेण मर्माभिघातक्षतान्मरणं नत्वमर्माभिघातक्षतादत् इदमाह—

सुविक्षतोऽप्यतो जीवेदमर्मणि न मर्मणि ।

प्राणघातिनि जीवेत्तु काश्चिद्वैद्यगुणेन चेत् ॥ ६८ ॥

असमप्राभिघाताच्च सोऽपि वैकल्यमश्नुते ।



तस्मात्क्षारविषाग्न्यादीन् यत्नान्मर्मसु वर्जयेत् ॥ ६६ ॥

सुविकृत इति । यतो मर्माभिघातक्षतात्प्राणी म्रियते नान्यथा क्षतमात्रादतोऽस्मात्कारणात्सु कृत्वा विशेषेण क्षतोऽपि शरशतैर्विद्धोऽप्यमर्मणि विद्धो जीवेन्न तु मर्मणि विद्धो जीवेत् । किम्भूते ? प्राणघातिनि । द्विविधं मर्म । प्राणघात्येकमपरं वैकल्यकरम् । तत्र प्राणघातिनि मर्मणि कुशाग्रेणाऽपि विद्धो न जीवति । अथ पुरयवान्नियतायुश्च प्राणघातिन्यपि मर्मणि विद्धो वैद्यगुणेनाऽसमग्रस्याऽसकलस्य मर्मणोऽभिघाताच्च कश्चिद्यदि विद्धो जीवेदपि वैकल्यमश्नुते । विकलतां प्राप्य जीवतीत्यर्थः । वैद्यशब्दः प्राधान्याद् द्रव्यादिपादत्रयमुपलक्षयति । वैद्यगुणेन पादत्रयसम्पत्त्येत्यर्थः । यतश्चैवं मर्माभिघातः सापायः प्राणोपरोधकृतस्मात्कारणान्मर्मसु क्षारादीन् यत्नात्तात्पर्येण वर्जयेत् परिहरेत् । अग्न्यादीनित्यादिशब्देन भस्मातकरसकपिकच्छुशुकादीनां ग्रहणम् ।

मर्माभिघातः स्वल्पोऽपि प्रायशो बाधतेतराम् ।

रोगा मर्माश्रितास्तद्वत्प्रक्रान्ता यत्नतोऽपि च ॥ ७० ॥

मर्मेति । तस्मान्मर्माभिघातो रक्ष्यो यस्मान्मर्माभिघातः सुधृत्वतिशयेनाल्पोऽपि प्रायशो बाधतेतरामतिशयेन पीडयति । न केवलं मर्माभिघातः, यावद्भोगा अपि मर्माश्रयास्तद्वद्बाधन्ते यत्नतोऽप्यादरेणाऽपि प्रक्रान्ता उपक्रान्ता इति ।

इति श्रीमृगाङ्कदत्तपुत्रश्रीमदरुणदत्तकृतायामष्टाङ्गहृदयटीकायां सर्वाङ्गसुन्दराख्यायां शारीरस्थाने चतुर्थोऽध्यायः ॥ ४ ॥

पञ्चमोऽध्यायः ।

मर्मविभागानन्तरं विकृतिविज्ञानीयं शारीरमारभ्यते । यतो मर्मविभागे मर्मोपात्तं मरणकारित्वान्मर्मेत्युच्यते । विकृतेरनन्तरं मरणं दृश्यत इत्ययमुच्यते ।

अथातो विकृतिविज्ञानीयं शारीरं व्याख्यास्यामः ।

प्रकृतेरन्यथात्वं स्वभावप्रच्युतिर्विकृतिस्तस्या विज्ञानमवबोधः स विद्यते यस्मिन्निति 'मतौ च्छः सूक्तसान्नोरिति च्छः । अध्यायानुवाकयोर्लुगिति तस्य पाक्षिकत्वाच्च लुक्' । विकृतिविज्ञानीयस्तं शारीरं व्याख्यास्यामः । शेषं पूर्ववत् । विकृतिः पुनरत्र रिष्टमेव विज्ञेयम् ।

अत एवाह—

पुष्पं फलस्य धूमोऽग्नेर्वर्षस्य जलदोदयः ।

यथा भविष्यतो लिङ्गं रिष्टं मृत्योस्तथा ध्रुवम् ॥ १ ॥

पुष्पमिति । यथा फलस्य भाविनो भविष्यतः पुष्पमग्नेर्भाविनो धूमो वर्षस्य भाविनो जलदोदयस्तथा तेनैव दृष्टान्तेन मृत्योर्भविष्यतो रिष्टं लिङ्गं गमकम् ध्रुवं निश्चितम् । ध्रुवशब्दनिर्देशादिदं द्योतयति—रिष्टच्छायाणुकारि तदाभासरूपं

मृत्योर्न लिङ्गमिति ।

अत एवाह—

अरिष्टं नास्ति मरणं दृष्टरिष्टं च जीवितम् ।

अरिष्टमिति । न विद्यते पूर्वं रिष्टं यस्य मरणस्य तदरिष्टं तथाविधं मरणं नास्ति । तथा दृष्टं रिष्टं यस्य जीवितस्य तदेवम्भूतं जीवितमपि नास्ति । यत्तु पुष्पादर्शनेऽपि वटवृक्षादौ फलसद्भावो दृश्यते तत्तु कचिदेव न सर्वत्रेति नायं दोषोऽत्र चिन्त्यः ।

ननु दृष्टरिष्टं जीवितं नास्तीत्ययुक्तमेतद्वयभिचारात् । तथा च वक्ष्यति—‘यं नरं सहसा रोगो दुर्बलं परिमुञ्चति । संशयं प्राप्नोमात्रेण जीवितं तस्य मन्यत’ इत्याह—

अरिष्टे रिष्टविज्ञानं न च रिष्टेऽप्यनैपुणात् ॥ २ ॥

अरिष्ट इति । परमार्थेन यद्विष्टत्वेन च निश्चयीकृतं तस्मिन्नरिष्टे, रिष्टविज्ञानं रिष्टत्वावगमः । नच रिष्टेऽपि रिष्टविज्ञानं केषाञ्चिद्वति । कुतो हेतोः ? इत्याह । अनैपुणात् । निपुणस्य भावो नैपुणम् । ‘हायनान्तयुवादिभ्योऽणित्यण्’ । न नैपुणमनैपुणं तस्मान्मिथ्याज्ञानादित्यर्थः । तदेवं यदभ्रान्तं रिष्टं तदव्यभिचारित्वा-न्मरणं निश्चितं सूचयति । यदन्यद्विष्टच्छायाणुकारि ‘यं नरं सहसा रोग’ इत्यादि, लक्षणं तद्भ्रान्तमेव । यथाऽधूमे वाष्पादौ धूम इति ज्ञानम् । न च तस्मान्मिथ्याज्ञानादग्न्युपलब्धिनिश्चिता भवति । तस्माद्युक्तमुक्तम्—‘अरिष्टं नास्ति मरणमित्यादि’ । मुनिरप्याह—“अरिष्टं नास्ति मरणं दृष्टरिष्टं च जीवितम् । अरिष्टे रिष्टविज्ञानं न च रिष्टेऽप्यनैपुणादिति” । सुश्रुतस्तु पठति—“ध्रुवं हि रिष्टे मरणं ब्राह्मणैस्तत्किलामलैः । रसायनतपोदानतत्परैर्वा निवार्यत इति” ।

कृष्णात्रेयस्तु द्विधा रिष्टमिच्छतीति तन्मतमाविष्कुर्वन्नाह—

केचित्तु तद् द्विधेत्याहुः स्थाय्यस्थायिविभेदतः ।

केचिदिति । केचिदाचार्यास्तद्विष्टं द्विधा विदन्ति । कथम् ? इत्याह । स्थायीत्यादि । ‘तृतीयार्थे तसिः’ । स्थाय्यस्थायिविभेदेन द्विप्रकारम् ।

तत्राऽस्थायिरिष्टभेदं दर्शयन्नाह—

दोषाणामपि बाहुल्याद्रिष्टाभासः समुद्भवेत् ॥ ३ ॥

स दोषाणां शमे शाम्येत्स्थाय्यवश्यं तु मृत्यवे ।

दोषाणामिति । अपिशदः समुच्चये भिन्नकमः । रिष्टाभासश्च दोषाणां बाहुल्यात्समुद्भवेत् । दोषाणां शमे दोषाणां शान्तौ सत्यां स रिष्टाभासः शाम्येन्न तु मरणाय सम्पद्येत । स्थायि तु रिष्टमवश्यं मरणाय जायते । नन्वरिष्टं नास्ति मरणमित्युक्तमिवाभाति ? रिष्टमन्तेरणाप्यकालमृत्योरग्न्युदकादिभिर्दर्शनात् । अत्र सञ्चक्ष्महे—कालमृत्योरेव रिष्टपूर्वकत्वात् । तथा च वक्ष्यति—‘सर्वे ते कालचोदिताः । तथा च । वशगाः समवर्तिनः’ इति । समवर्ती हि कालमृत्युरेव ।

किं तद्विष्टमित्याह—

रूपेन्द्रियस्वरच्छायाप्रतिच्छायाक्रियादिषु ॥ ४ ॥

अन्येष्वपि च भावेषु प्राकृतेष्वनिमित्ततः ।

विकृतिर्या समासेन रिष्टं तदिति लक्षयेत् ॥ ५ ॥

रूपेति । रूपं गौरादिवर्णविशेषो गौरो गौरः श्यामः कृष्ण इति (?) । तद्देदास्तु यमगौरादयः । देहप्रकृतिवर्णास्तु नीलश्यामताम्रहारिद्रशुक्लादयः । तथा चक्षुषा यद्वप्रांश्च वस्तुजातं संस्थानादि तदपि रूपं विकृतिः । इन्द्रियाणि चक्षुरादीनि । स्वरः शब्दः प्रतिमनुष्यं विशिष्टो रवः । छाया वर्णप्रभाश्रया वक्ष्यमाणलक्षणा । प्रतिच्छाया प्रतिबिम्बम् । क्रिया देहवाङ्मनोव्यापारः । तत्र धावनप्लवनाद्यनेकरूपो व्यायामो नृत्यस्थानकादिः कायिको व्यापारः । गीताध्ययनादिर्वाचिको व्यापारः । रागद्वेषभयैर्ष्यादिर्मानसः । आदिशब्दोऽन्येषामपि शरीरजानां भावानां ग्रहणार्थम् । रूपं चेन्द्रियाणि च स्वरश्च छाया च प्रतिच्छाया च क्रियादयश्च, तेषु रूपादिषु भावेषु । तथाऽन्येष्वपि प्राकृतेषु भावेष्वनिमित्ततोऽकस्मान्निमित्तमन्तरेणैव या विकृतिः सा समासेन रिष्टमिति लक्षयेज्जानीयात् । प्रकृतौ भवाः प्राकृताः । तथा वातादिप्रकृतौ चलधृतिस्मृत्यादयः । तदेवं रूपादिषु भावेषु क्रियादिपर्यन्तेष्वन्येषु च प्राकृतेषु भावेषु या विकृतिः सा संचेपेण रिष्टम् । विस्तरतस्त्वनेकधा वक्ष्यमाणम् ।

केशरोम निरभ्यङ्गं यस्याऽभ्यङ्गमिवेक्ष्यते ।

केशेति । केशाश्च रोमाणि च तत्केशरोम यस्य निरभ्यङ्गमभ्यङ्गरहितमभ्यङ्गमिवेक्ष्यते दृश्यते, स कालचोदित इति वचनविपरिणामेन सम्बन्धः । एवमुत्तरत्राऽपि । एतद्रूपविकृतेरुदाहरणम् ।

इन्द्रियाणामधिष्ठानस्य विकृतिरिन्द्रियविकृतिरित्याह—

यस्यात्यर्थं चले नेत्रे स्तब्धान्तर्गतनिर्गते ॥ ६ ॥

जिह्वे विस्तृतसंक्षिप्ते संक्षिप्तविनतभ्रुणी ।

उद्भ्रान्तदर्शने हीनदर्शने नकुलोपमे ॥ ७ ॥

कपोताभे अलाताभे सुते लुलितपद्मणी ।

नासिकाऽत्यर्थविवृता संवृता पिटिकाचिता ॥ ८ ॥

उच्छ्रूना स्फुटिता म्लाला,

यस्येति । नेत्रशब्देन नेत्राधिष्ठानमिष्टं नेन्द्रियम् । यस्य नेत्रे चले अत्यर्थमतिशयेनेतश्चेतश्च परिभ्रमतः । तथा यस्य नेत्रे स्तब्धे निश्चले । तथा यस्यान्तर्गते अन्तःप्रविष्टे । तथा यस्य निर्गते बहिर्याते । तथा यस्य जिह्वे कुटिले । तथा यस्य विस्तृते विस्तरं गते । तथा यस्य नेत्रे संक्षिप्ते सङ्कुचिते । तथा संक्षिप्ते विशेषेण नते भ्रुवौ ययोस्ते संक्षिप्तविनतभ्रुणी । तथोद्भ्रान्तदर्शने विभ्रान्तदृष्टिनी । तथा

हीनदर्शने अल्पदर्शने नष्टदृष्टिनी वा, तथा नकुलोपमे नकुललोचनाभे । समुदायेषु हि प्रकृताः शब्दा अवयवेष्वपि वर्तन्त इति नकुलशब्दोऽत्र नकुललोचनविषयो वेद्यः । यथा च नागानन्दनाटके—“चक्षुस्तामरसानुकारि हरिणा वक्षःस्थलं स्पर्धत इति” । अत्र हि हरिवक्षसा यस्य स्पर्धते वक्षस्थलमित्ययमर्थो वेद्यः । अथवा नकुललोचनयोरुपमा ययोस्ते नकुलोपमे इत्यत्र मध्यमपदलोपी समासः । एवं कपोताभे तथा अलाताभे उलमुकसदृशे । तथा स्त्रुते निर्निमित्तमश्रु परिस्रवतः । तथा लुलिते वातोद्धते इव पक्ष्मणी ययोस्ते लुलितपक्ष्मणी । तथा यस्य नासिका निर्निमित्तमत्यर्थमतिशयेन विवृता अथवा संवृता सङ्कुचिता । तथा पिटिकाचिता पिटिकाभिर्व्याप्ता । तथा उच्छ्रुना ऊर्ध्वं श्वयथुनाऽऽक्रान्ता । तथा स्फुटिता म्लाना च ।

यस्यौष्ठो यात्यधोऽधरः ।

ऊर्ध्वं द्वितीयः स्यातां वा पक्कजम्बूनिभावुभौ ॥ ९ ॥

दन्ताः सशर्कराः श्यावास्ताम्राः पुष्पितपङ्किताः ।

सहसैव पतेयुर्वा जिह्वा जिह्वा विसर्पिणी ॥ १० ॥

श्वेता शुष्का गुरुः श्यावा लिप्ता सुप्ता सकण्टका ।

यस्येति । यस्यौष्ठो दन्तच्छदोऽधरोऽनुत्तरोऽधो याति । द्वितीय उपरिष्ठाद्भवो यो दन्तच्छदः स ऊर्ध्वं याति । यस्य च पक्कजम्बूफलनिभौ द्वावौष्ठौ भवतः । तथा यस्य दन्ताः सशर्कराः शर्कराभिराचितास्तथा श्यावास्तथा ताम्राश्च वर्णतस्तथा पुष्पिताः सज्जातपुष्पास्तथा पङ्किताः सज्जातपङ्काः कर्दमोपलिप्ता इव । तथा सहसैव कारणं विनैव यस्य वा द्विजाः पतेयुर्भ्रंशयुः । तथा यस्य जिह्वा जिह्वन्दि-याधिष्ठानं जिह्वा कुटिला तथा श्यावा तथा लिप्ता तथा सुप्ता सुप्तवत्सुप्ता रसाज्ञाना-द्विचेतनेत्यर्थः । तथा सकण्टका कण्टकैराचितेव ।

शिरः शिरोधरा वोढुं, पृष्ठं वा भारमात्मनः, ॥ ११ ॥

हनू वा पिण्डमास्यस्थं, शक्नुवन्ति न यस्य च ।

यस्यानिमित्तमङ्गानि गुरुण्यतिलघूनि वा ॥ १२ ॥

विषदोषाद्विना यस्य खेभ्यो रक्तं प्रवर्तते ।

उत्सिक्तं मेहनं यस्य वृषणावतिनिःसृतौ ॥ १३ ॥

अतोऽन्यथा वा यस्य स्यात्सर्वे ते कालचोदिताः ।

शिर इति । यस्य पुंसः शिरोधरा ग्रीवा शिरो वोढुं न शक्नोति । तथा यस्य पृष्ठं वा आत्मनो भारं, पृष्ठस्य वोढ्वेनोपर्यारूढं ग्रीवादिकं, वोढुं धारयितुं न शक्नोति । यस्य वा पुंसो हनू भक्तापिण्डं कवलमास्यस्थं वोढुं न शक्नुतः । एवं शिरोधरादीनि त्रीण्यङ्गानि स्वमात्मीयं कार्यं यस्य सोढुं न शक्नुवन्ति स कालचोदित इति योज्यम् । यस्यानिमित्तं कारणं विनाङ्गान्यतिगुरुणि कदाचिदतिल-

घूनि वा भवन्ति । तथा यस्य विषदोषमन्तरेण खेभ्यश्छिद्रेभ्यो रक्तं प्रवर्तत
 आयाति । यस्य मेहनं लिङ्गमुत्सिक्तमूर्ध्वं गतम् । तथा वृषणावतिनिःसृतौ प्रलम्बौ ।
 अतोऽन्यथा वा उक्तप्रकाराद्विपरीतः प्रकारो यः सोऽन्यथा । यथा वृषणावुत्सिक्ताव-
 तिनिःसृतं मेहनमिति । 'केशरोमनिरभ्यङ्गमित्यारभ्य यावदतोऽन्यथा वा'-इत्येतत्प-
 र्यन्तग्रन्थोक्तं लक्षणं येषां जातं ते पुरुषाः सर्वे कालेन मृत्युना चोदिताः= अन्तर्केन
 स्वीकृता इत्यर्थः । नन्वत्र कालनियमो न कृतः कियता कालेन मृत्युर्भवति मासे-
 नार्धमासेन वेति सन्देहाच्च युक्तमेतत् ? अत्र ब्रमः । अनिर्दिष्टकालानां संवत्सरो-
 ऽवधिरिति व्यञ्जस्था वेद्या । तथा चाह—'वर्षान्तं तस्य जीवितं' तथा 'सोऽपि वर्षेन
 जीवति'-इत्यादिवचनाच्चास्ति वर्षादूर्ध्वं जातरिष्टस्य जीवितमिति निश्चयः ।

यस्याऽपूर्वाः सिरालेखा बालेन्द्राकृतयोऽपि वा ॥ १४ ॥

ललाटे बस्तिशीर्षे वा षण्मासान्न स जीवति ।

पद्मिनीपत्रवत्तोयं शरीरे यस्य देहिनः ॥ १५ ॥

प्लवते प्लवमानस्य षण्मासं तस्य जीवितम् ।

यस्येति । यस्य पुंसः स्वस्थस्य निर्निमित्तमेव ललाटे बस्तेर्वा शिरस्यपूर्वा अभि-
 नवा नतु प्रागवस्थिताः सिरालेखाः सिराराज्यो दृश्यन्ते । अथवा बालेन्द्राकृतयो
 वक्राः स पुमान् षण्मासान्न जीवति । तथा यस्य पुंसः प्लवमानस्य जले स्नानं
 कुर्वतः शरीरे पद्मिनीपत्रवत्पद्मिनीपत्रस्थिततोयवत्तोयं प्लवतेऽनवस्थितस्थिति भवति
 तस्याऽपि षण्मासान्न जीवितम् । 'पद्मिनीपत्रवदिति सप्तम्यर्थे वर्तिर्न षष्ठ्यर्थे ।
 शरीर इति सप्तम्या निर्दिष्टत्वात् । तथा चोक्तं भाष्यकृता—उपमाने यः संशयः स
 उपमेयाद्यावर्तत इति' ।

हरिताभाः सिरा यस्य रोमकूपाश्च संवृताः ॥ १६ ॥

सोऽम्लाभिलाषी पुरुषः पित्तान्मरणमश्नुते ।

हरिताभा इति । यस्य सिरा हरिताभा रोमकूपाश्च संवृताः स्युः स नरोऽम्ला-
 भिलाषी सन् पित्तेन मृत्युं प्राप्नोति ।

यस्य गोमयचूर्णाभं चूर्णं मूर्ध्नि मुखेऽपि वा ॥ १७ ॥

सन्नेहं, मूर्ध्नि धूमो वा मासान्तं तस्य जीवितम् ॥

यस्येति । यस्य पुरुषस्य गोमयस्य सदृशं चूर्णं सन्नेहं मूर्ध्नि मुखे वा भवेत् ।
 तथा मूर्ध्नि धूमो यस्य वा भवति तस्य मासान्तं जीतिवं स्यात् ।

मूर्ध्नि भ्रुवोर्वा कुर्वन्ति सीमन्तावर्तका नवाः ॥ १८ ॥

मृत्युं स्वस्थस्य षड्रात्रात्त्रिरात्रादातुरस्य तु ।

जिह्वा श्यावा मुखं पूति सव्यमाक्षि निमज्जति ॥ १९ ॥

खगा वा मूर्ध्नि लीयन्ते यस्य तं परिवर्जयेत् ।



मूर्ध्नीति । सीमन्तानामावर्तका मण्डलानि सीमन्तावर्तकाः शिरसि भ्रवोर्वा
नवा अपूर्वाः स्वस्थस्य षड्रात्रान्मृत्युं कुर्वन्ति । आतुरस्य पुनस्त्रिरात्रात् कुर्वन्ति ।
अनेकार्थत्वाद्वातूनां सूचयन्तीत्यर्थः । नतु विषवन्मारणे तेषां कर्तृत्वम् । तर्हि
सूचयन्तीत्येतदेव कस्मान्न कृतम् ? ब्रमः । यदोत्पद्यन्ते सीमन्तावर्तकास्तदा निश्चितं
स्थायि रिष्टं समुत्पन्नमित्यवगन्तव्यमिति प्रतिपादनार्थं कुर्वन्तीत्युक्तम् ॥ तथा यस्य
जिह्वा श्यावा भवति । तथा मुखं पूति दुर्गन्धिः । तथा सव्यं वाममक्षि निमज्ज-
त्यन्तः प्रविशति । तथा यस्य स्रगाः पक्षिणश्च मूर्ध्नि लीयन्ते श्लिष्यन्ति तं परि-
वर्जयेद्देव इति शेषः ।

यस्य स्नातानुलिप्तस्य पूर्वं शुष्यत्युरो मृशम् ॥ २० ॥

आर्द्रेषु सर्वगात्रेषु सोऽर्धमासं न जीवति ।

यस्येति । यस्य स्नातानुलिप्तस्य पूर्वं स्नातः पश्चादनुलिप्तस्तस्यार्द्रेषु सर्वगात्रेषु
पूर्वमादौ मृशमुरः शुष्यत्यतिशयेन वक्षः शोषमायाति सोऽर्धमासं न जीवति ।
नन्वार्द्रेषु सर्वगात्रेष्विवति न वक्तव्यं पुनरुक्तत्वात् ? तथा हि । 'पूर्वं शुष्यत्युरो
मृशमित्युक्ते' आर्द्रेषु सर्वगात्रेष्वित्यर्थाद्रम्यत एव । अन्यथा पूर्वग्रहणमनर्थकं स्यात् ?
मैवम् । अत्र हि मृशग्रहणात्पूर्वमुरो मृशं शुष्यति न पुनरन्यान्यपि गात्राणि
शुष्यन्तीत्यायाति । न चैतदिष्टं शास्त्रकृतः । अत एवार्द्रेष्वित्याह । तदयमर्थोऽत्रा-
भिप्रेतः । यथैवोरसो मृशं शोषस्तथैव शेषाणामङ्गानां मृशार्द्रता स्यादित्येतत् प्रति-
पादयितुमार्द्रेष्वित्युक्तम् । सर्वगात्रेष्वार्द्रेषु सत्सु पूर्वमुरो मृशं शुष्यतीत्येतदाश्चर्य-
माश्चर्यत्वादिष्टम् ।

अकस्माद्युगपद्गात्रे वर्णो प्राकृतवैकृतौ ॥ २१ ॥

तथैवोपचयग्लानिरौक्ष्यस्नेहादि मृत्यवे ।

यस्य स्फुटेयुरङ्गुल्यो नाकृष्टा न स जीवति ॥ २२ ॥

क्षवकासादिषु तथा यस्याऽपूर्वो ध्वनिर्भवेत् ।

ह्रस्वो दीर्घोऽति वोच्छ्वासः पूतिः सुरभिरेव वा ॥ २३ ॥

आप्लुतानाप्लुते काये यस्य गन्धोऽतिमानुषः ।

मलवस्त्रव्रणादौ वा वर्षान्तं तस्य जीवितम् ॥ २४ ॥

अकस्मादिति । तत्र प्राकृतो वर्णो गौरादिः प्रागुक्तः । वैकृतस्तु वर्णो नी-
लादिः । ततो प्राकृतवैकृतौ वर्णो यस्य निमित्तमन्तरेणाऽपि तुल्यकालं देहे भव-
तस्तौ मृत्यवे । तथैवोपचयग्लान्यादयः परस्परं प्रतिपक्षभूता युगपद्यस्य जायन्ते
ते तस्य मृत्यवे । आदिशब्देन शैलौष्ण्यादीनि गृह्यन्ते । यस्य आकृष्टा अङ्गुल्यो
न स्फुटेयुर्न त्रुटेयुः स न जीवति । यस्य क्षवादिष्वपूर्वो ध्वनिरलौकिकः शब्दः
स्यात् स न जीवति । यस्योच्छ्वासोऽतिह्रस्वोऽतिदीर्घो वा भवेद्यवोच्छ्वासः पूति-
गन्धिः सुरभिर्वा यस्य स न जीवति । तथा आप्लुतानाप्लुते स्नाताऽस्नाते काये

यस्य मानुषमतिक्रान्तोऽतिमानुषो गन्धः सुरभिरसुरभिर्वा भवति । यस्य मलवस्त्र-
व्रणादौ वः३तिमानुषो गन्धः स्याद् वर्षान्तं तस्य जीवितम् । तत्क्षणादारभ्य ताव-
दसाववस्थितजीवितो यावद्वर्षं, तदन्ते वत्सरान्ते मृत्युर्भवेद् जायेतेत्यर्थः ।

भजन्तेऽत्यङ्गसौरस्याद्यं यूकामक्षिकादयः ।

त्यजन्ति वाऽतिवैरस्यात्सोऽपि वर्षं न जीवति ॥ २५ ॥

सततोष्मसु गात्रेषु शैत्यं यस्योपलक्ष्यते ।

शीतेषु भृशमौष्ण्यं वा स्वेदः स्तम्भोऽप्यहेतुकः ॥ २६ ॥

भजन्त इति । शोभनरसस्य भावः सौरस्यम् । अङ्गस्य सौरस्यमङ्गसौरस्यम् ।
अतिशयेनाङ्गसौरस्यमत्यङ्गसौरस्यं तस्माद्धेतोर्यूकामक्षिकादयो यं भजन्तेऽथवा यम-
तिवैरस्यान्त्यजन्ति सोऽपि वर्षं न जीवति । तथा यस्य सततोष्मसु सदोष्णेषु गात्रे-
ष्ववयवेषु भृशं शैत्यमुपलक्ष्यत उपलभ्यते । शीतेषु वा गात्रेषु भृशमौष्ण्यं यस्यो-
पलभ्यते । भृशशब्दस्याऽत्र हि विषयद्वेयऽपि सम्बन्धः । यस्याऽहेतुको निर्निमि-
तोऽङ्गेष्वतिस्वेदस्तथा स्वेदविषयो यः स्तम्भः सोऽपि यस्य स्यात् सोऽपि वर्षं न
जीवतीति योज्यम् ।

यो जातशीतपिटिकः शीताङ्गो वा विदह्यते ।

उष्णद्वेषी च शीतार्तः स प्रेताधिपगोचरः ॥ २७ ॥

उरस्यूष्मा भवेद्यस्य जठरे चाऽतिशीतता ।

भिन्नं पुरीषं तृष्णा च यथा प्रेतस्तथैव सः ॥ २८ ॥

मूत्रं पुरीषं निष्ठ्यूतं शुक्रं वाप्सु निमज्जति ।

निष्ठ्यूतं बहुवर्णं वा यस्य मासात्स नश्यति ॥ २९ ॥

य इति । जाताः शीताः पिटिका यस्य स जातशीतपिटिकः कफोद्भूतपि-
टिकाक्रान्तदेहो यो विदह्यते विदाहमनुभवति । शीताङ्गः सन् वा यो विदह्यते ।
तथोष्णं द्वेष्टि यः पुरुषः शीतार्तः सन् स प्रेताधिपगोचरः स मृत्युनाऽऽत्मसात्कि-
यत इत्यर्थः । उरसि यस्योष्मा औष्ण्यं भवेत् । जठरे उदरे चातिशैत्यम् । पुरीषं
भिन्नं तृष्णा च भवति स प्रेततुल्यः प्राप्तमरणत्वादिति भावः । यस्य मूत्रं पुरीषं
निष्ठ्यूतं शुक्रं वा अप्सु निमज्जति ब्रुडति । यस्य वा निष्ठ्यूतं निष्ठावनमनेकवर्णं
भवत्यसौ मासेन नश्यति ।

घनीभूतमिवाकाशमाकाशमिव यो घनम् ।

मरणाभिमुखः पुरुषो विपर्यासकारिभिर्दोषैरघनादि घनादिरूपं मन्यते
घनादि त्वघनादि मन्यते तद्विपर्ययेण । अत एवोपमार्थमिवशब्दं प्रायुङ्क्त ।
अघनो घनः सम्पन्नो घनीभूतः । 'च्विप्रत्ययस्तस्याऽस्य च्वावितीत्वम्' । घनीभूत-
मिवान्तरिक्षमन्तरिक्षमिव घनं मेदिनीधर्ममन्तरिक्षमूर्ध्वस्थं यत्तदधःस्थं पाताळ-
स्थमिव पश्यतीति वक्ष्यमाणेन सम्बन्धः ।

अमूर्तमिव मूर्तं च मूर्तं चाऽमूर्तवत्स्थितम् ॥ ३० ॥

तेजस्व्यतेजस्तद्वच्च शुक्लं कृष्णमसच्च सत् ।

अनेत्ररोगश्चन्द्रं च बहुरूपमलाञ्छनम् ॥ ३१ ॥

अमूर्तमिति । चशब्दो भिन्नकम इवशब्दश्च । अमूर्तं च वातादिकं मूर्तमिव रूपवन्तमिव पश्यति । मूर्तं च वद्व्यादिकममूर्तमिव स्थितं यः पश्यति । भेडोऽप्यधीते । “यस्य दर्शनमायाति वायुरम्बरगोचरः । वह्निर्नायाति दीप्तोऽपि तस्यायुःक्षयमादिरोदिति” । तथा तेजस्वि यद्वस्त्वग्न्यादिकं भास्वरं तदतेजो निस्तेजः पश्यति । ‘तेजस्वीत्यस्मायामेधेत्यादिना विनिः’ । तद्वच्चेति । तेजस्येतजोदर्शनेन तुल्यं तद्वत् शुक्लं च कृष्णं यः पश्यत्यसच्च यद्वस्तु तत्सद यः पश्यति, स नश्यति । नेत्रेषु रोगो नेत्ररोगः स न विद्यते यस्य सोऽनेत्ररोगी तिमिरादिकमन्तरेण बहुरूपं चन्द्रं पश्यति । बहून् शशाङ्कानालोकयत इत्यर्थः । यो वा अलाञ्छनमकलङ्कं चन्द्रं पश्यति स नश्यति । एषु च घनीभूतमित्यादिषु विशिष्टेषु वस्तुविपर्यासदर्शनमात्रलक्षणैकस्मिन्नेवोदाहरणत्वेन रिष्टे दर्शयितुं युक्ते यदनेकरिष्टप्रदर्शनं तत्प्रपञ्चार्थं वेद्यम् ।

जाग्रद्रक्षांसि गन्धर्वान् प्रेतानन्यांश्च तद्विधान् ।

रूपं व्याकृति तद्वच्च यः पश्यति स नश्यति ॥ ३२ ॥

जाग्रदिति । आसन्नमरणो नरो जाग्रदेव यथास्वरूपाणि रक्षःपिशाचादीनि यः पश्यति, न विपर्ययवस्तुरूपाणि, यतस्तदानीं तैरेव स उपास्यते । तथा च वक्ष्यति—‘यमदूतपिशाचाद्यैर्यत्परासुररूपास्यत इति’ । रक्षांसीति बहुवचननिर्देशो बहुराक्षसदर्शने सुतरामस्य रिष्टस्य परिपूर्णत्वमिति द्योतयितुम् । एकस्मिन्नपि हि राक्षसे दृष्टे रिष्टं भवत्येव । जातौ वा बहुवचनम् । अन्यांश्च तद्विधान् राक्षसादिप्रकारान्यः पश्यति । तथा विकृता द्रष्टुं दुःशक्या आकृतिर्यस्य रूपस्य तद्रूपं व्याकृति रक्षःपिशाचादिव्यतिरिक्तं तदनेकं यः पश्यति स नश्यति ।

सप्तर्षीणां समीपस्थां यो न पश्यत्यरुन्धतीम् ।

ध्रुवमाकाशगङ्गां वा स न पश्यति तां समाम् ॥ ३३ ॥

सप्तर्षीति । यो नरोऽरुन्धतीं सप्तर्षीणां समीपस्थां न पश्यति स तां समां न पश्यति स तस्य संवत्सरस्यान्तरे म्रियत इत्यर्थः । सप्तर्षीणां समीपस्थामित्यरुन्धत्या विशेषणेन सप्तर्षिसमीपेऽरुन्धत्याः स्थितिर्भवतीति वेदयति । तथा चान्यैः सामान्येनैवोक्तम् । यथा— “अरुन्धतीं ध्रुवं चैव सोमच्छायां महापथम् । यो न पश्येन्न पश्येत्स नरः सम्बत्सरात्परमिति” । तथा यो ध्रुवं न पश्यति तथा आकाशगङ्गां यो न पश्यति स तां समां न पश्यति ।

इदानीं श्रोत्रेन्द्रियस्य विकृतिमाचिख्यासुराह—

मेघतोयौघनिर्घोषवीणापणववेणुजान् ।



शृणोत्यन्यांश्च यः शब्दानसतो न सतोऽपि वा ॥ ३४ ॥

निष्पीड्य कर्णौ शृणुयान्न यो धुकधुकस्वनम् ॥

मेघेति । मेघादिजान् वेणुपर्यन्तान् शब्दांस्तथाऽन्यांश्च शब्दांस्तथारूपान्म-
हतोऽसतः परैरनुपलभ्यमानान् यः पुरुषः शृणोति । तथा मेघादिजांस्तथाऽन्यांश्च
यः शब्दान् सतो विद्यमानान् शृणोति तेषां मरणमादिशेदिति वक्ष्यमाणस्य वच-
नविपरिणामेनात्र सम्बन्धः कार्यः । यो धुकधुकशब्दं कर्णावजुलया निष्पीड्य न
शृणुयात् ।

तद्वद्वन्धरसस्पर्शान् मन्यते यो विपर्ययात् ॥ ३५ ॥

सर्वशो वा न यो यश्च दीपगन्धं न जिघ्रति ।

तद्वदिति । तैर्मेघादिजैः शब्दैस्तुल्यस्तद्वत् । यथा मेघादिजान् शब्दान् यो-
ऽसतः शृणोति सतश्च न शृणोति तद्वद्यो गन्धरसस्पर्शान् विपर्ययाद्वैपरीत्येन मन्यते
न यथावस्तुजातान् । तत्र गन्धविपर्ययो यथा । सुगन्धं दुर्गन्धं मन्यते । रसवि-
पर्ययो यथा । मधुरमम्लममृतं मधुरमित्यादि । स्पर्शविपर्ययो यथा । मृदुस्पर्शं
खरस्पर्शं मन्यते । शीतमुष्णं क्षिप्तं रुद्धमिति विपर्ययेण मन्यते । सर्वशो ग-
न्धादीन् वा योऽपि न मन्यते यश्च तत्कालनिर्वाणस्य दीपस्य गन्धं न जिघ्रति प्रा-
णोन्दित्रेण नानुभवति ।

विधिना यस्य दोषाय स्वास्थ्यायाविधिना रसाः ॥ ३६ ॥

यः पांसुनेन कीर्णाङ्गो योऽङ्गघातं न वेत्ति वा ।

विधिनेति । विधिना शास्त्रप्रयुक्तेन प्रयुक्ता रसा यस्य दोषाय रोगायाऽवि-
धिना शास्त्रविधिव्यतिक्रमेण प्रयुक्ताः स्वास्थ्याय स्युः । तथा यः पांसुना रजसेव
कीर्णाङ्गो धूलधूसरितशरीरः । यश्चाङ्गे घातं हति न वेत्ति ।

अन्तरेण तपस्तीव्रं योगं वा विधिपूर्वकम् ॥ ३७ ॥

जानात्यतीन्द्रियं यश्च तेषां मरणमादिशेत् ।

अन्तरेणेति । तपस्तीव्रमन्तरेणोष्णं तपो विना यः पुरुषोऽतीन्द्रियमिन्द्रिये-
भ्योऽतिक्रान्तमिन्द्रियाणामगोचरं स्वर्गादि वेत्ति तथा योगं वा विधिपूर्वकमन्तरेण
योऽतीन्द्रियं जानाति । तेषां पूर्वोक्तानां सर्वेषां मरणमादिशेत् । “योगश्चित्तवृत्ति-
निरोधः” । विधिपूर्वको यथाशास्त्रं सम्यगुपदेशः । तथाऽन्योऽपि योगो रसायनादिः ।
युज्यत इति योगो विधिविशेषः । शास्त्रोद्दिष्टरसायनाज्जनादिनापि ह्यतीन्द्रियं दृश्यते
दूरव्यवहितादि ।

अधुना खरविकृतिमाह—

हीनो दीनः स्वरोऽव्यक्तो यस्य स्याद्भद्रदोऽपि वा ॥ ३८ ॥

सहसा यो विमुह्येद्वा विवर्तुर्न स जीवति ।

हीन इति । यस्य पुरुषस्य खरः शब्दो निमित्तमन्तरेण हीनोऽथवा दीनो दै-

न्ययुक्तो भवति । अव्यक्तोऽस्फुटो यस्य स्यात् । गद्गदो घर्घरो वा यस्य भवति । यो वा विवर्तुर्वक्तुमिच्छन् कारणमन्तरेण विमुद्येद्वक्तुं न शक्नोति स न जीवति ।

स्वरस्य दुर्वलीभावं हानिं वा बलवर्णयोः ॥ ३६ ॥

रोगवृद्धिमयुक्त्या च दृष्ट्वा मरणमादिशेत् ।

स्वरस्येति । स्वरस्य शब्दस्य दौर्बल्यं दृष्ट्वा बलवर्णयोश्च हानिमयुक्त्या दृष्ट्वा मरणमादिशेत् । चशब्दः समुच्चये । रोगवृद्धिमयुक्त्या च दृष्ट्वा नरस्य मरणमादिशेत् । अयुक्त्या निर्निमित्तमेवेत्यर्थः ।

अपस्वरं भाषमाणं प्राप्तं मरणमात्मनः ॥ ४० ॥

श्रोतारं चास्य शब्दस्य दूरतः परिवर्जयेत् ।

अपस्वरमिति । स्वभावस्वरादपगतं अष्टमपस्वरं हीनस्वरं कृत्वा यो नरोऽहं मरिष्यामि मरिष्यामीत्येवमात्मानो मरणं भाषते परस्परं तथाभूतं दूरादेव वर्जयेद्वैद्यो न चिकित्सेत् । तथाऽस्य शब्दस्याऽहं मरिष्यामीत्येवंभूतस्य यो नरः श्रोता तमपि वैद्यो दूरतो वर्जयेत् ।

स्वराश्रयं रिष्टमुक्त्वा छायाश्रयं रिष्टमभिधित्सुराह—

संस्थानेन प्रमाणेन वर्णेन प्रभयाऽपि वा ॥ ४१ ॥

छाया विवर्तते यस्य स्वप्नेऽपि प्रेत एव सः ।

संस्थानेनेति । संस्थानं प्रतिपुरुषं विलक्षणं समविषमं रूपमाकृतिरित्यर्थः । तत्र यदि शरीरस्य समं संस्थानं भवति छाया त्वस्य विषमा दृश्यते तदा रिष्टम् । तथा यदि शरीरस्य विषमं संस्थानं छाया तु समा भवति तदपि रिष्टम् । तथा यदि दीर्घप्रमाणस्य सतो ह्रस्वा छाया भवति ह्रस्वप्रमाणस्य वा दीर्घा भवति तदपि रिष्टम् । एवं संस्थानेन प्रमाणेन च छायाविवृतिं विद्यात् । तथा यस्य नाभसी छाया आग्नेयी छायाया वर्णतो दृश्यते सा वर्णविवृतिः । एवं पृथिव्यादिमयीषु छायासु वर्णविवृतिर्योज्या । तथा यस्य यथाभूता प्रभा साऽन्यथाभूता भवति सा प्रभाविवृतिः । एवं संस्थानाद्यन्यतमेन यस्य छाया विवर्ततेऽन्यथाभूताऽन्यथा सम्पद्यते स्वप्नेऽपि, स पुमान् प्रेत एव किं पुनर्जाग्रदवस्थायां न प्रेत इति एवकारेण रिष्टस्याऽव्यभिचारित्वं सूचयति । उत्पन्नश्चेन्नरस्य छायाया अन्यथाभावस्तदानीं पुरुषो यमसात्सम्पन्नो मन्तव्य इत्यर्थः ।

अस्याश्च छायाया द्वैरूप्यं दर्शयितुमाह—

आतपादर्शतोयादौ या संस्थानप्रमाणतः ॥ ४२ ॥

छायाऽङ्गात्सम्भवत्युक्ता प्रतिच्छायेति सा पुनः ।

वर्णप्रभाश्रया या तु सा छायाैव शरीरगा ॥ ४३ ॥

आतपेति । या शरीरादातपादर्शतोयघृतादौ शरीरसंस्थानप्रमाणानुरूपा सम्भवति प्रतिबिम्बरूपा सा प्रतिच्छायेत्युच्यते । तस्या हि न वर्णप्रमे आश्रयः ।

यस्याः पुनर्वर्णप्रभे आश्रयश्छायायाः सा शरीरस्यैव छाया न प्रतिच्छायावच्छरी-
रादन्यत्रऽऽतपादर्शतोयादौ कुत्रचिदपि याति प्रतिबिम्बकरूपतया ।

भवेद्यस्य प्रतिच्छाया छिन्ना भिन्नाऽधिकाऽऽकुला ।

विशिरा द्विशिरा जिह्वा विकृता यदि वाऽन्यथा ॥ ४४ ॥

तं समाप्तायुषं विद्यान्न चेन्नद्यनिमित्तजा ।

भवेदिति । यस्य पुंसः प्रतिच्छाया छिन्ना द्विधा दृश्यते । अथवा भिन्ना
किञ्चित्सच्छिद्रेव यस्य दृश्यते । तथा यस्याऽधिका दृश्यते न यथाप्रमाणा । यस्य
वा आकुला चलस्वरूपा अनिश्चितप्रतिबिम्बा भवति । तथा यस्य विशिरा शिरो-
रहिता । तथा यस्य द्विशिरा । तथा यस्य जिह्वा कुटिला । विकृतेत्यादि । उक्त-
प्रकारादन्यथाऽन्येन प्रकारेण यस्य विकृता दृश्यते आतपादर्शतोयादौ तं पूर्वोक्तं
च सर्वमेव समाप्तायुषं क्षीणजीवितं विद्यात् । न चेदित्यादि । लक्षयितुं प्रत्यक्षा-
दिभिः प्रमाणैः शक्यं लक्ष्यम् । 'शक्यार्थे कृत्यः' । लक्ष्यं च तन्निमित्तं च तस्मा-
त्तथाविधान्निमित्ताद्विकृता छाया यदि न भवति तदा रिष्टं नान्यथा ।

प्रतिच्छायामयी यस्य न चाक्षणीयेत कन्यका ॥ ४५ ॥

प्रतीति । प्रतिच्छायामयी कन्यका प्रतिबिम्बकुमारिकेति या लोके प्रसिद्धा
साऽक्षिण नेत्रे यस्य नेक्ष्येत नोपलभ्येत तं समाप्तायुषं विद्यात् ।

इदानीं यस्य महाभूतस्य कीदृशी छाया स्यात् तां कथयितुमाह—

खादीनां पञ्च पञ्चानां छाया विविधलक्षणाः ।

खादीनां महाभूतानां पञ्चानां पञ्च छाया भवन्ति । ननु खादीनां पञ्चत्वमर्था-
ल्लब्धमेव तर्कि पञ्चग्रहणेन ? अस्त्वेवैतत्, किन्तु यथा खादिभ्यः पञ्चभ्यो द्रव्यमेकं
भूतोत्कर्षापकर्षभेदेनासङ्ख्येयं द्रव्यं तथा छायाणामप्येकत्वं भूतोत्कर्षापकर्षभेदाच्चा-
सङ्ख्येयत्वमाशङ्क्य तदाशङ्कानिवृत्त्यर्थं पञ्चग्रहणम् । पञ्चैव छाया भवन्ति नोना-
धिका इति । किम्भूताश्छायाः ? विविधलक्षणाः । विविधं लक्षणं वक्ष्यमाणं
यासां ता एवम् ।

नामसी निर्मलाऽऽनीला सस्नेहा सप्रमेव च ॥ ४६ ॥

आकाशजा छाया निर्मला शुद्धा । तथा आनीला ईषनीलेत्याकारप्रखेपोऽत्र
वेद्यः । शुद्धवैदूर्यविमला हि तोयजेति वक्ष्यति । तथा किञ्चित्स्निग्धा । सप्रमेत्यनेन
शोभनत्वमुक्तम् । एतदेव स्फुटयितुमिवशब्दस्तन्त्रकृता प्रयुक्तः । अन्यथा छाया-
प्रभयोर्भिन्नविषयत्वादनुपपन्नमेतद्वाक्यं स्यात् । भेदश्चानयोरधुनैव वक्ष्यति ।

वाताद्रजोऽरुणा श्यावा भस्मरुक्ता हतप्रभा ।

विशुद्धरक्ता त्वाग्नेयी दीप्ताभा दर्शनप्रिया ॥ ४७ ॥

शुद्धवैदूर्यविमला सुस्निग्धा तोयजा सुखा ।

स्थिरा स्निग्धा घना शुद्धा श्यामा श्वेता च पार्थिवी ॥ ४८ ॥

वातादिति । वाताद्रजोरुणादियुक्ता छाया भवति । आग्नेयी विशुद्धरक्तवर्णा दीप्ताभा तथा दर्शनं प्रियं यस्याः सैवंविधा भवति । तोयना छाया निर्मलवैदूर्य-
विमला स्निग्धा सुखा सुखावहा । पार्थिवी छाया स्थिरादिगुणयुक्ता । ननु चाम्नि-
जलभुवां स्वयं वर्णादियोगादाग्नेयादिकानां तद्वर्णकत्वमुपपन्नम्, नभोमारुतयोस्तु
स्वयं वर्णाद्ययोगात्कथं तच्छायाणां वर्णादियोगो युज्येतेति केचित् ? तान् ब्रूमहे
अचिन्त्यत्वाद्देतुफलस्यादोषः । तथा हि । मधुरादयो रसाः कालादमूर्ताद्भवन्ति ते
दृश्यन्ते यथा तथा तच्छाये अप्यते भविष्यतः । तत्र यस्य नरस्य कर्मादिसहायं
नभश्छायामुत्पादयति तस्य नाभसीति युज्यत एव । एवं वायव्यामपि वाच्यम् ।

इदानीमासां छायाणां गुणनिर्देशमाह—

वायवी रोगमरणक्लेशायान्याः सुखोदयाः ।

वायवी छाया रोगाद्यर्थं जायते । अन्याश्छायाः सुखोदयाः सुखावहाः ।

प्रभोक्ता तैजसी सर्वा सा तु सप्तविधा स्मृता ॥ ४६ ॥

प्रभा सर्वा सप्तप्रकाराऽपि तैजस्याग्नेय्युक्ता तन्त्रकृद्भिः स्मृता ।

तदेव सप्तविधत्वमाह—

रक्ता पीता सिता श्यामा हरिता पाण्डुराऽसिताः ।

तासां याः स्युर्विकासिन्यः स्निग्धाश्च विमलाश्च याः ॥ ४७ ॥

ताः शुभा मलिना रूक्षाः संक्षिप्ताश्चाशुभोदयाः ।

रक्तेति । तासांभित्यादि । तासां पूर्वोक्तानां प्रभाणां मध्याद्याः प्रभा विकासि-
न्यः प्रसृता इव तथा स्निग्धा विमलाश्च स्युस्ताः शुभाः कल्याणकारिण्यः ।
याश्च मलिनादिगुणयुक्तास्ता अशुभोदया अमाङ्गल्यकारिण्यः ।

छायाप्रभयोरन्यत्वं दर्शयितुं लक्षणमाह—

वर्णमाक्रामति च्छाया प्रभा वर्णप्रकाशिनी ॥ ४१ ॥

छाया रक्तादिवर्णमाक्रामति परिभूयावतिष्ठते । प्रभा तु वर्णप्रकाशिनी—रक्ता-
दिवर्णं प्रकाशयितुं शीलमस्याः सा वर्णप्रकाशिनी ।

तथेदमपि छायाप्रभयोरन्यत्वे लक्षणमाह—

आसन्ने लक्ष्यते छाया विकृष्टे भा प्रकाशते ।

निकृष्टे छाया लक्ष्यते । प्रभा पुनर्विकृष्टे दूरप्रदेशे प्रकाशते । यथा पाषाणा-
दिपरिवर्णानामपि पर्वतादिप्रदेशानां दूराद्विलक्षणेव कान्तिः प्रकाशते ।

एवं छायाप्रभयोरन्यत्वं प्रदर्श्य तयोरेवं व्याप्तिं प्रदर्शयति—

नाऽच्छायो नाऽप्रभः कश्चिद्विशेषाश्चिद्व्यन्ति तु ॥ ४२ ॥

नृणां शुभाशुभोत्पत्तिं काले छायासमाश्रयाः ।

नेति । कश्चिदपि पुरुषश्छायारहितः प्रभाहीनश्च नास्ति । विशेषास्तु नृणां

शुभाशुभोत्पत्तिं काले विशिष्टे चिह्नयन्ति व्यञ्जयन्तीत्यर्थः । किम्भूता विशेषाः ?
छायांसमश्रयशङ्कायाऽऽश्रिताः ।

निकषन्निव यः पादौ च्युतांसः परिसर्पति ॥ ५३ ॥

निकषन्निति । निकषन् घर्षयन्निव यः पादौ च्युतांसः सस्तांसः सन् भूमौ परिसर्पति । तथा ये वक्ष्यमाणाश्च ते सर्वे समवर्तिनो यमस्य वशगा इति योज्य-
मन्तकालकारित्वादस्य ।

हीयते बलतः शश्वद्योऽन्नमश्रन् हितं बहु ।

योऽल्पाशी बहुविण्मूत्रो बद्धाशी चाल्पमूत्रविट् ॥ ५४ ॥

योऽल्पाशी वा कफेनार्तो दीर्घ श्वसिति चेष्टते ।

दीर्घमुच्छ्वस्य यो ह्रस्वं निःश्वस्य परिनाम्यति ॥ ५५ ॥

ह्रस्वं च यः प्रश्वसिति व्याविद्धं स्पन्दते भृशम् ।

शिरो विक्षिपते कृच्छ्राद्योऽञ्चयित्वा प्रपाणिकौ ॥ ५६ ॥

यो ललाटात्स्रुतस्वेदः श्लथसन्धानबन्धनः ।

उत्थाप्यमानः सम्मुह्येद्यो बली दुर्बलोऽपि वा ॥ ५७ ॥

उत्तान एव स्वपिति यः पादौ विकरोति च ।

शयनासनकुड्यादौ योऽसदेव जिघृक्षति ॥ ५८ ॥

अहास्यहासी सम्मुह्यन् यो लेढि दशनच्छदौ ।

हीयत इति । तथा योन्नमश्रन् भक्तं भक्षयन् बलाजित्यं हीयते । किम्भूत-
मन्नम् ? हितं पथ्यम् । बहु भूरि । योऽल्पाशी बहुविण्मूत्रो यश्च बद्धाशी बह-
श्नाति नित्यमल्पविण्मूत्रश्च । यश्चाऽल्पाशी कफेनार्तो पीडितो दीर्घ श्वसिति बहु-
श्वासं मुञ्चति । तथा चेष्टते परिलुठति । तथा यो दीर्घमुच्छ्वस्य बहूर्ध्वं श्वासं
मुक्त्वाऽनन्तरं ह्रस्वं निःश्वस्यार्त्तं श्वासं प्रवर्त्यावृत्तमन्तः कृत्वा परिनाम्यति दुःखा-
यते । यश्च ह्रस्वं प्रश्वसिति । व्याविद्धं विषमं कृत्वा नाडीभिः स्पन्दते भृशमति-
शयेन स्फुरति । यः प्रपाणिकौ पारयोः पश्चाद्भागस्थिताववयवविशेषावञ्चयित्वा
कृच्छ्रेण शिरोमूर्धानं विक्षिपते । यो ललाटादलिकात् स्रुतस्वेदः सन् शिथिल-
सन्धिवन्धो भवति । य उत्थाप्यमानो बली दुर्बलो वा सम्मुह्येन्मोहमुपैति । य
उत्तान एव वा जातुचित्पार्श्वे न स्वपिति । यश्च पादौ विकरोति विकृतिं नयति ।
यः शयनादावसदविद्यमानमेव वस्तु ग्रहीतुमिच्छति । य अहास्ये हास्यविषयाऽ-
भावेऽप्यभीक्ष्णं हसन् सम्मुह्यन् दशनच्छदौ लेढि जिह्वया परिमृशति ।

उत्तरोष्ठं परिलिहन् फूत्कारांश्च करोति यः ॥ ५९ ॥

यमभिद्रवति च्छाया कृष्णा पीताऽरुणाऽपि वा ।

भिषग्भेषजपानान्नगुरुमित्रद्विषश्च ये ॥ ६० ॥



वशगाः सर्व एवैते विज्ञेयाः समवर्तिनः ।

उत्तरोष्ठमिति । यश्चोत्तरोष्ठं परिलिहन् फूत्काराच्चानाविधान् शब्दान् करोति । यं नरं छायाऽभिद्रवत्यभिभवति । कीदृशी ? कृष्णा पीताऽरुणापि वा । ये च भिषगादिद्विषः । एते सर्वे समवर्तिनो वशगा विज्ञेयाः । समं वर्तते रागद्वेषौ हित्वा समवर्ती यमः । सर्व एवेत्येतद् 'निकषञ्जिव यः पादौ इत्यत आरभ्य यावद् 'भिषग्भेषज-पानाञ्चगुहमित्रद्विषश्च ये' इत्येतत्पर्यन्तस्य ग्रन्थस्य सम्बन्धार्थम् ।

ग्रीवाललाटहृदयं यस्य स्विद्यति शीतलम् ॥ ६१ ॥

उष्णोऽपरः प्रदेशश्च शरणं तस्य देवता ।

ग्रीवेति । यस्य ग्रीवादिकं शीतलं सत् स्विद्यति स्वेदयुक्तं भवति । अपरः प्रदेशश्चोष्णस्तस्य शरणं रक्षणं देवता नान्यत् ।

योऽणुज्योतिरनेकाग्रो दुश्छायो दुर्मनाः सदा ॥ ६२ ॥

बलिं बलिभृतो यस्य प्रणीतं नोपभुञ्जते ।

निर्निमित्तं च यो मेधां शोभामुपचयं श्रियम् ॥ ६३ ॥

प्राप्नोत्यतो वा विभ्रंशं स प्राप्नोति यमक्षयम् ।

य इति । यः पुमानणुज्योः तिस्तोकदृक् । केचित्स्वल्पतेजा इत्याहुः । तथा अनेकाग्रो व्याकुलचेताः । दुश्छायो विवर्णच्छायो निन्दितकान्तिर्वा । सदा दुर्मनाः सततमेव शोकाक्रान्तमानसः । तथा यस्य पुंसो बलिं प्रणीतं येन प्रदत्तं बलिभृतो बलिभुजो वायसादयो नोपभुञ्जते न खादन्ति स यमक्षयं प्राप्नोतीति सम्बन्धः । बलिभृत इत्यतिशयार्थम् । किल काका अपि नाऽदन्ति किंपुनरन्य इत्यर्थः । तथा यो नरो निर्निमित्तं मेधादिजननरसायनादिकारणमन्तरेण मेधादीन् प्राप्नोत्यतो वा मेधादिभ्यो भ्रंशं प्राप्नोति सोऽन्तकगृहं प्राप्नोति । श्रीरत्र धनं राज्यं वा । उपचयः शरीरपुष्टिः ।

गुणदोषमयी यस्य स्वस्थस्य व्याधितस्य वा ॥ ६४ ॥

यात्यन्यथात्वं प्रकृतिः परमासान्न स जीवति ।

यस्य नरस्य गुणमयी सत्त्वादिमयी प्रकृतिर्दोषमयी वातादिमयी स्वस्थस्याऽऽ-तुरस्य वाऽन्यथात्वं याति स्वभावं हित्वा स परमासान्न जीवति ।

भक्तिः शीलं स्मृतिस्त्यागो बुद्धिर्बलमहेतुकम् ॥ ६५ ॥

षडेतानि निवर्तन्ते षड्भिर्मासैर्मरिष्यतः ।

मत्तवद्गतिवाक्कम्पमोहा मासान्मरिष्यतः ॥ ६६ ॥

भक्तिरिति । षड्भिर्मासैर्मरिष्यतो नरस्य भक्त्यादीनि षड् अहेतुकं कारण-मन्तरेण निवर्तन्ते । अहेतुकमिति निवर्तनक्रियाविशेषणम् । षडिति नियमार्थम् । यदा षडपि निवर्तन्ते नैकैकं तदा रिष्टमित्यर्थः । मासेन मरिष्यतो मत्तवन्मत्तस्थैव गतिवाक्कम्पमोहा भवन्ति ।



नश्यत्यजानन् षडहात्केशलुञ्चनवेदनाम् ।

न याति यस्य चाहारः कण्ठं कण्ठामयादते ॥ ६७ ॥

प्रेष्याः प्रतीपतां यान्ति प्रेताकृतिरुदीर्यते ।

यस्य निद्रा भवेन्नित्यं नैव वा न स जीवति ॥ ६८ ॥

वक्त्रमापूर्यतेऽश्रूणां स्विद्यतश्चरणौ भृशम् ।

चक्षुश्चाकुलतां याति यमराज्यं गमिष्यतः ॥ ६९ ॥

यैः पुरा रमते भावैररतिस्तैर्न जीवति ।

नश्यतीति । कचेत्पाटनपीडामविन्दन् षडहाज्जश्यति । यस्याहारः कण्ठामयं विना कण्ठं न याति स च षडहान्तरे म्रियते । प्रेष्या भृत्या यस्य प्रतीपतां वैपरीत्यं यान्ति स नश्यति । यश्च प्रेताकार उपलक्ष्यते सोऽपि न जीवति । यस्य नरस्य नित्यं सततं निद्रा भवति यस्य नैव वा न कदाचिदपि निद्रा भवति स न जीवति । यस्य नरस्याऽस्त्राणामश्रुक्षोतसां मुखं द्वारमापूर्यते स न जीवति । यस्य चरणौ भृशमत्यर्थं निर्निमित्तं स्विद्यतः स न जीवति । चक्षुरित्यादि । यमराज्यं यास्यतो नयनमाकुलत्वं याति । यैर्भावैः पदार्थैः पुरा पूर्वं रमते सुखायते तैः पदार्थैर्न रतिर्भवति यस्य स न जीवति ।

सहसा जायते यस्य विकारः सर्वलक्षणः ॥ ७० ॥

निवर्तते वा सहसा सहसा स विनश्यति ।

सहसेति । यस्य पुंसो विकारो ज्वरादिः सहसा कारणं विना सर्वलक्षणः सकललिङ्गोपेतो जायते । अथवा तादृशो विकारः सहसा शीघ्रमेव निवर्तते नश्यति स पुरुषः अचिरादेव विनश्यति ।

अधुना प्रतिरोगं रिष्टं वक्तुं सर्वव्याधिप्रधानस्य ज्वरस्यैव तावद्विकृतिं लिलक्ष्यिषुराह—

ज्वरो निहन्ति बलवान् गम्भीरो दीर्घरात्रिकः ॥ ७१ ॥

सप्रलापभ्रमश्वासः क्षीणं शूनं हतानलम् ।

अक्षामं सकृवचनं रक्ताक्षं हृदि शूलिनम् ॥ ७२ ॥

संशुष्ककासः पूर्वाह्णे योऽपराह्णेऽपि वा भवेत् ।

बलमांसविहीनस्य श्लेष्मकाससमन्वितः ॥ ७३ ॥

ज्वरो बलवानित्यादिलक्षणः क्षीणादिलक्षणं पुरुषं हन्ति । बलवान् हेत्वादभिर्बलवद्भिर्युतो गम्भीरोऽशेषधात्वन्तर्गतः । दीर्घरात्रिको दीर्घकालानुबन्धी । अन्ये तु रात्रिजागरकारीत्याहुः । दीर्घा हि जागरतो रात्रिः । तथा चोक्तम्—
'दीर्घं श्रान्तस्य यो ज्वर' इति । तथा प्रलापादियुक्तः । कीदृशमातुरम् ? क्षीणं धातुक्षययुक्तम् । तथा अक्षामं अकृशम् । तथा रक्तनेत्रं हृदयशूलान्वितं हन्तीति योज्यम् । यश्च ज्वरः संशुष्ककासः पूर्वाह्णेऽथवाऽपराह्णे भवेत्स द्विविधोऽपि

हन्ति । तथा यः श्लेष्मकाससमन्वितो ज्वरो बलमांसविहीनस्य पुंसः स्यात् स तं निहन्तीति रिष्टत्रयमेतत् । ननु च “हेतुभिर्बलिभिर्युक्तो बहुभिर्बहुलक्षणः । ज्वरः प्राणान्तकृद्यश्च शीघ्रमिन्द्रियनाशन” इत्येष ज्वरस्य रिष्टप्रकारः कस्मान्नोक्तः ? उच्यते । उक्तप्राय एवायं बलवानिति वचनात् ।

रक्तपित्तविकृतिलक्षणं रिष्टमधिकृत्याह—

रक्तपित्तं भृशं रक्तं कृष्णमिन्द्रधनुःप्रभम् ।

ताम्रहारिद्रहरितं रूपं रक्तं प्रदर्शयेत् ॥ ७४ ॥

रोमकूपप्रविस्ृतं कण्ठास्यहृदये सजत् ।

वाससो रञ्जनं पूति वेगवच्चातिभूरि च ॥ ७५ ॥

वृद्धं पाण्डुज्वरच्छुर्दिक्कासशोफातिसारिणम् ।

रक्तपित्तमिति । रक्तपित्तमीदृशं कर्तृभूतं नरं हन्ति । कीदृक् ? भृशमत्यर्थं रक्तं लोहितम् । तथा अतिकृष्णम् । भृशशब्दो हि द्वयोरपि युज्यते । तथेन्द्रधनुःप्रभं नानावर्णमित्यर्थः । किलेशे रक्तपित्ते रसमेदोमज्जादिमिश्रस्य रक्तस्य सवर्णानानावर्णत्वं सम्पद्यते । यच्च रक्तपित्तं कर्तृ ताम्रहारिद्रहरितं रक्तं च रूपं दृश्यमानं वा प्रदर्शयेत्तन्निहन्ति । यच्च रक्तपित्तं विनापि वर्णं रोमकूपेभ्यः समस्तेभ्यः प्रकर्षेण विस्ृतं जातं प्रवृत्तं तच्च निहन्ति । तथा कण्ठे मुखे हृदये च तुल्यकालं सजत् संश्लिष्यत् सानुषङ्गं तच्च हन्ति । वासस इत्यादि । वाससो अरञ्जनमित्यकारप्रश्लेषोऽत्र बोध्यः । वल्लस्य हि जीवशोणितं शुद्धशोणितरूपत्वान्न रञ्जकमतस्तेन रक्तं वल्लं समनन्तरं प्रक्षालितं शुद्धं सम्पद्यते न रागयुक्तम् । तथा ह्यस्मिन् व्याधौ रक्तपित्ताभ्यां परस्परमविभागापन्नत्वाद्बलस्य रञ्जनं प्राप्तम् । रक्तेन हि पित्तसहितेन वासो रज्यते नैतद्धौतं शुद्धं सम्पद्यते । तथा चोक्तम्—“शुद्धं वा भावितं वल्लमवानं कोष्णवारिणा । प्रक्षालितं विवर्णं स्यात्पित्तं शुद्धं तु शोणितम्” । तथा पूति दुर्गन्धिः । तद्धि धातूनुपकृदेयति । उपक्लिन्नानां धातूनामत्यर्थं दुष्टत्वं चेति निहन्त्येव । तथा वेगवद्वेगेन निर्गल्य रुद्धं पुनर्वेगेन प्रवर्तत इति । तथा भूरि प्रभूतम् । एवंविधं च रक्तपित्तं निहन्ति । वृद्धमुद्रिक्तं रक्तपित्तं सत् पाण्ड्वादियुतं नरं हन्ति ।

कासश्वासौज्वरच्छुर्दितृष्णातीसारशोफिनम् ॥ ७६ ॥

कासेति । कासश्वासौ ज्वरादिष्वविधौ पद्रवोपेतं निहत इति वचनविपरिमाणेन सम्बन्धः ।

यक्ष्मा पार्श्वरुजानाहरकृच्छ्र्यसतापिनम् ।

यक्ष्मेति । यक्ष्मा राजयक्ष्मा पार्श्वरुजादियुतं नरं हन्ति ।

छुर्दिवेगवती मूत्रशकृद्गन्धिः सचन्द्रिका ॥ ७७ ॥

सास्रविदपूयरुकासश्वासवत्यनुषाङ्गिणी ।



छर्दिरिति । छर्दिर्दन्तीति । कीदृक् ? वेगवती महता वेगेन प्रवर्तमाना । मूत्रशकृतेस्त्रि गन्धो यस्याः सा । 'उपमानाचेति गन्धस्येदादेशः' । तथा सचन्द्रिका जले तैलविन्दुस्थाना चन्द्रिकोच्यते । तथा सहास्रेण वर्तते विद् सास्रविद् । सास्रविद् च पूययश्च रुक् च कासश्च श्वासश्च ते विद्यन्ते यस्याः सैवम् । तथा अनुषङ्गिणी दीर्घकालानुवर्तिनी ।

तृष्णाऽन्यरोगक्षपितं बहिर्जिह्वं विचेतनम् ॥ ७२ ॥

तृष्णेति । तृष्णेदृशं नरं हन्ति । कीदृशम् ? अपररोगेण क्षपितं कर्षितम् । बहिर्जिह्वं बाह्यतो जिह्वां निःसारयन्तम् । तथा विचेतनम् । एतत्समुदितं रिष्टलक्षणम् ।

मदात्ययोऽतिशीतर्तं क्षीणं तैलप्रभाननम् ।

मदात्ययोऽतिशयेन शीतपीडितं क्षीणं तैलप्रभमुखं च नरं हन्ति ।

अर्शांसि पाणिपन्नाभिगुदमुष्काऽऽस्यशोफिनम् ॥ ७६ ॥

हृत्पार्श्वार्ङ्गरुजाछर्दिपायुपाकज्वरातुरम् ।

अर्शांसीति । अर्शांसि पाण्यादिशोफयुतं हृदादिरुजाद्यातुरं नरं घ्नन्तीति वचनविपरिणामेन सम्बन्धः । हृदयादीनां रुजा सम्बन्धः । हृत्पार्श्वार्ङ्गरुजा च छर्दिश्च पायुपाकश्च ज्वरश्च तैरातुरं पीडितम् ।

अतीसारविकृतिमाह—

अतीसारो यकृत्पिण्डमांसधावनमेचकैः ॥ ८० ॥

तुल्यस्तैलघृतक्षीरदधिमज्जवसाऽऽसवैः ।

मस्तुलुङ्गमषीपूयवेसवाराम्बुमाक्षिकैः ॥ ८१ ॥

अतीसार इति । अतीसारो यकृत्पिण्डादिभिर्माक्षिकान्तैस्तुल्यो हन्ति । मेचको नीलवर्णः ।

अतिरक्तासितक्षिग्धपूत्यच्छघनवेदनः ।

कर्बुरः प्रस्रवन् धातून् निष्पुरीषोऽथवाऽतिविद् ॥ ८२ ॥

तन्तुमान् मक्षिकाक्रान्तो राजीमांश्चन्द्रकैर्युतः ।

शीर्णपायुर्बलिं मुक्कनालं पर्वास्थिशूलिनम् ॥ ८३ ॥

स्रस्तपायुं बलक्षीणमन्नमेवोपवेशयेत् ।

सतृद्श्वासज्वरच्छर्दिदाहानाहप्रवाहिकः ॥ ८४ ॥

अतिरक्तेति । अतिरक्तासितक्षिग्धपूत्यच्छश्वासौ घनवेदनश्चेति कर्मधारयः । कर्बुरो नानावर्णः । कस्मात्पुनरेकवर्णः ? यस्माद्धातून् रक्तमांसादीन्स्रवति । अत एवाह । धातून् प्रस्रवन् । लक्षणे शत्रुप्रत्ययः । धातुप्रस्रवणेन हेतुना नानावर्णत्वं लक्ष्यते । तथा निष्पुरीषः पुरीषरहितः । अथवाऽतिविद् बहुपुरीषः । तथा तन्तुमान् मक्षिकाक्रान्तो राजीमांश्चन्द्रकैर्युतश्च । ईदृशोऽतीसारो वक्ष्यमाणं नरं

हन्ति । शीर्ष्णा गुदवलयो यस्य तमामुक्तो नालो नालक इव यस्य तं मुक्तनालं
मुक्तबन्धनमित्यर्थः । तथा पर्वास्थिशूलो विद्यते यस्य तम् । तथा श्वस्तपायुं
स्थानाच्च्युतगुदम् । तथा बलेन क्षीणम् । पुनः प्रकृतत्वादतीसारो विशिष्यते ।
अन्नमेवापकमुपवेशयन्सह तृडादिभिः सप्तभिरुपद्रवैर्युक्तः पूर्वोक्तविशेषणमातुरं हन्ति ।

अश्मरी शूनवृषणं बद्धमूत्रं रुजार्दितम् ।

अश्मरी शूनवृषणादियुक्तं नरं हन्ति ।

मेहस्तृडाहपिटिकामांसकोथातिसारिणम् ॥ ८५ ॥

मेहः प्रमेहस्तृडायुपद्रवयुक्तं नरं हन्ति ।

पिटिका मर्महृत्पृष्ठस्तनांसगुदमूर्धगाः ।

पर्वपादकरस्था वा मन्दोत्साहं प्रमेहिणम् ॥ ८६ ॥

सर्वं च मांससङ्कोचदाहतृष्णामदज्वरैः ।

विसर्पमर्मसंरोधहिध्माश्वासभ्रमक्लमैः ॥ ८७ ॥

पिटिकेति । पिटिका मर्मादिगा अथवा पर्वादिस्था मन्दोत्साहं प्रमेहातुरं
घ्नन्ति । सर्वं च नरं मांससङ्कोचादिभिः क्लमान्तैर्युक्तं पिटिका घ्नन्ति ।

गुल्मः पृथुपरीणाहो घनः कूर्म इवोन्नतः ।

सिरानद्धो ज्वरच्छर्दिहिध्माध्मानरुजान्वितः ॥ ८८ ॥

कासपीनसहृत्तासश्वासातीसारशोफवान् ।

गुल्मेति । गुल्मः पृथुपरीणाहो यावच्छोफवान् हन्ति नरम् ।

इदानीमुदरव्याधिनिमित्तं रिष्टमाह—

विरमूत्रसङ्ग्रहश्वासशोफहिध्माज्वरभ्रमैः ॥ ८९ ॥

मूर्च्छाछर्द्यतिसारैश्च जठरं हन्ति दुर्बलम् ।

शूलानां कुटिलोपस्थमुपक्लिन्नतनुत्वचम् ॥ ९० ॥

विरेचनहतानाहमानह्यन्तं पुनः पुनः ।

विडिति । विरमूत्रादिभिरतीसारान्तरुपद्रवैर्हेतुभूतैर्जठरं च कर्तृभूतमातुरं
हन्ति । कीदृशम् ? दुर्बलं हीनबलम् । तथा शूने अक्षिणी यस्य तम् । 'बहुव्रीहौ
सक्थ्यक्षोरिति षच्' । कुटिल उपस्थो बस्तिमेद्वृषणादिरूपो यस्य तम् ।
तथा उपक्लिन्ने देहत्वबौ यस्य तम् । विरेचनेन हत आनाहो यस्य तम् । मुहु-
र्मुहुरानह्यन्तम् ।

पाण्डुरोगरिष्टमाह—

पाण्डुरोगः श्वयथुमान् पीताक्षिन्नखदर्शनम् ॥ ९१ ॥

पाण्डुरोगः श्वयथुयुतः पीताक्षिन्नखदर्शनमातुरं हन्ति ।

शोफरिष्टं ब्रूते—

तन्द्रादाहारुचिच्छर्दिमूर्च्छाध्मानातिसारवान् ।



अनेकोपद्रवयुतः पादाभ्यां प्रसृतो नरम् ॥ ६२ ॥

नारीं शोफो मुखाद्धन्ति कुक्षिगुह्यादुभावपि ।

राजीचितः स्रवंश्छर्दिज्वरश्वासातिसारिणम् ॥ ६३ ॥

तन्नेति । तन्द्रादियुक्तः शोफोऽनेकैरुपद्रवैर्ज्वरश्वासादिभिर्भूतः पादतः प्रसृतो नरं हन्ति । मुखात्प्रसृतः शोफः पूर्वोक्तविशेषणयुक्तो नारीं हन्ति । कुक्षिगुह्यात्प्रसृत उभावपि स्त्रीपुंसौ हन्ति । तथा राजीचिता यथास्वदोषवर्णाभी रेखाभिर्व्याप्तस्तथा स्रवन् यथादोषं क्षतिं कुर्वन् छर्द्यादियुतं पुरुषं हन्ति ।

ज्वरातिसारौ शोफान्ते श्वयथुर्वा तयोः क्षये । .

दुर्बलस्य विशेषेण जायन्तेऽन्ताय देहिनः ॥ ६४ ॥

ज्वरेति । ज्वरातिसारौ स्वतन्त्रस्य शोफस्यान्तेऽवसाने जायेते । अथवा श्वयतुस्तयोर्ज्वरातिसारयोः क्षये जायते । एवं ज्वरातिसारशोफा यस्य शरीरिणो जायन्ते तस्य तेऽन्ताय मृत्यवे जायन्ते । दुर्बलस्य विशेषेणान्ताय शीघ्रकारित्वात् ।

श्वयथुर्यस्य पादस्थः परिस्त्रस्ते च पिण्डके ।

सीदतः सक्थिनी चैव तं भिषक् परिवर्जयेत् ॥ ६५ ॥

श्वयथुरिति । श्वयथुः पादस्थो यस्य पिण्डके च परिस्त्रस्ते स्थानाच्च्युते सक्थिनी च सीदतः सादं गच्छतस्तं तादृशं नरं वैद्यो वर्जयेत् ।

आननं हस्तपादं च विशेषाद्यस्य शुष्यतः ।

शूयेते वा विना देहात्समासाद्याति पञ्चताम् ॥ ६६ ॥

आननमिति । मुखं हस्तचरणं च यस्यैते विशेषेण शुष्यन्ति देहं विना वा यस्य शूयन्ते स आतुरो मासेन पञ्चतां पञ्चमहाभूतसमत्वं याति ।

विसर्पः कासवैवर्ण्यज्वरमूर्च्छाङ्गभङ्गवान् ।

अमास्यशोषहृत्तासदेहसादातिसारवान् ॥ ६७ ॥

विसर्प इति । विसर्पः कासादिमान् हन्ति ।

कुष्ठं विशीर्यमाणाङ्गं रक्त्वेन हतस्वरम् ।

मन्दाग्निं जन्तुभिर्जुष्टं हन्ति तृष्णातिसारिणम् ॥ ६८ ॥

कुष्ठमिति । कुष्ठं च कर्तुं विशीर्यमाणाङ्गं रक्त्वेन त्रादियुक्तं नरं हन्ति । विशीर्यमाणाङ्गं कोथवच्छरीरम् ।

वायुः सुप्तत्वचं भग्नं कफशोफरुजातुरम् ।

वातास्रं मोहमूर्छायमदस्वप्रज्वरान्वितम् ॥ ६९ ॥

शिरोग्रहास्रचिश्वाससङ्कोचस्फोटकोथवत् ।

शिरोरोगोऽरुचिश्वासमोहविड्भेदतृड्भ्रमैः ॥ १०० ॥

वायुरिति । वायुः सुप्तत्वगादियुक्तं नरं हन्ति । वातास्रं मोहादियुतं हन्ति । कीदृशम् ? शिरोग्रहादियुक्तम् । शिरोरोगाऽरुच्यादिभिर्भूतं नरं हन्ति ।

घ्नन्ति सर्वाभयाः क्षीणस्वरं धातुबलानलम् ।

घ्नन्तीति । सर्वे च ते आमयश्च ते क्षीणस्वरादिकं नरं घ्नन्ति । . .

वातव्याधिरपस्मारी कुष्ठी रक्त्युदरी क्षयी ॥ १०१ ॥

गुल्मी मेही च तान् क्षीणान् विकारेऽल्पेऽपि वर्जयेत् ।

वाताख्यो व्याधिर्यस्य स नरस्तथाऽपस्मारवान् कुष्ठवान् रक्तपित्ती जठरी क्षय-
वान् गुल्मवान् प्रमेही च तानेतान् नरान् क्षीणान्सतोऽल्पेऽपि विकारे सति
वर्जयेत् ।

बलमांसक्षयस्तीव्रो रोगवृद्धिररोचकः ॥ १०२ ॥

यस्यातुरस्य लक्ष्यन्ते त्रीन् पक्षान्न स जीवति ।

बलेति । बलमांसयोरत्यन्तं क्षयो रोगस्य वृद्धिस्तथाऽरोचक एते यस्याऽऽतु-
रस्य लक्ष्यन्त उपलभ्यन्ते स त्रीन् पक्षान्सार्धं मांसं न जीवति ।

वाताघ्नीलाऽतिसंवृद्धा तिष्ठन्ती दारुणा हृदि ॥ १०३ ॥

तृष्ण्या तु परीतस्य सद्यो मुष्णाति जीवितम् ।

वातेति । वाताघ्नीलाऽत्यन्तं प्रवृद्धा हृदि तिष्ठन्ति दारुणाऽतिरुक्करी तृषायुक्तस्य
पुंसः शीघ्रमेव जीवितहारिणी भवति ।

शैथिल्यं पिरिडके वायुर्नीत्वा नासां च जिह्वाताम् ॥ १०४ ॥

क्षीणस्यायम्य मन्ये वा सद्यो मुष्णाति जीवितम् ।

शैथिल्यमिति । वायुः पिरिडके शैथिल्यं नीत्वा तथा नासां जिह्वातां कुटि-
लतां नीत्वा तथा क्षीणस्य नरस्य मन्ये आयम्याऽऽयामयित्वा द्राग् जीवितं मुष्णाति ।

नाभीगुदान्तरं गत्वा वङ्क्ष्णौ वा समाश्रयन् ॥ १०५ ॥

गृहीत्वा पायुहृदये क्षीणदेहस्य वा बली ।

मलान् बस्तिशिरो नाभिं विबद्ध्य जनयन् रुजम् ॥ १०६ ॥

कुर्वन् वङ्क्ष्णयोः शूलं तृष्णां भिन्नपुरीषताम् ।

श्वासं वा जनयन् वायुर्गृहीत्वा गुदवङ्क्ष्णम् ॥ १०७ ॥

नाभीति । वायुर्वा नाभीगुदयोरन्तरं मध्यं गत्वा वङ्क्ष्णौ समाश्रयन् जीवितं
मुष्णाति । बली वा पवनः पायुं हृदयं च गृहीत्वाऽवष्टभ्य क्षीणदेहस्य पुंसः सद्यो
मुष्णाति जीवितम् । वायुर्मलान् विबद्ध्य सन्निरुद्ध्य बस्तिशिरो नाभिं च वि-
बद्ध्य रुजं जनयन् सद्यो मुष्णाति जीवितम् । वायुर्वङ्क्ष्णयोः शूलं तथा तृष्णां
कुर्वन् भिन्नपुरीषतां च विदधदथवा श्वासं जनयन् गुदं वङ्क्ष्णौ च गृहीत्वा सद्यो
मुष्णाति जीवितम् ।

वितत्य पर्शुकाग्राणि गृहीत्वोरश्चं मारुतः ।

स्तिमितस्यातताक्षस्य सद्यो मुष्णाति जीवितम् ॥ १०८ ॥

वितत्येति । मारुतः पर्शुकानां पार्श्वस्थामग्राणि प्रान्तानि वितत्य प्रस्तार्य

तथैतरो वृद्धो गृहीत्वा स्तिमितस्याऽऽर्द्रतां गतस्य सखेदस्य निश्चलस्य वा तथा आत-
ताक्षस्य प्रसारितनेत्रस्य सद्यो मुष्णाति जीवितम् ।

सहसा ज्वरसन्तापस्तृष्णा मूर्च्छा बलक्षयः ।

विश्लेषणं च सन्धीनां मुमूर्षोरुपजायते ॥ १०६ ॥

सहसेति । सहसा झटित्येव ज्वरसन्तापस्तथा तृष्णा मूर्च्छा बलक्षयः सन्धि-
विश्लेषश्चेत्येतन्मुमूर्षोः सद्यो मरिष्यतो जायते ।

गोसर्गे वदनाद्यस्य स्वेदः प्रच्यवते भृशम् ।

लेपज्वरोपतप्तस्य दुर्लभं तस्य जीवितम् ॥ ११० ॥

गोसर्ग इति । गोसर्गे गवां मोक्षकाले प्रत्यूषसि लेपज्वरेण श्लेष्मज्वरेणोप-
तप्तस्य वदनात्स्वेदः प्रच्यवते तस्य दुर्लभं जीवितम् । 'दुर्लभमितीषदुःसुखित्यादिना
खल् । नसुदुर्भ्यामिति नुन्निषेधः' । ननु रिष्टानां निश्चितानामिहाभिधानप्रस्तावात्कि-
मिदमनिश्चितमुक्तं दुर्लभमिति ? मैवम् । ऐकान्तिक एवार्थेऽयं हि दुर्लभशब्दः । तथा
च वाल्मीकिना जगदे—“पुत्र वीक्षस्व पितरं सुहृष्टं च कुरु प्रियम् । दुर्लभं जीवितं
ह्यस्य पुनः पुत्रो भविष्यतीति” । तस्माद्दुर्लभशब्दस्य नास्ति जीवितमित्येष निश्चित
एवार्थः प्रसिद्धः ।

प्रवालगुलिकाभासा यस्य गात्रे मसूरिकाः ।

उत्पद्याशु विनश्यन्ति न चिरात्स विनश्यति ॥ १११ ॥

प्रवालेति । मसूरिका मसूरसंस्थानाः पिटिका प्रवालगुटिकासदृशा यस्य शरीर
उत्पद्य शीघ्रं विनश्यन्ति स नरो द्रागेव विनश्यति ।

मसूरविदलप्रख्यास्तथा विद्रुमसन्निभाः ।

अन्तर्वक्त्राः किण्वाभाश्च विस्फोटा देहनाशनाः ॥ ११२ ॥

मसूरेति । मसूरविदलाकारास्तथा प्रवालसदृशास्तथाऽन्तर्मध्ये वक्त्रं मुखं येषां
ते तथा किण्वाभा एते चतुःप्रकारा अपि विस्फोटा देहस्य नाशनाः ।

कामलाऽदणोर्मुखं पूर्णं शङ्खयोर्मुकुमांसता ।

सन्त्रासश्चोष्णताऽङ्गे च यस्य तं परिवर्जयेत् ॥ ११३ ॥

यस्याक्ष्णोः कामला मुखं च पूर्णं तथा शङ्खयोर्मुकुमांसता मांसशैथिल्यं
तथा सन्त्रातः शरीर उष्णता च तं नरं परिवर्जयेन्न चिकित्सेत् ।

अकस्मादनुधावच्च विघृष्टं त्वक्समाश्रयम् ।

१ (लेपकः—चन्दनोशोरमदिराकुणपध्वाङ्गुगन्धयः ।

सार्धश्लोकः) शैवालकुक्कुटशिखाकुन्दशालिमयप्रभाः ।

अन्तर्दाहा निरूष्माणः प्राणनाशकरा वृणाः ॥ १ ॥



अकस्मात्कारणं विना त्वक्समाश्रयं विघृष्टं यस्यानुधावल्लक्ष्यते तमपि वर्जयेत् ।

यो वातजो न शूलाय स्यान्न दाहाय पित्तजः ॥ ११४ ॥

कफजो न च पूयाय मर्मजश्च रुजे न यः ।

अचूर्णश्चूर्णकीर्णाभो यत्राऽकस्माच्च दृश्यते ॥ ११५ ॥

रूपं शक्तिध्वजादीनां सर्वोस्तान्वर्जयेद् व्रणान् ।

य इति । यो व्रणो वातजो लिङ्गानुमितः शूलाय न भवति, पित्तजो न दाहाय, कफजश्च न पूयाय, मर्मजश्च न पीडायै, तथा यो व्रणोऽचूर्णश्चूर्णैर्नाकीर्णभश्चूर्णव्याप्त इव दृश्यते तथा यस्मिन् व्रणे कारणं विनाऽकस्माद्रूपं शक्तिध्वजादीनां दृश्यते । आदिशब्देन शल्यतोमरादिपरिग्रहः । तान्सर्वान् व्रणान्वर्जयेत् ।

विरमूत्रमारुतवहं कृमिणं च भगन्दरम् ॥ ११६ ॥

विरमूत्रमारुता येन निःसरन्ति कृमिजुष्टस्य यस्तं च भगन्दरं वर्जयेत् । ‘कृमिणमिति पामादित्वाच्चप्रत्ययः’ ।

घट्टयन् जानुना जानु पादाबुध्यम्य पातयन् ।

योऽपास्यति मुहुर्वक्त्रमातुरो न स जीवति ॥ ११७ ॥

यश्चातुरो जानुना जानु घट्टयंस्तथा पादाबुध्यम्योत्तिष्ठप्य पातयन् संक्षिपन् मुहुर्मुहुरात्मीयं वक्त्रं मुखमपास्यति कारणं विनाऽन्यत्र नयति स न जीवति ।

दन्तैश्छिन्दन्नखाग्राणि तैश्च केशांस्तृणानि च ।

भूमिं काष्ठेन विलिखन् लोष्टं लोष्टेन ताडयन् ॥ ११८ ॥

दृष्टरोमा सान्द्रमूत्रः शुष्ककासी ज्वरी च यः ।

मुहुर्हसन् मुहुः क्ष्वेडन् शय्यां पादेन हन्ति यः ॥ ११९ ॥

मुहुश्छिद्राणि विमृशन्नातुरो न स जीवति ।

दन्तैरिति । यश्चातुरो दृष्टरोमा सान्द्रमूत्रस्तथा शुष्ककासी तथा ज्वरी स इदमिदं कुर्वन्न जीवति । किं तद् ? इत्याह । दन्तैश्छिन्दन्नखाग्राणि तथा तैरेव दन्तैः केशांश्छिन्दंस्तथा तृणानि छिन्दंस्तथा भुवं काष्ठेन विलिखन् लोष्टमपरलोष्टेन ताडयन् मुहुर्मुहुः पुनःपुनर्हसंस्तथा मुहुः क्ष्वेडन् शब्दं कुर्वन् मुहुः शय्यां पादेन यो हन्ति तथा छिद्राण्यपराधान्विमृशन् घोषयन् । केचिद्वाचच्चेते—“छिद्राणि नासिकादीनि विमृशन्संपृशति” ।

मृत्यवे सहसाऽऽर्तस्य तिलकव्यङ्गविप्लवः ॥ १२० ॥

मुखे दन्तनखे पुष्पं जठरे विविधाः सिराः ।

मृत्यवे इति । आर्तस्यातुरस्य सहसा जातो मुखे वदने तिलकव्यङ्गविप्लवो मृत्यवे मरणाय । तथा दन्ताश्च नखाश्च तस्मिन् दन्तनखे सहसा पुष्पं जातमातुरस्य मृत्यवे । तथा जठरे सहसा विविधा नानाविधा वर्णैः संस्थानेन च सिरा जाता आर्तस्य मृत्यवे मरणं सूचयन्तीत्यर्थः ।

ऊर्ध्वश्वासं गतोष्माणं शूलोपहतवङ्क्षणम् ॥ १२१ ॥

शर्म वाऽनधिगच्छन्तं बुद्धिमान् परिवर्जयेत् ।

ऊर्ध्वमिति । ऊर्ध्वश्वासादिमन्तमातुरं सुमतिर्वर्जयेन्न चिकित्सेत् ।

विकारा यस्य वर्धन्ते प्रकृतिः परिहीयते ॥ १२२ ॥

सहसा सहसा तस्य मृत्युर्हरति जीवितम् ।

विकारा इति । विकारा ज्वरादयो यस्यातुरस्याऽकस्माद्वर्धन्ते । प्रकृतिः स्वभावः परिहीयते । यथा शूलः कातरः स्यात्सद्रवो वा तृष्णावानित्यादि । अथवा प्रकृति-
वर्तादिः, तेन वातप्रकृतिः पित्तप्रकृतिर्भवेदित्यादि, तस्य सहसा स्त्रीप्रमेव जीवित-
मृत्युर्हरति ।

यमुद्दिश्यातुरं वैद्यः सम्पादयितुमौषधम् ॥ १२३ ॥

यतमानो न शक्नोति दुर्लभं तस्य जीवितम् ।

यमातुरमुद्दिश्य भिषग्यतमान औषधं सम्पादयितुं न शक्नोति तस्य
दुर्लभं जीवितम् ।

विज्ञातं बहुशः सिद्धं विधिवच्चावतारितम् ॥ १२४ ॥

न सिध्यत्यौषधं यस्य नास्ति तस्य चिकित्सितम् ।

विज्ञातमिति । यस्यातुरस्यौषधं विज्ञातं बहुशः सिद्धं विधानेन चोपयुक्तं न
सिध्यति तस्य चिकित्सितं नास्ति ।

भवेद्यस्यौषधेऽज्ञे वा कल्प्यमाने विपर्ययः ॥ १२५ ॥

अकस्माद्वर्णगन्धादेः स्वस्थोऽपि न स जीवति ।

भवेदिति । यस्यौषधे कषायघृत्तलेहादौ तथाऽज्ञे भक्तसूपादिके वा कल्प्यमाने
विपर्ययोऽन्यथासम्पत्तिर्वर्णगन्धरूपादेरकस्मान्निमित्तं विनापि भवेत् स स्वस्थो-
ऽपि न जीवति ।

निवाते सेन्धनं यस्य ज्योतिश्चाप्युपशाम्यति ॥ १२६ ॥

आतुरस्य गृहं यस्य भिद्यन्ते वा पतन्ति वा ।

अतिमात्रममत्राणि दुर्लभं तस्य जीवितम् ॥ १२७ ॥

निवात इति । यस्य चातुरस्य गृहे निवात इन्धनसहितं ज्योतिरग्न्यादिरूपं
शाम्यति तस्य दुर्लभं जीवितम् । यस्य चातुरस्य गृहेऽमत्राणि भाजनान्यतिमात्र-
मत्यन्तं पतन्ति तस्य दुर्लभं जीवितम् ।

यं नरं सहसा रोगो दुर्बलं परिमुञ्चति ।

संशयं प्राप्तमात्रेयो जीवितं तस्य मन्यते ॥ १२८ ॥

यमिति । यं नरं दुर्बलं सन्तं सहसा ऋटित्येव रोगो मुञ्चति तस्य नरस्या-
ऽऽत्रेयो ऋषिर्जीवितं संशयं प्राप्तं मन्यते प्रतिपादयति ।

कथयेन्नैव पृष्टोऽपि दुःश्रवं मरणं भिषक् ।

गतासोर्वन्धुमित्राणां न चेच्छेत्तं चिकित्सितम् ॥ १२९ ॥

कथयेदिति । गतासोर्बन्धुमित्राणि तेषां प्रकृतत्वाद्व्रतासुसम्बन्धि मरणं दुःश्रवं मरणं पृष्टोऽपि वैद्यो न कथयेत् किमुताऽपृष्टः । तथाहि । वैद्योक्तदुःश्रवमरणशब्द-श्रवणात्सन्ताप उत्पद्यते तत्सुदृढाम् । एवं च भिषजः परोपतापकरणन्यायेन योगः स्यात् । न च तं गतासुं चिकित्सितुं वैद्य इच्छेत् । तथाविधातुरचिकित्सनाद्वैद्य-स्यायशःसंयोगः स्यात् । 'गतासोरिति भाविनि भूतवदुपचाराद्भविष्यति क्वो वेद्यः' । यथा—'पृष्टो देवः सम्पन्नाः शालय इति' ।

चिकित्साया निष्फलत्वाच्च तं नोपक्रमेदिति प्रतिपादयन्नाह—

यमदूतपिशाचाद्यैर्यत्परासुरुपास्यते ।

ग्निरौषधवीर्याणि तस्मात्तं परिवर्जयेत् ॥ १३० ॥

यमदूतेति । यद्यस्माद्यमदूतपिशाचाद्यैः परासुर्गतासुरुपास्यते । किम्भूतैः ? औषधानां रसायनादीनां वीर्याणि शक्तीर्गन्धिर्यथायथं व्याधिप्रशमनसामर्थ्यमन्यथा कुर्वन्निः । तस्मात्तं परिवर्जयेत् ।

इदानीं रिष्टज्ञानादरस्य हेतुमाह—

आयुर्वेदफलं कृत्स्नं यदायुर्ज्ञे प्रतिष्ठितम् ।

रिष्टज्ञानादतस्तस्मात्सर्वदैव भवेद्भिषक् ॥ १३१ ॥

आयुरिति । यद्यस्मादायुर्वेदज्ञे आयुर्वेदविदि वैद्ये आयुर्वेदफलं सकलं प्रति-ष्ठितम् । तस्माद्रिष्टज्ञानादतो भिषग्भवेत् । आयुर्वेदस्य ह्येतत्फलम् । यदायुषः परिज्ञानं परिपालनं च तच्चोभयं रिष्टज्ञानाज्जायते । तस्मादत्रादरः कार्यः ।

मरणं प्राणिनां दृष्टमायुःपुण्योभयक्षयात् ।

तयोरप्यक्षयाद् दृष्टं विषमाऽपरिहारिणाम् ॥ १३२ ॥

मरणमिति । आयुश्च पुण्यं चोभयं च प्रकृतत्वादायुःपुण्ययोस्तेषामायुःपुण्यो-भयानां क्षय आयुःपुण्योभयक्षयस्तस्मादायुःपुण्योभयक्षयान्मरणं प्राणिनां शरी-रिणां दृष्टमुपलब्धं मुनीन्द्रैः । तत्र सर्वोपकरणसम्पन्नानामपि सम्यग्वाह्यमानरथ-वदुपभोगवशेन यथोचितप्रमाणायुःक्षयाद्यन्मरणं जायते तदायुःक्षयादिति बोध्यम् । ज्योतिःशास्त्रविद्विर्जातकपरिकल्पितनियतायुषामन्येषां यदाहाराद्यभावेन मरणं तत्पुण्यक्षयाद्बोध्यम् । यत्रायुःक्षयो यथावल्लक्षितो दृश्यते तथैव च मरणक्षयस्त-दुभयक्षयान्मरणं बोध्यम् । नचैतदेव हेतुत्रयमायुःपुण्योभयक्षयलक्षणं शरीरिणां मरणे कारणं किंतुन्यदपि विद्यते ? इत्याह । तयोरित्यादि । नन्वायुःपुण्यो-भयक्षयात्मकं लक्षणत्रितयं प्रकृतं ततश्च तेषामिति निर्देशः प्राप्तः । नैतदेवम् । इह ह्यायुःपुण्ययोरेव परामर्शः सर्वनाम्ना युक्तो न तु तृतीयस्य हेतोस्तदात्मकत्वा-दुभयस्य । अतस्तयोरप्यक्षयादिति युक्तो द्वयोर्निर्देशः । तयोरायुःपुण्ययोरहानि-तोऽपि मरणं दृष्टं यस्माद्दीर्घायुषोपेतानां तथा पुण्यवत्त्वलक्षणं यत्सर्वोपकरणत्वं तत्सम्पन्नानामसेव्योद्भूतम् । विषमं चण्डमातङ्गतुरङ्गगोमहिषदुर्गन्धवेगश्वप्रपा-

तकेसरीसरिसुपादिसेवनं न परिहरन्त्येवं शीलं येषां ते विषमाऽपरिहारिणस्तेषां यन्मरणं तद्विषमाऽपरिहरणाद्भवति । यद्यप्यायुःक्षयादेव सर्वं मरणं तथाऽपि पुण्यक्षय-विषमाऽपरिहरणाभ्यामायुःक्षयस्यैव कारणभूतत्वादेवमुक्तम् । तदेवं विद्यमानसर्वोपकरणसम्पन्नत्वे विषममपरिहरतां यन्मरणं तद्विषमाऽपरिहारिणां बोध्यम् । बाह्य-बाहकदोषादिकारणस्थविनाशसदृशमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्गसुन्दराख्यायां शारीरेषु विकृतिविज्ञानीयः पञ्चमोऽध्यायः ॥ ५ ॥



षष्ठोऽध्यायः ।

विकृतिविज्ञानीयाध्यायादनन्तरं दूतादिविज्ञानीयाध्यायारम्भेऽयं सम्बन्धः । उक्तमायुःप्रमाणं स्वस्थातुराणां रूपेन्द्रियस्वरच्छायादिविकृतिलक्षणैः प्रतिनियतविशिष्टव्याधिलक्षणैरपि । अयं पुनरध्यायो दूताद्याश्रयैः शुभाशुभनिमित्तैः शुभाशुभं सूचयितुमारभ्यते ।

अथाऽतो दूतादिविज्ञानीयं शारीरं व्याख्यास्यामः ।

दूतः स्त्रीपुरुषादिर्यं आतुरेण प्रेष्यते स कथ्यते । दूत आदिर्येषां ते दूतादयः । आदिग्रहणाद्वैद्यस्य गृहान्निर्गच्छतः पथि गच्छतो यावदातुरगृहे प्रवेशः, प्रविष्टस्याऽपि यानि यानि शुभाशुभसूचकानि निमित्तानि दृश्यन्ते श्रयन्ते च तेषां परिग्रहः । दूतादीनां विज्ञानं दूतादिविज्ञानं यथैते दूतादयः शुभा एतेऽशुभा इति विशिष्टं निश्चितं ज्ञानमवबोधः । परिच्छेद इत्यर्थः । तस्मै हितो दूतादिविज्ञानीयः । शेषं पूर्ववद्व्याख्येयम् ।

पाखण्डाश्रमवर्णानां सवर्णाः कर्मसिद्धये ।

त एव विपरीताः स्युर्दूताः कर्मविपत्तये ॥ १ ॥

पाखण्डा इति । पाखण्डः षण्णवतिभेदभिन्नो ब्राह्मणविशेषः । आश्रमा ब्रह्मचारिगृहस्थभिन्नवैखानसभेदेन चत्वारः । वर्णा ब्राह्मणक्षत्रियविद्वद्वाश्चत्वारः । ते च प्रतिलोमानुलोमतो बहवः । तेषां पाखण्डादीनां ये सवर्णाः समानवर्णास्तुल्यजातयो दूतास्ते च कर्मसिद्धये कर्मसिद्धयर्थं भवन्ति । कर्मसिद्धिं सूचयन्तीत्यर्थः । यथा पाखण्डस्य पाखण्डो दूतः । ब्रह्मचारिणो ब्रह्मचारी, गृहस्थस्य गृहस्थो वानप्रस्थस्य वानप्रस्थो भिक्षोर्भिक्षुर्यावच्छूद्रस्य शूद्रः शुभ इति । त एव पाखण्डादयो विपरीता विजातीयाः, सवर्णा ये न भवन्ति, ते कर्मविपत्तये चिकित्सानैष्फल्याय भवन्ति । चिकित्सानैष्फल्यं सूचयन्तीत्यर्थः ।

दीनं भीतं द्रुतं त्रस्तं रूक्षाऽमङ्गलवादिनम् ।

शस्त्रिणं दण्डिनं षण्डं मुण्डशमश्रुं जटाधरम् ॥ २ ॥



अमङ्गलाह्वयं क्रूरकर्माणं मलिनं स्त्रियम् ।

अनेकव्याधितं व्यङ्गं रक्तमाल्यानुलेपनम् ॥ ३ ॥

तैलपङ्कादिकितं जीर्णविचर्णाद्रैकवाससम् ।

खरोष्ट्रमहिषारूढं काष्ठलोष्टादिमर्दिनम् ॥ ४ ॥

नानुगच्छेद्भिषग्दूतमाह्वयन्तं च दूरतः ।

दीनमिति । सर्वणमपि दूतं दीनर्भातादिविशेषणविशिष्टं यावत्काष्ठलोष्टादि-
मर्दिनं भिषग् दृष्ट्वा नानुगच्छेच्चिकित्सानैष्कल्यादिति । रूक्षवादिनं परुषभाषिणम् ।
अमङ्गलवादिनं भरिष्यत्यसौ पतिष्यति न जीवतीत्याद्यमङ्गलवादिनम् । तथा षण्डं
नपुंसकम् । तथा मुण्डं कृतवपनं श्मश्रु मुखव्यञ्जनं यस्य स एवम् । मुण्डश्मश्रु-
श्चासौ जटाधरश्च तम् । तथाऽमङ्गलोऽकल्याण आह्वयो यस्य तम् । व्यङ्गं हीना-
ङ्गम् । तैलपङ्काभ्यामङ्कितं दिग्धम् । तथा जीर्णादिकं वासो यस्य तम् । तथा
दूरादाह्वयन्तमाकारयन्तं नानुयायात् ।

अशस्तचिन्तावचने नग्ने छिन्दति भिन्दति ॥ ५ ॥

जुहाने पावकं पिण्डान् पितृभ्यो निर्वपत्यपि ।

सुप्ते मुक्तकचेऽभ्यक्ते रुदत्यप्रयते तथा ॥ ६ ॥

वैद्ये दूता मनुष्याणामागच्छन्ति मुमूर्षताम् ।

अशस्तेति । चिन्ता च वचनं च चिन्तावचने । 'अशस्ते चिन्तावचने
यस्येति मत्वर्थे बहुव्रीहिः' । वैद्येऽशस्तचिन्तां कुर्वति । अशस्तवचनं चोच्चारयति ।
मनुष्याणां मुमूर्षतामासन्नमृत्यूनां सम्बन्धिनो दूता आयान्ति । 'मुमूर्षतामित्या-
शङ्कायामुपसङ्ख्यानमिति सन् । म्रियतेर्लुङ्लिङोश्चेति नियमादात्मेनपदाभावः' ।
तथा च किम्भूते । नग्ने विवस्त्रे । छिन्दति भिन्दति किञ्चित् । तथा पावकमग्निं
जुहाने पितृभ्यश्च पिण्डान्निर्वपत्यनुप्रयच्छति । यावदप्रयतेऽशुचौ । मनुष्याणा-
मित्युपलक्षणम् । तिर्यगादयोऽपीह गृह्यन्ते एव ।

विकारसामान्यगुणे देशे कालेऽथवा भिषक् ॥ ७ ॥

दूतमभ्यागतं दृष्ट्वा नाऽऽतुरं तमुपाचरेत् ।

विकारति । विकारेण ज्वरादिना सामान्यस्तुल्यो गुणो यस्यासौ विकारसामा-
न्यस्तस्मिन्स्तथाविधे देशे काले वा दूतमभ्यागतं सम्मुखमागच्छन्तं दृष्ट्वा भिषक्त-
मातुरं दूतस्य प्रेषकं नोपाचरेत् । यथा कफजे ज्वरादावामये धृतोदवादिद्रवसमीपे
देशेऽनूपे वा काले वा प्रत्युषस्यागतो दूतोऽशुभः । पित्तामये वह्नयादिना सन्तप्ते
देशे काले मध्याह्ने दूतोऽशुभः । वातरोगे परुषरूक्षसिकतापाषाणशर्करादिविशिष्टे
देशे काले सायाह्ने दूतोऽशुभः विपरीतस्तु शुभः । छर्दिमेहातीसारादिषु सेतु-
भङ्गोऽशुभः । एष्वेव सेतुबन्धः शुभः ।

स्पृशन्तो नाभिनासास्यकेशरोमनखद्विजान् ॥ ८ ॥

गुह्यपृष्ठस्तनग्रीवाजठरानामिकाङ्गुलि ।

कार्पासबुससीसास्थिकपालमुशलोपलम् ॥ ६ ॥

मार्जनीशूर्पचैलान्तभस्माङ्गारदशातुषान् ।

रज्जूपानतुलापाशमन्यद्वा भग्नविच्युतम् ॥ १० ॥

तत्पूर्वदर्शने दूता व्याहरन्ति मरिष्यताम् ।

स्पृशन्त इति । तदित्यनेन वैद्यः परामृश्यते । तस्य पूर्वदर्शनं प्रथमदर्शनं तस्मिन् सति तत्काल एव मरिष्यतामासन्नमरणानां सम्बन्धिनो दूता नाभ्यादि स्पृशन्तो व्याहरन्ति । ‘ लक्षणहेत्वोः क्रियाया इति हेतावत्र शतृप्रत्ययः ’ । नाभ्यादिस्पर्शनं हि मुमूर्षुदूतव्याहरणस्य हेतुः । मुमूर्षोर्वयं दूता इति प्रतिपादयन्तीत्यर्थः । अनामिकाङ्गुलिः कनीयसीनिकटस्थिता । दशा वस्त्रवर्तिः । उपानचर्मपादुका । तुला मानविशेषः । न केवलं नाभ्यादि स्पृशन्तोऽपरमपि च भग्नविच्युतं च स्पृशन्त इति योज्यम् ।

तथाऽर्धरात्रे मध्याह्ने सन्ध्ययोः पूर्ववासरे ॥ ११ ॥

षष्ठीचतुर्थीनवमीराहुकेतूदयादिषु ।

भरणीकृत्तिकाऽऽश्लेषापूर्वाऽऽर्द्रापैत्र्यनैर्ऋते ॥ १२ ॥

तथेति । नाभ्यादिकमस्पृशन्तोऽप्यर्धरात्रादिष्वगच्छन्तो मरिष्यतां दूता व्याहरन्ति । ‘ अर्धरात्र इत्यहःसर्वैकदेशेत्यत्र चकारादच् समासान्तः ’ । आगच्छन्त इत्यत्राऽपि योज्यम् । पैत्र्यनैर्ऋत इति मघामूलारुख्ये नक्षत्रे । आदिशब्देनोत्पातदर्शनकृष्णचतुर्दश्यादयो गृह्यन्ते । सङ्ग्रहेऽप्युक्तम्—“ मध्याह्नोभयसन्ध्यार्धरात्रिचतुर्थीषष्ठीनवमीपर्वदिनेषु ग्रहोपरागोत्पातदर्शनभरणीकृत्तिकार्द्राऽऽश्लेषामघामूलपूर्वासु चाशुभ इति ” ।

यस्मिंश्च दूते ब्रवति वाक्यमातुरसंश्रयम् ।

पश्येन्निमित्तमशुभं तं च नानुव्रजेद्भिषक् ॥ १३ ॥

यस्मिन्निति । यस्मिन् दूते आतुरसंश्रममातुरप्रतिबद्धं वाक्यं ब्रवति सत्यशुभं निमित्तं भिषक् पश्येत् । तं दूतमातुरविक्रित्सार्थमागतं नानुव्रजेत् ।

किं तदशुभं निमित्तमित्याह—

तद्यथा विकलः प्रेतः प्रेतालङ्कार एव वा ।

छिन्नं दग्धं विनष्टं वा तद्वादीनि वचांसि वा ॥ १४ ॥

रसो वा कटुकस्तीव्रो गन्धो वा कौणपो महान् ।

स्पर्शो वा विपुलः क्रूरो यद्भान्यदपि तादृशम् ॥ १५ ॥

तत्सर्वमभितो वाक्यं वाक्यकालेऽथवा पुनः ।

दूतमभ्यागतं दृष्ट्वा नातुरं तमुपाचरेत् ॥ १६ ॥

तद्यथेति । तद्यथाशब्दोऽशुभनिमित्तसन्दर्शनसम्बन्धार्थः । विकलोऽङ्गहीनः

काणकुण्डलदिकः । प्रेतो मृत एव । प्रेतालङ्कारो यो मृतस्यानुलेपनवस्त्रादिनाऽ-
लङ्कारो विधीयते । छिन्नं रज्ज्वादिकम् । दग्धं वस्त्रादिकम् । विनष्टं वा भग्नघटभाजना-
दिकम् । तद्वादीनि छिन्नदग्धविनष्टवाचकानि वचांसि वचनानि श्रोत्रेण श्रयन्ते ।
रसो वा कटुकस्तीव्र इत्यनेन रसाधारद्रव्यमनाहारप्रतिबद्धमुपलक्ष्यते । रसो हि
रसेन्द्रियग्राह्य एव । तस्मात् कटुकरसाधिष्ठितं द्रव्यं मरिचादि कटुकरसशब्देनेह
गृह्यते । लोकेऽपि रसेन द्रव्यं व्यपदिश्यत एव । यथेदं मधुरं द्रव्यमिदमम्लमिति ।
तदेवं कटुकरसाधिष्ठितं द्रव्यं यदा चक्षुषा गृह्यते वैद्येन तदा न शुभम् । तीव्रप्रह-
णादतीव्रस्य कुठेरकादेर्निरासः । गन्धश्च कौण्ठपो महान् दुर्गन्धोऽतिशयेन तत्कालं
एव घ्राणेन्द्रियेण गृह्यते । स्पर्शो वा विस्तीर्णकरोऽतिदुःसहस्तकाल एवाग्न्यादि-
सम्बन्धी स्पर्शेन्द्रियेण गृह्यते सोऽशुभः । यद्वेति । अथवाऽपरमपि यत्तादृशं वि-
कलाद्यशुभनिमित्तसदृशमनिर्दिष्टमपि रक्तकरवीरकुसुमादिकं तत्सर्वं वाक्यमभित
आतुराश्रयाद्वाक्यादप्रेऽथवा वाक्यकाल आतुराश्रयवाक्यमध्ये विकलाद्यशुभनिमि-
त्तम् । तदानीमशुभसूचकत्वात् तस्मिन् काले दूतमभ्यागतमाभिमुख्येन तत्काल-
मेवागतं दृष्ट्वा येनासौ प्रेषितो दूतस्तमातुरं नोपाचरेत् ।

अथान्यदप्यशुभं निमित्तमाह—

हाहाक्रन्दितमुत्क्रुष्टं रुदितं स्वलनं क्षुतम् ।

वस्त्रातपत्रपादत्रव्यसनं व्यसनीक्षणम् ॥ १७ ॥

चैत्यध्वजानां पात्राणां पूर्णानां च निमज्जनम् ।

हतानिष्टप्रवादाश्च दूषणं भस्मपांसुभिः ॥ १८ ॥

हाहेति । हाहाक्रन्दितमित्यादिकमशोभनमिति वक्ष्यमाणेन सम्बन्धः । हा-
हेति क्रन्दितं रुदितं कणनम् । तथोत्क्रुष्टमुच्चैः कृत्वा क्रुष्टमाक्रुष्टमाक्रोशः । स्व-
लनं पतनं वैद्यस्याऽन्यस्य वा वस्त्रादीनां वैद्यस्य सम्बन्धिनो व्यसनं विनाशः । व्य-
सनिनामापद्रुतानामाक्षिणमालोकनं न शोभनमिति सर्वत्र योज्यम् । चैत्यादीनां
निमज्जनं पतनं ब्रुडनं च । तथा हत इत्येवंरूपाणामनिष्टानाममङ्गलानां प्रवादा
उच्चैरुच्चारितानि वाक्यानि । दूषणं भस्मपांसुभिर्वैद्यस्यैव पथि गच्छतो भस्मना पां-
सुना च विकिरणमशोभनम् । कर्मसिद्ध्यभावादतुरस्याऽपि मरणसूचकत्वात् ।

पथश्छेदोऽहिमार्जारगोधासरटवानरैः ।

पथश्छेद इति । पथश्छेदो मार्गस्य च्छेदोऽशोभन इति योज्यम् । कैः ?
सर्पमार्जारादिभिः । सरटः सर्पसदृशी रक्तवर्णा द्विमुखी प्राणिजातिश्चक्रलण्ड
इत्यपरपर्यायः ।

दीप्तां प्रतिदिशं वाचं क्रूराणां मृगपालिणाम् ॥ १९ ॥

कृष्णधान्यगुडोदश्विज्जवणासवचर्मणाम् ।

- सर्षपाणां वसातैलतृणपङ्केधनस्य च ॥ २० ॥
क्लीबिकरश्वपाकानां जालवागुरयोरपि ।
- छुर्दितस्य पुरीषस्य पूतिदुर्दर्शनस्य च ॥ २१ ॥
निःसारस्य व्यवायस्य कार्पासादेरेरेरपि ।
शयनासनयानानामुत्तानानां तु दर्शनम् ॥ २२ ॥
न्युब्जानामितरेषां च पात्रादीनामशोभनम् ।

दीप्तामिति । यस्यां दिशि सूर्यः स्थितः सा दीप्ता भवति । तथा चोक्तम्—
“अङ्गारिण्यर्कनिर्मुक्ता दीप्ता यस्यां दिवाकरः । प्रधूमितैष्यत्सूर्या वै श्रान्ताः पञ्चेतरा
दिशः” । दीप्तां दिशं प्रति या वाचो वागयः कूराणां कव्यभुजां मृगाणां द्वीपिभ्य-
गालादीनां पक्षिणां च श्येनादीनां ता अशोभना इति लिङ्गविपरिणामेन सम्बन्धः ।
कृष्णेत्यादि । कृष्णधान्यादीनां यद्दर्शनं वैद्यस्य पथि गच्छत आतुरगृहं प्रविशतो
वा तदशोभनमशुभसूचकत्वात् । उदञ्चितक्रमम् । सर्षपो रक्ताभासः । करो नि-
ष्ठुरवादी । श्वपाकश्चाण्डालः । जालमानायः । वागूरा मृगबन्धनी । पूतिर्दुर्गन्धिः ।
दुर्दर्शनः करालाकृतिः । निःसारस्य व्यपगतसारस्य वस्तुनः । व्यवायस्य मैथुनस्य ।
कार्पासादेरित्यादिशब्देन कार्पासबुससीसादेर्दूतचिन्तानिर्दिष्टस्य ग्रहणम् । कार्पासा-
देः पदार्थस्य दर्शनं पथि गच्छत आतुरगृहं प्रविशतो वा वैद्यस्याऽशोभनम् । अरे-
दर्शनमशोभनम् । प्रकृतत्वाद्वैद्यस्यात्मशत्रुदर्शनम् । तथा शय्यादीनामुत्तानानामू-
र्ध्वमुखस्थितपादानां दर्शनम् । तथेतरेषां पात्रादीनां घटशरावोदञ्चनादीनामधोमु-
खानां दर्शनमशोभनम् ।

पुंसंज्ञाः पक्षिणो वामाः स्त्रीसंज्ञा दक्षिणाः शुभाः ॥ २३ ॥

पुमिति । पुंसंज्ञाः पुंनामानः पक्षिणो वर्तकादयो वामस्थिताः प्रशस्ताः । स्त्री-
नामानो बलाकासारिकादयो दक्षिणस्थिताः शुभाः ।

प्रदक्षिणं खगमृगा यान्तो नैवं श्वजम्बुकाः ।

अयुग्माश्च मृगाः शस्ताः शस्ता नित्यं च दर्शने ॥ २४ ॥

चाषभासभरद्वाजनकुलच्छागवर्हिणः ।

प्रदक्षिणमिति । वामादक्षिणं गच्छन्तः खगमृगाः शुभाः । खगाः काकपा-
रावतादयः । मृगा हरिण्यैणादयः । यान्तो नैवं श्वजम्बुकाः । किंतिर्हि दक्षिणाद्वामं
गच्छन्तः शुभा इत्यर्थः । अयुग्मा अपि मृगाः शुभाः चाषादयो मयूरान्ता नित्यं
दर्शने वामतो दक्षिणतो वा शस्ताः ।

अशुभं सर्वथोलूकविडालसरटेक्षणम् ॥ २५ ॥

अशुभमिति । सर्वथा सर्वेण प्रकारेण वामतो दक्षिणतो वा युग्मानामयुग्मा-
नां वोलूकादीनां दर्शनमशुभम् । कीर्तने तु प्रशस्ता इत्येके ।



प्रशस्ताः कीर्तने कोलगोधादिशशजाहकाः ।

न दर्शने न विरुते, वानरर्क्षावतोऽन्यथा ॥ २६ ॥

प्रशस्ता इति । कोलादयः कीर्तने प्रशस्ताः । कोलः सूकरः । वानरश्च ऋक्षश्च तौ, दर्शने विरुते न शस्तौ । अत उक्तन्यायादन्यथा विपरीतौ प्रशस्तौ । कीर्तनं तयोरप्रशस्तमित्यर्थः ।

धनुरैन्द्रं च लालाटमशुभं शुभमन्यतः ।

धनुरिति । ऐन्द्रं धनुर्लालाटमभिमुखमशुभम् । अन्यतः=पुरःस्थितं सम्मुखं वर्जयित्वा, तिर्यक् पृष्ठतो वा स्थितं शुभम् । 'लालाटमिति भवार्थे अण्' । ललाट-शब्देनेह ललाटसमीपो देशो लक्ष्यते । सम्मुखमित्यर्थः ।

अग्निपूर्णानि पात्राणि भिन्नानि विशिखानि च ॥ २७ ॥

अग्नीति । पात्राण्यग्निपूर्णान्यशोभनानि । तथा भिन्नानि भग्नानि । तथा विशिखान्यन्तःशून्यानि न शुभानीति वचनविपरिणामेन सम्बन्धः ।

वैद्यस्यातुरस्य गृहप्रवेशे शुभाशुभसूचकानि निमित्तान्याह—

दध्यक्षतादि निर्गच्छन् वक्ष्यमाणं च मङ्गलम् ।

वैद्यो मरिष्यतां वेश्म प्रविशन्नेव पश्यति ॥ २८ ॥

दधीति । आदिशब्देनेक्षुनिष्पावादिपरिग्रहः । दध्यक्षतावादी यस्य मङ्गलस्य तदेवम् । वैद्यः प्रविशन्नेव तत्काल एवातुरगृहादध्यक्षतादि यच्च वक्ष्यमाणं तन्निर्गच्छन्निःसरन् मरिष्यतामासन्नमरणानां पश्यति ।

दूताद्यसाधु दृष्ट्वैव त्यजेदार्तमतोऽन्यथा ।

करुणाशुद्धसन्तानो यत्नतः समुपाचरेत् ॥ २९ ॥

दूतेति । एवं पूर्वोक्तेन प्रकारेण दूताद्यसाध्वशुभं पूर्वनिर्दिष्टं दृष्ट्वा आर्तमातुरं त्यजेन्न चिकित्सेत् । आदिशब्देन शकुनादर्ग्रहणम् । अतोऽन्यथेति । दूतादि शुभं दृष्ट्वा तमातुरं वैद्यो यत्नेन समुपाचरेत् । किम्भूतः ? करुणया शुद्धं निर्मलं सन्तानं चेतो यस्य स एवम्भूतः सन् ।

अथ तदेव दध्यक्षताद्याह—

दध्यक्षतेक्षुनिष्पावप्रियङ्गुमधुसर्पिषाम् ।

यावकाञ्जनभृङ्गारघटादीपसरोरुहाम् ॥ ३० ॥

दूर्वाद्रीमत्स्यमांसानां लाजानां फलभक्षयोः ।

रत्नेभपूर्णकुम्भानां कन्यायाः स्यन्दनस्य च ॥ ३१ ॥

नरस्य वर्धमानस्य देवतानां नृपस्य च ।

शुक्लानां सुमनोवालचामराम्बरवाजिनाम् ॥ ३२ ॥

शङ्खसाधुद्विजोष्णीषतोरणस्वस्तिकस्य च ।

मौ. टि.-१ कोलादयः कीर्तने प्रशस्ताः, न दर्शनेन च विरुते । वानरः, ऋक्षश्च, अतो विपरीतौ, अर्थाद् दर्शने विरुते च शस्तौ, न कीर्तने इत्यभिप्राय आचार्यस्य ।

- भूमेः समुद्धृतायाश्च वह्नेः प्रज्वलितस्य च ॥ ३३ ॥
 मनोज्ञस्यान्नपानस्य पूर्णस्य शकटस्य च ।
 नृभिर्धेन्वाः सवत्साया वडवायाः स्त्रिया अपि ॥ ३४ ॥
 जीवजीवकसारङ्गसारसप्रियवादिनाम् ।
 रुचकादर्शसिद्धार्थरोचनानां च दर्शनम् ॥ ३५ ॥
 गन्धः सुसुरभिर्वर्णः सुशुक्लो मधुरो रसः ।
 गोपतेरनुकूलस्य स्वरस्तद्वद्वामपि ॥ ३६ ॥
 मृगपक्षिनराणां च शोभिनां शोभना गिरः ।
 छत्रध्वजपताकानामुत्क्षेपणमभिष्टुतिः ॥ ३७ ॥
 भेरीमृदङ्गशङ्खानां शब्दाः पुण्याहनिःस्वनाः ।
 वेदाध्ययनशब्दाश्च सुखो वायुः प्रदक्षिणः ॥ ३८ ॥
 पथि वेश्मप्रवेशे च विद्यादारोग्यलक्षणम् ।

दधीति । दध्यक्षतादीनां दर्शनं पथि वेश्मप्रवेशे च विद्यादारोग्यलक्षणमिति ।
 वक्ष्यमाणेन सम्बन्धः । अक्षता यवाः । अखरिडतास्तरेण्डुला इत्यन्ये । धान्य-
 मेवाखरिडतमक्षतशब्दवाच्यमित्यपरे । यावकमलकुकः । मृङ्गारः कनकालुका ।
 आर्द्रमत्स्यः—आर्द्रमांसम् । आर्द्रग्रहणमत्र शुष्कपरिहारार्थम् । भक्षं मोदकादि ।
 पद्मरागादिकं रत्नम् । इमो हस्ती । नरस्येति । शौर्यत्यागप्रज्ञाराजसत्कारादिभि-
 र्वर्धमानः प्रतिदिनमुपचयं गतस्तथाविधस्य पुरुषस्य दर्शनं शुभम् । शुक्लानां
 सुमनःप्रभृतीनां दर्शनं शुभम् । बालचामरं केशप्रकीर्णकम् । बाजी तुरङ्गः ।
 उष्णीषं शिरोवेष्टनम् । मनोज्ञस्य हृदयहारिणोऽन्नपानस्य । शकटस्य रथस्य नृभि-
 र्नरैः पूर्णस्य सम्भृतस्य । धेन्वा इत्यादि । ' स्त्रिया अपीत्यपिशब्दः समुच्चये ' ।
 यथा धेन्वाः सवत्साया दर्शनमेवं वडवायाः स्त्रियाश्च सवत्सायाः सापत्याया इति ।
 रुचको बलय आभरणविशेषः । सिद्धार्थो गौरसर्षपः । गन्धः सुष्ठु सुरभिः ।
 वर्णः सुष्ठु शुक्लः सितः । रसो मधुरः । गोपतेर्वृषभस्यानुकूलस्याऽकुपितस्य स्वनो
 न प्रतिकूलस्य कुपितस्य शब्दः । तद्वद्गोपतिना तुल्यो गवामप्यनुकूलानां शब्द
 इत्यर्थः । तथा शोभिनां प्रशस्तानां मृगादीनां प्रशस्ता गिरः । विद्यादारोग्यलक्षण-
 मिति योज्यम् । मृगपक्षिनरा ह्यशोभिनोऽपि शृगालोलूकपुल्कसचारुडालादयः
 सन्ति तद्यवच्छेदनार्थं शोभिनामिति विशेषणम् । शोभिनामपि मृगादीनां क्षाम-
 रोगार्ताभिहतानामशोभना वाचः स्युस्तत्यागार्थं शोभना इति विशेषणम् । छत्रा-
 दीनामुत्क्षेपणमुपरि स्थापनम् । पताका वैजयन्ती । अभिष्टुतिः प्रयाणकाले
 जनेन स्तुतिर्जयजयेत्यादिशब्दपूर्वा अभिमुखमुच्चारिता । तथा भेर्यादीनां शब्दाः
 पुण्याहनिःस्वनाः प्रशस्तशब्दा आरोग्याय नत्वप्रशस्तनिःस्वनाः प्रेतपटहादिजाः ।
 वेदाध्ययनस्य वेदपाठस्य ये शब्दास्ते च शुभाः । प्रदक्षिणोऽनुकूलो वायुः सुखः

सुखावहः । पथि वेश्मप्रवेशे चैतदारोग्यलक्षणं विद्यात् ।

इत्युक्तं दूतशकुनं स्वप्नानूर्ध्वं प्रचक्षते ॥ ३६ ॥

इत्येवमर्थे परिसमाप्ता वा । दूतः स्त्रीपुरुषादिः । शुभाशुभं प्रागुक्तम् । तथा चेतनाचेतनरूपः शुभाशुभसूचको दूतवर्जितो लोकप्रसिद्धः शकुन उक्तः । यथा हाहाकन्दितमित्यादि । इत्येवमुक्तमभिहितम् । अतो दूतशकुनादूर्ध्वमनन्तरं स्वप्नान् प्रचक्षते सम्यग् भणिष्यते तन्त्रकार इति शेषः । स्वप्नलक्षणमष्टाङ्गसङ्ग्रहे कथितम् । यथा—“ सर्वेन्द्रियव्युपरतौ मनोऽनुपरतं यदा । विषयेभ्यस्तदा स्वप्नं नानारूपं प्रपश्यतीति ” । तथा—“ ऋष्मावृतेषु स्रोतःसु श्रमादुपरतेषु च । इन्द्रियेषु स्वकर्मभ्यो निद्रां विशति देहिनामिति ” निद्रालक्षणम् ।

स्वप्ने मद्यं सह प्रेतैर्यः पिबन् कृष्यते शुना ।

स मर्त्यो मृत्युना शीघ्रं ज्वररूपेण नीयते ॥ ४० ॥

स्वप्न इति । यो मर्त्यः पुरुषः स्वप्ने स्वप्नावस्थायां प्रेतैः सह मद्यं पिबन् शुना कृष्यत आक्रम्यते स मृत्युना ज्वररूपेण शीघ्रमचिरात् कतिपयैरेव दिवसैर्नीयते लोकान्तरमिति शेषः ।

रक्तमाल्यवपुर्वस्त्रो यो हसन् ह्रियते स्त्रिया ।

सोऽस्त्रपित्तेन,

रक्तेति । रक्तमाल्यो रक्तवपु रक्तवस्त्रश्च यो मर्त्यो हसन् स्त्रिया स्वप्ने ह्रियत आकृष्यत आक्रम्यते सोऽस्त्रपित्तेन मृत्युना शीघ्रं नीयते ।

महिषश्ववराहोष्टगर्दभैः ॥ ४१ ॥

यः प्रयाति दिशं याम्यां मरणं तस्य यक्ष्मणा ।

महिषेति । यो महिषादिभिः कारणभूतैर्याम्यां दक्षिणां दिशं स्वप्ने प्रयाति तस्य यक्ष्मणा मरणं भवति ।

लता कण्टकिनी वंशस्तालो वा हृदि जायते ॥ ४२ ॥

यस्य तस्याशु गुल्मेन,

लतेति । मर्त्य इति प्रथमान्तोऽपीहार्थवशात्पृथगन्तः सम्बध्यते । यस्य मर्त्यस्य स्वप्ने कण्टकयुक्ता लता हृदये जायते वंशो वाथवा तालस्तस्य शीघ्रं गुल्मेन मरणं भवेत् । सङ्ग्रहे त्वेवमुक्तम्—“ यस्य कण्टकिनी लता वंशस्तालो वा हृदि जायते स गुल्मेन । यस्य शिरसि स शिरोरोगेण वा शिरश्चेदनेनेति ” ।

यस्य वह्निमनर्चिषम् ।

जुह्वतो घृतसिक्लस्य नग्नस्योरसि जायते ॥ ४३ ॥

पद्मं स नश्येत्कुष्ठेन,

यस्येति । यस्य मर्त्यस्य नग्नस्याज्याभ्यक्तस्य वह्निमनर्चिषं ज्वालारहितं जुह्वत उरसि पद्मं स्वप्ने जायते स नरः कुष्ठेन नश्येत् ।



चण्डालैः सह यः पिबेत् ।

स्नेहं बहुविधं स्वप्ने स प्रमेहेण नश्यति ॥ ४४ ॥

चण्डालैरिति । चण्डालैः सह बहुविधमनेकप्रकारं स्नेहं घृततैलादिकं यो मर्त्यः स्वप्ने पिबेत् स प्रमेहेण नश्यति । स्वप्ने प्रकृतेऽपि पुनः स्वप्नग्रहणं कृतं स्पष्टार्थम् ।

उन्मादेन जले मज्जेद्यो नृत्यन् राक्षसैः सह ।

उन्मादेन स नश्यति यो राक्षसैः सह नृत्यन् जले मज्जेत् ।

अपस्मारेण यो मर्त्यो नृत्यन् प्रेतेन नीयते ॥ ४५ ॥

स मर्त्योऽपस्मारेण नश्यति यो नृत्यन् प्रेतेन स्वप्ने नीयते ।

यानं खरोष्ट्रमार्जस्कपिशार्दूलसुकैः ।

यस्य प्रेतैः शृगालैर्वा स मृत्योर्वर्तते मुखे ॥ ४६ ॥

यानमिति । यस्य नरस्य स्वप्ने खरादिभिर्यानं भवति स मृत्योर्मुखाभ्यन्तरे वर्तते । अत्यासन्नकिनाशवान् ।

अपूपशङ्कुलीर्जग्ध्वा विबुद्धस्तद्विधं वमन् ।

न जीवति,

अपूपान् शङ्कुलीर्वा जग्ध्वा भक्षयित्वैवं स्वप्ने दृष्ट्वा विबुद्धः सन्, तद्विधमपूपशङ्कुलीप्रायमेव वमेदुद्विरेत्स न जीवति ।

अक्षिरोगाय सूर्येन्दुग्रहणेक्षणम् ॥ ४७ ॥

सूर्यचन्द्रयोर्ग्रहणदर्शनमक्षिरोगाय ।

सूर्याचन्द्रमसोः पातदर्शनं दृष्ट्विनाशनम् ।

स्वप्ने सूर्याचन्द्रमसोः पतनदर्शनं मर्त्यस्य दृष्ट्विनाशनम् । 'सूर्याचन्द्रमसोरिति देवताद्वन्द्वे चेत्यानङ्गदेशः' ।

मूर्ध्नि वंशलतादीनां सम्भवो वयसां तथा ॥ ४८ ॥

निलयो मुण्डता काकगृध्राद्यैः परिवारणम् ।

तथा प्रेतपिशाचस्त्रीद्रविडान्ध्रगवाशनैः ॥ ४९ ॥

सङ्को वेत्रलतावंशतृणकण्टकसङ्कटे ।

श्वभ्रश्मशानशयनं पतनं पांशुभस्सनोः ॥ ५० ॥

मज्जनं जलपङ्कादौ शीघ्रेण स्नातसा हतिः ।

नृत्यवादित्रगीतानि रक्तस्त्रगवस्त्रधारणम् ॥ ५१ ॥

वयोऽङ्गवृद्धिरभ्यङ्गो विवाहः श्मश्रुकर्म च ।

पकान्नस्नेहमद्याशः प्रच्छुर्दनविरेचने ॥ ५२ ॥

हिरण्यलोहयोर्लाभः कलिर्बन्धपराजयौ ।

उपानद्युगनाशश्च प्रपातः पादचर्मणोः ॥ ५३ ॥



हर्षो भृशं प्रकुपितैः पितृभिश्चावभर्त्सनम् ।
 प्रदीपग्रहनक्षत्रदन्तदैवतचक्षुषाम् ॥ ५४ ॥
 पतनं वा विनाशो वा भेदनं पर्वतस्य च ।
 कानने रक्तकुसुमे पापकर्मनिवेशने ॥ ५५ ॥
 चितान्धकारसम्बाधे जनन्यां च प्रवेशनम् ।
 पातः प्रासादशैलादेर्मत्स्येन प्रसनं तथा ॥ ५६ ॥
 काषायिणामसौम्यानां नग्नानां दण्डधारिणाम् ।
 रक्ताक्ष्णाणां च कृष्णानां दर्शनं जातु नेष्यते ॥ ५७ ॥

मूर्ध्नीति । जातु नेष्यत इति वक्ष्यमाणेन सम्बन्धः । वंशलतादीनां मूर्ध्नि शिरसि सम्भवो जन्म जातु नेष्यते । एवमग्रेऽपि योज्यम् । तथा वयसां पक्षिणां मूर्ध्नि निलयो निलयनम् । तथा मुण्डता कृतमुण्डनत्वम् । काकायैः परिवाणं परिवृतत्वम् । न केवलं काकायैः प्रेतायैश्चेति तथाशब्दस्यार्थः । गवाशना गोमांस-भक्षस्तैः । वेत्रादिसङ्कटे संवृते सज्जो द्वारालाभस्तत्रैव निःसारमपश्यतः । श्वप्रे श्मशाने च शयनं स्वपनम् । पांसौ भस्मनि च पतनम् । जलपङ्कादिके मज्जनं ब्रुडनम् । आदिशब्देन कूपकलुषोदकादि गृह्यते । क्षोतसा शीघ्रेण हृतिर्हरणम् । नृत्यं च वादित्रं च गीतं च तानि । तथा स्रक् च वस्त्रं च स्रग्वस्त्रं रक्ते च ते स्रग्वस्त्रे च तयोर्धारणम् । वयश्चाङ्गं च तयोर्वृद्धिः । अभ्यङ्गोऽभ्यञ्जनम् । विवाहः परिणयः । श्मश्रुकर्म मुखव्यञ्जनमुण्डनम् । पक्वान्नं मण्डकादिः । स्नेहस्तैलादिः । मद्यं सीध्वादि । तेषां पक्वान्नादीनामाशो भक्षणम् । प्रच्छर्दनं वमिः । विरेचनं विरेकः । हिरण्यस्य रुक्मादेर्लोहस्य च लाभः । सङ्ग्रहे तूकम्—“लभ्यन्ते वा हिरण्यलोह-लवणादय इति” । कलिरनर्थः । बन्धो बन्धनम् । पराजयः परिभवः । उपानयुगस्य नाशः पादस्य चर्मणः प्रकर्षेण पतनम् । भृशमतिशयेन हर्षः । पितृभिः प्रकुपितै-रवभर्त्सनं सन्तर्जनम् । प्रदीपादीनां पतनमथवा विनाशः । पर्वतस्य च भेदनम् । कानने वने रक्तपुष्पे प्रवेशनमिति सम्बन्धः । पापकर्मणां पापिनां निवेशने गृहे प्रवेशनम् । चितायामन्धकारसम्बाधे तमःसंकटे जनन्यां मातरि च प्रवेशनम् । प्रासादात् पर्वताद्वा पातः पतनम् । आदिशब्देन वृक्षगृहादेर्ग्रहणम् । मत्स्येन प्रसनं निगरणम् । ‘कषायेण रक्तं वस्त्रं काषायं तद्विद्यते येषामितीनिः’ । तेषां काषायिणां काषायवस्त्रावृतानां तथा असौम्यानां दुर्दशानां तथा नग्नानां विवस्त्राणां तथा दण्डधारिणां दण्डिनां तथा रक्तनयनानां कृष्णवर्णानां च नृणां जातु न कदाचिद्दर्शन-मिष्यते स्वप्ने । अशुभहेतुत्वात् ।

कृष्णा पापाननाचारा दीर्घकेशनखस्तनी ।
 विरागमाल्यवसना स्वप्रकालनिशा मता ॥ ५८ ॥
 मनोवहानां पूर्णत्वात्क्षोतसां प्रबलैर्मलैः ।



दृश्यन्ते दारुणाः स्वप्ना रोगी यैर्याति पञ्चताम् ॥ ५६ ॥

अरोगः संशयं प्राप्य कश्चिदेव विमुच्यते ।

कृष्णेति । एवंविधा स्त्री स्वप्ने कालनिशा तद्विधा मता । कृष्णा कृष्णवर्णा । तथोपापमाननमाचारश्च यस्याः सा तथा । दीर्घाः केशा नखाः स्तनौ च यस्याः सैवम् । 'स्नाह्नाच्चोपसर्जनादिति ङीप्' । माल्यं च वसनं च माल्यवसनम् । विगतो रागो यस्य माल्यवसनस्य तदेवम्भूतं माल्यवसनं यस्याः सैवम् । मनोवहाना-
मित्यादि । मनश्चेतो वहन्ति यानि विशेषेण हृदाश्रितानि स्रोतांसि तानि मनो-
वहानि तेषां मनोवहानां प्रबलैरतिबलवद्भिर्मलैर्मलनीकरणस्वभावैर्वातपित्तश्लेष्मभिः
पूर्णत्वाद्दारुणां घोरा अप्रशस्ताः स्वप्ना दृश्यन्तेऽनुभूयन्ते । यः स्वप्नैर्दृष्टै रोगी
आतुरः पञ्चतां याति मरणं प्राप्नोति । तथास्वभावत्वाद्देषां स्वप्नानाम् । अरोग
इत्यादि । स्वस्थो नरः संशयं जीवितसन्देहं प्राप्य कश्चिदेव बहूनां मध्यात्पुरयवाग्नि-
यतायुरेव विमुच्यते मरणादिति शेषः ।

स्वप्नभेदानिदानीमाह—

दृष्टः श्रुतोऽनुभूतश्च प्रार्थितः कल्पितस्तथा ॥ ६० ॥

भाविको दोषजश्चेति स्वप्नः सप्तविधो मतः ।

दृष्ट इति । चः समुच्चये । इतिः प्रकारे । दृष्टत्वादिना प्रकारेण स्वप्नः सप्तविधो
मतः । सप्त स्वप्ना इत्यर्थः । यश्चक्षुषा जाग्रदवस्थायां किञ्चिद्वस्तुजातं दृष्ट्वा
तदानीं सुप्तावस्थायां तादृशं वस्तुजातं संवित्तिरूपतयाऽनुभूयते स दृष्ट उच्यते ।
यश्च शब्दमात्रेण वस्तुजातं श्रोत्रेन्द्रियेण गृह्यते तदिदानीं सुप्तावस्थायां तादृक्-
संवित्तिरूपतयाऽनुभूयते स श्रुत उच्यते । यस्तु जाग्रदवस्थायां यथायथमिन्द्रियैरनु-
भूयते सुप्तावस्थायां तादृगन्तःसंवित्तिरूपतयाऽनुभूयते सोऽनुभूत उच्यते । यस्मिन्
दृष्टे श्रुतेऽनुभूते वा यत्पूर्वं जाग्रदवस्थायां वस्तुजातं मनसाऽभ्यर्थ्यते तथैव च सुप्ता-
वस्थायामन्तःसंवित्तिरूपतयाऽनुभूयते स प्रार्थित उच्यते । यस्तु षड्भिः प्रत्यक्षानु-
मानादिभिर्न दृष्टो नापि श्रुतो नाप्यनुभूतो दृष्टश्रुतानुभूतत्वाभावादेव न च प्रार्थितो-
ऽपि तु केवलं मनसा यथेच्छमुत्प्रेक्ष्य यत्किञ्चनरूपाभिः कल्पनाभिः कल्पितो जाग्र-
दवस्थायां वस्तुजातान्तःसंवित्तावुपाकूढस्तदानीं सुप्तावस्थायां तादृगनुभूयते स
कल्पितः । यश्च दृष्टश्रुतादिभ्यः स्वप्नेभ्योऽन्यो विलक्षणस्वप्नो यथा दृश्यते
सुप्तावस्थायामुत्तरकालं तथैव स्वप्नदर्शिना नरेण तन्मुखावगततदर्थैरपि प्रत्यक्षतो
दृश्यते स भाविकः । दोषजः स स्वप्नो यो वातजः पित्तजः कफजो वा यथायथं
दोषाणामनुरूपाऽन्तःसंवित्तावनुभूयते स दोषज उच्यते इति ।

तेष्वाद्या निष्फलाः पञ्च यथास्वप्रकृतिर्दिवा ॥ ६१ ॥

विस्मृतो दीर्घह्रस्वोऽति,

तेषु स्वप्नेषु मध्याह्ने पञ्चाद्या आदौ पठिता दृष्टादयस्ते निष्फलाः । न ते यथानु-

रूपं फलं शुभाशुभं ददति । यथास्वप्रकृतिर्यथादोषजो यः स्वप्नः सोऽपि निष्फलः । नासौ यथानुरूपं शुभाशुभलक्षणं फलं ददाति वातप्रकृतेर्वाप्रकृत्यनुरूपतः स्नप्नो यावद्द्वन्द्वप्रकृतेर्द्वन्द्वप्रकृत्यनुरूपतोऽफलः । तथा दिवा दृष्टो यः स्वप्नस्तथा विस्मृ-
स्तथाऽतिदीर्घोऽतिह्रस्वो वा यः स्वप्नः सः पञ्चविधव्यतिरिक्तोऽप्यफलः ।

पूर्वरात्रे चिरात्फलम् ॥ ६२ ॥

दृष्टः करोति तुच्छं च,

पूर्वरात्रे दृष्टः स्वप्नश्चिराच्चिरेण कालेन फलं तुच्छमल्पं नतु यथापरिभाषितं विदधाति । केचित्त्वाहुः—चेति विकल्पार्थे । चिरेण कालेन तुच्छं वेत्यर्थः । 'पूर्वरात्र इत्यहः सर्वैकदेशेति समासान्तः' ।

गोसर्गे तदहर्महत् ॥ ६३ ॥

निद्रया चानुपहतः प्रतीपैर्वचनैस्तथा ।

गोसर्गे गवां मोक्षकाले यो दृष्टः स्वप्नः स तदहस्तस्मिन्नेवाहनि फलं महत्करो-
तीति योज्यम् । तदहर्इत्यहःशब्दः सप्तम्यर्थवृत्तिरव्ययः । तथा शुभः स्वप्नो दृष्टो रात्रिशेषे निद्रया वा यद्यनुपहतो यस्मिन्स्वप्ने दृष्टेऽनन्तरं न सुप्यते स स्वप्नो महत्फलं करोति । अन्यथा स्वल्पम् । प्रतीपैरनुकूलैर्वचनैश्चानुपहतोऽनभ्याहतः शुभः स्वप्नो दृष्टो महत् फलं करोति ।

एवं शुभं स्वप्नं प्रत्युक्त्वाऽशुभं स्वप्नं प्रत्याह—

याति पापोऽल्पफलतां दानहोमजपादिभिः ॥ ६४ ॥

पापोऽशुभः स्वप्नोऽल्पफलतां याति । कैः ? दानादिभिः । आदिग्रहणाद् ध्यान-
नियमादथो गृह्यन्ते ।

अकल्याणमपि स्वप्नं दृष्ट्वा तत्रैव यः पुनः ।

पश्येत्सौम्यं शुभं तस्य शुभमेव फलं भवेत् ॥ ६५ ॥

अकल्याणमप्यशुभसूचकत्वादशुभं स्वप्नं दृष्ट्वा तत्रैव तस्मिन्नेवावसरेऽशुभ-
स्वप्नदर्शनसमनन्तरे काले सौम्यकरं शुभसूचकत्वाच्छुभं स्वप्नं यः पश्येत्तस्य
शुभमेव फलं भवेत् । सौम्यं शुभं स्वप्नं दृष्ट्वा यस्तत्रैव स्वप्नमध्ये सुप्तोऽशुभं च
स्वप्नं पश्येत्तस्याशुभमेव फलं भवेत् पूर्वदृष्टं शुभमिति बोध्यम् । नन्वेवं सति
स्वप्नानामनिश्चितफलत्वं प्राप्नोति ? ततश्च स्वप्ने मयं सहप्रेतरित्यादीनां यदुक्तं
तदन्यथाऽपि स्यात् ? यतोऽशुभलक्षणोऽप्येवं दानादिभिश्चान्यथा सम्पद्यते ततश्चा-
निश्चितफलत्वान्मरणं प्रति नासौ निश्चितो हेतुः ? एवमन्येऽपि ये स्वप्नाः प्रति-
नियता रक्तपित्तादीनां व्याधीनां हेतवो निर्दिष्टास्तेऽपि तथैव बोद्धव्याः ? अत्रा-
चक्ष्महे—निश्चिताऽनिश्चितफलस्वभावत्वात्स्वप्नानामदोषः । तथाहि । केचि-
त्स्वप्ना निश्चितफलस्वभावा निर्दिष्टाः । यथा—स्वप्ने मये सहप्रेतरित्यादयः । केचि-
दनिश्चितफलस्वभावाः । यथा—मूर्ध्नि वंशलतादीनामित्यारभ्य यावद् रक्ताक्षाणां

च कृष्णानां दर्शनं जातु नेष्यत इत्येवमन्तेन ग्रन्थेन ये निर्दिष्टास्तत्र ये निश्चित-
फलस्वभावास्तेषां न कथञ्चिदप्यन्यथा कर्तुं पार्यते । ते प्राक्कनस्य कर्मणस्तथारूपस्य
बलवत्वात् । ये त्वनिश्चितफलस्वभावा मूर्ध्नि वंशलतादीनामित्यादयस्तेषां स्वप्ना-
न्तरदर्शनादिभिरन्यथासद्भावः सम्भाव्यत इति ।

पश्येत्सौम्यमित्युक्तमतस्तानेव सौम्यान्स्वप्नान् दर्शयितुमाह—

देवान् द्विजान् गोवृषभान् जीवतः सुहृदो नृपान् ।

साधून् यशस्विनो वह्निमिदं स्वच्छान् जलाशयान् ॥ ६६ ॥

कन्यां कुमारकान् गौरान् शुक्लवस्त्रान्सुतेजसः ।

नरोशनं दीप्ततनुं समन्ताद्रुधिरोक्षितः ॥ ६७ ॥

यः पश्येल्लभते यो वा छत्रादर्शविषामिषम् ।

शुक्लाः सुमनसो वस्त्रममेध्यालेपनं फलम् ॥ ६८ ॥

शैलप्रासादफलवृक्षसिंहनरद्विपान् ।

आरोहेद् गोऽश्वयानं च तरेन्नदहृदोदधीन् ॥ ६९ ॥

पूर्वोत्तरेण गमनमगम्यागमनं मृतम् ।

सम्बाधान्निसृतिर्देवैः पितृभिश्चाभिनन्दनम् ॥ ७० ॥

रोदनं पतितोत्थानं द्विषतां चावमर्दनम् ।

यस्य स्यादायुरारोग्यं वित्तं बहु च सोऽश्नुते ॥ ७१ ॥

देवानिति कुमारका बालकाः । विषं वत्सनाभादिः । आमिषं मांसम् ।
सुमनसः पुष्पाणि । शुक्लशब्दो वस्त्रमित्यत्रापि सम्बध्यते, अर्धवशाच्चाऽस्य नपुंसक-
त्वमेकत्वं च बोध्यम् । देवदीन्यः पश्येद्यो वा छत्रादीन् लभते यश्च शैलादीन्
समारोहेद्यश्च नदादींस्तरेद्यस्य वा पूर्वोत्तरगमनादिकं स्यात्स पुरुष आयुरादीनश्नुते
प्राप्नोति ।

आरोग्यमश्नुत इत्युक्तमतस्तदेवारोग्यं लक्षयितुमाह—

मङ्गलाचारसम्पन्नः परिवारस्तथातुरः ।

श्रद्धधानोऽनुकूलश्च प्रभूतद्रव्यसङ्ग्रहः ॥ ७२ ॥

सत्त्वलक्षणसंयोगो भक्तिर्वैद्यद्विजातिषु ।

चिकित्सायामनिर्वेदस्तदारोग्यस्य लक्षणम् ॥ ७३ ॥

मङ्गलेति । प्रशस्ताचरणं नित्यमप्रशस्तविसर्जनम् । एतद्धि मङ्गलं प्रोक्तमृषि-
भित्तत्वदर्शिभिः । आचरणमाचारः सद्वृत्तानुष्ठानम् । मङ्गलाचाराभ्यां सम्पन्नो
युक्तः परिवारः । तथा श्रद्धधानोऽवश्यं मे व्याधिरयमनेन भेषजेन नश्यतीत्येवमातुरो
मन्यमानः । तथा च परिवारोऽनुकूलो दक्षिणः । तथा प्रभूतस्य द्रव्यस्य सङ्ग्रहः
सङ्ग्रहणम् । तथा सत्त्वलक्षणयोः संयोगो वैद्यादिषु भक्तिश्चिकित्सायामुपक्रमेऽ-

निर्वेदः सोत्साहता तदेतदारोग्यलक्षणम् ।

कस्मादिदं स्थानं शरीरमुच्यत इत्यस्य निरुक्तिमाह—

इत्यत्र जन्ममरणं यतः सम्यगुदाहृतम् ।

शरीरस्य ततः स्थानं शरीरमिदमुच्यते ॥ ७३ ॥

इति श्रीवैद्यपतिसिंहगुप्तसूनोर्वाग्भट्टस्य कृतावष्टाङ्गहृदय-
संहितायां शरीरस्थानं समाप्तमध्यायश्च षष्ठः ॥ ६ ॥

इति परिसमाप्तौ । अत्राऽस्मिन्स्थाने यतो यस्माच्छरीरस्य जन्म सम्यगविपरीतं
गर्भावकान्त्यादिभिश्चतुर्भिरेध्यायैः प्रसक्तानुप्रसक्तिकया उदाहृतम् । मरणं विकृति-
विज्ञानीयाख्येन तथा दूतादिविज्ञानीयाख्येनाध्यायेन न्व कथितम् । ततः शरीरस्य
जन्ममरणोदाहरणादिदं स्थानं शरीरमुच्यते । यद्यपि सर्व आयुर्वेदाख्यो ग्रन्थः
शरीरमधिकृत्य प्रवृत्तस्तथापीदं स्थानं साक्षाज्जन्ममरणचिन्तनाच्छरीरस्य प्राधान्येन
शरीरं स्थानमुच्यत इति ।

इति श्रीमृगाङ्कदत्तसूनुश्रीमदरुणदत्तकृतायामष्टाङ्गहृदयटीकायां सर्वाङ्ग-
सुन्दराख्यायां द्वितीयं शरीरस्थानं षष्ठोऽध्यायश्च समाप्तः ॥



अष्टाङ्गहृदये निदानस्थानम् ।

प्रथमोऽध्यायः ।

श्रीगणेशाय नमः । अथ निदानस्थानारम्भः । अस्य चाऽयं सम्बन्धः । हेतु-
लिङ्गौषधस्कन्धलक्षणोऽयमायुर्वेदः प्रणीतः । तानि च हेतुलिङ्गौषधानि सूत्रस्थाने
सूचितानि । शरीरलक्षणं चाधारं समुत्पाद्य तानि विस्तरेणोपदेष्टुं शक्यन्ते ।
तस्माच्छरीरस्थानं पूर्वमारब्धवान् । तत्रैवं सख्यौषधस्कन्ध एव प्राक् प्राधान्या-
दुपदेष्टुं न्याय्यः ? नैवम् । हेतुलिङ्गाभ्यां ह्यामयं परीक्ष्यानन्तरं यथायोगमामयप्रश-
मनार्थमौषधं दातुमुचितम् । तस्माद्धेतुलिङ्गयोरेवोपादानं प्राग्युक्तं, नत्वौषधस्येति
चिकित्सितस्थानात् प्रागिदमेव स्थानमुपदेष्टुं युक्तम् । तथोक्तं मुनिना—“रोगमादौ
परीक्षेत ततोऽनन्तरमौषधमिति” । तस्मादौषधाद्धेतुलिङ्गयोरेवाऽऽमयं प्रति प्राधा-
न्यमतो निदानस्थानारम्भः । तत्र च पूर्वं सर्वरोगनिदानमेवारब्धं युक्तं, प्राधान्यात् ।
प्राधान्यं च सर्वरोगकारणनिर्देशात् । तथाहि—वातादय एव प्रकुपिताः सर्वरोग-
कारणम् । वक्ष्यति हि—‘सर्वेषामेव रोगाणां निदानं कुपिता मला इति’ । तेषां
च कोपकारणमस्मिन्निर्दिश्यत इत्याह—

अथाऽतः सर्वरोगनिदानं व्याख्यास्यामः ।

इति ह स्माहुरात्रेयादयो महर्षयः ।

अथाऽत इत्यादि । सर्वे च ते रोगास्तेषां निदानं सर्वरोगनिदानम् । शेषमा-
युष्कामीयाध्यायवद्व्याख्येयम् । इतीत्यादिशब्दानामपि पूर्ववद्व्याख्या ।

तत्र रोगाणां सामान्यं निदानं विभण्णिषुस्तावद्भोगाणामेव पर्यायान् वदति ।
रोगपर्यायश्रवणेन हि शिष्याणां तत्र तत्र शास्त्रदेशेषु सम्मोहो न भवति ।

रोगः पाप्मा ज्वरो व्याधिर्विकारो दुःखमामयः ।

यद्यमाऽऽतङ्कगदाऽऽबाधशब्दाः पर्यायवाचिनः ॥ १ ॥

रोगादयः शब्दाः पर्यायवाचिन एकार्था इत्यर्थः । ननु चैषां रोगादिशब्दानां
प्रवृत्तिनिमित्तं प्रत्यर्थभेदोऽपि दृश्यते ? यथा—रजतीति रोगः, दुःखस्य कर्तृत्वाद्,
दुःखस्याभिधायकः । पाप्मेति किल सर्वे रोगाः पापस्य कर्मणः फलमिति कृत्वा
पाप्मेत्युच्यते । ज्वरः प्रधानो रोगाणामुक्तः । प्राधान्यं चाऽस्य दुरुपक्रमत्वादति-
दुःसहत्वाच्च । अत एव सर्वकामनःसन्तापकत्वं ज्वरस्याहुः । तथा । ‘ज्या’ वयो-
हानाविलयस्य धातोर्गौणादिके वरप्रत्यये सति, ज्वरशब्दस्यार्थान्तरत्वमप्यापतति ।
विविधमार्धि दुःखमादधाति शरीरे मनसि चेति व्याधिः । विकारो बुद्धीन्द्रियमनः

शरीराणां विकृतिमन्यथात्वं जनयतीत्यर्थः । दुःखमित्यनेनोपतापकत्वमनुभवं ग्राम-
यति । आमय इत्यस्यार्थः किलाऽऽमसमुत्थाः सर्वे व्याधयः । प्रायेण हि लोको-
ऽखिल एव लौल्यादेदेशकालापथ्यातिमात्राशी भवति । तस्य चावश्यमामसम्भ-
वाद्बाहुल्येनामसमुत्था व्याधयः । बाहुल्यं चाङ्गीकृत्य शब्दप्रवृत्तिः । यक्षमेव यक्ष्मा ।
यथा “यक्ष्मा रोगसमूहानाम्” इत्युक्तः । एवं सर्वोऽपि रोगो रोगसमूह इत्यनेन द्योतयति ।
तथा च सर्वो विकार उत्पद्यमानोऽनेकैर्व्याधिलक्षणभूतरूपद्रवभूतैश्च युक्त उत्पद्यते ।
यथा ज्वरस्यालस्यारोचकादयः । आतङ्क इति । ‘तकि’ कृच्छ्रजीवन इत्यस्य धातो-
राड्पूर्वस्य रूपम् । रोगोपतप्तत्वाद्धि स्त्रीपानभोजनादिभ्यो निवृत्ताः कृच्छ्रेण
जीवन्ति । गद इव गदोऽनेककारणजन्यत्वात् । यथा हि गदोऽनेककारणजस्तथा
गदोऽपीति गदशब्दस्यार्थः । आबाध इति आसमन्तात्कायमनसोर्बाधनं पीडे-
त्यर्थः । एवं प्रवृत्तिनिमित्तं प्रत्यर्थभेददर्शनात्कथमुक्तं पर्यायवाचिन इति ? अत्रा-
चक्ष्मेहे । एवमेवैतत्, किन्तु पीडाकारित्वात् सामान्यं प्रवृत्तिनिमित्तमुररीकृत्य
पर्यायवाचिन इत्युक्तम् ।

निदानं पूर्वरूपाणि रूपाण्युपशयस्तथा ।

सम्प्राप्तिश्चेति विज्ञानं रोगाणां पञ्चधा स्मृतम् ॥ २ ॥

निदानादयः सम्प्राप्यन्ता रोगाणां विज्ञानं पञ्चधा स्मृतं मुनीन्द्रैरिति शेषः ।
निदानादिविज्ञानेन सर्वे रोगा विशेषेण बुध्यन्त इत्यर्थः । उपशयस्तथेति । यथा
निदानादयो रोगाणां विज्ञानं तथोपशयोऽपीति तुल्यकक्षतां द्योतयितुं तथाशब्दं
तन्त्रकृतप्रयुक्तवान् । एवं सम्प्राप्तिश्चेत्यत्र चकारमपि । इतिः परिसमाप्तौ । एताव-
देव रोगाणां विज्ञानम् । निदानं द्विधा रोगाणाम् । आसन्नं विप्रकृष्टं च । तत्रासन्नं
यथा—वातादयः प्रकुपिताः । विप्रकृष्टं कारणं यथा—वातादिचयप्रकोपकरमाहार-
विहारादि । तत्र निदानं (यथा—) कटुकाम्लदध्यादिकं ज्वरस्य । पूर्वरूपं यथा । ज्वरस्येवा-
लस्यादयः । रूपं यथा—“आगमापगमक्षोभमृदुतावेदनोष्मणाम् । वैषम्यं तत्र
तत्राङ्गे तास्ताः स्युर्वेदनाश्चला इत्यादि” । उपशयो यथा—ज्वरं क्लेहमर्दनादिनो-
पशाम्यन्तमुपलभ्य, स तु तस्योपशय इत्युच्यते । सम्प्राप्तिस्तु यथादुष्टेनेत्यादि-
लक्षणविनिश्चितज्ञानकारणत्वविज्ञानम्, कारणे कार्योपचारात् । निदानादीनाम-
समासनिर्देश एकैकस्यापि प्राधान्यमिति द्योतनाय । एवमेकैकस्योपलब्धिकारणत्वं
भवति । उपचारादेव सङ्ख्यायां लब्धायां पञ्चधेत्युक्तं नियमार्थम् । पञ्चधैवैतानि
तत्त्वतो नान्ये रोगावबोधहेतव सन्तीत्यर्थः ।

निमित्तहेत्वायतनप्रत्ययोत्थानकारणैः ।

निदानमाहुः पर्यायैः,

निमित्तादिभिः षड्भिः पर्यायैर्निदानमार्हुवदन्ति मुनय इति शेषः । तत्र तत्र
शास्त्रप्रदेशे निदानमेतैः पर्यायैर्वैद्यमित्यर्थः ।

प्राग्रपं येन लक्ष्यते ॥ ३ ॥

उत्पित्सुरामयो दोषविशेषेणाऽनधिष्ठितः ।

येनालस्यारुच्यादिनोत्पित्सुरुद्वुभूषुरामयो ज्वरादिर्लक्ष्यते तत्प्राग्रपम् । दोष-
विशेषेण वातादिनाऽनधिष्ठितोऽनासादितो व्यक्तरूपेणेत्यत्राऽनुक्रमपि गम्यमान-
त्वादुक्तं बोध्यम् । तथाहि वातादिदोषेणाऽनधिष्ठितत्वाद्याधेरुत्पित्सुतैव न घटते,
व्याधिकारणाभावात् । नहि वातादीन् विमुच्य व्याधेः प्रायेणाऽन्यतः सम्भवः
सम्भाव्यते । वक्ष्यति हि—‘ सर्वेषामेव रोगाणां निदानं कुपिता मला इति ’
तस्माद्दोषविशेषानधिष्ठितत्वमुत्पिसोरामयस्य यदुच्यते, तद्यक्तरूपदोषापेक्षमव-
गन्तव्यम् ।

अत एवाह—

लिङ्गमव्यक्तमल्पत्वाद्याधीनां तद्यथायथम् ॥ ४ ॥

तदित्यनेन प्राग्रपं परामृश्यते । तत्प्राग्रपमुत्पित्सूनां ज्वरादीनामल्पत्वादानासा-
दितबलत्वादव्यक्तं लिङ्गमस्पष्टं लक्षणं यथायथं यद्यस्य व्याधेर्ज्वराद्यन्यतमस्यात्मी-
यमात्मीयम् । अतश्च प्राग्रपं त्रिधा दृश्यते । किञ्चिच्छारीरं किञ्चिन्मानसं किञ्चि-
च्छारीरमानसं च । तत्र शारीरं यथा—ज्वरस्यालस्यास्यवैरस्यगात्रगौरवजृम्भासा-
स्त्राकुलाक्षतेत्येवम्प्रायम् । मानसं च—अरतिर्हितोपदेशेष्वक्षान्तिरित्येवम्प्रायम् ।
किञ्चिच्छारीरमानसं यथा—प्रीतिरम्ले पदूषणे द्वेषः स्वादुषु भक्ष्येष्वित्येवंप्रायं
शारीरमानसदोषजनितत्वात् ।

इदानीं रूपं लक्षयितुमाह—

तदेव व्यक्तां यातं रूपमित्यभिधीयते ।

तदेव प्राग्रपं, व्यक्तां यातं व्यक्तदोषाधिष्ठितं सद् रूपमित्यभिधीयते । तदेवेत्येव-
शब्देनैतद् द्योतयति—यदेव शारीरं प्राग्रपं पूर्वोपवर्णितं तदेवेह गृहीतव्यं स्थायित्वात् ।
तद्वयामयानुबन्धि । मानसं शारीरमानसं वाऽस्थायित्वान्न गृहीतव्यम् । तद्धि
द्वयमप्युत्पित्सुव्याधिसमनन्तरं प्रायेण नश्यतीति तद्यक्तां न याति, अतः शारीर-
मेवोत्पित्सुव्याधिप्राग्रपमिह तदा पराम्रष्टुं युक्तम् ।

संस्थानं व्यञ्जनं लिङ्गं लक्षणं चिह्नमाकृतिः ॥ ५ ॥

संस्थानादयः षड् रूपस्य पर्याया इत्यर्थः । इमे च पर्यायाः प्राग्रपस्याऽपि
योज्याः । यथा पूर्वसंस्थानं पूर्वव्यञ्जनं पूर्वलिङ्गमित्यादि ।

हेतुव्याधिविपर्यस्तविपर्यस्तार्थकारिणाम् ।

औषधान्नविहाराणामुपयोगं सुखावहम् ॥ ६ ॥

विद्यादुपशयम्,

उपयुज्यत इत्युपयोगः सेवनम् । सुखमावहत्युत्पादयतीति सुखावहः । देहस्य

सुखं करोतीत्यर्थः । य उपयोगः सुखावहस्तमुपशयं विद्यान्मुनीन्द्र इति शेषः ।
 केषामुपयोगः ? औषधान्नविहाराणाम् । औषधं हरीतक्यादि । अन्नं रक्तशा-
 ल्यादि । विहारो वाग्देहमनोनिर्वर्तितश्चेष्टाविशेषो व्यायामव्यवायजागरणाऽ-
 ध्ययनगीतभाषणधारणादिरूपः । औषधं चान्नं च विहारश्चौ-
 षधान्नविहारास्तेषामौषधान्नविहाराणाम् । तेषां किम्भूतानाम् ? हेतुव्याधिविपर्य-
 स्तविपर्यस्तार्थकारिणाम् । हेतुव्याधिविपर्यस्तानां विपर्यस्तार्थकारिणां च । विपर्य-
 स्ता विपरीताः, हेतुव्याधौविपर्यस्ताः । हेतुश्च व्याधिश्च हेतुव्याधौ तयोर्विपर्य-
 स्ता हेतुव्याधिविपर्यस्ता निदानरोगयोर्विपरीताः, य औषधान्नविहारस्ते । तथा विपर्य-
 स्तानामर्थो विपर्यस्तार्थस्तं कुर्वन्तीति विपर्यस्तार्थकारिणः । हेतुव्याधिविपर्यस्तार्थ-
 विपर्यस्तार्थकारिणश्च हेतुव्याधिविपर्यस्तविपर्यस्तार्थकारिणस्तेषाम् । केषां ? विप-
 र्यस्तानाम्, अर्थं कुर्वन्ति । अत्र प्रकृतत्वाद्धेतुव्याधिविपर्यस्तानाम् । तदयमर्थः—हेतु-
 व्याधोरविपर्यस्ता अविपरीता अपि हेतुरूपा इव भासमाना व्याधिरूपा इव भास-
 माना हेतुव्याधिविपर्यस्तानामर्थं व्याध्युपशमलक्षणं कुर्वन्ति । यथा हेतुव्याधि-
 विपरीतैश्चौषधान्नविहारैर्व्याध्युपशमः क्रियते, प्रतिपक्षात्तथा विपर्यस्तार्थकारिभि-
 रपीत्यर्थः । सङ्ग्रहे तु जगाद—“उभयार्थकारि पुनर्देवव्यपाश्रयं, तथा छर्द्या छर्द-
 नमित्यादि” । एवंविधं ह्यविपरीतमेव भेषजं विपरीतमर्थं करोतीति । तत्र हेतु-
 विपरीता औषधान्नविहारा यथा—गुरुस्निग्धशीतजे व्याधौ लघुरूक्षोष्णमौषधमन्नं
 वा । तथा सन्तर्पणोत्थेऽतर्पणम् । अपतर्पणोत्थे सन्तर्पणम् । जागरणोत्थे
 व्याधौ स्वापः । स्वापोत्थे जागरणम् । व्यायामोत्थे आसनेत्यादि । तथा व्याधि-
 विपर्यस्ता औषधान्नविहारा यथा—कफजे ज्वरे सर्पिःपानमौषधम् । तस्मिन्नेव
 ज्वरेऽन्नं पेया । विहारश्च तस्मिन्नेव कफजे ज्वरे देहमनोव्यापारोपरमः । तथा
 पवनसाध्ये ज्वरे दोषाऽनपेक्षमौषधं मुस्तापर्पटकम् । अन्नं रक्तशाल्यादि । प्रमेहे
 रजनी यवान्नं च । तथा च वक्ष्यति—“रक्ताद्याः शालयो जीर्णाः षष्टिकाश्च ज्वरे
 हिता इत्यादि” । विहारश्च यथा—“ज्वरकालस्मृतिं चाऽस्य हारिभिर्विषयैर्हरेत्” ।
 तथा मुनिरप्यवोचत्—“ज्वरकालं च वेगं च चिन्तयन् ज्वर्यते तु यः । तस्यैष्टैश्च
 विचित्रैश्च विषयैर्नाशयेत्स्मृतिमिति” । विपर्यस्तार्थकारिणश्च द्विधा भवन्ति ।
 व्याधिविपर्यस्तार्थकारिणो हेतुविपर्यस्तार्थकारिणश्च । तत्र व्याधिविपर्यस्तार्थका-
 रिणो यथा—छर्दिंव्याधौ तर्दक्यायौषधं मदनादि । अन्नं च तदुपसृष्टं शाल्या-
 दि । अथवा यदह्वयमसात्म्यमपरिशुष्कं गुरु च । विहारोऽङ्गल्युत्पलनालादिना
 तदुद्वमनम् । यथा वाऽतिसारे विरेचनम् । वमनेन विरेचनेन च च्छर्द्यतीसारवृद्धि-
 रेव कर्तुं युक्ता । तद्धेतुकत्वात्तस्य । हेतुविपर्यस्तार्थकारिणश्च यथा मद्योत्थे व्याधौ
 मद्यमेवोपयुक्तं व्याधिं शमयत्यौषधत्वेन । एवमन्नविहारावप्यूषौ । मद्येन मदालयस्य
 वृद्धिरेव कर्तुं युक्ता, तद्धेतुकत्वात्तस्य । इह तु शमनकारणाद्विपर्यस्तार्थकारित्वम् ।

एतदेव च तदर्थकारीति वदन्ति । तच्च मात्रांशितीये व्याख्यातमेव ।

व्याधेः स हि सात्म्यमिति स्मृतः ।

हि यस्मात्स उपशयो व्याधेरामयस्य सात्म्यमिति स्मृतः । मुनीन्द्रैरिति वाक्यशेषः । एवं व्याधिगुणविपरीतो य आहारो विहारश्च प्रायेण निदानविपरीतः स व्याधिसात्म्यम् । मुनिस्त्ववोचत्—“देशानामामयानां च विपरीतगुणं गुणैः । सात्म्यमिच्छन्ति सात्म्यज्ञाश्चेष्टितं चाद्यमेव चेति” ।

उपशयलक्षणकथनप्रस्तावादनुपशयोऽपि लक्ष्य इत्याह—

विपरीतोऽनुपशयो व्याध्यसात्म्याभिसंज्ञितः ॥ २७ ॥

अतो यथानिर्दिष्टलक्षणादुपशयाख्यायो विपरीतलक्षण औषधान्नविहाराणां मुपयोगः सेवनमसुखावहः सोऽनुपशय उच्यते । स एव व्याधेरसात्म्यमित्यभिसंज्ञित आभिमुख्येन सङ्केतितः ।

निदानप्राग्रूपोपशयानुक्त्वा सम्प्रति सम्प्राप्तिं लक्षयितुमाह—

यथादुष्टेन दोषेण यथा चानुविसर्पता ।

निर्वृत्तिरामयस्यासौ सम्प्राप्तिर्जातिरागतिः ॥ ८ ॥

येन प्रकारेण दुष्टः कुपितो वाताद्यन्यतमो दोषो यथादुष्टस्तेन यथादुष्टेन दोषेण यथा चानुविसर्पता देहमनुधावता सन्निवेशविशेषेण गच्छता प्रत्यामयं या निर्वृत्तिर्निष्पत्तिरुद्भव इत्यावद्, निर्दिष्टा सा सम्प्राप्तिः । सा च जातिरागतिश्च कथ्यते । यथा ज्वरस्य मलास्तत्रेत्यादिलक्षणलक्षितास्तत्र मलानामामाशयप्रवेशनेन तथा आमानुगमनेन तथा स्रोतोरोधेन तथा पक्लिस्थानाज्ज्वलननिरसनेन तथा तेनैव जाठरेण वह्निना तेषामभिसरणेन तथा सकलदेहतापेन गात्रं चात्युष्णं कुर्वतेत्येवंविधा सम्प्राप्त्या ज्वरोऽयमिति निश्चीयते । एवं रक्तपित्तादिष्वपि चिन्त्या सम्प्राप्तिः ।

सङ्ख्याविकल्पप्राधान्यबलकालविशेषतः ।

सा भिद्यते यथाऽत्रैव वक्ष्यन्तेऽष्टौ ज्वरा इति ॥ ९ ॥

सा च सम्प्राप्तिः सङ्ख्यादिविशेषेण भिद्यते । सङ्ख्या च विकल्पश्च प्राधान्यं च बलं च कालश्च ते, एवं तेषां विशेषः सङ्ख्याविकल्पप्राधान्यबलकालविशेषस्तस्मात्संयं सम्प्राप्तिर्बहुधा सम्पद्यते । तत्र सङ्ख्याविशेषो यथा—इहैव वक्ष्यन्तेऽष्टौ ज्वरा इति । एवमन्यत्र पञ्च कासाः पञ्च श्वासा अष्टौ गुल्मा इत्येवमादयः सङ्ख्याविशेषाः सम्प्राप्तिभेदाः ।

दोषाणां समवेतानां विकल्पोऽंशांशकल्पना ।

दोषाणां वातादीनां समवेतानामेकस्मिन् व्याधौ सङ्घटितानां या अंशांशकल्पना भागेन कार्यादनुमेयेन निरूपणा स विकल्पः । अंशश्चांशश्चांशौ ताभ्यां कल्पना अनेकविधो विशेषः । यथाऽस्मिन् व्याधौ वातः कुपितः कदाचिदेकै

गुणेनाधिकेन रूक्षेण कदाचिल्लघुना कदाचिच्छीतेन कदाचिद् द्वाभ्यां त्रिभिर्वाऽधि-
कैर्दुष्यति । एवं पित्तं कट्वम्लादिना कुपितं कदाचिदेकेन गुणेन तीक्ष्णेन कदाचिद्
द्वाभ्यां बहुभिर्वाऽधिकैर्दुष्यति । एवं कफेऽपि निरूप्यम् । तदेवंरूपो यो निश्चयः
स विकल्प इति । यतश्चैवं, ततः सर्वेषु रोगेषु तुल्याः कोपनप्रकारा न भवन्ति ।
तथाहि-रूक्षादयो गुणा वातस्य सदा कोपकाः, किन्तु कदाचित् कस्यचिद् गुणस्य
प्रकृष्टत्वं कोपेन कस्यचिन्न्यूनत्वमिति । अतो हेतोरगदाऽऽनन्त्यं चिकित्साऽऽनन्त्यं च ।
दोषाणामिति बहुवचनोपादानादेव समवेतानामित्यर्थे लब्धे समवेतग्रहणं पृथग्बन्ध-
समस्तानामपि चांशकल्पना विकल्प उच्यते इति प्रतिपादनार्थम् ।

स्वातन्त्र्यपारतन्त्र्याभ्यां व्याधेः प्राधान्यमादिशेत् ॥१०॥

स्वातन्त्र्यं च पारतन्त्र्यं च ताभ्यां व्याधेः प्राधान्यमादिशेज्जानीयात् । तत्र
स्वतन्त्रस्य व्याधेः प्राधान्यं यथास्वनिर्दिष्टोपक्रमसाध्यत्वात् । अस्वतन्त्रस्य व्याधेर-
प्राधान्यं प्रधानव्याध्युपक्रमेण प्रायस्तस्याप्युपक्रम्यत्वात् । यद्यपि प्राधान्यविशेषो-
दसौ सम्प्राप्तिर्भिद्यत इत्युक्तं तथाप्यप्राधान्यविशेषादप्यसौ सम्प्राप्तिर्भिद्यत इत्यर्था-
दुक्तं भवत्येव । प्राधान्याऽप्राधान्ययोः परस्परं सापेक्षत्वात् । यथा ह्यप्राधान्यं प्राधा-
न्यमपेक्ष्य वक्तुं युज्यते । अप्राधान्यं चापेक्ष्य प्राधान्यमिति ।

हेत्वादिकात्स्नर्यावयवैर्बलावलविशेषणम् ।

कृत्स्नस्य भावः कात्स्नर्यम् । कात्स्नर्यं चावयवाश्च कात्स्नर्यावयवाः । हेत्वादीनां
कात्स्नर्यावयवा हेत्वादिकात्स्नर्यावयवाः । आदिशब्देन प्राग्रपादयो गृह्यन्ते । बलं
चावलं च बलाबले, व्याधेः सम्बन्धिनी, तयोर्विशेषेण विशिष्टता बलाबलविशेष-
णम् । तद्यथासङ्ख्येन हेत्वादिकात्स्नर्यावयवैरादिशेत् । तत्र प्रतिरोगं यज्जिदानत्वेनो-
पदिष्टं तर्हि कात्स्नर्येनास्य व्याधेरुपादकमुताऽवयवेन ? एवं प्राग्रपमपि । तथा
लक्षणमपि किं समस्तस्य व्याधेर्लक्ष्यत उताऽवयवेन ? उपशयोऽप्यस्य व्याधेः
सन्तर्पणापतर्पणरूपः, स किं कात्स्नर्येन सुखानुबन्धं करोत्युतावयवेन ? तत्र कात्स्नर्येन
यथा-रक्तशाल्यादिना मांसाद्यन्यतमेन चैकैकेन । तथापतर्पणरूपोऽपि यवश्यामा-
कगवेधुककोरदूषणवारतकारनालादिः, स किं कात्स्नर्येन सुखानुबन्धं करोत्युतावयवेन
यवादिनैकैकेन ? एवमन्यदपि चिन्त्यम् । यथा च ज्वरस्यामाशयं प्रविश्य किं
कात्स्नर्येनाथवांशेन ? तथाऽऽममनुगम्य किं कात्स्नर्येनाथवांशेनेत्यादि । तदेवम्भूतै-
र्मलैरयं ज्वरो निर्वर्त्यते इत्येवं बलाबलविशेषणमादिशेदिति ।

नक्तंदिनर्तुभुक्तांशैर्व्याधिकालो यथामलम् ॥ ११ ॥

नक्तं च दिनं च ऋतुश्च भुक्तं च तानि नक्तन्दिनर्तुभुक्तानि तेषामंशा अवयवा
नक्तन्दिनर्तुभुक्तांशाः । व्याधेः कालो व्याधिकालः । यथामलं यथादोषम् । यो
यस्य दोषस्यातमीयः कालस्तं नक्तन्दिनर्तुभुक्तांशैर्व्याधिकालमादिशेत् । यथा श्लेष्म-
ज्वरस्य रात्रिमुखे पूर्वाह्णे वा वसन्तऋतावाहारे च भुक्तमात्रे बललाभो भवति

एवं मारुतपित्तयोरपि बललाभो निरूप्यः ।

इति प्रोक्तो निदानार्थः,

इतिशब्दः प्रकारे । अनेन संक्षेपाख्येन प्रकारेण यथानिर्दिष्टेन निदानार्थो निदानाभिधेयः समासतः प्रकर्षेणोक्तो नतु व्यासतः ।

अत एवाह—

तं व्यासेनोपदेक्ष्यति ।

य एव निदानार्थः समासेन प्रोक्तस्तमेव व्यासेनोपदेक्ष्यति तन्त्रकृदभिधास्यति ।

सर्वेषामेव रोगाणां निदानं कुपिता मलाः ॥ १३ ॥

सर्वेषां रोगाणां कुपिता मलाः क्रद्धा वातपित्तकफा एव निदानं हेतुः ।

तत्प्रकोपस्य तु प्रोक्तं विविधाऽहितसेवनम् ।

तदित्यनेन वातादयः परामृश्यन्ते । तस्य वातादिप्रकोपस्य निदानं विविधं नानाप्रकारमहितसेवनमहितानुष्ठानं प्रोक्तम् ।

किं तत् ? इत्याह—

अहितं त्रिविधो योगस्त्रयाणां प्रागुदाहृतः ॥ १३ ॥

तत्त्रयाणां कालार्थकर्मणां त्रिविधो हीनमिथ्यातिमात्रलक्षणो योगोऽहितमिति प्राक् सूत्रस्थान उदाहृत उक्तः । यथा—‘अथैरसात्म्यैः संयोगः कालः कर्म च दुष्कृतमित्यादि’ ।

इदानीं वातादीनामन्नपानविहारमहितं कोपकारणमाह—


तिक्तोषणकषायाल्परुक्षप्रमितभोजनैः ।

धारणोदीरणनिशाज्जागरात्युच्चभाषणैः ॥ १४ ॥

क्रियातियोगभीशोकचिन्ताव्यायाममैथुनैः ।

ग्रीष्माहोरात्रिभुक्तान्ते प्रकुप्यति समीरणः ॥ १५ ॥

तिक्तादिभिः समीरणः कुप्यति । नन्वल्पप्रमितभोजनशब्दयोः पर्यायशब्दत्वाद् द्वयोरुपादानमयुक्तम् ? नैतदस्ति । भिन्नार्थत्वादनयोः । तथा ह्यल्पभोजनं हीनभोजनमुच्यते । प्रमितभोजनं तु तदुच्यते यदतिक्रान्तवेलं भुक्तम् । तथा चागमः—‘धान्यं पुलाकनिष्पन्नं ज्ञेयं तत्प्रमिताशनमिति । अतीतकालं यद्भुक्तमित्यादि’ (च) । धारणोदीरणे वातवेगादीनाम् । क्रियातियोगो वसनविरेचनास्थापनादिक्रियाणामतिसेवनम् । नन्वास्थापनेन च वायोः कोपोऽनुपपन्नः ? तथा हि—‘वाते वस्तिरिष्यत’ इत्युक्तम् । नैवम् । आस्थापनातियोगो हि पित्तश्रेष्ठादीनां घातूनामपचयकृत् । तदपचयाच्च वायोः कोपः । तथाचोक्तम्—‘वायोर्धातुक्षयात् कोपो मार्गस्यावरणेन चेति’ । तस्माद्युक्तो वायोरास्थापनातियोगेन कोपः । तन्त्रकृतायुक्तम्—‘क्षेहवर्ति निरुहं वा नैकमेवातिशीलयेत् । उत्केशाभिवधौ क्षेहा-



त्रिरूहान्मरुतो भयमिति ” । ग्रीष्मान्तः इत्यन्तशब्दः समीपवचनो वेद्यः । तेन ग्रीष्मसमीपे वर्षारुये काले प्रकोप इति युज्यते । अन्यथा “चयप्रकोपप्रशर्मा वायो-ग्रीष्मादिषु” इत्येतद्वयाहन्यते ।

पित्तं कट्वम्लतीक्ष्णोष्णपटुक्रोधविदाहिभिः ।

शरन्मध्याह्नरात्र्यर्धविदाहसमयेषु च ॥ १६ ॥

पित्तं कट्वादिभिः कुप्यति । अर्धरात्रे पित्तस्य कालस्वभावात्कोपः ।

स्वादम्ललवणस्निग्धगुर्वभिष्यन्दिशीतलैः ।

आस्यास्वप्रसुखाजीर्णदिवास्वप्नातिबृंहणैः ॥ १७ ॥

प्रच्छर्दनाद्ययोगेन भुक्तमात्रवसन्तयोः ।

पूर्वाह्ने पूर्वरात्रे च श्लेष्मा,

स्वाद्विभिः कफः कुप्यति ।

द्वन्द्वं तु सङ्करात् ॥ १८ ॥

द्वयं द्वयं वातपित्ते वातकफौ पित्तकफाविति । सङ्करान्मिश्रीभावात्तिक्रादीनां कुप्यति । एतदुक्तं भवति—येन तिक्रकट्वादिर्वातपित्तेहेतुः सेवितस्तस्य वातपित्ते प्रकुप्यतः । एवं शेषयोर्योज्यम् ।

मिश्रीभावात्समस्तानां सन्निपातस्तथा पुनः ।

सङ्कीर्णाजीर्णविषमविरुद्धाध्यशनादिभिः ॥ १९ ॥

व्यापन्नमद्यपानीयशुष्कशकाममूलकैः ।

पिण्याकमृद्यवसुरापृतिशुष्ककृशमिषैः ॥ २० ॥

दोषत्रयकरैस्तैस्तैस्तथान्नपरिवर्ततः ।

धातुर्दुष्टात्पुरोवाताद् ग्रहोवशाद्विषाद्वरात् ॥ २१ ॥

दुष्टान्नात्पर्वताश्लेषाद् ग्रहैर्जन्मर्क्षपीडनात् ।

मिथ्यायोगाच्च विविधात्पापानां च निषेवणात् ॥ २२ ॥

स्त्रीणां प्रसववैषम्यात्तथा मिथ्योपचारतः ।

समस्तानां तिक्रादीनां मिश्रीभावात्सन्निपातः कुप्यति । “तथेति समुच्चये” । सङ्कीर्णाशनादिभिश्च सन्निपातः कुप्यति । आदिशब्देन पर्युषितक्लिन्नादि-भोजनादयो गृह्यन्ते । सङ्कीर्णाशनादीनां लक्षणं प्रागुक्तम् । दोषत्रयकरैस्तैरिति पूर्वोक्तैर्भण्डकदधिफाणितयवकपाटलव्रीहिसर्षपशकादिभिः । तथेति न केवलमेतैरेव, परिवर्तनादिभिश्चेति तथाशब्दस्यार्थः ।


प्रतिरोगमिति क्रुद्धा रोगाधिष्ठानगामिनीः ॥ २३ ॥

रसायनीः प्रपद्याशु दोषा देहे विकुर्वते ।

प्रत्यामयमित्यनेन प्रकारेण क्रुद्धाः कुपिता दोषा आशु द्रागेव देहे विकुर्वते विकारं जनयन्ति । किं कृत्वा ? रसायनीर्नाडीः प्रपद्य प्राप्य । किम्भूताः ? रोगस्या-

धिष्ठानानि स्थानानि रसरुधिरादीनि, तानि गन्तुं शीलं यासां ता रोगाधिष्ठानगा-
मिन्यस्तस्तथाविधा नाडीः प्रपद्य प्राप्य विकृतिभाजो दोषाः सम्पद्यन्त इत्यर्थः ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां निदानस्थाने प्रथमोऽध्यायः ।



द्वितीयोऽध्यायः ।

सर्वरोगनिदानादनन्तरं ज्वरनिदानारम्भेऽयं सम्बन्धः । उक्तं सर्वरोगनिदा-
नम् । अतोऽनन्तरमवश्यं कस्यचिद्विशिष्टस्य रोगस्य निदानं वक्तुमुचितम् ।
रोगेषु च ज्वरः प्रधानः । तथा च मुनिः—“ज्वरो रोगाणामिति” । स्वयमेव चास्य
प्राधान्यं तन्त्रकृत्प्रतिपादयिष्यतीति ज्वरनिदानमेवारब्धुं युक्तम् ।

अथाऽतो ज्वरनिदानं व्याख्यास्यामः ।

अथादिशब्दानां पूर्ववद्याख्या ।

ज्वरो रोगपतिः पाप्मा मृत्युरोजोऽशनोऽन्तकः ।

क्रोधो दक्षाध्वरध्वंसी रुद्रोर्ध्वनयनोद्भवः ॥ १ ॥

जन्मान्तयोर्मोहमयः सन्तापात्माऽपचारजः ।

विविधैर्नामभिः क्रूरो नानायोनिषु वर्तते ॥ २ ॥

रोगाणां पती रोगपतिः सर्वरोगप्रधानः । पाप्मा पापस्वभावः । तथा मृत्युः,
सर्वप्राणिनो हि मरणेनाऽसावेव योजयति यथा, न तथाऽन्ये रोगाः । सर्वधात्वा-
प्यायकं यदोजस्तदशनं भोजनं यस्येत्योजोऽशनः । अन्तको मारणेहेतुसामान्यात् ।
क्रोधो भगवतो महेश्वरस्य दक्षापमानितस्य लोकाभिर्दिधक्षोर्ललाटान्निर्गतः ।
अत एवाह दक्षाध्वरध्वंसी रुद्रोर्ध्वनयनोद्भव इति । जन्मान्तयोर्मोहमय इति ।
ज्वरस्य सन्तापात्मकत्वं लिङ्गम् । जन्मान्तयोश्च क्वचित्सन्तापानुलब्धेर्मोहमय-
इत्युक्तम् । मोहस्वभावादेवान्यजन्मजं कर्म प्राणी न स्मरति । यश्चापचारजस्तथा-
विधादाहारविहारादुद्भूतः स सन्तापस्वभावः स च क्रूरो दुश्चिकित्स्यः । नानायो-
निषु हस्त्यश्वगोपक्ष्यादिषु च विविधैर्नामभिर्वर्तते । यथा—“पाकलस्तु यथेभानाम-
मितापो ह्येषु च । गवां गोकर्णकश्चैव पक्षिणां मकरस्तथा । वान्तादानामलर्कः
स्यादब्जेष्विन्द्रमदः स्मृतः । ओषधीषु तथा ज्योतिश्चूर्णको धान्यजातिषु । जलेषु
नीलिका भूमौ चूषो नृणां ज्वरो मतः । ऋते देवमनुष्येभ्यो नान्यो विषहते तु
तम् । शेषाः सर्वे विपद्यन्ते तिर्यग्योनौ ज्वरार्दिताः । कर्मणा लभते जन्तुर्देवत्वं
मानुषादपि । पुनश्चैव च्युतः स्वर्गान्मानुष्यमभिपद्यते । तस्मात्स देवभावाच्च सहते
मानवो ज्वरम्” । यथा—दन्तिशरीरे पाकलो नाम ज्वरः । अश्वशरीरेऽमितापकः ।
गोशरीरे गोकर्णकः । पक्षिशरीरे मकरः । श्वशरीरेऽलर्कः । मत्स्येष्विन्द्रमदः ।

ओषधीषु ज्योतिः । धान्येषु चूर्णकः । अण्डेषु नीलिका । भूमौ चूषः । मानुषेषु ज्वर इति । ननु यदि रुद्रोर्ध्वनयनोद्भवस्तर्क्षपचारज इति कथमुक्तम् ? अमः—
पूर्वं कृतयुगे ललाटजलोचनादुत्पन्नो ज्वरः । त्रेतायुगे तु सम्प्राप्ते परिग्रहदोषाद्-
र्मस्य पादेऽन्तर्हित इत्यपचारेणासौ प्रथमं प्राणिषूद्भूतोऽपचारज उच्यते । कलि-
युगेऽप्यन्नपानौषधाद्यपचारेण जात इत्यपचारज उच्यते इति न किञ्चिदत्राऽयुक्तम् ।

स चाऽपचारजो ज्वरः किमेको वाऽनेकविध इत्याह—

स जायतेऽष्टधा दोषैः पृथङ्निधैः समागतैः ।

आगन्तुश्च,

स सन्तापलक्षणो ज्वरोऽष्टधाऽष्टप्रकारः सम्पद्यते । कथम् ? पृथग्दोषैर्वात-
पित्तकफैस्तथा मिश्रैर्द्राभ्यां द्वाभ्यां, तथा समागतैः सन्निपतितैस्त्रिभिस्तथाऽऽगन्तु-
कारणजनितो ज्वरः । एवं पृथग्दोषैर्नयो मिश्रैर्नयः सन्निपतितैरेक आगन्तुक-
श्चैव इत्यष्टौ ।

सम्प्राप्तिमस्याधुना वक्ति—

मलास्तत्र स्वैःस्वैर्दुष्टाः प्रदूषणैः ॥ ३ ॥

आमाशयं प्रविश्याममनुगम्य पिधाय च ।

स्रोतांसि पक्लिस्थानाच्च निरस्य ज्वलनं बहिः ॥ ४ ॥

सह तेनाभिसर्पन्तस्तपन्तः सकलं वपुः ।

कुर्वन्तो गात्रमत्युष्णं ज्वरं निर्वर्तयन्ति ते ॥ ५ ॥

स्रोतोविवन्धात्प्रायेण ततः स्वेदो न जायते ।

तत्रेति निर्धारणे । तेष्वष्टसु ज्वरेषु मध्ये निजानां ज्वराणामुत्पत्तिर्निर्धार्यते ।
मला वातादयः स्वैः स्वैः प्रदूषणैः कोपनैर्दुष्टाः कुपिता ज्वरं निर्वर्तयन्त्युत्पादयन्ति ।
तत्र यथा वातस्तिक्कादिभिः । पित्तं कटुकादिभिः । कफः स्वाद्वादिभिः । एवं संसर्गै-
सन्निपाते च चिन्त्यम् । आगन्तुना च केनचित् प्रकुपिता दोषा ज्वरं निर्वर्तयन्ति ।
यद्यपि चागन्तुकज्वरस्तद्देतुकस्तथाऽपि तत्राऽपि वातादय एव हेतवः । न हि वाता-
दीन् विमुच्य व्याधेः समुद्भवः कथमपि सम्भाव्यते । एतावांस्तु विशेषः—दोषजे
व्याधौ पूर्वं वातादयः कुप्यन्ति पश्चात्कायस्य पीडा भवति । आगन्तुजे व्याधौ
पूर्वं शरीरस्य व्यथा भवति पश्चाद्वातादिकोप इति । कयाऽनुपूर्व्या ज्वरं निर्वर्त-
यन्तीत्याह । आमाशयमित्यादि । आमाशयं प्रविश्य नाभिस्तनान्तरे स्थित्वा
तथाऽऽमं पूर्वोक्तलक्षणलक्षितमनुगम्य तेन चाभेनानुगताः स्रोतांसि रसादिवाहीनि
पिधाय छादयित्वा तथा ज्वलनं पक्लिस्थानाद्बहिर्निरस्य निष्कास्य । पक्लिग्रहणमत्र
जाठराग्नेर्निःसन्देहेन ग्रहणार्थमन्यथा त्रयोदशानामग्नीनां मध्यात्कतमं ज्वलनं स्था-
नाद्बहिर्निरस्येति सन्दिह्येतति । तेन च निरस्तवह्निना सहैकलोलीभूताः सकलं वपु-
रभिसर्पन्तस्तपन्तो गात्रमत्युष्णं कुर्वन्तो ज्वरं निर्वर्तयन्ति । अत्युष्णग्रहणेनैतत्प्र-

तिपादयति । अत्युष्णगात्रत्वेनैव ज्वरसम्भवो नोष्णगात्रमात्रेण । तथा च निरामयस्याऽपि हि प्राणिनो जीवतो गात्रमुष्णं भवत्येव । ननु वायुकृते ज्वरे वायो-
योगवाहित्वात्पित्तकृतेऽपि ज्वरे पित्तस्य वह्निना समानगुणत्वात्सन्तापोपलब्धिर्युक्ता,
श्लेष्मज्वरे तु श्लेष्मणो वह्निप्रतिपक्षत्वात्कथमिव सन्तापकत्वं युक्तम् ? इति केचित् ।
अत्रोच्यते—स्वाभावादुपपन्नमेतत् । ज्वरस्य ह्ययमचिन्त्यः स्वभावो येनावश्यं
सन्तापमुत्पादयति । एवं वातस्याऽमूर्तिमत्वेऽपि गुल्मादिषु श्यावारुणत्वोपलब्धिः ।
तस्माद्वाधीनामेव स्वभावविशेषान्न्याय्यमेवेदम् । स्रोतोविबन्धादिति । यत एव
स्रोतःपिधानं तत एव हेतोः स्वेदो न जायते । प्रायोग्रहणात् क्वचित्पित्तज्वरादौ
स्वेदो जायत एवेत्यर्थः । तथा चानन्तरमेव तन्त्रकृदधीते—‘स्वेदो निःश्वासवैग-
न्ध्यमित्यादि’ ।

पूर्वरूपं लक्षयितुमाह—

तस्य प्राग्रपमालस्यमरतिर्गात्रगौरवम् ॥ ६ ॥

आस्यवैरस्यमरुचिर्जृम्भा साम्नाऽऽकुलाक्षता ।

अङ्गमर्दोऽविपाकोऽल्पप्राणता बहुनिद्रता ॥ ७ ॥

रोमहर्षो विनमनं पिण्डकोद्वेष्टनं क्लमः ।

हितोपदेशेष्वक्षान्तिः प्रीतिरम्लपटूषणे ॥ ८ ॥

द्वेषः स्वादुषु भक्ष्येषु तथा बालेषु तृड् भृशम् ।

शब्दाग्निशीतवाताम्बुच्छायोष्णेष्वनिमित्ततः ॥ ९ ॥

इच्छा द्वेषश्च तदनु ज्वरस्य व्यकृता भवेत् ।

तस्य ज्वरस्य प्राग्रपमालस्यं वाङ्मनःकायकर्मस्वनुद्यमः । सुश्रुते चोक्तम् । यथा
“सुखस्पर्शप्रसङ्गित्वं दुःखद्वेषणलोलता । शक्तस्य चाप्यनुत्साहः कर्मण्यालस्यमुच्यत
इति” । अरतिरेकत्रानवस्थितिश्चेतसः । तथाङ्गगुरुत्वम् । आस्यवैरस्यं वक्त्रवि-
रसता । अरुचिरन्नाभिलाषाभावः । जृम्भा जृम्भणम् । सहास्रेण वर्तत इति साम्ने
आकुले अक्षिणी यस्य स एवं तस्य भावः साम्नाकुलाक्षता । अङ्गमर्दोऽङ्गमङ्गः ।
अविपाकोऽन्नस्याविपक्तिः । अल्पप्राणता स्तोकबलत्वम् । तथा बहुनिद्रता । ‘त्व-
तलोर्गुणवचनस्य पुंवद्भावो वक्तव्य इत्यत्र पुंवद्भावः’ । रोमहर्षो रोमाश्चः । वि-
नमनमङ्गानां विनामः । पिण्डकयोरुद्वेष्टनमुद्वेष्टः । क्लमो ग्लानिः । हितस्य
गुरुपित्रादेरुपदेशास्तेष्वक्षान्तिरसहनत्वम् । तदुपदिष्टं न क्षमते । प्रीतिरित्यादि ।
अम्लादिषु द्रव्येषु प्रीतिर्भक्तिः । स्वादुषु भक्ष्येषु मधुरेषु द्रव्येषु द्वेषो भवति तथा
बालेषु शिशुषु सकललोकबल्लभेष्वपि ज्वरस्वभावाद् द्वेषो भवति । तथा तृड् भृशं
तृष्णऽत्यर्थम् । शब्दादिष्वनिमित्ततः कारणं विना सज्वरस्य प्रीत्यप्रीती जायेते ।
कदाचिदप्रियमपि शब्दं न द्वेष्टि कदाचित् प्रियमपि वेणुवीणादिजनितं द्वेष्टि । एवं
शीतार्तोऽपि कदाचिदग्निं द्वेष्टि कदाचिदशीतार्तोऽग्निमभिलषति । एवं शीतादि-

एवपि योज्यम् । एवं प्राग्रपमव्यक्तलिङ्गम् । तथा एतस्य चानु प्राग्रपाणां पश्चा-
ज्वरस्य व्यक्तता स्फुटता भवेत् स्पष्टलिङ्गोत्पत्तिः । वातज्वरोऽयं पित्तज्वरोऽयं
श्लेष्मज्वरोऽयं संसर्गजोऽयं सन्निपातजोऽयमिति व्यक्तीभवति ।

आगमापगमक्षोभमृदुता वेदनोष्मणाम् ॥ १० ॥

वैषम्यं तत्र तत्राऽङ्गे तास्ताः स्युर्वेदनाश्चलाः ।

पादयोः सुप्तता स्तम्भः पिण्डकोद्वेष्टनं श्रमः ॥ ११ ॥

विश्लेष इव सन्धीनां साद ऊर्वाः कटीग्रहः ।

पृष्ठं क्षोदमिवाप्नोति निष्पीड्यत इवोदरम् ॥ १२ ॥

छिद्यन्त इव चास्थीनि पार्श्वगानि विशेषतः ।

हृदयस्य ग्रहस्तोदः प्राजनेनेव वक्षसः ॥ १३ ॥

स्कन्धयोर्मथनं बाहोर्भेदः पीडनमंसयोः ।

अशक्तिर्भक्षणे हन्वोर्जम्भणं कर्णयोः स्वनः ॥ १४ ॥

निस्तोदः शङ्खयोर्मूर्ध्नि वेदना विरसास्यता ।

कषायास्यत्वमथवा मलानामप्रतनम् ॥ १५ ॥

रूक्षारुणत्वगास्याऽक्षिन्खमूत्रपुरीषता ।

प्रसेकारोचकाऽश्रद्धाऽविपाकाऽस्वेदजागराः ॥ १६ ॥

कण्ठौष्ठशोषस्तृद् शुष्कौ छर्दिकासौ विपादिता ।

हृषो रोमाङ्गदन्तेषु वेपथुः क्षवथोर्ग्रहः ॥ १७ ॥

श्रमः प्रलापो घर्मेच्छा विनामश्चानिलज्वरे ।

आगमादीनां वैषम्यमनिलज्वरे लिङ्गमिति योज्यम् । ज्वरस्यागमः सन्ता-
पारम्भस्तस्य वैषम्यं शिरःप्रभृतीनामङ्गानां न युगत्सन्तापः, अपि तु कदाचिदस्य
शिरसि पूर्वभागच्छति, कदाचिदंसयोः पादयोर्वति । अपगमो ज्वरस्य
मोक्षस्तस्य वैषम्यं कदाचिदस्य पूर्वं पादयोः सन्तापमोक्षः कदाचित्त्रिके कदाचि-
च्छिरसि सन्तापस्य मुक्तिरिति । तथा क्षोभमृदुतयोर्वैषम्यं कदाचित्तीव्रः सन्तापः
कदाचिन्मृदुरिति । वेदना ज्वरस्य तास्तास्तासां वैषम्यं न युगपत्सर्वाङ्गीणो वेदनो-
पलम्भोऽपि तु क्वचित्कदाचित्कस्मिंश्चिदङ्ग इति । तथा ज्वरस्य य ऊष्मा सन्ताप-
स्तस्याऽपि वैषम्यात्कदाचिच्छिरस्यस्य सन्ताप उपलभ्यते कदाचित्पादाद्यन्यतमेऽङ्गे
तत्र तत्राङ्गे बाहुशिरःप्रभृतौ तास्ता वेदनाः पादयोः सुप्तताया वक्ष्यमाणाश्चला अन-
वस्थिताः स्युर्यायोश्चलरूपत्वात् । ता एवाह-पादयोरित्यादि । पादयोः सुप्तिर्नि-
श्चेतनत्वम् । नखक्षतादिकमपि न चिन्तयेतां तावित्यर्थः । स्तम्भः स्तब्धता
तयोरेव पिण्डकयोर्द्वेष्टनमुद्वेष्टः । श्रमः खेदः । सन्धीनां विच्छेदनमिव । ऊर्वाः
सादः स्वक्रियायामसमर्थत्वम् । कट्या ग्रहः स्तम्भ इव । पृष्ठं क्षोदमिव संक्षुण्ण-
तामिवाप्नोति संक्षुण्णशस्यादिवत् । निष्पीड्यत इवोदरं पिण्याकादिवत् । छिद्यन्त
इवास्थीनि करपत्रादिना काष्ठवदतिशयेन पार्श्वगान्यस्थीनि छिद्यन्त इव । तथा

हृदयस्य ग्रहणम् । वक्षसः उरसः प्राजनेनैव प्रतोदेनैव तोदो व्यथनम् । स्कन्ध-
योर्मधनमरणेरिव । बाह्वोर्भेदो विदारणमिव । अंसयोः पीडनं तैलादिपीडनं काष्ठै-
रिव । हन्वोर्भक्षणेऽसामर्थ्यं तथा जृम्भणादीनि स्युः । विरसास्यताऽव्यक्तसत्त्वं
मुखेऽस्य भवति येन मधुराद्यन्यतमं रसं न निश्चिनोति । अथवा कषायरसत्त्वं
वक्त्रस्य । मलानां मूत्रपुरीषादीनामप्रवर्तनमविसर्गः । रूक्षत्वमरुणत्वं च त्वगादीनां
भवति, रोगस्वभावात् । तथा प्रसेकादयः स्युः । अत्रारोचकाश्रद्धयोः को
विशेषः ? ब्रूमः । अरोचकेन वक्त्रस्थमपि न भुङ्क्ते । अश्रद्धया तु केवलं नाभि-
लषति मुखस्थं तु भक्षयत्येवेति विशेषः । विषादिता विषण्णत्वं दुःखित्वम् ।
रोमादीनां हर्षो वेपथ्वादयश्च नातज्वरे स्युः ।

अथ पित्तज्वरलक्षणार्थमाह—

युगपद्वाप्तिरङ्गानां प्रलापः कटुवक्त्रता ॥ १८ ॥

नासास्यपाकः शीतेच्छा भ्रमो मूर्च्छा मदोऽरतिः ।

विट्स्त्रंसः पित्तवमनं रक्तग्रीवनमम्लकः ॥ १९ ॥

रक्तकोठोद्गमः पीतहरितत्वं त्वगादिषु ।

स्वेदो निःश्वासवैगन्ध्यमतितृष्णा च पित्तजे ॥ २० ॥

पित्तज्वरे युगपत्तुल्यकालमङ्गानां व्याप्तिः=शिरःप्रभृतीन्यङ्गानि सन्तापेनैककालं
व्याप्यन्ते । ननु वातज्वर इवागमादीनां वैषम्यमिति व्याप्तिग्रहणेन द्योतयति ।
प्रलापोऽसम्बद्धवचनस्योक्तिः । कटुकरसत्वमास्थे । तथा नासायामास्थे च पाकः ।
तथा शीतेच्छादयोऽत्र भवन्ति । मण्डलाकारा निर्मुखाः पिटिकाः कोठा इत्यु-
च्यन्ते । ननु दोषास्त्रयोऽपि ज्वरं निर्वर्तयन्तीत्युक्तम् । पित्तज्वरे च पित्तेन युक्तस्य
कायाग्नेर्भूयो वृद्ध्या भाव्यं, नाग्निमान्येन । “वृद्धिः समानैः सर्वेषामिति” वचनात् ।
एवञ्चाग्निमान्याभावाज्ज्वरस्य सम्भवेऽप्युपपत्तिरयुक्ता ? नैवम् । स्वस्थानाच्चालने-
नाऽग्नेर्मान्यापत्तेः । स्थानवशादन्यथात्वस्याप्यग्नेः क्रियासामर्थ्यं दृष्टम् । तथा
चाष्टाङ्गसङ्ग्रहे शोषनिदाने वक्ष्यति—“योंऽशः शरीरसन्धीनाविशति तेन जृम्भा
ज्वरश्चोपजायत इत्यादि” । तस्मात्स एवाग्निः क्वचिदेव देशे पक्तुं शक्नो भवति न
सर्वत्र । उष्णगुणेन तु पित्तेन युक्तः पक्का भवत्येवोष्णतरः । अत एव सन्तापादीन-
धिकतरान् करोतीति न किञ्चिदत्रानुपपन्नम् ।

कफज्वरलक्षणमाह—

विशेषादरुचिर्जाड्यं स्रोतोरोधोऽल्पवेगता ।

प्रसेको मुखमाधुर्यं हृल्लेपश्वासपीनसाः ॥ २१ ॥

हृल्लेपसश्छुर्दनं कासः स्तम्भः श्वैत्यं त्वगादिषु ।

अङ्गेषु शीतपिटिकास्तन्द्रोदरदः कफोद्भवे ॥ २२ ॥

सर्वज्वरेऽरुचिर्भवत्येव । अतिशयेन तु कफजे । तथा जाड्यादयः स्युः । त्वगा-

दिधित्यादिशब्द आस्याक्षिन्खादीनां ग्रहणाय । उदरस्य लक्षणं तन्त्रान्तर
उक्तम्—“शतपानीयसंस्पर्शाच्छीतकाले विशेषतः । श्वयथुः शिशिरार्तानामुदरः
कफसम्भव इति” ।

एवं त्रयाणां दोषाणां पृथग्लिङ्गान्यभिधाय सामान्यलिङ्गान्यधुना कथयति—

काले यथास्वं सर्वेषां प्रवृत्तिर्वृद्धिरेव वा ।

कालः पूर्वाहणादिको वर्षादिको वा यो वातादेस्तस्मिन् काले यथास्वं यथा-
यथं वातादिज्वरणामप्रवृत्तानां प्रवृत्तिरुत्पत्तिरुत्पन्नानामाधिक्यं वा स्यात्तदा वाता-
दिज्वरोऽयमित्यवबुध्येत ।

इदानीं सामान्येनान्यदपि लिङ्गद्वयमाह—

निदानोक्ताऽनुपशयो विपरीतोपशायिता ।

निदानानि च तान्युक्तानि च तिक्कोषणादांनि वातादिज्वरकारणानि तैरनु-
पशयो यस्मिन् ज्वरे स एवम् । रोगवृद्ध्या हि रोगिणो दुःस्वानहत्वम् । ननु निदा-
नाऽनुपशय इत्येतावदस्तु ? किमुक्तग्रहणेन ? उच्यते । उक्तग्रहणं स्वस्वनिदानग्रह-
णार्थम् । उक्तग्रहणमन्तरेण यानि कानिचिन्निदानानि रक्तपित्तश्वासादीनि तेषामनु-
पशय इत्येवं प्राप्नुयात् । उक्तशब्देऽचारणसामर्थ्यात्तु यान्येव वातज्वर उक्तानि
तान्येव तत्र ज्वरे गृह्यन्ते नेतराणि । एवं पित्तकफादिज्वरादिषु । तस्मादुक्तग्रहणं
कर्तव्यम् । विपरीतोपशायितेति । उपशेतेऽवश्यमित्युपशायि विपरीतैरुपशायि
विपरीतोपशायि, तस्य भावो विपरीतोपशायिता सुखानुबन्ध आरोग्यलक्षणः । कस्य
विपरीतैः ? प्रकृतत्वाज्जिदानस्यैव । एवं ज्वरनिदानप्रतिपक्षभूतैः सर्वेषां
ज्वराणामुपशयः सुखानुबन्धो विपरीतोपशायितेति बोध्यम् । ननु
निदानोक्तानुपशय इतीदमेवास्तु किं विपरीतोपशायितेत्यनेन । यस्य हि निदा-
नोक्तानुपशयस्तस्याऽवश्यं विपरीतोपशायितया भाव्यम् ? नैवमनैकान्तिकत्वात् ।
तथा ह्यतीसारादिषु निदानोक्तानुपशय उपलभ्यते । न च सामावस्थायां विपरीतं
सङ्ग्राह्युपशायिता । अपि च मद्योत्थानां विकाराणां मद्यमेव प्रबाधकमित्युक्तम् । न
चैवं विपरीतोपशायितेति घटते । तस्मान्नाय्यमुभयोरुपादानम् । एवं हि लक्षणं
सम्यगुक्तं भवति ।

यथास्वलिङ्गसंसर्गे ज्वरः संसर्गजः,

यद्यत्स्वं यथास्वं, यानि ज्वरस्य स्वानि लिङ्गानि वातज्वरस्य पित्तज्वरस्य श्लेष्म-
ज्वरस्य च तेषां संसर्गो लिङ्गसंसर्गः संसृष्टलिङ्गत्वं, तस्मिन्सति संसर्गजो ज्वरो
वेद्यः । अत्राऽपि काले यथास्वमित्यादि सर्वं लक्षणं बोध्यम् ।

न चैतावदेव संसर्गलक्षणमित्याह—

अपि च ॥ २३ ॥

शिरोऽर्तिमूर्च्छावमिदाहमोहकण्ठाऽऽस्यशोषारतिपर्वमेदाः ।



उन्निद्रतातृद्धभ्रमरोमहर्षा जृम्भाऽतिवाक्त्वं च चलात्सपित्तात् ॥ २४ ॥

चलात्सपित्ताद्वातपित्तसंसर्गजे शिरोऽर्त्यादयः स्युः । कण्ठास्ययोः शोषेण सम्बन्धः । वातज्वरे शिरोऽर्त्यादीनि प्रायो दृष्टानि, कानिचित्तु पित्तज्वरे दृष्टानि, तानि च वातपित्तज्वरे दृश्यन्ते । तथाऽन्यान्यप्यधिकान्यत्र वातपित्तज्वरे दृष्टानि, यानि न केवले वातज्वरे नाऽपि पित्तज्वरे दृष्टानि । एवमन्ययोः संसर्गज्वरयोर्योज्यम् । 'उपजातिवृत्तम्' ।

इदानीं कफानिलसंसर्गलक्षणमाह—

तापहान्यरुचिपर्वशिरोरुक् पीनसश्वसनकासविवन्धाः ।

शीतजाड्यतिमिरभ्रमतन्द्राः श्लेष्मवातजनितज्वरलिङ्गम् ॥ २५ ॥

तापहान्यादि श्लेष्मवातज्वरस्य लिङ्गम् । तापहानिस्तापाभावः । विबन्धो मूत्रपुरीषादीनाम् । 'स्वागता वृत्तम्' ।

अधुना कफपित्तसंसर्गज्वरं लक्षयति—

शीतस्तम्भस्वेदंदाहाऽव्यवस्थास्तृष्णा कासः श्लेष्मपित्तप्रवृत्तिः ।

मोहस्तन्द्रा लिप्ततिक्तास्यता च ज्ञेयं रूपं श्लेष्मपित्तज्वरस्य ॥ २६ ॥

शीतादीनामव्यवस्थाऽनियमः । तथा तृष्णा प्रवृत्त्यादिकं च श्लेष्मपित्तज्वरस्य वेद्यम् । 'शालिनी वृत्तम्' । अथ द्विदोषजातानां ज्वराणां किमागमापगमवैषम्यादिना क्रमेणोत्पत्तिर्युगपत्सर्वशरीरप्राप्त्या वा ? इत्यत्र संशयः । तत्र संसर्गजत्वादेककालं द्वयोरपि पक्षयोः सम्भवो युक्तः । किन्त्वेतयोः पक्षयोर्विरोधाद् युगपदसम्भव इति । अत्रोच्यते—यदि संसर्गजे ज्वरे बलवान् वायुः स्यात्तदाऽऽगमापगमवैषम्यादिना क्रमेण । अथ (यदि) पित्तस्य बलीयस्त्वं तदा युगपत्सर्वशरीरव्याप्तिक्रमेण । समौ यदा द्वावपि भवतस्तदाऽपि यस्य देशकालादिना बललाभस्तदा तस्यैवोत्पत्तिक्रमेण ज्वरो भवति । सन्निपाते तु युगपदेव शरीरव्याप्तिः ।

अथ सन्निपातज्वरस्य लक्षणमाह—

सर्वजो लक्षणैः सर्वैर्दाहोऽत्र च मुहुर्मुहुः ।

तद्वच्छीतं महानिद्रा दिवा जागरणं निशि ॥ २७ ॥

सदा वा नैव वा निद्रा महास्वेदोऽति नैव वा ।

गीतनर्तनहास्यादिविकृतेहाप्रवर्तनम् ॥ २८ ॥

साश्रुणी कलुषे रक्ते भुग्ने लुलितपद्मणी ।

अक्षिणी पिण्डकापार्श्वमूर्धपर्वास्थिरुग्भ्रमः ॥ २९ ॥

सस्वनौ सरुजौ कर्णौ कण्ठः शूकैरिवाक्षितः ।

परिदग्धा खरा जिह्वा गुरुः स्रस्ताङ्गसन्धिता ॥ ३० ॥

रक्तपित्तकफघ्नीवो लोलनं शिरसोऽतिरुक् ।



कोठानां श्यावरक्तानां मण्डलानां च दर्शनम् ॥ ३१ ॥

हृद्यथा मलसंसर्गः प्रवृत्तिर्वाऽल्पशोऽति वा ।

स्निग्धास्यता बलभ्रंशः स्वरसादः प्रलापिता ॥ ३२ ॥

दोषपाकश्चिरात्तन्द्रा प्रततं कण्ठकूजनम् ।

सन्निपातमभिन्यासं तं ब्रूयाच्च हृतौजसम् ॥ ३३ ॥

सर्वेभ्यो जातो वातपित्तकफसमुत्थः सर्वजः सर्वैर्लक्षणैर्युतो भवति । तथा तत्र च सन्निपातज्वरे दाहो मुहुर्मुहुः । तद्दाहाद्वत् पुनः पुनः शीतं भवति । अहनि महती निद्रा । रात्रौ तु जागरणम् । सदा वा दिवसे निशि च नैव वेति द्वयोरपि नक्तन्दिवसयोर्निद्रा न भवति । तथा बहुस्वेदोऽतिशयेन नैव वा स्वेदः । तथा गी-
तादिकाया विकृताया ईहायाश्चेष्टायाः प्रवर्तनम् । तथा नयने सास्त्रे भवतः । तथा कलुषे रक्ते तथा कुटिले तथा लुलिते पद्मणी ययोस्ते एवम् । तथा पिण्डिका-
दिष्क् । भ्रमो मोहः । कण्ठौ सशब्दौ सरुजौ सपीडौ च । कण्ठः शूलैः किंशा-
रुभिरिव व्याप्तः । जिह्वा परिदग्धा तथा खरा अमृदुः । तथा गुरुः । तथा सस्ता-
जसन्धित्वम् । रक्तादिष्ठीवनम् । मूर्ध्नी लोलनं चलनम् । तथा अतिरुक् । को-
ठानां श्यावरक्तानां मण्डलानां च दर्शनम् । नैव वेत्यत्राऽपि योज्यम् । तथा हृदि
पीडा । मलानां मूत्रपुरीषादीनामप्रवृत्तिः । अल्पशो वा प्रवृत्तिरतिशयेनाऽथवा ।
तथा स्निग्धस्यतादि भवति । अथास्य सन्निपातस्य नामद्वयमाह । तं सन्निपातम-
भिन्यासं हृतौजसं च ब्रूयात् । तत्र—“ओजस्तु तेजोधातूनाम्” इत्याद्योजोलक्षणम् ।
हृतमोजो येन स हृतौजास्तं हृतौजसम् ।

दोषे विबद्धे नष्टेऽग्नौ सर्वसम्पूर्णलक्षणः ।

असाध्यः सोऽन्यथा कृच्छ्रो भवेद्वैकल्यदोऽपि वा ॥ ३४ ॥


दोषे विबद्ध इत्येकवचनमयुक्तम् । दोषाणां ह्यत्र च बहुत्वाद्वहुवचनं न्याय्यं
स्यात् ? अत्रोच्यते—जालाभिप्रायाददोषः । जालाख्यायाभेकस्य बहुत्वसिद्धे-
र्दोष इत्युक्ते बहुत्वं गम्यते । यथा निष्पन्नो यव इति । तस्माद्दोषे विबद्ध इति
युक्तम् । नष्टेऽग्नौ सति सर्वज्वरेष्वेव ह्यग्निनाशस्य प्रागभिधानात् । तस्माद-
युक्तमेतत् । उच्यते—विशेषाभिप्रायात् । कामं सर्वज्वरेष्वग्निनाशो युक्तः । अस्मि-
स्तु सान्निपातिके विशेषणाग्निनाश इत्यभिप्रायः । दोषे वातपित्तकफमूत्रपुरीषादिके
विबद्धेऽप्रवृत्तिशीलेऽग्नौ नष्टे सति सर्वपूर्णलक्षणः सन्निपातोऽसाध्यः साध्यैतुम-
शक्यः । अन्यथाऽसम्पूर्णलक्षणत्वेन स ज्वरः कृच्छ्रो भवेद्वैकल्यदो वा भवेत् ।

किमेष एव सन्निपातज्वरप्रकारः सम्भवत्युतान्योऽपि सम्भवति ? इत्याह—

अन्यच्च सन्निपातोत्थो यत्र पित्तं पृथक् स्थितम् ।

त्वचि कोष्ठेऽथवा दाहं विदधाति पुरोऽनु वा ॥ ३५ ॥

अन्यशब्दार्थोऽन्यदित्ययं निपातः । अपरोऽयं सन्निपातोत्थो ज्वरः । यत्र



सन्निपाते पित्तं वातकफाभ्यां पृथग् भिन्नं स्थितं स त्वच्यथवा कदाचित् कोष्ठे दाहं करोति । कथम् ? पुरोऽनु वा पूर्वं पश्चाद्वा । अथ वेति स्थानविशेषाभिधायिपद-समीपे श्रयमाणं स्थानविशेषे विकल्पं करोति । पुरोऽनुवेत्यत्र कालविशेषाभिधायि-पदसमीपे श्रयमाणं कालं विकल्पयति । तत्र चाऽयं विशेषः—त्वचि स्थितं बहिर-धिकं दाहं करोत्यन्तरल्पम् । कोष्ठे तु स्थितमन्तरधिकं बहिस्त्वल्पमिति ।

तद्वद्वातकफौ शीतम्,

तद्वदित्यनेन पित्तं परामृश्यते । पित्तेन तुल्यम् । यथा पित्तं पृथक् स्थितं त्वचि कोष्ठेऽथवा दाहं करोति पुरोऽनु वा तथैव वातकफौ त्वचि कोष्ठेऽथवा पुरोऽनु वा शीतं विधत्त इति द्विविधोऽयं सन्निपातः ।

दाहादिर्दुस्तरस्तयोः ।

शीतादिदाहाद्योः सन्निपातयोर्मध्ये यो दाहादिः सन्निपातः स दुस्तरः कृच्छ्र-साध्य इत्यर्थः । कैचित्तु शीतादिः शीतार्तो दाहादिर्दाहार्त इति त्रिधा सन्निपातं समगिरन् ।

नन्वस्मिन् शीतादौ दाहादौ च ज्वरे को विशेष इत्याह—

शीतादौ तत्र पित्तेन कफे स्यन्दितशोषिते ॥ ३६ ॥

शीते शान्तेऽम्लको मूर्च्छा मदस्तृष्णा च जायते ।

शीतादौ तत्र तस्मिन् सन्निपाते पित्तेन कर्त्रा कफे स्यन्दिते स्त्राविते शोषिते च प्रीष्म इव खरदिनकरतापेन हिम इव तथा शीते शान्ते चार्थादाह उपजायते । अम्लकादयश्च चत्वारः स्युः । 'पित्तेनेति कर्तरि तृतीया' । अत एव च बलवत्त्वेन प्राधान्यात् कफं स्त्रावयति चेति । अम्लोद्गिरणमम्लकः ।

दाहादौ पुनरन्ते स्युस्तन्द्राष्ठीववमिक्लमाः ॥ ३७ ॥

दाह आदिर्यस्मिन्स दाहादिः । शीतावसाने इत्यर्थाद्भ्रम्यते । दाहादौ च सन्नि-पातेऽस्य दाहस्यान्तेऽवसाने तन्द्रादयो भवन्ति । दाहकारिपित्तस्यन्दितेनैव कफेन शमिते पित्ते कफोद्रेकादेव कफजास्तन्द्रादयो भवन्ति ।

आगन्तुरभिघाताऽभिषङ्गशापाऽभिचारतः ।

चतुर्धा,

आगन्तुज्वरश्चतुर्धा भवति । अभिघातजोऽभिषङ्गजोऽभिशापजोऽभिचारजश्च ।

अत्र क्षतच्छेददाहाद्यैरभिघातजः ॥ ३८ ॥

अमाच्च तस्मिन्पवनः प्रायो रक्तं प्रदूषयन् ।

सद्यथाशोफवैवर्यं सरुजं कुरुते ज्वरम् ॥ ३९ ॥

अत्राऽस्मिन्नागन्तौ ज्वरेऽभिघातजो यो ज्वरः स क्षतच्छेदाद्यैः शस्त्रप्रहारा-द्यैर्जायते । तथा अमाच्चाऽध्वादिक्लृतादायासात् । तस्मिन्नभिघातजे ज्वरे प्रायो बाहुल्येन पवनो वायुर्ज्वरं कुरुते । किं कुर्वन् ? रक्तं प्रदूषयन् । कीदृशं ज्वरम् ?

सव्यथेत्यादि । व्यथादियुक्तं तथा सरुजम् । प्रायोप्रहणं क्वचिदभिघातजेऽन्योऽपि दोषः कुप्यति बाहुल्येन तु वायुरिति योतयति ।

ग्रहाऽऽवेशौषधिविषक्रोधभीशोककामजः ।

अभिषङ्गात्,

ग्रहादिजो ज्वरोऽभिषगाद्भवति ।

इदानीं ग्रहोत्पन्नस्य लिङ्गमाह—

ग्रहेणाऽस्मिन्नकस्माद्वासरोदने ॥ ४० ॥

ग्रहेण देवदानवादिनाऽष्टादशभेदभिन्नं यो ज्वरो भवत्यस्मिन् ज्वरेऽकस्मा-
ज्जिर्मितमेव हासरोदने भवतः ।

ओषधीगन्धजे मूर्च्छा शिरोरुग्वेपथुः क्षयः ।

विषान्मूर्च्छातिसारास्यश्यावतादाहद्वद्गदाः ॥ ४१ ॥

क्रोधात्कम्पः शिरोरुक् च प्रलापो भयशोकजे ।

कामाद्भ्रमोऽरुचिर्दाहो ह्रीनिद्रार्थीधृतिक्षयः ॥ ४२ ॥

विषौषधीपुष्पगन्धेन वायुनोपनीतेन यो ज्वरस्तस्मिन्मूर्च्छादयो जायन्ते ।
विषाज्जाते तस्मिन् ज्वरे मूर्च्छादयो जायन्ते । आस्यश्यावता कृष्णमुखत्वम् । द्वद्गदो
हृदये पीडा । क्रोधात्कम्पो वेपथुर्जायते । तथा शिरोऽर्तिश्च । भयशोकजे ज्वरे
प्रलापः । कामादुद्भूते ज्वरे भ्रमादयो भवन्ति । ह्रीर्लज्जा । निद्रा स्वप्नः ।
धीर्बुद्धिः । धृतिर्धैर्यम् । तेषां विघातः ।

ग्रहादौ सन्निपातस्य भयादौ मरुतस्त्रये ।

कोपः कोपेऽपि पित्तस्य,

ग्रहादौ ज्वरत्रये ग्रहावेशौषधिविषजे सन्निपातस्य कोपः । भयादौ ज्वरत्रये
भीशोककामजे मरुतस्य कोपः । कोपेऽपि पित्तस्य । अपिशब्दाद्वातस्याऽपि
कोप इति ।

यौ तु शापाऽभिचारजौ ॥ ४३ ॥

सन्निपातज्वरौ घोरौ तावसह्यतमौ मतौ ।

तमशब्देनैतद्दर्शयति । अन्येपि ये सन्निपातज्वरास्तेऽप्यसहंयाः सोढुमशक्याः ।
एतौ पुनः शापाभिचारजावतिशयेन सोढुमशक्याविति ।

तत्राऽभिचारिकैर्मन्त्रैर्हूयमानस्य तप्यते ॥ ४४ ॥

पूर्वं चेतस्ततो देहस्ततो विस्फोटवृद्धभ्रमैः ।

सदाहमूर्च्छैर्ग्रस्तस्य प्रत्यहं वर्धते ज्वरः ॥ ४५ ॥

आभिचारिकैर्मन्त्रैरथर्ववेदाद्युपदिष्टैर्हूयमानस्य पुंसो यन्नामोद्देशेन हविःप्रक्षेपः
स हूयमान उच्यते । 'अभिचारमधिकृत्य प्रणीत इति प्राग्वहतेष्ठगिति ठक्' । हूय-
मानस्य पुंसः प्रथमं चेतस्तप्यते स दुःखं जायते । ततोऽनन्तरं देहः शरीरं तप्यते
सज्वरं सम्पद्यते । ततोऽनन्तरं विस्फोटवृद्धभ्रमैर्दाहमूर्च्छायुतैर्ग्रस्तस्याऽऽक्रान्तस्य प्रत्यहं

ज्वरो वर्धते ज्वरस्याधिक्यं भवति । तनुत्वंचः स्फोटा एव विस्फोटा भग्यन्ते ।

इति ज्वरोऽष्टधा दृष्टः,

इति पूर्वोक्तेन प्रकारेण, निजः सप्तप्रकार आगन्तुश्चेत्यष्टप्रकारो ज्वरो दृष्टो मुनीन्द्रैरिति शेषः ।

समासाद् द्विविधस्तु सः ।

शारीरो मानसः सौम्यस्तीक्ष्णोऽन्तर्बहिराश्रयः ॥ ४६ ॥

प्राकृतो वैकृतः साध्योऽसाध्यः सामो निरामकः ।

तुर्विशेषे । समासात्संक्षेपतः पुनः स ज्वरो द्विविधः । तदेव द्वैविध्यमाह । शारीरो मानस इत्येकं द्विकम् । सौम्यस्तीक्ष्ण इति द्वितीयम् । अन्तराश्रयो बहिराश्रय इति तृतीयम् । प्राकृतो वैकृत इति चतुर्थम् । साध्योऽसाध्य इति पञ्चमम् । सामो निराम इति षष्ठम् । इति द्वैविध्यमेषां द्विकानाम् ।

सम्प्रत्येतानेव ज्वरान् व्याचष्टे—

पूर्वं शरीरे शरीरे तापो मनसि मानसे ॥ ४७ ॥

शरीरे ज्वरं, प्रथमं शरीरे तापो भवति पश्चान्नमनसीति पूर्वशब्दस्य सम्बन्धिशब्दत्वाद्भ्रम्यते । एवं मानसे ज्वरे पूर्वं मनसि तापो दुःखं पश्चाद्देहे तापः पांडा विशेषाज्जायते ।

इदानीं सौम्यतीक्ष्णी व्याचष्टे—

पवने योगवाहित्वाच्छीतं श्लेष्मयुते भवेत् ।

पवने श्लेष्मयुते योगवाहित्वाद्धेतोः शीतं भवेत् । तस्माद्वातश्लेष्मज्वरः सौम्य इति बोध्यम् । श्लेष्मा हि सोम इति प्रागुक्तम् ।

तीक्ष्णमिदानीं वक्ति—

दाहः पित्तयुते मिश्रं मिश्रे,

दाहः पित्तसम्बन्धे पवने योगवाहित्वाद्भवेत् । इत्येवं मिश्रे पित्तश्लेष्मयुते पवने योगवाहित्वाच्च पवनस्य मिश्रं दाहशीतं भवेत् । 'मुहुर्दाहो मुहुः शीतमिति' । तदयं सौम्यतीक्ष्णव्यामिश्रस्तृतीयो ज्वर इति वेद्यम् । सौम्यस्तीक्ष्ण इति द्वैविध्यव्यनं तु समासादिति मन्तव्यम् । योगं वहति तच्छीलो योगवाही । येन येन युक्तो मज्जत इत्यर्थः । एवं च सति स्वयं नोष्णो न च शीतो वायुरित्यभ्युपगतम् । तदेवमिह योगवाहित्वात्कफेन युक्ते वायौ शीतं भवेदित्युक्तमसौ वायुः शीतं करोतीत्यर्थः । पित्तयुक्तेऽस्मिन् दाहो भवेदसौ दाहं करोतीति । एवं स्वयं नोष्णो न शीत इत्येवावतिष्ठते । तत्र 'रूक्षो लघुः शीत' इत्यत्र च शीत इत्युच्यते । तदिमे वचसा परस्परं व्याजग्राते? नैवम् । तत्र 'रूक्षो लघुः शीतः खरः सूक्ष्मश्चलोऽनिलः'— इत्यत्रैवायमर्थस्तथा व्याख्यातो यथा न पूर्वापरव्याहतत्वं भवेत् । तेनेह पुनर्न प्रतन्यते ।

इदानीमन्तराश्रयस्य लक्षणमाह—

अन्तःसंश्रये पुनः ॥ ४८ ॥

ज्वरेऽधिकविकाराः स्युरन्तःक्षोभो मलग्रहः ।

अन्तराश्रये तु ज्वरेऽधिकं कृत्वाऽन्तर्विकाराः स्युः, न बहिरेव । तथा क्षोभ-
स्तीव्रदाहत्वम् । मलानां मूत्रपुरीषादीनां ग्रहो विवन्धः ।

बहिरेव बहिर्वेगे तापोऽपि च सुसाध्यता ॥ ४९ ॥

बहिर्वेगे तु बहिरेव तापो नन्वन्तर । अपिचेत्यन्तःक्षोभमलग्रहावप्यत्र न स्त
इति समुच्चिनोति । तत्र च बहिर्वेगेऽत एव सुसाध्यता सुखसाध्यत्वं भवति । अन्त-
राश्रये तु दुःसाध्यतेत्यर्थादुक्तं भवति ।

सम्प्रति प्राकृतवैकृतौ लक्षयति—

वर्षाशरद्वसन्तेषु वाताद्यैः प्राकृतः क्रमात् ।

वैकृतोऽन्यः स दुःसाध्यः प्रायश्च प्राकृतोऽनिलात् ॥ ५० ॥

वर्षादिषु त्रिषु ऋतुषु यथाक्रमं वाताद्यैस्त्रिभिर्दोषैर्यो ज्वरो जायते स प्राकृतः ।
वर्षासु वातज्वरः प्राकृतः शरदि पित्तज्वरो वसन्ते कफज्वर इति परिभाष्यते ।
अत एव वातप्रकृतेर्वातेन यो ज्वरः पित्तप्रकृतेः पितेन श्लेष्मप्रकृते श्लेष्मणा स न
प्रकृतिभवेन प्राकृत इत्युच्यते । वैकृतोऽन्य इति यो ज्वरो वर्षादिभ्य ऋतु-
भ्योऽन्यत्र काले जातो वर्षादिष्वपि वा न यथाक्रमं वाताद्यैर्जनितः स यथोक्त-
प्राकृतलक्षणादन्यः स वैकृत उच्यते । स च कृच्छ्रसाध्यः । प्राकृतस्तु सुसाध्य
इत्यर्थाद्भ्रम्यते । प्राय इत्यादि । प्रायो बाहुल्येन प्राकृतोऽपि यो ज्वरोऽनिलाज्जायते
सोऽपि दुःसाध्यः । प्रायोग्रहणेनैतद् द्योतयति—कदाचिद्देवानुकूलत्वा-
त्सुसाध्य एव भवति । ननु वर्षास्वपि प्राकृतोऽपि ज्वरो यथा विकृतिविज्ञानीये
कथितस्तथाऽसाध्य एव । ‘ज्वरो निहन्ति बलवानित्यादि’ । तदेतत्पूर्वापरव्याहत-
मिव दृश्यते ? नैवम् । अनयोर्वचसोः सामान्यविशेषरूपत्वात् । तथा चेह सामा-
न्येनोक्तं विकृतिविज्ञानीये तु विशेषेणेति । एतदेव च स्फुटीकर्तुं वक्ष्यति—‘सर्वथा
विकृतिज्ञाने प्रागसाध्य उदाहृत’ इति ।

सम्प्रति वर्षासु प्राकृतस्य ज्वरस्य स्वरूपं निरूपयति—

वर्षासु मारुतो दुष्टः पित्तश्लेष्मान्वितो ज्वरम् ।

कुर्यात्,

प्रावृषि पवनः कुपितः पित्तश्लेष्मयुतो ज्वरं कुर्यात् । प्रावृषि प्राकृतो ज्वरो
वातप्रधानः, पित्तश्लेष्माणौ त्वनुबलत्वेन वातस्य स्थितौ, न तु सज्जिपात इव स्वयं
ज्वरकारकावित्यर्थः ।

साम्प्रतं शरदि प्राकृतस्य ज्वरस्य दोषबलाबलं लक्षयति—

पित्तं च शरदि तस्य चानुबलं कफः ॥ ५१ ॥

तत्प्रकृत्या विसर्गाच्च तत्र नाऽनशनाद्भयम् ।

पित्तं शरदि प्राकृतं ज्वरं कुर्यादित्यनुवर्तते । प्रावृत्सञ्चितस्य पित्तस्य तदा को-
पसम्भवात् । तस्य च पित्तस्यानुबलमनुबन्धि बलं कफः । अनुबलमिवानुबलम् ।
यथा कस्यचित् स्वतन्त्रस्य राज्ञो गजतुरगुरथपुरुषादिवलवतो वैरिभिः सह युध्य-
मानस्य पश्चादन्यद्वलं तच्छक्तेरनुवृंहणार्थमागच्छत्येवं स्वतन्त्रस्य पित्तस्य ज्वरं कु-
र्वतो बलोपवृंहणं शरदि कफः करोति । तत्प्रकृत्येति । तच्छब्देन वर्षाशरदुदभूतौ
मारुतज्वरपित्तज्वरौ परामृश्येते । तयोः प्रकृतिस्तत्प्रकृतिस्तया तत्प्रकृ-
त्या तत्स्वभावेन तत्र प्राकृते ज्वरेऽनशनाल्लङ्घनाद्भयं न भवतीति शेषः । विसर्गाच्च ।
वर्षाशरदुपलक्षितो हि कालो विसर्गः सौम्यस्वभावस्तस्माच्च कारणात्तस्मिन्काले ज्वर
उत्पन्ने लङ्घनात् प्रत्यपायशङ्का न भवति । तथाऽन्यस्मिन् काले ज्वर आदानकाल-
स्वभावाद्वातपित्तोल्बणत्वाच्चानशनाद्भयं भवतीत्यर्थः ।

कफो वसन्ते तमपि वातपित्तं भवेदनु ॥ ५२ ॥

वसन्ते काले कफो ज्वरं कुर्यादिति वर्तते । तं च कफमनु वातपित्तं भवेत् ।
वातपित्ते तस्यानुबले भवत इत्यर्थः । नन्वत्र साक्षात्कफस्य कर्तृत्वमुच्यते । कफश्च
सौम्यस्वभावस्तस्मादत्र नानशनाद्भयमिति ? तच्चायुक्तम् । तथा हि वर्षाशरदोः श्लेष्माऽ-
नुबलत्वं कालश्च विसर्गाख्य इति कारणद्वयसम्भवाद्वातपचयो न सम्भाव्यत एव ।
वसन्ते तु कालस्याग्नेयत्वाद्वातपित्तानुबलत्वाच्चावश्यम्भावी धात्वपचय एव । तस्मा-
द्वसन्तेऽनशनाद्भयं शङ्क्यते । केचित्तु—ज्वरस्यामाशयसमुत्थत्वाद्वातकफोत्थत्वा-
च्चाऽत्रापि किञ्चिन्मात्रमनशनाद्भयं नाशङ्क्यत एवेत्याहुः ।

अथ साध्यासाध्यज्वरलक्षणार्थमाह—

बलवत्स्वल्पदोषेषु ज्वरः साध्योऽनुपद्रवः ।

बलवत्सु नरेषु यौवनादिसम्पत्त्या तथाऽल्पदोषेषु यो ज्वरो जायते, उपद्रवेण
कासादिना रहितः स साध्यः साध्यितुं शक्यः ।

सर्वथा विकृतिज्ञाने प्रागसाध्य उदाहृतः ॥ ५३ ॥

सर्वथेति । यादृगातुरस्य यादृशो ज्वरोऽसाध्यो भवति तादृशो विकृतिविज्ञा-
नीये शरीरे 'ज्वरो निहन्ति बलवानित्यादिना' ग्रन्थेन प्राक् पूर्वमुक्तः ।

अधुना सामनिरामौ ज्वरौ लक्षयति—

ज्वरोपद्रवतीक्ष्णत्वमग्लानिर्वहुमूत्रता ।

न प्रवृत्तिर्न विद् जीर्णा न क्षुत्सामज्वराकृतिः ॥ ५४ ॥

ज्वरस्योपद्रवाः प्रलापभ्रमादयस्तेषां तीक्ष्णत्वं तीव्रता । तथा बहुमूत्रता । तथा
न प्रवृत्तिर्न पुरीषस्य प्रवर्तनम् । विद्रवप्रवृत्तावपि हि प्रवृत्तिशब्दः प्रसिद्धः । यथा-
ऽनन्तराधुनेवाधीतं 'प्रवृत्तिर्वाऽल्पशोऽतिवेति' । अथ चेद्विद् प्रवर्तते सा न जीर्णा,
पक्वा न भवति । तथा न क्षुन्न बुभुक्षु । इयमशेषा लिङ्गसंहतिः सामज्वराकृतिः

सामज्वरस्य लक्षणम् । सहाऽऽमेन वर्तते यो ज्वरः स सामज्वरस्तस्याकृतिः । “ऊष्म-
णोऽल्पबलत्वेन—” इत्याद्यामलक्षणम् ।

सम्प्रति पच्यमानज्वरस्य लक्षणमाह—

ज्वरवेगोऽधिकं तृष्णा प्रलापः श्वसनं भ्रमः ।

मलप्रवृत्तिरुत्क्लेशः पच्यमानस्य लक्षणम् ॥ ५५ ॥

अतिशयेन ज्वरवेगस्तृष्णादयश्चेति पच्यमानज्वरस्य लक्षणम् । पच्यमान-
ज्वरस्य च द्विकेष्वादिष्टस्याऽपीह कथनं मतान्तरीयकत्वात् । तथा हि—याव-
त्पच्यमानावस्था न भवति तावत्कथं निरामावस्था स्यात् । तस्माद्युक्तः पच्यमान-
ज्वरस्य निर्देशः ।

इदानीं निरामज्वरलक्षणमाह—

जीर्णताऽऽमविपर्यासात्सप्तरात्रं च लङ्घनात् ।

आमशब्देनाऽत्र सामज्वरलक्षणमुपलक्ष्यते । तेन सामज्वरोक्तलक्षणविप-
र्यासाज्ज्वरस्य जीर्णता वेद्येति बोध्यम् । यथा—ज्वरोपश्वमृदुत्वं रलानिरल्प-
मूत्रता पक्वविट्प्रवृत्तिः क्षुद्रुपगमनमित्येवंरूपो विपर्यासः । तथा ज्वरवेगोऽधिक-
मित्यादेः पच्यमानज्वराकृतेश्च विपर्यासाजीर्णता पक्वता लक्षयितव्या । तथाहि
पच्यमानतायामपि सामता सम्भाव्यत एव । तथा सप्तरात्रं च लङ्घनात् । ‘सप्तरात्रमिति
सप्तानां रात्रीणां समाहार इत्यच् समासान्तः’, ‘अत्यन्तसंयोगे द्वितीया’ । तेनाऽय-
मर्थः—सप्तरात्रीर्लङ्घयित्वाऽतिवाह्य ततोऽनन्तरं यः कालोऽष्टमदिनादिस्तदा ज्वरस्य
जीर्णता निरामतेति । तथा च मुनिः “सप्ताहेन तु पच्यन्ते सप्तधातुगता मलाः ।
निरामश्चाप्यतः प्रोक्तो ज्वरः प्रायोऽष्टमेऽहनीति” । नन्वेवं सति सप्तरात्राऽप्रवृ-
त्तिरेव निरामज्वरलिङ्गमस्तु । ‘जीर्णतामविपर्यासादित्यनेन’ नार्थः ? अस्त्येवैतत् ।
किन्तु सन्निपातज्वरे बहुना कालेन मलपाको भवति तस्मात्तल्लक्षणार्थं जीर्णताम-
विपर्यासादित्युक्तम् । यद्येवं जीर्णतामविपर्यासादित्यस्तु किं सप्तरात्रं च लङ्घनादि-
त्यनेन । अपि च त्रिदोषजे ज्वरे सप्तरात्रातिक्रमलक्षणं लिङ्गं नोपयुज्यते । तत्र ह्यव-
मुच्यते । ‘वातपित्तकफैः सप्तदशद्वादश चेत्यारभ्य’ यावत् ‘शुद्धशुद्धयोर्ज्वरः
कालं दीर्घमप्यनुवर्तत’ इति । तस्मात्सप्तरात्रं च लङ्घनादित्यवाच्यमिति ? उच्यते—
अल्पदोषो यो ज्वरस्तस्याऽऽमविपर्यासात्सप्ताहार्द्धागपि जीर्णतोच्यते । अस्तु
बहुदोषो ज्वरस्तस्य तु कृतसप्तलङ्घनस्य जीर्णतोच्यते । इति लक्षणद्वयेन प्रत्य-
पादि । अत एव च तत्र पथ्यमनुजज्ञे । वक्ष्यति हि—‘इत्ययं षडहो नेयो
बलं दोषं च रक्षता’ । तस्मादेतयोर्लक्षणयोर्द्वयोरप्युपादानं न्याय्यमिति स्थितम् ।
खरनादेनाप्येवमादि । “न च निःसप्ततैवेह निरामज्वरकारणम् । चिरादपि हि
पच्यन्ते सन्निपातज्वरे मलाः । सप्तरात्रातिवृत्तिश्च क्षामतादि च लक्षणम् । तस्मा-
त्तदुभयं दृष्ट्वा निरामं ज्वरमादिशेदिति” जीर्णः पक्वः पुराण इति पर्यायाः ।

ज्वरः पञ्चविधः प्रोक्तो मलकालबलाऽबलात् ॥ ५६ ॥

प्रायशः सन्निपातेन भूयसा तूपदिश्यते ।

सन्ततः सततोऽन्येद्युस्तृतीयकचतुर्थकौ ॥ ५७ ॥

पञ्चप्रकारो ज्वरो वक्ष्यमाणः सन्ततादिभिर्भेदैः प्रोक्तो मुनीन्द्रैरिति शेषः ।
कुतः ? मलेत्यादि । मलो वातादिः । कालः पूर्वाह्णादिः । बलं च बलं च
बलमित्येकशेषः । बलं चाऽबलं च बलाऽबलं, काले बलाबलं कालबलाबलम् ।
'सप्तमीति योगविभागात् समासः' । मलानां कालबलाबलं मलकालबलाबलं
तस्माद् द्विबलशब्दोऽत्र निर्दिष्टो द्विविधसम्बन्धार्थः । कोऽसौ द्विविधः सम्बन्ध इति
चेत् ? वृमः । ज्वरः पञ्चविधः कथितः—मलकालबलात्, तथा मलकालबलाऽबलात् ।
तदयमत्रार्थः । सन्ततो ज्वरो मलकालबलादुक्तः । तथा चानन्तरमेव सन्ततलक्षणं
वक्ष्यति । 'मला बलिनो गुरवः' स्तब्धाः सन्ततं निष्प्रतिद्वन्द्वा ज्वरं कुर्युरिति' । तस्मा-
द्बलवन्त एव हि दोषाः सन्ततं ज्वरं कुर्वन्ति । विषमज्वराश्चत्वारो
मलकालबलाऽबलाद्भवन्ति । तथा च विषमज्वरलक्षणेऽधुनैवाध्येष्यते । 'अल्पो-
ऽपि दोषो दूष्यादर्लब्ध्वाऽन्यतमतो बलम् । सविपक्षो ज्वरं कुर्याद्विषमं क्षयवृद्धि
भागिति' । तस्माच्चतुष्प्रकारोऽपि विषमज्वरो मलकालबलाऽबलाद्भवति ।
खरनादेनाऽप्युक्तम् "बलिभिः सर्वगैः सामै रसस्रोतोविसारिभिः । निष्प्रत्यनीकैर्दोषैर्यः
सन्ततो जायते ज्वर" इत्यादि । तथा तत्रैव विषमज्वरे गदितम्—"व्याधिक्षिप्तस्येत्या-
रभ्य, यावद् बलाऽबलविशेषस्तु दोषाणां सम्प्रवर्तते" इति । तथा तत्रैव चोक्तम्
"भुव्युत्क्रम्य यथाकालं बीजं काले प्रसूयते तथा कालकमादोषः काले ज्वरकरो भवेदिति" ।
प्रायश इत्यादि । बाहुल्येनाऽयं सन्ततादिज्वरः सन्निपाताद्भवति । अत्र (श्लोके)
सन्निपातेनेत्यसाधु । नह्यन्यः कश्चित्सन्ततादिव्यतिरिक्तो ज्वरोऽस्ति यमेक-
दोषजं द्विदोषजं वा परिकल्पयेदिति ? तस्मादसदेतद् । उच्यते—समर्थादया
दोषगत्या ये सततादयो ज्वरा उत्पद्यन्ते त एकदोषजादय उपपद्यन्ते । ये पुनर्विषम-
सम्प्राप्तिसमुत्पन्नाः सन्ततादयस्ते सन्निपातेनेति प्रायशः सन्निपातेनेति न्याय्यमेतत् ।
नन्वेवं सति वातिकोऽयं पैतिकोऽयं श्लेष्मिलोऽयमयं द्वान्द्रिक इति कथं व्यपदेश इति ?
आह—भूयसेति । सन्निपातोद्भवेऽप्यस्मिन् सन्ततादौ भूयानधिको यो दोषस्तदोषो-
पलक्षितां सञ्ज्ञामासादयतीत्यर्थः । वातज्वरोऽयं पित्तज्वरोऽयमित्यादि । तुरवधारणे ।
भूयसैव दोषेण व्यपदेशो नान्येनेति । ततश्चैवं सन्निपातोत्थः सन्ततादिज्वर इति
स्थितम् । अत एव तन्त्रान्तर एवं जगाद्—"सततो मा रुतात्प्रायः पित्तात् प्रायस्तृतीयकः ।
अन्येद्युश्च कफात्प्रायः सन्निपाताच्चतुर्थकः । सन्निपातकृतत्वात्तु दुश्चिकित्स्यश्चतुर्थकः—"
इति । तथा च "पृष्ठेऽनिलकफोद्भूतः श्लेष्मपित्तोद्भवश्चिके । शिरस्यनिलसम्भूतो
गृह्णातीह तृतीयकः । चतुर्थकस्तु श्लेष्मोत्थः प्रतिगृह्णाति जङ्घयोः । वातिकः

शिरसोऽभ्येति द्विवैवायं स्वभावतः। प्रस्कन्धतस्तु विज्ञेयो विपरीतश्चतुर्थक” इति ।
 अथ तेदं पञ्चविधत्वाह ‘सन्ततः सततोऽन्येद्युस्तृतीयकचतुर्थकाविति’ । ननु पञ्चविधो
 ज्वर इत्यनुपपन्नं षष्ठस्य चतुर्थकविपर्ययस्य च वक्ष्यमाणत्वात् ? अत्र ब्रूमः—
 चतुर्थकाऽन्तर्गतत्वाददोषः स्नीहोदरे यकृदुदरवत् । तथाहि—“अष्टाबुदराणीति” स्नीहोदरे
 च यथा यकृदुदरस्यान्तर्भावादष्टधात्वमेवं ज्वरे चतुर्थकविपर्ययस्यान्तर्भावात्पञ्चधात्व-
 मेव ज्वरस्य साधु ।

अथ महारम्भत्वेन प्राधान्यात्सन्ततसम्प्राप्तिमेव लक्षयति—

धातुमूत्रशकृद्वाहिस्रोतसां व्यापिनो मलाः ।

तापयन्तस्तनुं सर्वा तुल्यदूष्यादिवर्धिताः ॥ ५८ ॥

बलिनो गुरवः स्तब्धा विशेषेण रसाश्रिताः ।

सतन्तं निष्प्रतिद्वन्द्वा ज्वरं कुर्युः सुदुःसहम् ॥ ५९ ॥

मला ज्वरं कुर्युक्त्वादयेयुः । कीदृशाः ? धात्वादिस्त्रोतसां व्यापिनः । धातवश्च
 मूत्रं च शकृच्च तानि वहन्ति नित्यं यानि स्रोतांसि तेषाम् । मला इत्यनेनैतद्-
 द्योतयति—यदैव वातादयो मलिनीकरणस्वभावाः स्युस्तदा सन्ततं ज्वरं कुर्युर्न
 तु दोषरूपा धातुरूपा वा । तथा सर्वामेषां तनुं तापयन्तः सन्तापादिना पीडयन्तो-
 न पुनः सन्तापमात्रमापादयन्तः । तथा तुल्यैः समानैर्दूष्यादिभिर्वर्धिता वृद्धि-
 नीताः । आदिशब्देन देशतुप्रकृतयो गृह्यन्ते । दूष्या रसादिधातवस्ते च त्रयाणा-
 मपि दोषाणां यथायथं तुल्यकालमलैः सर्वैरतुल्या अपि भवन्ति । प्रायेणैकैकस्य
 मलद्वयस्य चैकैको देशो वा ऋतुर्वा प्रकृतिर्वा तुल्या भवति । अतस्तुल्यदूष्यादि-
 वर्धिता इत्युक्तम् । तथा च धन्वदेशो वातस्यैव वृद्धिहेतुस्तुल्यत्वात्, कफस्य त्व-
 तुल्यत्वात्क्षपणहेतुः । अनूपस्तुल्यत्वात् कफस्य वृद्धिहेतुः । वातस्य त्वसमानत्वात्क्षप-
 णहेतुः । ऋतावप्येवं चिन्त्यम् । प्रकृतिस्त्रयाणां दोषाणां तुल्यकालं वृद्धिहेतुर्न
 सम्भवति, विषमदोषजनितत्वात् । येऽप्येवमवोचन्—समाख्या प्रकृतिस्तुल्यत्वादेषां
 मलानामत्र ज्वरे वर्धनहेतुरिति । तेऽपि मैवं वोचन्तेति वर्जनीयाः । यतो रोग-
 जननोन्मुखानां दोषाणां नासौ वृद्धिहेतुः, आरोग्यलक्षणत्वात् । किम्भूता दोषाः ?
 बलिनः, प्रतिपक्षैरखण्डितशक्तित्वात् । तथा गुरवः, सामत्वात् । स्तब्धा निश्चलाः,
 ऊर्ध्वमधश्चाऽनिःसरणात् । विशेषेण रसाश्रिताः । विशेषग्रहणं मलानां सर्वभूत्वा-
 श्रितत्वं द्योतयति । सकलधातुसमाश्रिता अपि भवन्ति । अतिशयेन रसाख्यं धातु-
 माश्रित्यैते सन्ततं कुर्युः । तथा निष्प्रतिद्वन्द्वाः प्रत्यनीकरहिताः । कीदृशं ज्वरम् ?
 सुष्ठु दुःखेन कृच्छ्रेण सोढुं शक्यत इति सुदुःसहम् ।

मलं ज्वरोष्मा धातून्वा स शीघ्रं क्षपयेत् ।

ज्वरस्योष्माऽनलधर्मः सकलवस्तुक्षपणस्वभावः, स कदाचित्तथाभूताऽदृष्टवशा-
 दस्मिन् ज्वरे धातुमलयोरेकलोलीभूतयोर्मलं विडादिकं क्षपयेत् । तथाभूताऽ-

दृष्टसामर्थ्याद्वातून्वा रसादीन् क्षपयेच्छीघ्रमाश्वेव, न तु चिरेण कालेन ।
 अत्र च मलक्षपणोद्यतोऽयं ज्वरोष्मा न धातुक्षपणोद्यत इति निरामलक्षणेन विज्ञा-
 यते । तत्र चैतन्निरामलक्षणम्-असंरोधोत्स्वं सप्राणत्वमङ्गलाघवत्वं वातानुलोम-
 नत्वं वाग्देहमनश्चेष्टास्वनालस्यमग्निदीप्तत्वं विशदास्यत्वं मूत्रपुरीषादिमलप्रवर्तनत्वं
 क्षुद्रुपगमो निर्ग्लानितेत्येवं किञ्चिदुत्पद्यमानमुपलभ्य निश्चीयते ज्वरोष्मणो मलक्ष-
 पणोद्यतत्वम् । एतल्लक्षणविपर्ययेण दोषोपक्रमणीयोक्तेन स्रोतोरोधेत्यादिना साम-
 लक्षणमवगम्य निश्चीयते । यथाऽयं ज्वरोष्मा धातुक्षपणोद्यत इति ।

ततः ।

सर्वाकारं रसादीनां शुद्धयाऽशुद्धयाऽपि वा क्रमात् ॥

वातपित्तकफैः सप्तदशद्वादशवासरान् ।

प्रायोऽनुयाति मर्यादां मोक्षाय च वधाय च ॥ ६१ ॥

इत्यग्निवेशस्य मतं हारीतस्य पुनः स्मृतिः ।

द्विगुणा सप्तमी यावन्नवम्येकादशी तथा ॥ ६२ ॥

एषा त्रिदोषमर्यादा मोक्षाय च वधाय च ।

स इत्यनुवर्तते । ततस्तस्मान्मलधातुक्षपणात् कारणाद्रसादीनां धातुमूत्रश-
 क्कदोषाणां द्वादशानामप्येकलोलीभूतानां सर्वाकारं निःशेषं कृत्वा शुद्धया ज्वरोष्म-
 णा निष्पादितया निर्मलतया वातपित्तकफैर्भूयिष्ठैरेकैकश उत्पन्नः स सन्ततो ज्वरः
 प्रायो मोक्षाय ज्वरमुक्तेय मर्यादामवधिं सप्त दश द्वादश वासराननुयात्यनुवर्तते ।
 'वासरानित्यत्यन्तसंयोगे द्वितीया' । सर्व आकारो यस्मिन् शोधने तत्सर्वाकारं
 निःशेषरूपम् । क्रियाविशेषणानां 'नपुंसकत्वं द्वितीया चेति द्वितीया' । क्रमाद्य-
 थाक्रमम् । तेन वातभूयिष्ठः सन्ततो ज्वरः सप्त वासरान्, पित्तभूयिष्ठो दश वास-
 रान्, कफभूयिष्ठो द्वादश वासरानित्यवतिष्ठते । तथा रसादीनामेकलोलीभूतानां
 केवलं ज्वरोष्मक्षपणमात्रमनुभवतामशुद्धया समलतयैष ज्वरोष्मा वातपित्तकफै-
 रेकैकश उत्पन्नः प्रायो वधाय मर्यादां सप्त द्वादश वासराननुयाति । प्रायो बाहु-
 ल्येनैषा मर्यादा कदाचिच्च वातज्वरादिरुक्तेभ्यः सप्तादिवासरेभ्योऽधिकानि दिना-
 न्यनुवृत्त्या मोक्षाय वधाय वा भवति कदाचिन्न्यूनान्यपीति । तत्रान्तरे चोक्तम्-
 "पित्तकफानिलवृद्धया दशदिवसद्वादशाहसप्ताहात् । हन्ति विमुञ्चन्ति वाऽऽशु
 ज्वरोष्मणा धातुमलपाकादिति" । इत्यग्निवेशस्य मतं ज्ञानम् । हारीतस्य पुनरेवं
 स्मृतिः स्मरणम् । नित्यत्वादायुर्वेदस्य । द्विगुणा सप्तमी चतुर्दशदिनानि यावद्वा-
 तज्वरः सन्ततः, पित्तज्वरः—द्विगुणा नवमी अष्टादशदिनानि, कफज्वरो द्विगुणैका-
 दशी द्वाविंशतिर्दिवसाः । एषा त्रिदोषमर्यादा मोक्षाय च वधाय चेति । सर्वा-
 कारं रसादीनां शुद्धयाऽऽशुद्धयाऽपि वा क्रमादित्यत्राप्यनुवर्तनीयम् । त्रयश्च ते
 दोषाश्च त्रिदोषास्तेषां मर्यादाऽवधिर्त्रिदोषमर्यादा । द्वयमपि चैतत्तन्त्रकृद्बचः प्रमा-

णम् । तथा दृष्टत्वात् ।

इदानीं यथापरिभाषिताद् द्विविधादपि मर्यादाप्रकारादधिकतरकालं मथाऽस्य ज्वरस्याऽनुवृत्तिर्भवति तथा दर्शयितुमाह—

शुद्धशुद्धौ ज्वरः कालं दीर्घमप्यनुवर्तते ॥ ६३ ॥

शुद्धिसहिता अशुद्धिः शुद्धयशुद्धिः । 'शाकपार्थिवादित्वात्समासः' । तस्यां सत्यां ज्वरः सन्तताख्यो दीर्घमपि कालमनुवर्ततेऽनुबध्नाति । कदाचिद्रसाख्यो धातुर्मलरहितो ज्वरोष्मणा क्षपितमलो भवति । कदाचिद्रक्ताद्यन्यतमः । कदाचिद्रक्तादयः सर्वे, न रसः । कदाचिद्रक्तादयः सर्वे किञ्चिन्मलरहिता न रसस्तथाभूतः । कदाचित्किञ्चिन्मलरहितो रक्ताद्यन्यतमः, एवंप्रकारा शुद्धिसहिता अशुद्धिरुच्यते । तस्यां सत्यां सन्तताख्यो ज्वरो दीर्घकालमनुवर्तते । •

एवं सन्ततस्य लक्षणमाख्याय सततकादीनां विषमज्वरसंज्ञानिमित्तं सामान्येन लक्षणमाह—

कृशानां व्याधिमुक्तानां मिथ्याहारादिसेविनाम् ।

अल्पोऽपि दोषो दूष्यादेर्लेब्ध्वाऽन्यतमतो बलम् ॥ ६४ ॥

सविपक्षो ज्वरं कुर्याद्विषमं क्षयवृद्धिभाक् ।

ईदृशानां पुंसामल्पोऽपि हीनबलोऽपि । अपिशब्दान्महाबलोऽपि दोषो वाताद्यन्यतमो ज्वरं विषमसंज्ञं कुर्यात् । किं कृत्वा ? दूष्यादेरन्यतमतो बलं लब्ध्वा । आदिशब्दो देशत्वोर्ग्रहणाय । अन्यतमग्रहणं चोपलक्षणार्थम् । तेन कदाचिद् दूष्यादेरेतस्माद् रसादेः, कदाचिद् द्वाभ्यां रसरक्ताद्यन्यतमाभ्यां, कदाचिद् दूष्यदेशर्तुभ्यो बलं लब्ध्वेति योज्यम् । किम्भूतो दोषः ? सविपक्षः सह विपक्षेण प्रत्यनीकेन दूष्याद्यन्यतमेन वर्तते सविपक्षः । तथा च किम्भूतः ? क्षयश्च वृद्धिश्च ते भजते सेवते क्षयवृद्धिभाक् । सन्ततो हि ज्वरो निष्प्रत्यनीक इति सन्ततादस्य भेदः । मिथ्याहारादिसेविनामित्यत्रादिशब्देन विहारौषधादिपरिग्रहः ।

दोषः प्रवर्तते तेषां स्वे काले ज्वरयन् बली ॥ ६५ ॥

निवर्तते पुनश्चैष प्रत्यनीकबलाऽबलः ।

तेषां कृशादीनां दोषो वाताद्यन्यतमः स्वे काले यो यस्यात्मीयः कालो वृद्धिहेतुर्वयोऽहोरात्रिभुक्तलक्षणस्तस्मिन् स्वे काले दोषः प्रवर्तते । स्वीयं कर्म दर्शयतीत्यर्थः । किं कुर्वन् ? ज्वरयन् सन्तापमुत्पादयन् । कीदृशो दोषः ? बली बलवान्सन् प्रवर्तते । पुनश्चैष विषमज्वरदोषः सततकादेरुत्पादको निवर्तते स्वव्यापाराद्विरमति । किम्भूतः ? प्रत्यनीकस्य बलं प्रत्यनीकबलं तेनाबलः । एतदुक्तं भवति । यद्यसौ दोषो दूष्यादीनां सपक्षाणामन्यतमस्माद्बलं लभते तदाऽसौ स्वव्यापारे प्रवर्तते । यदा तु तस्य विपक्षा भवन्ति तदा तेषां विपक्षाणामन्यतमस्य बलेनास्य दोषस्य बलं हीयते । तदानीं च प्रत्यनीकबलाबलत्वादसौ दोषो निवर्तते । वटादिबीजवत् । यथा वटादिबीजं जलादिसामग्रीतो बलमासाद्य विशिष्टे काले रोह्यत्यङ्-

कुरादिकमुद्गावयति ततो जलादिविरहाद् भूमावेवावतिष्ठते, न तु स्वकार्यमुद्गावयति । सवैवैषोऽपि विषमज्वरस्य कर्त्रा दोषः स्वपक्षतो दूष्यादेर्बलं लब्ध्वा स्वव्यापारं कुरुते । यदा तु विपक्षबलेनासौ प्रतिहतशक्तिस्तदा स्वव्यापारं न कुरुते देह एव निलीयति ।

क्षीणे दोषे ज्वरः सूक्ष्मो रसादिष्वेव लीयते ॥ ६६ ॥

लीनत्वात्काशर्यवैचर्यजाड्यादीनादधाति सः ।

दोषे विषमज्वरकारिणि क्षीणे सति, सततकादिज्वरः सूक्ष्मो भूत्वा रसादिष्वेव धातुषु लीयते लयं याति । कथं पुनरेतदवगम्यते यदसौ लीनो न पुनर्विनष्ट एव ? इत्यत्र हेतुमाह । लीनत्वादित्यादि । स तु लीनो ज्वरो लीनत्वात्काशर्यादीन् करोति । अत एवाऽसौ न विनष्ट एवेत्युच्यते । यतः काशर्याद्युद्गमवशादुलभ्यते । निरन्वयविनष्टादि तद्धेतुकाशर्याद्यनुपलब्धिरेव । तस्माल्लीनो दोषो विषमज्वरेषु भवतीति स्थितम् । ननु तुल्येऽपि वातादिदोषप्रकोपे सन्ततज्वर एवाऽऽशु सकलकायव्याप्तिः । सततकादिषु तु चिरेण विच्छिद्य भवतीति ।

अत्र युक्तिः कल्याह—

आसन्नविवृतास्यत्वात्स्रोतसां रसवाहिनाम् ॥ ६७ ॥

आशु सर्वस्य वपुषो व्याप्तिर्दोषेण जायते ।

सन्ततः सततस्तेन,

आसन्नं विवृतं चास्यं मुखं येषां रसवाहिनां स्रोतसां तान्येवम् । तेषां भाव आसन्नविवृतास्यत्वं तस्माद्धेतोस्त्रयं प्रविष्टेन दोषेण शीघ्रं सर्वस्य वपुषः शरीरस्य व्याप्तिर्जायते । तेन कारणेन दोषेणाशु सर्वशरीरव्याप्तिलक्षणेन सन्ततारूपो ज्वरः सततो निरन्तरो भवति ।

विपरीतो विपर्ययात् ॥ ६८ ॥

विपरीतः प्रकृतत्वात्सन्ततेन विषमो विषमसंज्ञः सततादिज्वरो विपरीतो भवति न निरन्तरं ज्वरयति । कस्माद्विपरीतः ? विपर्ययात् । एतदुक्तं भवति । स्थूलाभ्यासन्नानि विवृतास्यानि च रसवाहीनि स्रोतांसि दूरतराणि संवृतास्यानि सूक्ष्मतराणि च रक्तवाहीनि तैर्दोषैश्चिरेण तथा असाकल्येन कायं व्याप्नुवन् विच्छिन्नकालं ज्वरं करोति । अत एवाऽऽह । ‘अहोरात्रस्य स द्विः स्यादित्यादि’ । ततो दूरतराणि संवृततरास्यानि च मांसवाहीनि स्रोतांसि तानि चिरतरेण प्राप्नोति दोषः । न चैतैः स्रोतोभिः साकल्येन युगपदेहमनुव्याप्नोति । अतोऽनेन कारणेनासावन्यस्मिन् दिने ज्वरं निर्वर्तयत्यन्येषुसंज्ञम् । तेनासौ सततादपि विप्रकृष्टो भवति । ततोऽपि सूक्ष्मतराणि संवृततरमुखानि च भेदोवहानि तानि चिरतरेण दोषः प्राप्नोति । न च तैरशेषदेहं व्याप्नोति । अतोऽसावनेन कारणेन यथाक्रममन्यदिनमेकं हित्वा तृतीयोऽहो वृतीयको भवति । ततोऽप्यनेनैव विप्रकृष्टतमेन क्रमेण दिनद्वयं हित्वा

चतुर्थको भवति । एवं चतुर्थकविपर्ययम् । सङ्ग्रहेऽप्याख्यत् । “सूक्ष्मसूक्ष्मतरा-
स्येषु दूरदूरतरेषु च । दोषो रक्तादिमार्गेषु शनैरल्पश्चिरेण च । याति देहं च
नाशेषं भूयिष्ठं भेषजेऽपि च । क्रमोऽयं तेषां विच्छिन्नसन्तापो लक्ष्यते ज्वर इति” ।

अधुना विषमज्वरस्य स्वरूपं प्रतिपादयन्नाह—

विषमो विषमारम्भक्रियाकालोऽनुषङ्गवान् ।

विषमो विषमसंज्ञो ज्वरो विषमारम्भक्रियाकालो भवति । आरम्भश्च क्रिया
च कालश्च आरम्भक्रियाकालः, विषमा आरम्भक्रियाकाला यस्य स एवम् । तत्र
विषम आरम्भो यथा—कश्चित्पूर्वं दूर्धानमारम्भागच्छति । कश्चित्पृष्ठम् । कश्चि-
ज्जङ्घाभ्यामिति । विषमक्रियो यथा—कश्चिच्छीतकृत्कश्चिद्दाहकृदिति । विष-
मकालश्च यथा—कश्चित्पूर्वाह्णे समागच्छति । कश्चिन्मध्याह्ने । कश्चिद्-
पराह्णे । कश्चिन्निशीथ इति । तथाऽनुषङ्गवान् दीर्घकालानुबन्धी ।

दोषो रक्ताश्रयः प्रायः करोति सततं ज्वरम् ॥ ६६ ॥

अहोरात्रस्य स द्विः स्यात्,

प्रायो बाहुल्येन रक्ताश्रयो दोषः सततं ज्वरं विदधाति । प्रायोप्रहणं षड्-
रसाद्याश्रयत्वमस्य सूचयति । तस्मात्सर्वो ज्वरः सर्वधातुव्यापी । भूयांस्तु धातु-
व्यपदिश्यते । अत एव सन्तते पपाठ—‘विशेषेण रसाश्रिता इति’ । तस्माद्विशेषेण
रक्ताश्रयः सतत इत्येवेहि । स सततोऽहोरात्रस्य मध्ये द्विः स्याद् द्वौ कालावनु-
वर्तते । अहर्द्युक्ता रात्रिरहोरात्रः । ‘अहःसर्वैकदेशेत्यादिना अच् समासान्तः’ ।
‘रात्राह्नाह्नाः पुंसिती पुस्त्वम्’ । द्वौ वारौ द्विः । ‘द्वित्रिचतुर्भ्यः सुजिति सुच्’ ।
अत्र च नायं नियमः यदह्येकवारं रात्रावेकवारमिति, किं तर्हि कदाचिदह्येव
वारद्वयं कदाचिद्रात्रावेव वारद्वयं कदाचिद् द्वयोरपि वारद्वयमिति प्रतीहि ।

सकृदन्येद्युराश्रितः ।

तस्मिन्मांसवहा नाडीः,

सकृदन्येद्युरहोरात्रस्येत्यनुवर्तते । अहोरात्रस्य मध्येऽयमन्येद्युर्नाम विषमज्वरः
सकृदेकवारं भवेत् । कदाचिदहन्येकवारमुत्पद्यते कदाचिद्रात्राविति । तस्मिन्नन्येद्यु-
ज्वरे सर्वधात्वाश्रयोऽपि दोषो विशेषेण मांसवहा नाडीराश्रितः ।

मेदोनाडीस्तृतीयके ॥ ७० ॥

ग्राही पित्तानिलान्मूर्ध्नस्त्रिकस्य कफपित्ततः ।

सपृष्ठस्याऽनिलकफात्स चैकाहान्तरः स्मृतः ॥ ७१ ॥

तृतीयके मेदोवहा नाडीर्विशेषेण दोष आश्रित इति योज्यम् । मेदोवहा
नाडीराश्रित्य दोषस्तृतीयकं कुरुत इत्यर्थः । स च त्रिविधः । पित्तवातादधिकात्
कफपित्ताद्वातकफाच्च । तत्र ग्राही मूर्ध्नः शिरसः पित्तानिलात्तृतीयको भवति । मूर्ध्नि
वेदनास्तास्ता जनयतीत्यर्थः । यश्च कफपित्तादुत्पद्यते स त्रिकस्य ग्राही, त्रिके पीडा-

मुत्पादयति । यश्चानिलकफाज्जायते स पृष्ठसहितस्य त्रिकस्य ग्राही, पृष्ठे त्रिके च पीडां जनयति । एवमयं त्रिप्रकारस्वभावः । स च तृतीयक एकाहान्तर इति स्मृतो मुनिभिरिति शेषः । एकेनाहोऽन्तरं व्यवधानं यस्य स एवम् । एकस्मिन्नहनि तिरोभूय पुनरुदेतीत्यर्थः ।

चतुर्थको मले मेदोमज्जाऽस्थिन्यतमस्थिते ।

मज्जस्थ एवेत्यपरे प्रभावं स तु दर्शयेत् ॥ ७२ ॥

द्विधा कफेन जङ्घाभ्यां स पूर्वं शिरसाऽनिलात् ।

मेदश्च मज्जा चास्थि च मेदोमज्जास्थीति तेषामन्यतमस्मिन् स्थिते दोषे कदाचिन्मेदसि स्थिते दोषे कदाचिन्मज्जनि कदाचिदस्थिनि स्थिते दोषे चतुर्थको ज्वरो जायते । एकं दिनं ज्वरयित्वा द्यहं विमुच्य पुनर्ज्वरयति स चतुर्थको वेद्यः । मज्जस्थ एवेत्यपरे । अन्ये पुनराचार्या एवं स्मरन्ति । चतुर्थको ज्वरो मज्जस्थ एव दोषे जायते । स पुनश्चतुर्थकः प्रभावं द्विधा द्विप्रकारं दर्शयेत् । कफेनाधिकेन यो जायते स पूर्वं श्रथमं जङ्घाभ्यां ततोऽन्येभ्योऽङ्गेभ्यः । अनिलाद्यो भवति स पूर्वं शिरसो जायतेऽनन्तरमङ्गातरेभ्यः ।

अस्थिमज्जोभयगते चतुर्थकविपर्ययः ॥ ७३ ॥

त्रिधा,

अस्थि च मज्जा चास्थिमज्जनौ । अस्थिमज्जोरुभयं द्वयं तत्र गतो यो मलो वाताद्यन्यतमस्तस्मिन् चतुर्थकविपर्ययस्तद्विपरीतलक्षणो विषमज्वरो भवति । स च त्रिधा त्रिप्रकारः सन्निपातोद्धवत्वेऽपि कदाचिद्वातेनाधिकेनाऽथवा पित्तेन श्लेष्मणा वा ।

तमेव च लक्षयितुमाह—

द्यहं ज्वरयति दिनमेकं तु मुञ्चति ।

द्विधातुस्थितदोषोत्पन्नत्वाद् द्वे दिने ज्वरयित्वा दिनमेकं विमुच्य पुनर्द्यहं ज्वरयति स चतुर्थकविपर्ययः । अनेनैव लक्षणेन चतुर्थकस्याऽपि लक्षणमुक्तं भवति । स एकमहो ज्वरयित्वा द्यहं विमुच्य पुनर्ज्वरयति । द्वे अह्नी समाहूते द्वयहः । 'राजाहः सखिभ्यष्टजिति टच्' । 'अहष्टखोरेवेति टिलोपः' ।

इदानीमेषां विषमज्वराणामिमं शेषभूतं ग्रन्थमाह—

बलाऽबलेन दोषाणामन्नचेष्टादिजन्मना ॥ ७४ ॥

ज्वरः स्यान्मनसस्तद्वत्कर्मणश्च तदा तदा ।

दोषदूष्यत्वं होरात्रप्रभृतीनां बलाज्ज्वरः ॥ ७५ ॥

मनसो विषयाणां च कालं तं तं प्रपद्यते ।

बलं चाबलं च बलाबलं सामर्थ्यासामर्थ्यमासन्नव्याधिकारणानां दोषाणां वातादीनां तदा तदा बलाबलेन ज्वरः स्यात् । किम्भूतेन ? अन्नचेष्टादिजन्मना ।

अथत इत्यत्र रक्तशाल्यादि अन्नग्रहणमुपलक्षणार्थम् । मांसरसाद्यपि हि पानं गृह्यते । चेष्टयत इति चेष्टा कायवाङ्मनोव्यापारो विहार इत्यर्थः । अत्र च चेष्टा चाक्षेपे । ते आदी येषां कालदूष्यादीनां त एव तेभ्यो जन्म यस्य बलाबलस्य तेनाक्षचेष्टाद्युत्पन्नेन सततकादिज्वरो भवति । मनसस्तद्वत् । तद्वदित्यनेन दोषाणां बलाबलमतिदिश्यते । यथा दोषाणां शारीराणां बलाबलेन सततकादिज्वरः स्यात्तथा मनसोऽपि दोषाणां बलाबलेन ज्वरः स्यात् । चशब्दात् कर्मणोऽपि पूर्वोक्तस्य बलाबलेन । कस्य सम्बन्धिनः कर्मणः ? प्रकृतत्वान्मनस एव । तदेवं कर्मणो व्यापारस्य चित्तस्यार्थस्य बलाबलेन तद्वशाज्ज्वरोऽसौ भवेत् । अन्ये त्वाचक्षते—कर्मणः पुरा कृतस्य बलाबलेन पुराकृतकर्मवशादिति । यत्तदोर्नित्याभिसम्बन्धाद्यदन्यदेनुक्रमपि लभ्यते तेनायं सम्बन्धः । यदा यदाऽक्षेष्टादिजन्म दोषाणां बलाबलं स्यात्तथा मनसो दोषाणां बलाबलं स्यात्तथा कर्मणः पूर्वकृतस्य बलाबलं स्यात्तदा तदा सततकादिज्वरः स्यादिति । अपिच दोषाणां वातादीनां बलेन तथा दूष्याणां रसादीनां, तथा ऋतूनां शिशिरादीनां, तथाऽहारात्रस्य, तथा प्रकृतीनां बलेन मनसो बलेन, तथा विषयाणां शब्दस्पर्शरूपरसगन्धानां बलेन ज्वरस्तं तं विशिष्टं कालं प्रपद्यते । कदाचित्सततकोऽन्यद्युस्तृतीयकश्चतुर्थको वा भवति । तथा कदाचिच्चतुर्थको भूत्वा तृतीयकोऽन्यद्युः सततको वा भवेत् । सङ्ग्रहे च रसादिधातुस्थज्वरलक्षणमुक्तम् । यथा—
“उत्केशो गौरवं दैन्यं भङ्गोऽङ्गानां विजृम्भणम् । अरोचको वमिः सादः सर्वस्मिन् रसगे ज्वरे । रक्तनिष्ठीवनं तृष्णा रक्तेष्णर्पाटकोद्गमः । दाहरागभ्रममदप्रलापा रक्तसंस्थिते । तृड् ग्लानिः सृष्टवर्चस्त्वमन्तर्दाहो भ्रमस्तमः । दौर्गन्ध्यं गात्रविक्षेपो मांसस्थे मेदसि स्थिते । खेदोऽतितृष्णा वमनं स्वगन्धस्यासहिष्णुता । प्रलापो ग्लानिरुचिरस्थस्थे त्वस्थिभेदनम् । दोषप्रवृत्तिरूर्वाधः श्वासाङ्गाक्षेपकूजनम् । अन्तर्दाहो बहिःशैल्यं श्वासो हिष्मा च मज्जगे । तमसो दर्शनं मर्मच्छेदनं स्तब्धमेदता । शुक्रप्रवृत्तिर्मृत्युश्च जायते शुक्रसंश्रये । उत्तरोत्तरदुःसाध्याः पञ्चाऽत्राऽन्त्या तु वर्जयेत् । प्रलिम्पन्निव गात्राणि श्लेष्मणा गौरवेण च । मन्दज्वरप्रलेपस्तु सशीतः स्यात्प्रलेपकः । नित्यं मन्दज्वरो रूक्षः शूनः कृच्छ्रेण सिध्यति । स्तब्धाङ्गः श्लेष्मभूयिष्ठो भवेद्वातबलासकी । हरिद्रामेकवर्णाभस्तद्वर्णं यः प्रमेहति । सं वै हरिद्रको नाम ज्वरभेदोऽन्तकः स्मृतः । कफवातौ समौ यस्य हीनपित्तस्य देहिनः । तीक्ष्णो वा यदि वा मन्दो जायते रात्रिको ज्वरः । दिवाकरापित्तमले व्यायामाच्च विशोषिते । शरीरे नीयते वाताज्ज्वरः स्यात् पूर्वरात्रिकः । आमाशये यदा दुष्टे श्लेष्मपित्ते व्यवस्थिते । तदार्धं शीतलं देहे त्वर्धं चोष्णं प्रजायते । काये पित्ते यदा दुष्टं श्लेष्मान्ते व्यवस्थितः । उष्णत्वं तेन देहस्य शीतत्वं करपादयोः” । खरनादादिना तु शुक्रस्थ एव दोषे वर्ज्यता प्रत्यपादि । तथा च तद् ग्रन्थः—“शुक्रस्थे

• शुक्रविण्मोक्षः श्वसन् प्राणान् विमोक्षयतीति” ।

धातून् प्रक्षोभयन् दोषो मोक्षकाले विलीयते ॥ ७६ ॥

ततो नरः श्वसन् स्विद्यन् कूजन् वमति चेष्टते ।

वेपते प्रलपत्युष्णैः शीतैश्चाङ्गैर्हृतप्रभः ॥ ७७ ॥

विसञ्ज्ञो ज्वरवेगार्तः सक्रोध इव वीक्षते ।

सदोषशब्दं च शकृद् द्रवं सृजति वेगवत् ॥ ७८ ॥

• दोषो वाताद्यन्यतमो धातून् रसादीन् प्रक्षोभयश्चरण्डपवनोद्भूतमहाजला-
शयानिव कुर्वन् ज्वरमोक्षकाले विलीयते । विलीयमानदोषवशाच्चरः श्वसंस्तथा
स्विद्यन् रोमकूपेभ्यो जलं स्रवंस्तथा कूजन्नव्यक्तं शब्दं कुर्वन् वमति च्छर्दयति तथा
चेष्टते भूमिशय्यादौ परिलुंगठति वेपते लतेव चलति प्रलपत्यसम्बद्धं ब्रूते तथा
हतप्रभो नष्टकान्तिरुष्णैः शीतैश्चाङ्गैस्तुल्यकालमुपलक्षितो भवति । चरण्डोऽत्र
तुल्यकालार्थः । तुल्यकालं तस्य कानिचिदुष्णान्यङ्गानि कानिचिच्छीतानि । विगता
सङ्ज्ञा यस्यासौ विसङ्ज्ञस्तथा ज्वरवेगार्तः सक्रोध इव वीक्षते सरोष इवालोकरं
करोति तथा शकृद् पुरीषं विमुञ्चति । किम्भूतं शकृद् ? दोषश्च शब्दश्च दोष-
शब्दम् । दोषशब्देनेहामो विवक्षितः । द्रवमकठिनम् । सामं सखनं चेत्यर्थः ।
वेगोऽस्यास्तीति । वेगवदिति ।

सवेगं कृत्वा शकृत्सृजतीति ज्वरमोक्षकाललक्षणमुक्त्वा विगतज्वरलक्षण-
मभिधित्सुराह—


देहो लघुर्व्यपगतक्लममोहतापः

पाको मुखे करणसौष्टवमव्यथत्वम् ।

स्वेदः क्षवः प्रकृतियोगि मनोऽन्नलिप्सा

कण्डूश्च मूर्ध्नि विगतज्वरलक्षणानि ॥ ७९ ॥

तस्य विगतज्वरस्य नरस्यैतानि लक्षणानि । यथा । देहो लघुर्भवति । न तु
गात्रगौरवम् । तथा व्यपगता नष्टाः क्लममोहतापा यस्यासौ व्यपगतक्लममोहताप-
स्तदा स सम्पद्यते । तथाऽस्य मुखे वदने पाकः । करणानां चक्षुरादीनां सौष्टवं
पाटवं जायते । तथा अव्यथत्वादयोऽस्य भवन्ति । प्रकृत्या योगः प्रकृतियोग
स्वभावेन सम्बन्धः । प्रकृतियोगो यस्यास्ति मनसस्तत्प्रकृतियोगि । यादृग्यस्य
चित्तं पूर्वं रजोबहुलं तमोबहुलं वा आसीत्तादृक् तस्य सम्पद्यत इत्यर्थः । तथाऽन्न-
लिप्साऽन्नाभिलाषः । सङ्ग्रहे च नक्षत्रसमाश्रयणेन च साध्यासाध्यज्वरलक्षण-
मुक्तम् । यथा—“आधानजन्मनिधनप्रत्यराख्यविपत्करे । नक्षत्रे व्याधिरुत्पन्नः
क्लेशाय मरणाय वा । ज्वरस्तु जातः षड्त्रादश्विनीषु निवर्तते । भरणीषु च
पञ्चाहात्सप्ताहात्कृत्तिकासु च । त्रिसप्तत्रादथवा रोहिण्यामष्टरात्रतः । एकदशाद्वा



दिवसान्मृगे षण्णवरात्रयः । पञ्चाहान्मृत्युराद्रायां त्रिपक्षे संशयोऽथवा । पुन-
र्वसौ प्रवृत्तस्तु ज्वरोऽपैति त्रयोदशात् । दिवसात्सप्तविंशद्वा ब्रह्मात्सप्ताहतोऽथवा ।
पुरयाऋषासु मरणं चिरेणाऽपि मघासु च । अवश्यं स्वास्थ्यमाप्नोति द्वादशा-
हात्र चेन्मृतः । फल्गुन्योः पूर्वयोर्भृत्युरन्ययोस्तु दिनेऽष्टमे । नवमे चैकविंशे वा
ज्वरः सौम्यत्वमृच्छति । हस्तेऽहि सप्तमे शान्तिरित्रायामष्टमेऽथवा । पुनश्चि-
न्नागमे स्वातौ दशाहादथवा त्रिभिः । पक्षैर्मृत्युविशाखासु द्वाविंशेऽहनि निर्दिशेत् ।
नवमेऽहि नचेच्छान्तिर्भैत्रे मृत्युस्ततः । परम् । ज्येष्ठायां पञ्चमे मृत्युरूर्ध्वं वा
द्वादशात्सुखम् । स्वास्थ्यं दशाहान्मूलेन त्रिःसप्ताहे तथा गते । पूर्वाषाढासु नवमे
ततोऽन्यासु तु मासतः । अष्टाभिरथवा मासैर्नवभिर्वा भवेच्छिवम् । आर्जेष्टाहाद-
निष्ठासु दशाहाद्वारुणेषु तु । षडहे द्वादशाहे वा मृत्युर्भाद्रपदासु च । उत्तरासु
द्विसप्ताहात् प्रशमो रेवतीषु तु । चतुरात्रेऽष्टरात्रे वा क्षेममित्याह हारितः” इति ।
ज्वर इत्युपलक्षणम् । प्रायः सर्वो व्याधिरनया दिशाऽनुसृतो बोध्यः । क्षिप्रचिर-
मोक्षाय जीवितान्ताय वा आधानं जन्मतो यद्दशमं नक्षत्रम् । विपत्करं तृतीया
तारा । प्रत्यरः पञ्चमी । निधनसङ्ज्ञा सप्तमी तारा स्मृतेति । अथ किं नक्षत्र-
समाश्रयेण ज्वरस्य साध्यासाध्यविभागोऽङ्गीक्रियतामुत यथानिदानं कुपितदोष-
लक्षणेन ? ब्रमः । उभयथाऽपि । यतो नक्षत्रं त्रिविधमपि प्राक्तनस्य कर्मणो
दैवाख्यस्य शुभरूपस्याशुभस्य शुभाशुभरूपस्य च सौम्यक्रमध्यस्वभावसूचकम् ।
तत्र सौम्येन नक्षत्रेण शुभं करो चाशुभं मध्यस्वभावेन च शुभाशुभम् । एतदुक्तं
भवति । पुरातनकर्मवशान्नक्षत्रेण ज्वर उत्पद्यते । ऐहिककर्मवशान्मिथ्याहार-
सेवनाख्याद्यथानिदानं वातादिकुपितदोषलक्षणेन च । तदनयोर्वलाबलेन ज्वरस्य
साध्यासाध्यविभागो व्यवस्थाप्यः । प्रत्यपादि च मुनिभिः । यथा—कदाचित्कर्मणो
बलवत्त्वं कदाचित्पुरुषकारस्येत्युभयथा ज्वरस्य साध्यासाध्यविभागो न्याय्यः ।

इति श्रीमृगाङ्कदत्तसूनुश्रीमदरुणदत्तकृतायामष्टाङ्गहृदयटीकायां सर्वाङ्गसुन्दरा-
ख्यायां ज्वरनिदानं नाम द्वितीयोऽध्यायः ॥ २ ॥

तृतीयोऽध्यायः ।

ज्वरनिदानादनन्तरं रक्कपित्तनिदानमारभ्यते । यतो ज्वर ऊष्मणा विना न
सम्भवति पित्तेन विना न कदाचिद्दूष्मा । तस्माज्ज्वरनिदानादूर्ध्वं रक्कपित्तनिदान-
मिदानीमारब्धं युक्तमित्याह—

अथाऽतो रक्कपित्तकासनिदानं व्याख्यास्यामः ।

व्याख्याऽस्य पूर्ववत् ।

भृशोष्णतक्षिकद्वम्बललवणादिविदाहिभिः ।



कोद्रवोद्दालकैश्चान्नैस्तद्युक्तरतिसेवितैः ॥ १ ॥

• कुपितं पित्तलैः पित्तं द्रवं रक्तं च मूर्च्छिते ।

• ते मिथस्तुल्यरूपत्वमागम्य व्याप्नुतस्तनुम् ॥ २ ॥

भृशशब्दस्योष्णादिभिर्विदाह्यन्तैः सम्बन्धः । आदिशब्देनाऽत्र क्षारादयो गृह्यन्ते । भृशोष्णादिभिरन्नैः पित्तलैरतिसेवितैर्द्रवं द्रवस्वभावं यत्पित्तं तत्कुपितं दुष्टं तथा रक्तं कुपितं तैरेवातिसेवितैः । अतिसेवनं चोभयथा भवति । चिरकाल-मभ्यवहृतैस्तथातिमात्राभ्यवहृतैः । न केवलमेतैर्यावत्कोद्रवोद्दालकैश्चान्नैः । तदित्यनेन भृशोष्णादीनि पराभ्यस्यन्ते । तैर्युक्तैर्मिश्रितैः कोद्रवोद्दालकैश्चान्नैरतिसेवितैः कुपितं पित्तं भवति रक्तं च तथा ते द्वे अपि रक्तपित्ते मूर्च्छिते मिश्रतां गते मिथः परस्परं तुल्यरूपत्वं समवर्णत्वमागम्य प्राप्य सर्वां तनुं देहं व्याप्नुतो व्याप्नुवाते । ननु भृशोष्णादीनां पित्तलत्वाव्यभिचारात्किमर्थं पित्तलैरित्युक्तम् । ब्रमः । दाडिमामलकसैन्धवेष्वम्ललवणादिषु व्यभिचारात् । तथाहि दाडिमामलकसैन्धवान्यम्ललवणान्यपि पित्तं न कुर्वते । अपि च न केवलं भृशोष्णादियुक्तैः कुपितं रक्तं च यावदन्यैरपि पित्तलैरभृशोष्णादिस्वभावैर्ब्रीहिप्रभृतिभिरतिसेवितैः रतिसेवितैः कुपितं पित्तं रक्तं चेति प्रतिपादनार्थं पित्तलैरित्युक्तम् । नन्वेवं सति पित्तलैरित्येव निर्देशः कर्तुं युक्त उभयानुग्रहार्थः । तथा च भृशोष्णादीनि तथाऽन्यान्यप्यभृशोष्णादीनि ब्रीहिप्रभृतान्येवं गृहीतानि भवन्ति । अस्यैवैतत् । किं तु पित्तलत्वसामान्याद्गृहीतानामपि भृशोष्णादीनामुपादानं कृतमतिशयद्योतनार्थम् । यथा भृशोष्णादीन्यतिशयेन पित्तं रक्तं च कोपयन्ति न तथाऽन्यानि ब्रीहिप्रभृतीनि अत एव कोद्रवोद्दालकौ शीतवीर्यावीप भृशोष्णादिद्रव्ययुतौ पित्तस्य कर्तारौ भवतः । भृशोष्णादीनामतिपित्तलत्वात् । ननु पित्तस्य द्रवमिति विशेषणमयुक्तम् । व्यभिचारासम्भवात् । तथा च तन्त्रकृजगौ—“पित्तं सन्नेहतीक्ष्णोष्णं लघु विस्त्रं सरं द्रवमिति” । अत्रोच्यते—पित्तमद्रवमप्यस्ति । कथं ज्ञायते ? ग्रन्थकारवचनात् । तथाचोवाच तन्त्रकृत् । पित्तं पञ्चात्मकं तनु पक्वमाशयमध्यगम् । पञ्चभूतात्मकत्वेऽपि यत्तैजसगुणोदयात् । त्यक्तद्रवत्वमित्यादि । तस्माद्यद्द्रवरूपं पित्तं तद्भृशोष्णादिभिः कुपितं रक्तपित्ते कारणं न पुनर्यत्त्यक्तद्रवत्वं कठिनतां प्राप्तमिति प्रतिपादयितुं द्रवग्रहणम् ।

ननु यदि तुल्यरूपत्वं पित्तरक्ते प्राप्तं तत्कथमीदृशो निर्देश उपपद्यते । अधोगं यापयेद्रक्तमित्येवमादौ हि रक्तस्य पित्तसहितस्यैव निर्देशो युक्तो रक्तपित्तमधोगं यापयेदित्येवमाशङ्क्यामाह—

पित्तं रक्तस्य विकृतेः संसर्गाद्दृषणादपि ।

• गन्धवर्णानुवृत्तेश्च रक्तेन व्यपदिश्यते ॥ ३ ॥

पित्तं रक्तेन व्यपदिश्यते । यस्मात्पित्तं रक्तस्य विकृतिर्विकारो रक्ताद्रूपमभि-

त्यर्थः । तथा चोक्तम्—“कफः पित्तं मलाः खेषु प्रखेदो नखरोम च । ज्ञेहोऽक्षि-
त्वग्विशामोजो धातूनां कमशो मला इति” । तथा संसर्गादन्योन्यमिष्टीभक्ततथा
दूषणादपि यस्माद्रक्तपित्तेनाश्वेन दूष्यते । तथा रक्तदूषणैः पित्तमपि दूष्यते । ता-
त्स्थ्यात् । तथा च ग्रन्थः । यदेकस्य तदन्यस्य वर्धनक्षपणौषधम् । अन्ये तु
धातवो न तथा दूष्यन्ते यथा पित्तम् । तथा चोक्तम्—“तत्रास्थानि स्थितो वायुः
पित्तं तु खेदरक्तयोरिति” । तथा गन्धवर्णानुवृत्तेश्च । गन्धश्च वर्णश्च गन्धवर्णौ
तयोरनुवृत्तिरनुवर्तनं गन्धवर्णानुवृत्तिः । कस्य गन्धवर्णौ ? प्रकृतत्वादक्तस्य यादृशौ
गन्धवर्णौ तादृशावपि पित्तस्य । एवं च रक्तेन तद्व्यपदिश्यते । तस्मादधोगं याप-
येद्रक्तमित्यादिनिर्देशो युक्त एव ।

ननु रक्तस्य शरीरे स्वाभाविकं प्रमाणमुक्तमष्टावैत्राजलयः । प्रकोपमापन्नं त्वा-
ढकादिसङ्ख्यातमपि दृश्यते तत्कथमेतद् ? इत्याह—

प्रभवत्यसृजः स्थानात्सीहतो यकृतश्च तत् ।

असृजः स्थानात्तत्पित्तमुद्धितं रक्तं प्रभवति प्रकर्षेण भवति वर्धते । तस्माद्बहु-
त्वमस्य युक्तमेव । किं तदसृजः स्थानं यतस्तत्प्रभवति ? इत्याह । सीहतो यकृत-
श्चेति ।

अथाऽस्य पूर्वरूपाण्याह—

शिरोगुरुत्वमरुचिः शीतेच्छ्वा धूमकोऽम्लकः ॥ ४ ॥

छर्दिश्छर्दितवैभक्त्यं कासः श्वासो भ्रमः क्लमः ।

लोहलोहितमत्स्यामगन्धास्यत्वं स्वरक्षयः ॥ ५ ॥

रक्तहारिद्रहरितवर्णता नयनादिषु ।

नीललोहितपीतानां वर्णानामविवेचनम् ॥ ६ ॥

स्वप्ने तद्वर्णदर्शित्वं भवत्यस्मिन्भविष्यति ।

शिरोगुरुत्वादेकमस्मिन् रक्तपित्ते भविष्यति सति भवति । छर्दिते वमिते वैभ-
क्त्यं जुगुप्सा । स्वप्ने स्वप्रावस्थायां तद्वर्णदर्शित्वं रक्तवर्णाकारं पश्यति ।

तच्च रक्तपित्तं त्रिविधमूर्ध्वगमधोगमुभयमार्गं च । तत्रोर्ध्वगमाह—

ऊर्ध्वं नासाक्षिकर्णास्यैर्मेढ्रयोनिगुदैरधः ॥ ७ ॥

कुपितं रोमकूपैश्च समस्तैस्तत्प्रवर्तते ।

ऊर्ध्वं रक्तपित्तं कुपितं नासादिभिः सप्तभिर्द्वारैः प्रवर्तते । अधोगं रक्तपित्तं
कुपितं मेढ्रयोनिगुदैर्बिभिर्द्वारैः प्रवर्तते । ‘प्राणयज्ञानां द्वन्द्व एकवदित्यस्य प्रायिक-
त्वाद्वहुवचनमत्र न दुष्टम्’ । तथा रोमकूपैः समस्तैः । चशब्दाच्चासाक्षिकर्णास्य-
मेढ्रयोनिगुदैरुभयमार्गमुभयमार्गाभ्यां तद्रक्तपित्तं प्रवर्तते ।

ऊर्ध्वं साध्यं कफाद्यस्मात्तद्विरेचनसाधनम् ॥ ८ ॥

बद्धौषधं च पित्तस्य विरेको हि वरौषधम् ।



अनुबन्धी कफो यश्च तत्र तस्यापि शुद्धिकृत् ॥ ६ ॥

• कषायाः स्वादवोऽप्यस्य विशुद्धश्लेष्मणो हिताः ।

• किमु तिक्ताः कषाया चा ये निसर्गात्कफापहाः ॥ १० ॥

ऊर्ध्वमूर्ध्वगं रक्तपित्तं साध्यम् । यस्मात्कारणात्कफादधिकाज्जायते । तच्च विरेचनसाधनम् । साध्यतेऽनेनेति साधनम् चिकित्सितम् । तच्चोर्ध्वगं रक्तपित्तं बहुौषधं बहु औषधं यस्य तद्वहौषधमनेकसाधनम् । मधुरकषायतिक्तद्रव्यसाध्यत्वात् । अपि च । यस्माद्विरेकः पित्तस्य वरौषधम् । तथा चोक्तम्—“विरेचनं पित्तहरणमिति” । यश्च तस्मिन्मूर्ध्वगे रक्तपित्ताख्ये व्याधौ कफोऽनुबन्धी तस्यानुबन्धिनः कफस्य विरेचनं शुद्धिकृच्छोधनं करोति । अतो हेतोर्ऊर्ध्वगं रक्तपित्तं साध्यम् । कषायाः खरस्कल्कशृतशीतफारटाख्यास्ते स्वादवोऽपि हिताः । व्याधिप्रतिपक्षत्वात् । ननु दोषप्रतिपक्षताद्वारेण दोषसमानत्वात्तेषाम् । अथवा केवलमकुष्ठतरण्डुलीयादिसम्बन्धिनो व्याधिप्रतिपक्षास्तथा रूक्षत्वादोषप्रतिपक्षा इति श्लेष्मणोऽपि हिताः । अपिशब्दात्तिक्तादयोऽपि । विशुद्धो वाताद्यदूषितः श्लेष्मा यस्य स तस्य । किमु किंपुनस्तिक्ताः कषायाश्च ये स्वरसादयस्तेऽप्यस्योर्ध्वगस्य रक्तपित्ताख्यस्य व्याधेरथवा तद्वतो नरस्य विशुद्धश्लेष्मणो हिताः । व्याधिप्रतिपक्षत्वादोषप्रतिपक्षत्वाच्च । ये निसर्गात्स्वभावात्कफप्राः ।

अधो याप्यं चलाद्यस्मात्तत्प्रच्छर्दनसाधनम् ।

अल्पौषधं च पित्तस्य वमनं न वरौषधम् ॥ ११ ॥

अनुबन्धी चलो यश्च शान्तयेऽपि न तस्य तत् ।

कषायाश्च हितास्तस्य मधुरा एव केवलम् ॥ १२ ॥

अधो याप्यमधोगं रक्तपित्तं याप्यम् । कस्मात् ? यस्माच्चलाद्वातादधिकादुत्पद्यत इत्यध्याहार्यम् । तच्चाधोगं रक्तपित्तं प्रच्छर्दनसाधनं प्रच्छर्दनं वमनं तत् साधनं चिकित्सितं यस्य तदेवम् । तथा स्वल्पमौषधं चिकित्सितं यस्य तदल्पौषधं नोर्ध्वगरक्तपित्तवद्वहौषधम् । कथम् ? इत्याह । यस्मादयं रोगः पित्तप्रधानः । पित्ते वमनं च श्रेष्ठमौषधं न भवति । कफे हि वमनं प्रधानमुक्तम् । ऊर्ध्वमार्गे यद्वमनं दोषहरणं तत्पित्तस्य न वरौषधम् । अल्पौषधत्वे द्वितीयहेतुमाह । कषायाश्चेत्यादि । तस्याधोगस्य रक्तपित्तस्य मधुरा एव केवलं कषाया हिताः पथ्या न तिक्ताः कषायाश्च तेषां वातकोपकारणत्वात् । तथास्य चलो वायुर्योऽनुबन्ध्यनुबलत्वेन स्थितस्तस्याऽपि वायोर्न तद्वमनं शान्तये शान्त्यर्थम् ।

कफमारुतसंसृष्टमसाध्यमुभयाऽयनम् ।

अशक्यप्रातिलोम्यत्वादभावादौषधस्य च ॥ १३ ॥

उभयायनं मार्गद्वयप्रपन्नं कफमारुतसंसृष्टमसाध्यं साध्यितुमशक्यम् । असाध्यत्वे हेतुद्वयमाह । अशक्यप्रातिलोम्यत्वादित्यादि । अनुलोमविपरीतः प्रति

लोमस्तस्य भावः प्रातिलोम्यम् । अशक्यं 'कर्तुमशक्यं' प्रातिलोम्यं यस्य रक्तस्य तदशक्यप्रातिलोम्यम् । तस्य भावोऽशक्यप्रातिलोम्यत्वम् । तस्मादुभयायनं रक्तपित्तमसाध्यम् अभावादौषधस्य च । एतद्योग्यौषधासंपत्तेश्चैतदसाध्यम् ।

ननु कथमेवमुच्यते ? इत्याह—

नहि संशोधनं किञ्चिदस्त्यस्य प्रतिलोमगम् ।

शोधनं प्रतिलोमं च रक्तपित्ते भिषग्जितम् ॥ १४ ॥

हि यस्मात्तस्य संशोधनं प्रतिलोमगं न किञ्चिदस्ति । यच्च प्रतिलोमगं संशोधनं तद्रक्तपित्ते भिषग्जितमौषधम् । तच्च तथाभूतमौषधं न सम्भवति यत्तद्रक्त-संशमनार्थं दीयते । यद्यधोमार्गापेक्षया दीयते तदानीमूर्ध्वमार्गप्रवृत्तं रक्तं प्रवृद्धं सम्पद्यते । अथोर्ध्वमार्गापेक्षया विरेचनमुपयुज्यते तदाध्वेगं रक्तपित्तं वर्धते । एवमस्य प्रतिलोमगमौषधं शोधनं न सम्भवति । तस्मादौषधस्याभावः । 'भिषग्जितमिति भिषकशब्दात् कण्डवादियगन्ताङ्गिष्ठा इट्च' । स्वभावाच्चायं भेषजवाची ।

ननूभयायनस्य रक्तपित्तस्य संशोधनरूपमौषधं मा भवतु । शमनरूपं त्वौषध-मस्य शमाय भविष्यतीत्यभावादौषधस्य चेत्ययुक्तमुदितमित्याशङ्क्याह—

एवमेवोपशमनं सर्वशो नास्य विद्यते ।

संसृष्टेषु हि दोषेषु सर्वजिच्छमनं हितम् ॥ १५ ॥

यथा शोधनमस्योभयायनस्य शमनाय न सम्भवति तथा शमनमपि यदौषधं तदप्येतस्य शमनं न सम्भवति । कुतो हेतोः ? इत्याह । संसृष्टेष्वित्यादि । हि यस्मात्संसृष्टेषु त्रिदोषेषु यत्सर्वजिच्छमनं तद्धितम् । तच्च सन्तर्पणापतर्पणरूपत्वाद्द्विविधम् । तत्र यदि सन्तर्पणं बृंहणं शमनमधोमार्गप्रवृत्तरक्तपित्तदोषापेक्षया मारुतशान्त्यर्थमुपयुज्यते तदा तच्छान्तिं कुर्वतो रक्तपित्तविकारकरणस्य श्लेष्मणो वृद्धये सम्पद्यते । अथापतर्पणमूर्ध्वभागप्रवृत्तदोषापेक्षया कफशान्त्यर्थमुपयुज्यते तदानीं तस्य शान्तिं कुर्वतोऽधोगरक्तपित्तस्य कारणं वायुं प्रकोपयेत् । न चोभयात्मकमेकं नृसिंहरूपवच्छमनमस्ति यत्प्रयोजितमुभयायनस्य शमनाय स्यात् । तस्मादुभयायनमसाध्यम् ।

तत्र दोषानुगमनं सिरास इव लक्षयेत् ।

उपद्रवांश्च विकृतिज्ञानतः

तास्मिन् रक्तपित्ते दोषानुगमनं वातपित्तश्लेष्मणामनुबन्धं सिरास इव सिरा-व्यधविध्युक्तम् । वाताच्छ्रयावारुणं रूक्षमित्यादिग्रन्थनिर्दिष्टेन लक्षणेन लक्षितं लक्षयेत् । उपद्रवांश्च विकृतिज्ञानतो लक्षयेदिति योज्यम् । विकृतिज्ञानशब्देन विकृतिविज्ञानीय उपलक्ष्यते ।

तेषु चाधिकम् ॥ १६ ॥

आशुकारी यतः कासस्तमेवाऽतः प्रवक्ष्यति ।

तेषु चोपद्रवेषु मध्ये यः कासाख्य उपद्रवः स आशुकारी क्षिप्रं मारयति यतोऽतस्त्वमेव रक्तपित्तनिदानानन्तरं प्रकर्षेण निदानप्राग्रूपादिभिर्वक्ष्यति भणिष्यति तन्त्रकृत् ।

पञ्च कासाः स्मृता वातपित्तश्लेष्मक्षतक्षयैः ॥ १७ ॥

पृथग्दोषैर्नयः क्षतेनैकः क्षयेणैक इति कासाः पञ्चैव स्मृताः । ननु यदि पञ्चैव कासास्तत्कथं भणिष्यति केवलानिलजं कासं स्नेहैरादाबुपाचरेदिति । नह्यन्यदोषयुक्तो वातिकः कासोऽभिहितोऽपि तु त्रिभिरेव दोषैः पृथगेवोक्ताः कासाः । तथा पित्तकासे तु सकफे सर्पिषा हितम् । तथा पित्तकासे तनुकर्फे त्रिवृतां मधुरैर्युताम् । युञ्ज्याद्विरेकाय युतां घनश्लेष्मणि तिक्तकैरित्यादि । तथाऽस्मिन्नेवाध्यायेऽध्येयते । साध्या दोषैः पृथक् त्रयः मिश्रा याप्या द्रयादिति । तदेतत्पूर्वापरव्याहतमिव । अत्रोच्यते । कासाः पञ्चैव वक्ष्यमाणया सम्प्राप्या जायन्ते । वस्तुस्वाभाव्यात् । अनन्तरं वातिककासे कदाचिदाहारविहारवशात्पित्ते नानुबन्धः कदाचित् श्लेष्मणा जायते । पित्तकासे तथैवाहारविहारवशात् कदाचिद्वातेनानुबन्धः कदाचिच्छ्लेष्मणेति । कफकासेऽपि तद्वदाहारविहारवशाद्वातेनानुबन्धः कदाचित्पित्तेन । इति न किञ्चिदत्र पूर्वापरव्याहतम् ।

क्षयायोपेक्षिताः सर्वे बलिनश्चोत्तरोत्तरम् ।

सर्वे एव कासा उपेक्षिताश्चिकित्सां विना क्षयाय सम्पद्यन्ते । उत्तरोत्तरक्रियावस्थाकर्षणात् क्षयजोऽप्युपेक्षितः क्षयायैवेति बोध्यम् । उत्तरोत्तरं चैते कासा बलिनः ।

तेषां कासानां पूर्वरूपमाह—

तेषां भविष्यतां रूपं कण्ठे कण्ठारोचकः ॥ १८ ॥

शूकपूर्णाभकण्ठत्वम्

तेषां कासानां भविष्यतामुत्पिसूनां गले कण्ठः खर्जुस्तथाऽरोचकस्तथा शूकपूर्णसदृशकण्ठत्वं च भवति ।

अधुना सर्वकासानां सम्प्राप्तिं दर्शयति—

तत्राधो विहतोऽनिलः ।

ऊर्ध्वं प्रवृत्तः प्राप्योरस्तास्मिन् कण्ठे च संसजन् ॥ १९ ॥

शिरःस्रोतांसि सम्पूर्य ततोऽङ्गान्युत्तिपन्निव ।

क्षिपन्निवाक्षिणी पृष्ठमुरः पार्श्वे च पीडयन् ॥ २० ॥

प्रवर्तते स वक्त्रेण भिन्नकांस्योपमध्वनिः ।

तत्र तेषु कासेष्वनिलोऽधोऽधस्ताद्विहतो विशेषणाल्यर्थं हत ऊर्ध्वं प्रवृत्तोऽनन्तरं क्रमेणोरो हृदयं प्राप्य तस्मिन्नुरसि संसजन्नभिष्वजमानस्तथा कण्ठेऽपि संसजन्नन्तरं शिरःस्रोतांसि सम्पूर्य मस्तकशिरा आध्माप्य ततोऽनन्तरमङ्गानि सर्वानवयवा-

नुत्तिपन्निवोर्ध्वं प्रेरयन्निव तथाऽत्तिणी क्षिपन्निव बहिरिव शरीरात्प्रेरयंस्तथा पृष्ठ-
मुख्य पार्श्वे च पीडयन्स वायुर्वक्त्रेण प्रवर्तते । किम्भूतः ? भिन्नकांस्योर्पिर्मध्वनिः
भिन्नं भग्नं यत् कांस्यं तत्तुल्यशब्दः ।

ननु कथमेकरूपायां काससम्प्राप्तौ सत्यामनेकरूपता कासरुग्ध्वनीनां जायते ?
इत्याह—

हेतुभेदात्प्रतीघातभेदो वायोः सरंहसः ॥ २१ ॥

यद्रुजाशब्दवैषम्यं कासानां जायते ततः ।

हेतुभेदाच्चिदानविशेषात्काससम्प्राप्तौ वर्तमानस्य वायोः प्रतिघातभेदः प्रत्या-
हारविशेषः । किम्भूतस्य वायोः ? सरंहसः वैगवतः । यूयस्मात्तत्तस्मादुजाशब्दयोः
शूलध्वन्योर्वैषम्यं न समता कासानां जायते । अन्यादृशौ रुक्शब्दौ वातकासे ।
अन्यादृशावेवान्येषु ।

अधुना तु वातकासस्य निदानादिनिर्देशार्थमाह—

कुपितो वातलैर्वातः शुष्कोरः कण्ठवक्रताम् ॥ २२ ॥

हृत्पाश्वोरः शिरःशूलं मोहक्षोभस्वरक्षयान् ।

करोति शुष्कं कासं च महावेगरुजास्वनम् ॥ २३ ॥

सोऽङ्गहर्षी कफं शुष्कं कृच्छ्रान्मुक्त्वाऽल्पतां व्रजेत् ।

वातलैर्वातः कुपित शुष्कोरः कण्ठवक्रतां हृत्पाश्वोरः शिरःशूलं मोहक्षोभस्वर-
क्षयान् करोति । तथाऽतिवेगपीडाशब्दयुतं शुष्कं च कासं करोति । वातलैरिति
निर्देशोऽत्यन्तवातलैः कुपितो वायुरिति बोध्यम् वातिके कासेऽन्येष्वपि हि कासेष्वी-
षद्वातलैः कुपितस्य वातस्यानुज्ञाऽस्त्येव । कुपितं वातमन्तरेण हि कासानां जन्मा-
सम्भवः । कोपस्तु कोपकारणैर्विना यथायथं दोषाणां न जायते । तस्मादत्राति-
वातलैः कुपित इति बोध्यम् । तथा स वायुरङ्गं हर्षयति । तथा कफं शुष्कं कृच्छ्रा-
न्मुक्त्वाऽल्पतां व्रजेत् ।

पित्तात्पीताक्षिकफता तिक्षास्यत्वं ज्वरो भ्रमः ॥ २४ ॥

पित्तासृग्वमनं तृष्णा वैस्वर्यं धूमको मदः ।

प्रततं कासवेगेन ज्योतिषामिव दर्शनम् ॥ २५ ॥

पित्तात्पित्तासात्पीताक्षिकफतादिकं जायते । ज्योतीषि तारकास्तेषां दर्शनमिव ।

कफादुरोऽल्परुद्धार्धिं हृदयं स्तिमितं गुरु ।

कण्ठोपलेपः सदनं पीनसच्छर्द्यरोचकाः ॥ २६ ॥

रोमहर्षो घनस्निग्धश्वेतश्लेष्मप्रवर्तनम् ।

कफात्कफासादुरोऽल्परुगित्यादि जायते । पित्तलैः कुपितात्पित्तात्तथा
श्लेष्मलैः कुपितात्कफादित्यनिर्दिष्टमपि पित्तकफकासयोर्निर्दिष्टं बोध्यम् ।

इदानीं क्षतकासस्य निदानादि निरूपयति—

- • युद्धाद्यैः साहसैस्तैस्तैः सेवितैरयथाबलम् ॥ २७ ॥
- उरस्यन्तःक्षते वायुः पित्तेनानुगतो बली ।
- कुपितः कुरुते कासं कफं तेन सशोणितम् ॥ २८ ॥
- पीतं श्यामं च शुष्कं च ग्रथितं कुथितं बहु ।
- घ्रीवेत्कण्ठेन रुजता विभिन्नेनेव चोरसा ॥ २९ ॥
- सूचीभिरिव तीक्ष्णाभिस्तुद्यमानेन शूलिना ।
- पर्वभेदज्वरश्वासतृष्णावैस्वर्यकम्पवान् ॥ ३० ॥
- पारावत इवाकूजन् पार्श्वशूली ततोऽस्य च ।
- क्रमाद्वीर्यं रुचिः पक्किर्बलं वर्णश्च हीयते ॥ ३१ ॥
- क्षीणस्य सासृद्धमूत्रत्वं स्याच्च पृष्ठकटीग्रहः ।

युद्धं बाहुयुद्धमत्र । युद्धमाद्यं येषां साहसानां कठिनधनुराकर्षणादीनां तैः साहसैरयथाबलं शक्त्यतिक्रमेण सेवितैराचरितैरुस्यन्तर्मध्ये क्षते सति वायुः पित्तेनानुगतः कासं करोति । तैस्तैरिति सर्वनाम्ना दुःशकं हस्त्यश्वादिसाधनं तथोच्चभाषणं गुरुभारोद्यमनं वेगवन्नदीषु प्रतिघोतस्तरणादिकमुरःक्षत्युत्पादनं गृह्यते । पित्तानुगतमात्रेण च वायोरतिकोपं प्रतिपादयति । अत एवाह—बलीति । पित्तानुगतत्वेनैव रक्तदूषणं कासं कुर्वन् वायुः कफं सशोणितं रक्तयुतं तथा पीतं कुथितं पूतिगन्धि बहु घ्रीवेत् । तथा कुपितवायुवशात् कफं बहु श्यावं शुष्कं ग्रथितं पिरिडतं च घ्रीवेत् । तथा कण्ठेन रुजता शूलवता विभिन्नेनेव द्विवेद विदीर्णेन तथा सूचीभिरिव तीक्ष्णाभिस्तुद्यमानेन शूलिना रुजायुक्तेन च वक्ष-सोपलक्षितः पर्वभेदादिमान् पुरुषस्तथा पारावत इवाकूजन्नव्यक्तं शब्दं कुर्वन् । तथाऽस्य कासिनः क्रमेण वीर्यादि हीयते । क्षीणस्य चास्य सासृद्धमूत्रता स्यात् पृष्ठकटीग्रहश्चेति ।

इदानीं क्षयकासलक्षणं निरूपयति—

- वायुप्रधानाः कुपिता धातवो राजयक्ष्मिणः ॥ ३२ ॥
- कुर्वन्ति यक्ष्मायतनैः कासं घ्रीवेत्कफं ततः ।
- पूतिपूयोपमं पीतं विस्त्रं हस्तिनलोहितम् ॥ ३३ ॥
- लुब्धयेते इव पार्श्वे च हृदयं पततीव च ।
- अकस्मादुष्णशीतेच्छा बद्धाशित्वं बलक्षयः ॥ ३४ ॥
- स्निग्धप्रसन्नवक्त्रत्वं श्रीमद्दशननेत्रता ।
- ततोऽस्य क्षयरूपाणि सर्वाण्याविर्भवन्ति च ॥ ३५ ॥

राजयक्ष्मिणो राजयक्ष्मवतो नरस्य वायुः प्रधानो बली येषां ते वायुप्रधानाः



तथा कुपिताः कुद्धाः । के ते ? धातवो वातादयः कांसं कुर्वन्ति । कैः कुपिताः कुद्धाः ? यक्ष्मायतनैर्यक्ष्मनिदानोक्तैः साहसादिभिः । ततोऽनन्तरं पूतिभूयोपमं पीतं विस्त्रं तथा हरितलोहितं घ्रीवेत् । तथा पार्श्वे लुञ्चयेते इव स्थानात्प्रच्छाद्येते इव । हृदयं च पततीव भ्रश्यतीव । तथाऽस्य क्षयजकासिनोऽकस्मान्निमित्तमन्तरेणाप्युष्णशीतेच्छा भवति । कदाचिच्छीतातोऽपि नोष्णभिलषति कदाचिदत्युष्ण-
कान्तोऽपि न शीतमभिलषति । तथा बद्धाशित्वादयः स्युः । ततोऽनन्तरं सर्वाणि क्षयरूपाणि पीनसश्वासादीन्यस्याविर्भवन्ति ।

इत्येष क्षयजः कासः क्षीणानां देहनाशनः ।

याप्यो वा बलिनां तद्वत् क्षतजोभिनवौ तु तौ ॥ ३६ ॥

सिध्येतामपि सानाध्यात् ,

इत्येष एवमादिरूपः क्षयजः कासः क्षीणानां देहनाशनः । बलिनामक्षीणानां याप्यो वा देहनाशनो वेति वाशब्दार्थः । तद्वत् क्षयजकासवत्क्षतजः कासः क्षीणानां देहनाशनो बलवतां याप्यो वा देहनाशनो वा भवति । अभिनवौ तु तौ नवोत्थितौ पुनः क्षयक्षतजकासौ बलिनां सिध्येतामपि न केवलमसाध्ययाप्याविल्यपिशब्देन द्योत्यते । कुतः सिध्येताम् ? सानाध्याच्चतुष्पात्सम्पत्तेरित्यर्थः ।

इदानीं शेषाणामपि कासानां साध्ययाप्यविभागं निरूपयति—

साध्या दोषैः पृथक् त्रयः ।

मिश्रा याप्या द्वयात्सर्वे जरसा स्थविरस्य च ॥ ३७ ॥

पृथग्दोषैर्वातपित्तश्लेष्मभिर्ये जातात्रयः कासास्ते साध्याः । ये पुनरुत्तरकालमाहारविहारादिना मिश्रा मिश्रलक्षणसम्पन्नास्ते याप्याः । किं सर्व एव मिश्रदोषोत्पन्ना याप्या ? नेत्याह । द्वयादोषद्वयाद्ये मिश्राः सम्पन्नास्ते याप्या न पुनर्दोषत्रयाद्ये मिश्रलक्षणास्तेऽपि याप्या इति द्वयग्रहणात्प्रतिपादयति । सर्वे कासा ये साध्या उक्ताः पृथग्दोषजास्तेऽपि जरसा जरया हेतुभूतया स्थविरस्योत्पन्ना याप्याः । वृद्धो हि निष्कास एव याप्यानाम् । तथा चोवाच सङ्ग्रहे—‘वृद्धो याप्यानामिति’ ।

कासाच्छ्वासक्षयच्छर्दिस्वरसादादयो गदाः ।

भवन्त्युपेक्षया यस्मात्तस्मात्तं त्वरया जयेत् ॥ ३८ ॥

यतः कारणात्कासादुपेक्षया सहकारिकारणभूतया श्वासादयो रोगाः सम्भवन्ति तस्मात्तं कासं त्वरया शीघ्रमेव जयेत् । आदिशब्देनाऽत्र पीनसादयो यक्ष्मनिदानोक्ता गृह्यन्ते इति ।

इति श्रीमृगाङ्कदत्तपुत्रश्रीमदक्षयदत्तविरचितायामष्टाङ्गहृदयटीकायां सर्वाङ्ग-
सुन्दराख्यायै रक्तपित्तकासनिदानं नाम तृतीयोऽध्यायः ॥ ३ ॥



चतुर्थोऽध्यायः ।

कासनिदानानन्तरं श्वासनिदानारम्भेऽयं सम्बन्धः । कासादुपेक्षया श्वासो भवति । तथाऽनन्तरमुक्तम् । कासाच्छ्वासक्षयच्छर्दीत्यादि । तस्माच्छ्वासनिदानारम्भो युक्तः । श्वासेन तु सहैकीकृत्य हिध्मायाः कथने युक्त्या तन्त्रकृतकारणं वक्ष्यति श्वासैकहेतुप्राग्रप्रेत्यादिना ।

अथाऽतः श्वासहिध्मानिदानं व्याख्यास्यामः ।

पूर्ववदेतद्व्याख्येयम् ।

अथ श्वासस्य निदानादि लक्षयति—

कासवृद्ध्या भवेच्छ्वासः पूर्वैर्वा दोषकोपनैः ।

आमातिसारवमथुविषपाण्डुज्वरैरपि ॥ १ ॥

रजोधूमानिलैर्मर्मघातादतिहिमाम्बुना ।

क्षुद्रकस्तमकश्छिन्नो महानूर्ध्वश्च पञ्चमः ॥ २ ॥

कासाधिक्येन श्वासो जायत इत्येतदस्येति । एतदप्यप्रधानं निदानम् । तथा पूर्वैः सर्वरोगनिदानोक्तैर्वातादिदोषकोपनैस्तिकतोषणादिभिः । न केवल-
मेतैर्यावदामातिसारादिभिः । आमातिसारेण वमथुना विषेण पाण्डुरोगेण-
ज्वरेण च । श्वासः क्षुद्रकादित्वेन पञ्चविधो भवेत् ।

अधुना श्वासस्य पञ्चविधस्याऽपि सम्प्राप्तिमाह—

कफोपरुद्धगमनः पवनो विष्वगास्थितः ।

प्राणोदकान्नवाहीनि दुष्टः स्रोतांसि दूषयन् ॥ ३ ॥

उरःस्थः कुरुते श्वासमामाशयसमुद्भवम् ।

कफेनोपरुद्धं स्थगितं गमनं मार्गो यस्य स एवम् । तथा विष्वगास्थितः समन्ताद्देहं व्याप्यास्थितः श्वासं कुरुते । किं कुर्वन् ? प्राणाश्चोदकं चान्नं च तानि बौद्धं शीलं येषां तानि स्रोतांसि दूषयन् दुष्टानि विदधत् । यतो दुष्टः कुपितस्तथो-
रसि तिष्ठतीत्युरःस्थः । किम्भूतं श्वासम् ? आमाशयसमुद्भवम् । आमाशयात्समुद्भवो जन्म यस्य तमामाशयसमुद्भवम् । शास्त्रकारश्चैवंविधां सम्प्राप्तिं दर्शयन् यदौषधं वातजित् पाचनदीपनं तदत्र शस्तमिति द्योतयति । एवं सर्वरोगाणामपि सम्प्राप्यनु-
रूपमौषधं रोगोपशान्त्यै इति वेद्यम् । पवनो विष्वगास्थित इत्यनेनैवोरःस्थत्वे लब्धे उरःस्थग्रहणं प्रकर्षार्थमतिशयेनोरःस्थितः श्वासं करोतीत्यर्थः ।

प्राग्रपं तस्य हृत्पार्श्वशूलं प्राणविलोमता ॥ ४ ॥

आनोहः शङ्खभेदश्च,

तस्य पञ्चविधस्याऽपि श्वासस्य पूर्वरूपं हृच्छूलादिकं शङ्खभेदावसानम् ।

तत्रायासातिभोजनैः ।

प्रेरितः प्रेरयेत् क्षुद्रं स्वयं संशमनं मरुत् ॥ ५ ॥



तत्र पञ्चसु श्वासेषु मध्ये मरुत् पवन आयासांतिभोजनैः क्षुद्राख्यं श्वासं करोति ।
 आयासो व्यायामादिरूपस्तेन तथाऽतिभोजनेन प्रेरितः प्रकर्षणेति उन्मार्गगामी
 कृतः कोपित इत्यर्थः किम्भूतं श्वासम् ? स्वयं संशमनं चिकित्सां विना किञ्चि-
 त्कालातिवाहनेन शाम्यतीत्यर्थः । अचिरकालावस्थायित्वात् । स्वयं संशमनादल्प-
 बलत्वाच्च क्षुद्रसंज्ञोऽयम् ।

अथ तमकं लक्षयति—

प्रतिलोमं सिरा गच्छन्नुदीर्य पवनः कफम् ।

परिगृह्य शिरोऽग्रीवमुरःपार्श्वं च पीडयन् ॥ ६ ॥

कासं घुर्घुरकं मोहमरुचिं पीनसं तृषम् ।

करोति तीव्रवेगं च श्वासं प्राणोपतापिनम् ॥ ७ ॥

प्रताम्येत्तस्य वेगेन निष्ठयतान्ते क्षणं सुखी ।

कृच्छ्राच्छ्रयानः श्वसिति निषण्णः स्वास्थ्यमृच्छति ॥ ८ ॥

उच्छ्रिताक्षो ललाटेन स्विद्यता भृशमर्तिमान् ।

विशुष्कास्यो मुहुःश्वासी काञ्चित्त्युष्णं सवेपथुः ॥ ९ ॥

मेघाम्बुशीतप्राग्वातैः श्लेष्मलैश्च विवर्धते ।

स याप्यस्तमकः साध्यो नवो वा बलिनो भवेत् ॥ १० ॥

पवनः प्रतिलोमं विपर्ययं कृत्वा सिराः स्रोतांसि गच्छन् श्वासं करोति । तथा
 कफमुदीर्योर्ध्वं प्रेर्य तथा शिरोऽग्रीवां परिगृह्य समन्ताद् गृहीत्वा तथोरः पार्श्वं च
 पीडयन्निर्मन्थयन् कासादीन् श्वासं च तीव्रवेगं तथा प्राणोपतापिनं करोति ।
 प्राणारूढो वायुरुपतप्यते । येन तच्छ्रितात्वादसौ प्राणोपतापी श्वासः । तस्य
 तमकस्य वेगेन बलेन पुरुषः प्रताम्येद् दुःखी सम्पद्यते, श्लेष्मणा रुद्धमार्गत्वात् ।
 अत एवाह—‘ निष्ठयतान्ते क्षणं सुखीति ’ । स च तमकश्वासी शयानः शय्या-
 मासीनः कृच्छ्राद् दुःखेन श्वसिति श्वासं मुञ्चति । निषण्ण उपविष्टः सन् स्वा-
 स्थ्यमृच्छति नीरुक्त्वं प्राप्नोति । उच्छ्रिते अक्षिणी यस्य स उच्छ्रिताक्षः, ‘ बहु-
 ब्रीही सक्थ्यक्षोरिति षच् ’ । उच्छ्रिताक्ष ऊर्ध्वदृक् । ललाटेन स्विद्यता स्वेद्यु-
 क्तेनोपलक्षितः । भृशमर्तिशयेनार्तिमान् पीडावान् । तथा विशुष्कमास्यं यस्य स
 एवम् । मुहुः पुनःपुनः श्वासो यस्य स मुहुःश्वासी । उष्णं काञ्चित्त्यभिलषति ।
 तथा सवेपथुः कम्पवान् । स च तमको मेघादिभिः पृथक् तथा श्लेष्मलैर्गुडादिभि-
 र्वर्धते वृद्धिं याति । मेघशब्देनात्रोभयं गृह्यते मेघोज्जमनं वर्षणं च, तेन मेघोन्नमनेन
 वर्धते तदुपलक्षितेन कालेन वर्षाख्येन च वर्धते । एवं शीतशब्देनाऽपि द्वयं
 गृह्यते । शीतलक्षणः कालो हेमन्तशिशिराख्यस्तथा शीतगुणयुक्त औषधाहार-
 विहारादिस्तेनोभयेनाऽपि विवर्धते । स तमकः श्वासो याप्यो नासौ सुखसाध्यः
 कृच्छ्रसाध्यो वा दुर्बलस्य पुंसः । स एवाभिनवोत्पन्नो बलवतः पुंसः साध्यो वा

भवेत् । 'सम्भावनायां लिङ्' । साध्यत्वेन सम्भाव्यत इत्यर्थः ।

• ज्वरमूर्च्छायुतः शीतैः शाम्येत्प्रतमकस्तु सः ।

स.एव तमकारुयो ज्वरमूर्च्छायुतो भवति शीतैश्चौषधाहारविहारैः शाम्येच्छमं याति तदा स च प्रतमक उच्यते । अयं च तमकस्यैव भेद इति षट्त्वं स्वासानां नाशङ्क्यम् ।

अथ चिह्नं लक्षयति—

छिन्नाच्छ्वसिति विच्छिन्नं मर्मच्छेदरुजादितः ॥ ११ ॥

सस्वेदमूर्च्छः सानाहो वस्तिदाहनिरोधवान् ।

अधोदृग्विप्लुताक्षश्च मुह्यन् रक्तैकलोचनः ॥ १२ ॥

शुष्कास्यः प्रलपन् दीनो नष्टच्छायो विचेतनः ।

छिन्नाख्याच्छ्वासाद्विच्छिन्नं कृत्वा नरः श्वसिति न निरन्तरम् । मर्मच्छेद-
तुल्यया रुजाऽदितः । तथा सह स्वेदमूर्च्छाभ्यां वर्तते सस्वेदमूर्च्छः । तथा आध्मान-
वान् । दाहश्च निरीधश्च दाहनिरोधौ, वस्तौ दाहनिरोधौ वस्तिदाहनिरोधौ तौ विचेते
यस्य स एवम् । अधोऽधस्ताद् दृग्दृष्टिर्यस्य स एवम् । तथा विप्लुते एकत्रानवस्थिते
अक्षिणी यस्य स एवम् । तथा मुह्यन् मोहं गच्छन् । तथा रक्तमेकं लोचनं यस्य स
एवम् । तथा शुष्कास्यः सन् प्रलपन् । तथा नष्टकान्तिर्विचेतनश्च ।

अधुना महदारुणं श्वासं लक्षयति—

महता महता दीनो नादेन श्वसिति कथन् ॥ १३ ॥

उद्धूयमानः संरब्धो मत्तर्षभ इवानिशम् ।

प्रणष्टज्ञानविज्ञानो विभ्रान्तनयनाननः ॥ १४ ॥

वक्षः समाक्षिपन् बद्धमूत्रवर्चा विशीर्णवाक् ।

शुष्ककण्ठो मुहुर्मुह्यन् कर्णशङ्खशिरोऽतिरुक् ॥ १५ ॥

महता श्वासेनार्तः पुरुषो महता नादेन शब्देन श्वसिति यावत्कर्णशङ्खशिरो-
ऽतिरुगिति । कथन् कण्ठम् । उद्धूयमान उत्कम्प्यमानः । संरब्धः सङ्कुम्भितः ।
ज्ञानं शास्त्रीयम् । विज्ञानं कर्मसु कौशलम् ।

अथोर्ध्वलक्षणार्थमाह—

दीर्घमूर्ध्वं श्वसित्यूर्ध्वान्न च प्रत्याहरत्यधः ।

श्लेष्मावृतमुखस्रोताः क्रुद्धगन्धवहादितः ॥ १६ ॥

ऊर्ध्वदृग्वीक्षते भ्रान्तमक्षिणी परितः क्षिपन् ।

मर्मसु च्छिद्यमानेषु परिदेवी निरुद्धवाक् ॥ १७ ॥

ऊर्ध्वाख्याच्छ्वासादीर्घमूर्ध्वं श्वसिति । ऊर्ध्वं श्वासं मुक्त्वा पुनरधो त्रिःश्वासवन्न
तं श्वासं प्रत्याहरति । यथाऽन्येषु श्वासेषु नर ऊर्ध्वं दीर्घं श्वासं मुक्त्वा पुनरधः
प्रत्याहरति पुनरन्तः प्रवेशयितुं शक्नोति, नैवमस्मिन्नूर्ध्वश्वास इत्यर्थः । किम्भूतो

नरोऽत्र स्याद् ? इत्याह । श्लेष्मेत्यादि । श्लेष्मणाऽऽवृतानि मुखानि येषां तान्येवं । श्लेष्मावृतमुखानि स्रोतांसि यस्य स एवम् । तथा कुद्वगन्धर्वहेन कुपितमरुताऽर्दितः पीडितः । तथोर्ध्वा दृग् दृष्टिर्यस्य स ऊर्ध्वदक् । तथाऽक्षिणी परितः समन्तात्क्षिपन्-
भ्रान्तं कृत्वा वीक्षते । तथा मर्मसु क्षिप्यमानेष्विव परिदेवी दुःखार्ताः सम्पद्यते ।
तथा निरुद्धवागन्तःप्रविष्टवागित्यर्थः ।

एते सिद्ध्येयुरव्यक्ता व्यक्ताः प्राणहरा ध्रुवम् ।

एते तमकादयः श्वासा अव्यक्ता अस्फुटरूपाः सिद्ध्येयुश्चिकित्स्यमानाः । व्यक्ताः स्फुटलक्षणाः पुनर्ध्रुवं निश्चितं प्राणहराः स्युः ।

अथ हिध्मास्वरूपं दर्शयति—

श्वासैकहेतुप्राग्रपसङ्ख्याप्रकृतिसंश्रयाः ॥ १८ ॥

हिध्मा भक्तोद्भवा जुद्रा यमला महतीति च ।

गम्भीरा च

एकशब्दस्तुल्यार्थः । श्वासानां तुल्या हेत्वादयो यासां हिध्मानां ताः श्वासैक-
हेतुप्राग्रपसङ्ख्याप्रकृतिसंश्रयाः । श्वासानां हेतुः कासवृद्ध्या भवेच्छ्वास इत्यादि-
ग्रन्थेन प्रतिपादितः स एव हिध्मानां हेतुः । श्वासानां प्राग्रपं हृत्पार्श्वशूलमित्या-
दि तदेव हिध्मानाम् । तथा । श्वासाः पञ्च हिध्मा अपि पञ्च । श्वासानां प्रकृ-
तिरासन्नं कारणम् । कफोपरुद्धगमन इत्यादिविशेषणविशिष्टः पवनस्तादृश एव
वातो हिध्मानां प्रकृतिः । श्वासानां संश्रय आश्रयो यमधिष्ठाय सम्भवति श्वा-
सा यथा आमाशयसमुद्भवमिति स एव हिध्मानाम् । प्रायिकत्वं चास्य बोध्यम् ।
जत्रुमूलोऽप्युत्पत्तेः जुद्रायाः । तदेव श्वासानां तुल्या हेत्वादयो हिध्मानाम् । हि-
ध्मेत्यादि । भक्तोद्भवाद्याः पञ्च हिध्माः । इतिशब्दो व्यवच्छेदः । चः समुच्चये ।
एवं गम्भीरा चेत्यत्राऽपि ।

भक्तोद्भवां लक्षयितुमाह—

मरुत्तत्र त्वरयाऽयुक्लिसेवितैः ॥ १९ ॥

रुक्षतीक्ष्णखरासात्म्यैरन्नपानैः प्रपीडितः ।

करोति हिध्मामरुजां मन्दशब्दां क्षवानुगाम् ॥ २० ॥

शमं सात्म्यान्नपानेन या प्रयाति च साऽन्नजा ।

तत्र तासु हिध्मासु मध्येऽन्नजां हिध्मामेवंप्रकारां मरुत्करोति । किम्भूतो
मरुत् ? अन्नपानैः प्रपीडितो बाधितः । किम्भूतैः ? रुक्षतीक्ष्णखरासात्म्यैः सा-
मर्थ्यादिभ्यवहृतैः । तथा त्वरया क्रममनपेक्षयाऽयुक्त्या यथेच्छया सेवितैः । किम्भू-
तां हिध्माम् ? अरुजां पीडया रहितां तथा मन्दशब्दां मन्दवेगां तथा क्षवेन क्षु-
ल्याऽनुगतामनुबद्धाम् । न केवलमेवलक्षणोपेता या साऽन्नजा या च सात्म्येनान्न-
पानेन शमं याति साप्यन्नजैव । अत्र चान्नपानैरिति हेतुनिर्देशः । अरुजां मन्द-

शब्दां चेतानुगामिति लक्षणनिर्देशः । शमं सात्त्व्यान्नपानेनेत्युपशयनिर्देशः ।

अथ क्षुद्राख्यां लिलक्षयिषुराह—

आयासात्पवनः क्षुद्रः क्षुद्रां हिध्मां प्रवर्तयेत् ॥ २१ ॥

जत्रुमूलप्रविस्तृतमल्पवेगां मृदुं च सा ।

वृद्धिमायास्यतो याति भुक्तमात्रे च मार्दवम् ॥ २२ ॥

आयासाद्यायामात् पवनः स्वल्पप्रकोपात्क्षुद्रोऽल्पः क्षुद्रां हिध्मां प्रवर्तयेद्विद-
ध्यात् । किम्भूताम् ? जत्रुमूलात् प्रकर्षेण विस्तृतां प्रवृत्ताम् । अत एव क्षुद्रत्वाद-
ल्पवेगां तथा मृदुं नातिरुजाकरीम् । सा चायास्यत आयासं कुर्वतो वृद्धिं याति ।
भुक्तमात्रे च सद्यो भुक्ते मार्दवं मृदुत्वं याति ।

अधुना यमलां व्याप्ये—

चिरेण यमलैर्वैगैराहारे या प्रवर्तते ।

परिणामोन्मुखे वृद्धिं परिणामे च गच्छति ॥ २३ ॥

कम्पयन्ती शिरोग्रीवामाध्मातस्यातितृष्यतः ।

प्रलापच्छर्द्यतीसारनेत्रविप्लुतजृम्भणः ॥ २४ ॥

यमला वेगिनी हिध्मा परिणामवती च सा ।

चिरेण कालेनाहारे परिणामोन्मुखे प्रत्यासन्नपरिणामे तथा परिणामे चा-
ऽहारस्य या वृद्धिं गच्छति यमलैश्च वेगैर्न केवलैर्या प्रवर्तते सा यमलवेगप्रवर्तनाय-
मलाख्या हिध्मा । किं कुर्वती सा प्रवर्तते ? शिरश्च ग्रीवां च कम्पयन्ती । किम्भू-
तस्य नरस्य ? आध्मातस्य तथाऽतितृष्यस्तृडार्तस्य तथा प्रलापादिमतः । सैव च
यमला वेगिनी चैव परिणामवतीत्येवं संज्ञात्रयमस्या बोध्यम् ।

महाहिध्मां व्याचिख्यासुराह—

स्तब्धभ्रूशङ्खयुग्मस्य सास्त्रविप्लुतचक्षुषः ॥ २५ ॥

स्तम्भयन्ती तनुं वाचं स्मृतिं संज्ञां च मुष्णती ।

रुन्धती मार्गमज्ञस्य कुर्वती मर्मघट्टनम् ॥ २६ ॥

पृष्ठतो नमनं शोषं महाहिध्मा प्रवर्तते ।

महामूला महाशब्दा महावेगा महाबला ॥ २७ ॥

स्तब्धं भ्रूयुग्मं शङ्खयुग्मं च यस्य तस्य तथाविधस्य महाहिध्मा प्रवर्तते । तथा
सास्त्रे विप्लुते चले चक्षुषी यस्य तस्येदमिदं कुर्वाणा प्रवर्तते । तनुं देहं स्तम्भयन्ती
निश्चलं कुर्वती । तथा वाचं स्तम्भयती मूकत्वं वाचः कुर्वाणा । स्मृतिं संज्ञां च
मुष्णती स्मृतिसंज्ञयोरपहरणं विदधती । तथाऽज्ञस्य चतुर्विधस्य मार्गं रुन्धती ।
तथा मर्मणां हृदयादीनां घट्टनं चालनं कुर्वती । तथा पृष्ठतो नमनं तथा शोषं
शरीरस्य कुर्वती महाहिध्मा प्रवर्तते इति योज्यम् । तथा महन्मूलमुत्पत्तौ कारणं
यस्याः सा महामूला तथा महाशब्दा महावेगा महाबला चेयं भवति । एतैश्च वि-

शेषणैरस्याः शीघ्रप्राणहारित्वं बोध्यते ।

अथ गम्भीरां लक्षयति—

पकाशयाद्वा नाभेर्वा पूर्ववद्या प्रवर्तते ।

तद्रूपा सा मुहुः कुर्याज्जृम्भामङ्गप्रसारणम् ॥ २८ ॥

गम्भीरेणानुनादेन गम्भीरा,

पकाशयाज्जाभेरधस्तादथवा नाभेर्नाभिदेशाद्या प्रवर्तते । पूर्ववदिति महाहिध्मा-
वत् । यथा महाहिध्मास्तब्धभ्रूशङ्खयुग्मस्येत्यादिविशेषणविशिष्टा प्रवर्तते तथैवेयं
तथाभूतस्य पुरुषस्येत्यादि । तथा तद्रूपा तस्या महाहिध्मायाः सदृशं रूपं लक्षणं
यस्याः सा तद्रूपा, महाहिध्मातोऽस्या इदमधिकं लक्षणं मुहुर्जृम्भा तथाङ्गप्रसारणं
कुर्यात् । गम्भीरेणानुनादेनेति । अनुनादोऽनुरणनं घण्टादीनामिव । गम्भीरेणानु-
नादेन हेतुना गम्भीराख्येयम् ।

तासु साधयेत् ।

आद्ये द्वे वर्जयेदन्त्ये सर्वलिङ्गां च वेगिनीम् ॥ २९ ॥

सर्वाश्च सञ्चिताऽऽमस्य स्थविरस्य व्यवायिनः ।

व्याधिभिः क्षीणदेहस्य भक्तच्छेदक्षतस्य वा ॥ ३० ॥

तासु पञ्चसु हिध्मासु मध्ये, आद्ये द्वे ये हिध्मे भक्तोद्भवाक्षुद्राख्ये ते साधये-
च्चिकित्सेत्साध्यत्वात् । अन्त्ये ये द्वे महाहिध्मागम्भीराख्ये ते वर्जयेन्नोपक्रमेद-
साध्यत्वात् । आदौ भवे आद्ये । एवमन्त्ये । 'दिगादित्वाद्यत्' । तथा वेगिनीं च
यमलाख्यां सर्वलिङ्गां यथोक्तलक्षणां वर्जयेत् । न केवलमेता एव वर्जयेद्यावत्सर्वा
अपि हिध्मा एवम्भूतस्य पुरुषस्य जाता वर्जयेत् किम्भूतस्य? चिरकालसम्मृताऽऽ-
मस्य तथा स्थविरस्य वृद्धस्य तथा व्यवायिनः स्त्रीगमनशीलस्य तथा भक्तस्य
च्छेदो भक्तच्छेदो भोजननिवृत्तिस्तेन क्षतः क्षीणो दुर्बलो भक्तच्छेदक्षतस्तस्य
च वर्जयेत् ।



अधुना हिध्माश्वासयोरेकयोगक्षमत्वादन्यरोगातिशयित्वं दर्शयितुमाह—

सर्वेऽपि रोगा नाशाय नत्वेवं शीघ्रकारिणः ।

हिध्माश्वासौ यथा तौ हि मृत्युकाले कृतालयौ ॥ ३१ ॥

सर्वे रोगा नाशाय स्युर्न केवलं हिध्माश्वासावित्युपदर्शनार्थोऽपिशब्दः । न
पुनरेव शीघ्रविनाशकारिणः सर्वे यथा हिध्माश्वासौ शीघ्रविनाशकारिणौ ।
यस्मात्तौ मृत्युकाले मरणावसरे कृतालयौ विहितवसतौ । तस्मिन् काले तयोर-
वश्यम्भावित्वाच्छीघ्रमारणस्वभावत्वाच्च तयोस्तच्चिकित्सायां सत्वरं यतितव्यमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां निदानस्थाने श्वासहिध्मानिदानं नाम चतुर्थोऽध्यायः ॥ ४ ॥



पञ्चमोऽध्यायः ।

श्वासहिध्मानिदानानन्तरं राजयक्ष्मादिनिदानारम्भेऽयं सम्बन्धः । कासादु-
पेक्षया श्वासक्षयच्छर्दीत्युक्तम् । हिध्माश्वासयोश्चैकयोगक्षेमत्वाच्छ्वासहिध्मानि-
दानानन्तरं राजयक्ष्मनिदानमारभ्यते ।

अथाऽतो राजयक्ष्मादिनिदानं व्याख्यास्यामः ।

पूर्ववदत्र व्याख्या । आदिशब्देन स्वरभेदादीनां ग्रहणम् ।

राजयक्ष्मा क० उच्यते यस्येदं निदानमारभ्यत इत्याह—

अनेकरोगानुगतो बहुरोगपुरोगमः ।

राजयक्ष्मा क्षमः शोषो रोगराडिति च स्मृतः ॥ १ ॥

अनैकैर्ज्वरातीसारादिभिः परिवृत्तस्तथा बहूनां रोगाणां गुल्मातीसारादीनां
पुरोगमः प्रधानश्च । तथाहि राजा प्राक् पश्चाज्जनैरनुगम्यते तथाऽयं रोगो रोगैः ।

राजयक्ष्मेत्यादयश्चतस्रः सङ्ज्ञाः ।

तत्राद्यां सङ्ज्ञां व्युत्पादयन्नाह—

नक्षत्राणां द्विजानां च राज्ञोऽभूद्यदयं पुरा ।

यच्च राजा च यक्ष्मा च राजयक्ष्मा ततो मतः ॥ २ ॥

देहौषधक्षयकृतेः क्षयस्तत्सम्भवाच्च सः ।

रसादिशोषणाच्छोषो रोगराट् तेषु राजनात् ॥ ३ ॥

नक्षत्राणामश्विन्यादीनां तथा द्विजानां ब्राह्मणानां च यो राजा चन्द्रस्तस्य
पुरा पूर्वमभवत् । पूर्वकल्पे हि रोहिण्यामतिसक्तस्य चन्द्रस्य श्वशुरं दक्षमचतुर्वादेन
वञ्चयतोऽपमानितदुहितृन्नेहवशादुद्भूतक्रोधे प्रजापतौ दत्त्वे क्षयोऽस्याभवदिति
श्रियते । 'तस्माद्राज्ञो यक्ष्मा राजयक्ष्मेत्युच्यते षष्ठीसमासव्युत्पत्त्या ।' यच्च राजा
च रोगाणां मध्ये अनेकरोगानीकपरिवृत्तत्वेन यक्ष्मा ततो राजा चासौ यक्ष्मा च
राजयक्ष्माभिमतो मुनीनामिति शेषः । तथा देहश्वौषधं च तयोर्यः क्षयस्तस्य
कृतिः करणं ततो देहौषधक्षयकृतेः क्षय इत्युच्यते । अनेन चास्य व्याधिर्बहुकाल-
स्थायित्वं द्योतयति । किलायं व्याधिर्बहुतरं कालमवतिष्ठते न च शान्तिमवगच्छ-
ति । यावद्देहः क्षीयते औषधान्यपि क्षीयन्ते न पुनरयं व्याधिरिति देहौषधक्षय-
कृतेः क्षय इत्युच्यते । तत्सम्भवाच्च सः । तदित्यनेन देहौषधक्षयः प्रत्यवमृश्यते ।
स सम्भवो जन्म यस्यासौ तत्सम्भवस्तस्मादपि क्षय इत्युच्यते । एवमन्योऽपि यो
व्याधिर्देहौषधक्षयकारी सौऽपि क्षयाख्यस्य व्याधेः कारणम् । तस्माज्जायत इत्यर्थः ।
रसादीनां शोषणाच्छोष इति भ्रमयेत । रोगेत्यादि । बहुषु रोगेषु मध्ये रोगत्वे-
नैष एव राज्ञे तस्माद्रोगराडित्युच्यते ।

साहसं वेगसंरोधः शुक्रौजःस्नेहसंक्षयः ।

६६



अन्नपानविधित्यागश्चत्वारस्तस्य हेतवः ॥ ४ ॥

साहसं कायेन वाचा वाऽयथाबलमारम्भः । वेगसंरोधो वातविण्मूत्रादीना-
मुन्मुखीभूतानां लज्जया धारणम् । शुक्रं च ओजश्च ज्ञेहश्च तेषां संक्षमो वि-
नाशः । ‘अत्र ज्ञेहशब्देन देहज्ञेहो ग्राह्यो देहशब्दलोपं कृत्वाऽयं निर्दिष्टः’ । तथा
च मुनिः—“देहज्ञेहपरिच्छयादिति” । तथाऽन्नपानयोर्यथाशास्त्रं यो विधिस्तस्य
त्यागोऽन्यथासेवनमन्यथाभ्यवहारः । तस्य राजयक्ष्मणश्चत्वारः । साहसादयो हे-
तवः । पाठादेव चतुःसङ्ख्यात्वे लब्धे चतुर्ग्रहणं नियमार्थम् । यद्यपि साहसादय
एते प्रत्येकमनेकप्रकारतया भिन्नास्तथाऽपि साहसादि चतुष्टयं नातिकामन्तीत्यर्थः ।

अथास्मिन् राजयक्ष्माख्ये साहसजे वेगसंरोधजे शुक्रौजःज्ञेहसंक्षयजेऽन्नपान-
विधित्यागजे वा चतुर्विधेऽपि विशेषेण पवनो हेतुरत आह—

तैरुदीर्णोऽनिलः पित्तं कफं चोदीर्य सर्नतः ।

शरीरसन्धीनाविश्य तान् सिराश्च प्रपीडयन् ॥ ५ ॥

मुखानि स्रोतसां रुद्ध्वा तथैवातिविवृत्य च ।

सर्पन्नुर्ध्वमधस्तिर्यग्यथास्वं जनयेद्गदान् ॥ ६ ॥

तैः साहसादिभिरुदीर्णोऽनिल इदमिदं कुर्वन् यथास्वं गदान् जनयेत् ।
उदीर्णं उल्लवणः पित्तं श्लेष्मभ्यामधिकः । अत एव पित्तमुदीर्य स्वस्थानाच्छ्याव-
यित्वा तथा कफं सर्वतः सर्वस्मादुदीर्य तथा शरीरसन्धीन् दशाधिकशतद्वयसङ्-
ख्यातानात्रेयमतेन तु द्विसहस्रसङ्ख्यातानाविश्य तेषामन्तः प्रवेशं कृत्वा तांश्च
सन्धीन् प्रपीडयन् प्रकर्षेण मन्थयन्स्तथा सिरा अपि सकलशरीरगाः प्रपीडयन्-
स्तथाऽप्येषां स्रोतसां मुखानि द्वाराणि रुद्ध्वा तथैव तानि वा कदाचिदतिविवृत्य
प्रसार्य स्रोतोमुखानि सर्पन्नित्यादि । ऊर्ध्वं सर्पन् वायुः पीनसादीन् व्याधीन् जन-
येत् । अधः सर्पन् विड्भ्रशं विद्वशोषं वा कुर्यात् । तिर्यक् सर्पन् पार्श्वरुजं विद-
ध्यात् । इति यथास्वंशब्दस्यार्थः ।

रूपं भयिष्यतस्तस्य प्रतिशयायो भृशं क्षवः ।

प्रसेको मुखमाधुर्यं सदनं वह्निदेहयोः ॥ ७ ॥

स्थाल्यमन्नान्नपानादौ शुचावप्यशुचीक्षणम् ।

मक्षिकातृणकेशादिपातः प्रायोऽन्नपानयोः ॥ ८ ॥

हृत्तासश्छुर्दिररुचिरश्रतोऽपि बलक्षयः ।

पाण्योरवेक्षा पादास्यशोफोऽक्षोरतिशुक्लता ॥ ९ ॥

बाह्वोः प्रमाणजिह्वासा काये वैभत्स्यदर्शनम् ।

स्त्रीमद्यमांसप्रियता घृणित्वं मूर्धगुण्ठनम् ॥ १० ॥

नखकेशातिवृद्धिश्च स्वप्ने चाभिभवो भवेत् ।

पतङ्गकृकलासाहिकपिश्वापदपक्षिभिः ॥ ११ ॥

केशास्थितुष्णस्मादिराशौ समधिरोहणम् ।

• शून्यानां ग्रामदेशानां दर्शनं शुष्यतोऽम्भसः ॥ १२ ॥

• ज्योतिर्गिरीणां पततां ज्वलतां च महीरुहाम् ।

तस्य राजयक्ष्मणो भविष्यत उत्पित्सो रूपमग्ररूपं प्रतिशयायादि । वहेः सदनं पाकासामर्थ्यम् । देहस्य सादो निर्बलता । स्थाल्यमत्राक्षपानादीनां शुद्धा-
नामप्यशुचिदर्शनमिति । तदानीं पुरुषस्य मिथ्याज्ञानं जायत इत्यर्थः । पाण्योर-
वेक्षा भूयसा स्वपाणी पश्यति । बाह्वोः प्रमाणजिज्ञासा कियत्प्रमाणौ मे बाहू
इति ज्ञातुमिच्छति । काये शरीरे शोभनेऽपि वैभत्स्यदर्शनमिति वैभत्सताज्ञानं
तदानीं रोगस्वभावादस्योत्पद्यते । मूर्ध्नो मस्तकस्यावगुण्ठनं वस्त्रादिना सम्बद्धाद-
नम् । स्वप्ने च तस्य यक्ष्मणः पतङ्गादिभिरभिभवो भवेत् पतङ्गाद्यैः पराभूयते ।
पतङ्गः कीटभेदः । तथा केशादिराशिष्वधिरोहणं तथा शून्यग्रामदेशादीनां दर्शनं
स्वप्ने भवेत् ।

प्राग्रपमुक्त्वा सम्प्रत्येकादशरूपमधिकृत्याह—

पीनसश्वासकासांऽसमूर्धस्वरुजोऽरुचिः ॥ १३ ॥

ऊर्ध्वं विड्भ्रंशसंशोषावधश्छर्दिश्च कोष्ठगे ।

तिर्यक्स्थे पार्श्वरुग्दोषे सन्धिगे भवति ज्वरः ॥ १४ ॥

रूपाण्येकादशैतानि जायन्ते राजयक्ष्मणः ।

अंसौ च मूर्धा च स्वरश्च तेषां रुजोऽसमूर्धस्वरुजः । पीनसश्च श्वासश्च कास-
श्चांऽसमूर्धस्वरुजश्च ताः । तथा अरुचिरित्यूर्ध्वमूर्धस्थिते दोषे भवति । अरुचिः
पृथगुपन्यासः प्राधान्यरूपापनार्थः । यथा अस्मिन् व्याधावतिभयावहोऽरुच्याख्य
उपद्रवो न तथा पीनसादय इति । अधःस्थिते दोषे विशः पुरीषस्य भ्रंशसंशोषौ
विड्भ्रंशसंशोषौ भवतः । विड्भ्रंशो भिन्नवर्चस्त्वं विड्शोषो बद्धविट्कत्वम् । एतयोश्च
परस्परं विरुद्धत्वाच्च तुल्यकालं सम्भवस्तस्मात्कदाचिद्विड्भ्रंशः कदाचिद्विड्शोषो
भवति । छर्दिस्तु कोष्ठस्थिते दोषे स्यात् । तिर्यक्स्थे दोषे पार्श्वरुग्भवति । सन्धिगे
च ज्वरः । रूपाण्येतानि पीनसादीन्येकादश शोषिण उत्पद्यन्ते । मुनिस्त्वेवम-
वोचत्—“प्रयिश्चायं ज्वरं कासमङ्गमर्दं शिरोरुजम् । श्वासं विड्भेदमरुचिं पार्श्वशूलं
स्वरक्षयम् । कुरुते चांससन्तापमेकादशेत्यादि” ।

तेषामुपद्रवान् विद्यात्कण्ठोद्ध्वंसमुरोरुजम् ॥ १५ ॥

जृम्भाङ्गमर्दनिष्ठीववह्निसादास्यपूतिताः ।

तेषामेकादशसङ्ख्यानां पीनसादीनां पूर्वोत्पन्नानां कण्ठोद्ध्वंसादीन् पश्चादु-
त्थितान् सप्तोपद्रवान् जानीयात् । व्याधेरुपरि यो व्याधिर्भवत्युत्तरकालजः स उप-
क्रमविधाती च स उपद्रव उच्यत इत्युपद्रवलक्षणम् ।

तत्र वाताच्छिरःपार्श्वशूलमंसाङ्गमर्दनम् ॥ १६ ॥



कण्ठोद्ध्वंसः स्वरभ्रंशः पित्तात्पादांसपण्णेषु ।

दाहोऽतिसारोऽसृक्छर्दिर्मुखगन्धो ज्वरो मदः ॥ १७ ॥

कफादरोचकश्छर्दिः कासो मूर्धाङ्गगौरवम् ।

प्रसेकः पीनसः श्वासः स्वरसादोऽल्पवह्निता ॥ १८ ॥

तस्मिन् राजयक्ष्माख्ये व्याधौ वातादिकाच्छिरःशूलादयः स्युः । पित्ताद-
धिकात् पादादिषु दाहोऽतिसारादयश्च भवन्ति । कफादिकादरोचकादयो
दश भवन्ति ।

यक्ष्मिणो मांसाद्यभ्यवहारतोऽपि धातुक्षयो जायते न धातुपुष्टिरित्यत्र युक्तिमाह-

दोषैर्मन्दानलत्वेन सोपलेपैः कफोल्बणैः ।

स्रोतोमुखेषु रुद्धेषु धातून्मस्वलपकेषु च ॥ १९ ॥

विदह्यमानः स्वस्थाने रसस्तांस्तानुपद्रवान् ।

कुर्यादगच्छन्मांसादीनसृक् चोर्ध्वं प्रधावति ॥ २० ॥

पच्यते कोष्ठ एवान्नमन्नपक्त्रैव चाऽस्य यत् ।

प्रायोऽस्मान्मलतां यातं नैवालं धातुपुष्टये ॥ २१ ॥

दोषैर्वातपित्तकफैः कफोल्बणत्वात् स्रोतोद्वारेषु रुद्धेषु पिहितेषु सत्सु रसः स्व-
स्थान एव विदह्यमानो न सम्यग्रुक्तां प्राप्नुवन्तांस्ताननेकान् कण्ठोद्ध्वंसादीनुपद्रवान्
कुर्यात् । किम्भूतैर्दोषैः ? कफोल्बणैः श्लेष्माधिकैः । अतश्च कफाधिकत्वात्सहोप-
लेपेन श्लेष्मलेपेन वर्तन्ते सोपलेपास्तैस्तथाविधैर्दोषैस्तदानीं मन्दानलत्वेन
हेतुना धातून्मसु रसाद्यग्निष्वल्पकेष्वतिशयेनाल्पेषु । एवमनेककारणसद्भावाद्रसः
स्वस्थाने एव विदह्यमानः पित्तकारिणीं मध्यमां पाकावस्थामनुभवन्
सम्यक् पाकमगच्छन् यथोचितान् विकारांस्तांस्तान् कुर्वन्मांसमेदःप्रभृतीन् धातून्-
गच्छन्प्राप्नुवन् विदह्यमानतया रक्ततामापन्नस्तदसृक् चोर्ध्वं प्रधावत्यूर्ध्वं प्रसर्पति
केवलं निष्ठीवनसहितं वा । तस्मात् क्षयिणो न तन्मांसादि धातुपुष्टये । किञ्चा-
स्मादपि हेतोः सः रसो न धातुपुष्टये । यस्मात् पच्यतेऽन्नं सारकिद्वयं नीयते ।
अन्नस्य पक्त्रैव जाठराग्निना कोष्ठ एवामपकाशयाख्ये । उभयत्रैवकारोऽवधारणे ।
कोष्ठ एव न धातुषु जाठराग्निनैव न धात्वग्निभिरिति । यत एवं ततोऽस्मात् प्राङ्-
निरूपिताद्धेतुकदम्बकात् प्रायो मलतामाधिक्येन मूत्रपुरीषतां प्राप्तमन्नं नैव धातु-
पुष्टयेऽलं समर्थम् । धातुपुष्टिग्रहणेनैतत्सूचयति । अभिनवमृत्कुम्भजललवस्यन्दन-
न्यायेन सूक्ष्मस्रोतोऽनुप्रवेशितया सोऽन्नरसो धात्वाप्यायनमात्रं करोत्येव । अन्यथा
वर्षगणानुबन्धि जीवितं क्षयिणो न सम्भाव्येत । तस्माद्धातुस्थितिमात्रं भवति न
तु धातुपेषणमिति स्थितम् ।

रसोऽप्यस्य न रक्ताय मांसाय कुत एव तु ।

रसस्तावदुभयरूपोऽन्नरसो धातुरसो वाऽस्य क्षयिणो निकटस्य रक्तधातोर्न

पुष्टये संसधातोर्विप्रकृतस्य तु कुत एव स्यात् । एवं सम्भाव्यत इत्यपिशब्दार्थः ।

• ननु यद्येवं तत्कथमन्येभ्यो धातुभ्यो विशेषेण धारणस्वभावाभ्यां विना क्षयी जीवेदित्याशङ्क्याह—

उपस्तब्धः स शकृता केवलं वर्तते क्षयी ॥ २२ ॥

क्षयी स शकृता पुरीषेण केवलमुपस्तब्धः कृतावष्टम्भो वर्तते प्राणिति पूर्वोक्तन्यायेन किञ्चिदाहाररसाप्यायितैर्धातुभिर्धारणस्वभावैर्धृतमात्रः । ननु विदध्यमानः स्वस्थाने रसस्तांस्तानुपद्रवान् । कुर्यादगच्छन्मांसादीनसृक् चोर्ध्वं प्रधावतीत्यनेन रक्तस्य सत्ता प्रतिपादिता रसोऽप्यस्य न रक्तायेत्यनेन क्षयिणो रक्तस्याभावः प्रत्यपादि । तदिमे वाक्ये परस्परं व्याघ्राते । अत्रोच्यते—नानयोर्वाक्ययोः परस्परं विरोधः । यतोऽसृक्चोर्ध्वं प्रधावतीत्यनेन न तद्वातुरूपतां प्राप्तमुक्तं किन्तर्हि रसस्य विदध्यमानता स्वस्थानस्थितस्य रक्तधात्वाशयमगच्छतो रक्तोद्भूतिरुक्ता । अनेनैवाभिप्रायेणोत्तरत्र वाक्ये रसोऽप्यस्य न रक्तायेत्युवाच । अनेन हि रसो धातुरूपाय रक्ताय शोषिणो न सम्पद्यत इति प्रत्यपादि ।

अथास्य क्षयिणः साध्यासाध्यतां निरूपयति—

लिङ्गेष्वल्पेष्वपि क्षीणं व्याध्यौषधबलाक्षमम् ।

वर्जयेत्,

क्षयिणं बलमांसाभ्यां क्षीणं लिङ्गेषु पीनसादिष्वल्पेष्वपि सत्सु न सर्वेषूपजेषु वर्जयेन्नोपक्रमेत् । किम्भूतम् ? व्याध्यौषधयोर्बलं व्याध्यौषधबलं तस्याक्षमम् । क्षयाख्यस्य व्याधेर्यद्वलं तथाऽस्य शमनोपायस्यौषधस्य यद्वलं तत्राक्षममसहं यतस्ततो वर्जयेदित्यर्थः ।

साधयेदेव सर्वेष्वपि ततोऽन्यथा ॥ २३ ॥

अन्यथाऽतो विपरीतलक्षणं यक्षिमणं बलमांसाभ्यमक्षीणमत एव व्याध्यौषधबलक्षमं सर्वेष्वपि पीनसादिषु लिङ्गेषु सत्सु साधयेदेव किम्पुनर्द्वित्रादिष्वेषु साधयेदित्यपिशब्दार्थः ।

अथास्य व्याधेरुपद्रवभूतानामादिशब्दगृहीतानां पञ्चानां स्वरभेदादीनां रोगाणां निदानान्याह—

दोषैर्व्यस्तैः समस्तैश्च क्षयात् षष्ठश्च भेदसा ।

स्वरभेदो भवेत्,

दोषैः पृथग्वातपित्तकफैः समस्तैः सन्निपतितैस्तथा क्षयात्तथा षष्ठः स्वरभेदो भेदसा स्यात् ।

तत्र क्षामो रूक्षश्चलः स्वरः ॥ २४ ॥

शूकपूर्णभकरुतत्वं क्षिग्धोष्णोपशयोऽनिलात् ।

तत्र तेषु षट्सु स्वरभेदेषु मध्ये वातात्स्वरभेदे सति क्षामादिमान् स्वरः स्यात् ।

तथा शूकपूर्णसदृशगलत्वं क्षिग्धोष्णोपशयश्च भवति ।

पित्तात्तालुगले दाहः शोष उक्तावसूयनम् ॥ २५ ॥

पित्तात् स्वरभेदे सति तालुनि गले च दाहस्तथा शोषः प्रस्तुतत्वात्तालुगलयो-
रेव । तथा उक्तावसूयनं वाक्यविषयेऽसहनम् । पित्तस्वरभेदे वाक्यं वक्तुमसमर्थं
इत्यर्थः ।

लिम्पन्निव कफात्करंठे मन्दः खुरखुरायते ।

स्वरो विबद्धः,

कफात्स्वरभेदे करंठे लिम्पन्निवोपलेपमिव गलस्य कुर्वन् खुरखुरायते प्रकृतत्वात्
करंठस्यैव । खुरखुरमित्यव्यक्तं शब्दं करोति । तथा सर्वेभ्यः स्वरभेदेभ्योऽयं मन्द-
स्वरो नोच्चैः श्रूयते । तथा विबद्धो वदतो मध्ये स्खलनरूपा ।

सर्वैस्तु सर्वलिङ्गः,

सर्वैस्त्रिभिर्दोषैः समुदितैः सर्वलिङ्गस्त्रिदोषलक्षणः स्वरभेदो भवति ।

क्षयात्कषेत् ॥ २६ ॥

धूमायतीव चात्यर्थम्,

क्षयात् स्वरभेदः कषेद्विध्वस्तः स्यात् । करंठमर्मघटनादित्यर्थः । अनुक्तमपि
प्रकृतत्वात् करंठमिति लक्ष्यते । तथा क्षयस्वरभेदी धूमायतीवातिशयेन । अत्यर्थ-
शब्देन पित्तस्वरभेदेऽपि धूमायनं भवतीति गमयति । धूमायतीति धूमनिःसरण-
मिव नासिकादिदेशेष्वनुभवति ।

मेदसा श्लेष्मलक्षणः ।

कृच्छ्रलक्ष्याक्षरश्च,

मेदसा स्वरभेदः श्लेष्मस्वरभेदलक्षणः । तथा कृच्छ्रेण कथञ्चिन्नक्षयाणि
ज्ञेयान्यक्षराणि यत्र स एवम् । एतदेव कृच्छ्रलक्ष्याक्षरत्वं कफस्वरभेदादधिकम् ।

अत्र सर्वैरन्त्यं च वर्जयेत् ॥ २७ ॥

सर्वैर्दोषैर्यः स्वरभेदस्तथान्ते पठितत्वान्मेदःस्वरभेदोऽन्यस्तं च वर्जयेत् ।
चतुरस्त्वन्यान् साधयेदित्यर्थाद्गम्यते ।

अरोचको भवेद्दोषैर्जिह्वाहृदयसंश्रयैः ।

सन्निपातेन मनसः सन्तापेन च पञ्चमः ॥ २८ ॥

जिह्वा च हृदयं च जिह्वाहृदयं तत्संश्रय आश्रयो येषां तैस्तत्रस्थः पृथग्वातपि-
त्तकफैरोचकः स्यात् । तथा सन्निपातेनार्थाज्जिह्वाहृदयसंश्रितेनारोचकः स्यादिति
योज्यम् । तथा मनसः सन्तापेनानेकविधेन क्रोधशोकादिनोपतप्तेन पञ्चमोऽरोचक
आगन्तुर्भवेत् । अत्राऽपि यथास्वं दोषाणां जिह्वाहृदयसंश्रितत्वमवरयमाश्रयणी-
यम् । उष्णदानादेव पञ्चत्वे लब्धे मनःसन्तापजः पञ्चम एवेति निधमार्थं पञ्चम-
प्रहरणम् । मन्थुशोकाद्यनेकप्रकारमनःसन्तापजत्वेऽप्येक एव मनःसन्तापजोऽरोचक
इत्यर्थः ।

कषायतिक्रमधुरं वातादिषु मुखं क्रमात् ।

• • सर्वोत्थे विरसे शोकक्रोधादिषु यथामलम् ॥ २६ ॥

वाताद्युद्भवेष्वाचकेषु मुखमास्यं क्रमेण कषायतिक्रमधुरं भवति व्याधिस्वभा-
वात् । पित्तारोचकेऽपि तिक्तवक्त्रता भवति न कटुकास्यत्वम् । सर्वोत्थे सन्निपा-
तजऽरोचके विरसमास्यं भवति । निश्चितरसाज्ञानात् । शोकक्रोधादिसमुत्थेष्व-
रोचकेषु यथामलं यथादोषं मुखं भवेत् । तत्र शोकभयकामलोभेर्ध्यादिसन्तप्तमनः-
समुत्थे वातप्रकोपात् कषायं क्रोधसन्तप्तमनसः समुत्थे पित्तप्रकोपात्तिक्तं ग्रहोपतप्त-
मनः समुत्थेसन्निपातप्रकोपाद्विरसास्यत्वमिति यथामलशब्दस्यार्थः ।

छर्दिदोषैः पृथक्सर्वैर्द्विष्टैर्यैश्च पञ्चमी ।

पृथक् प्रत्येकं दोषैर्वैतपित्तकफैश्छर्दिर्भवेत् । सन्निपतितस्त्रिभिरपि छर्दिः स्यात्
तथा द्विष्टैरनभिप्रेतैः शब्दादिभिश्च पञ्चमी छर्दिर्भवेत् । पूर्ववत्पञ्चमात्येतन्नियमा-
र्थम् । द्विष्टानां ह्यर्थानां बहुत्वाद्वह्वयश्छर्दयो भवन्तीत्याशङ्क्येत तथा शङ्कानिवृ-
त्तये द्विष्टार्थयोगजा एकैव छर्दिरित्युक्तम् ।

उदानो विकृतो दोषान् सर्वानप्यूर्ध्वमस्यति ॥ ३० ॥

उदानाख्यो वायुर्विकृतः सर्वानपि दोषान् वातपित्तकफानूर्ध्वमस्यति क्षिपति ।
अपिशब्द एवार्थः । सर्वास्वेव छर्दिष्वित्यर्थः ।

तासूक्लेशास्यलावण्यप्रसेकारुचयोऽग्रगाः ।

तासु छर्दिषूक्लेशादयोऽग्रगाः । अग्रे गच्छन्ति प्राग्रपतयोद्भवन्ति । उक्लेशः
स्वस्थान एव मूर्तस्य दोषस्योदयो बुद्बुदवदुत्थानम् ।

नाभिपृष्ठं रुजन् वायुःपार्श्वे चाहारमुत्क्षिपेत् ॥ ३१ ॥

ततो विच्छिन्नमलपालपं कषायं फेनिलं वमेत् ।

शब्दोद्गारयुतं कृष्णमच्छं कृच्छ्रेण वेगवत् ॥ ३२ ॥

कासास्यशोषहन्मूर्धस्वरपीडाक्लमान्वितः ।

वायुः कासादिमान् इदमिदं कुर्वन् वमेत् छर्दिं करोति । नाभिं पृष्ठं च रुजन्
पीडयन् पार्श्वे च रुजन्नाहारमुत्क्षिपेदूर्ध्वं नयेत् । ततस्तस्मादाहारस्योर्ध्वगमनानन्तरं
विच्छिन्नं कृत्वा न निरन्तरमलपालपमलं कृत्वा कषायं वमेन्न मधुराद्यन्यतमम् ।
तथा फेनिलं फेनयुक्तम् । 'फेनिलमिति फेनादिलज्जितिलच्' । तथा शब्दयुतमु-
द्गारयुतम् । तथा कृष्णं कृष्णवर्णम् । तथा अच्छम् । तथा कृच्छ्रेण कथञ्चिज्ज
यथासुखम् । तथा वेगवेद्वेगयुतम् ।

पित्तात्क्षारोदकनिभं धूम्रं हरितपीतकम् ॥ ३३ ॥

सासृणलपं कटूष्णं च तृणमूर्छातापदाहवत् ।

पित्तात् क्षारोदकसदृशादिकं वमेत् । तथा तृणमूर्छातापदाहा विद्यन्ते यस्मिन्-
स्तदेवं तृष्णादियुक्तं यथा भवति तथा वमेत् ।

कफात् क्षिग्धं घनं शीतं श्लेष्मन्तन्तुगवाक्षितम् ॥ ३४ ॥

मधुरं लवणं भूरि प्रसक्तं लोमहर्षणम् ।

मुखश्वयथुमाधुर्यतन्द्राहृल्लासकस्रसवत् ॥ ३५ ॥

कफाल्निग्धादिकं वमेत् । तथा श्लेष्मणः सम्बन्धना तन्तुजालेन गवाक्षितं
तथा मधुरादिकं वमेत् । मुखश्वयथ्वादिमत् ।

सर्वलिङ्गा मलैः सर्वै र्रिष्टोक्ता या च तां त्यजेत् ।

सर्वलिङ्गा हृदिः सर्वैर्मलवातपित्तकफैः सन्निपतितैर्भवेत् । न केवलं त्रिभि-
र्दोषैः सर्वलिङ्गा, या च रिष्टोक्ता विकृतिविज्ञानीयाध्याये हृदिर्वेगवतीत्यादिना प्र-
न्येनोक्ता साऽपि सर्वलिङ्गा दोषत्रयलक्षणोपेता तां त्यजेन्न चिकित्सेत् । नतु रिष्टो-
क्ता या हृदिस्तां त्यजेदिति व्याख्येयम् । तस्या रिष्टत्वनैवासाध्यत्वस्य प्रतिपा-
दितत्वात् ।

पूत्यमेध्याशुचिद्विष्टदर्शनश्रवणादिभिः ॥ ३६ ॥

तप्ते चित्ते हृदि क्लिष्टे हृदिर्द्विष्टार्थयोगजा ।

पूत्यादिभिस्तप्ते चित्ते उत्तप्ते मनसि तथा तैरेव पूत्यादिभिः क्लिष्टे पीडिते हृदि
या जायते हृदिः सा द्विष्टार्थयोगजा हृदिर्दृश्यते । आदिः प्रकारे यथा आकृति-
गणेषु ।

ननु कृम्यादिजान्यन्यानि हृदीषि सम्भवन्त्येव लक्षणं कस्मान्नोक्तमित्याह—

वातादीनेव विमृशेत्कृमितृष्णामदौहृदे ॥ ३७ ॥

शूलवेपथुहृल्लासैर्विशेषात् कृमिजां वदेत् ।

कृमिहृद्रोगलिङ्गैश्च,

कारणे कार्योपचारात् कृम्यादिशब्दैरेव हृर्दय उच्यन्ते । कृमितृष्णामगर्भि-
णीदौहृदजे हृदीषि वातादीनेव यथायथं स्वलक्षणैर्विमृशेद्विचारयेल्लक्षयेत् । नहि
वातादीनन्तरेणैताश्चर्दयः कथञ्चिदपि सम्भवन्ति । अत एवैवकारोऽत्रावधारणार्थो
व्यधायि । एवं कृमिजां कदाचिद्वायुच्छर्दिलक्षणोपेतामथवा पित्तच्छर्दिलक्षणो-
पेतां कफच्छर्दिलक्षणोपेतां वा यथायथं लक्षयेत् । एवं तृष्णामदौहृदच्छर्दीषि
वातादीन् विमृशेत् । विशेषेण शूलवेपथुहृल्लासैः कृमिजां वदेत् । कृमिहृद्रोगलक्ष-
णैश्चानन्तरं वक्ष्यमाणैः कृमिजां वदेत् ।

अधुना हृद्रोगं लिलक्षयिषुराह—

स्मृताः पञ्च तु हृद्रदाः ॥ ३८ ॥

तेषां गुल्मानिदानोक्तैः समुत्थानैश्च सम्भवः ।

हृद्रदाः पञ्च स्मृताः । तन्त्रकृद्भिरिति शेषः । तेषां हृद्रोगाणां गुल्मानिदानोक्तै-
र्वक्ष्यमाणैः समुत्थानैः कारणैः सम्भव उत्पत्तिः ।

वातेन शूल्यतेऽत्यर्थं तुद्यते स्फुटतीव च ॥ ३९ ॥



भिद्यते शुष्यति स्तब्धं हृदयं शून्यता द्रवः ।

• अकस्माद्दीनता शोफो भयं शब्दासहिष्णुता ॥ ४० ॥

• वेपथुर्वेष्टनं मोहः श्वासरोधोऽल्पनिद्रता ।

वातेन हृद्रोगोऽत्यर्थं हृदयं शूल्यते । अत्यर्थशब्देनेदं गमयति । अन्येष्वपि हृद्रोगेषु हृदयं शूल्यतेऽतिशयेन तु वातजे हृद्रोग इति । तथा तुद्यते प्राजनेनेव । शूलं सन्तता पीडा । तोदो विच्छिन्नोतिशयेन रुगुद्भवः । तथा हृदयं स्फुटतीत्यादिक्रियायुतं भवति । तथा शून्यता द्रवश्च प्रकृतत्वादधृदयस्यैव स्यादिति बोध्यम् ।

पित्तातृष्णा भ्रमो मूर्च्छा दाहः स्वेदोऽम्लकः क्लमः ॥ ४१ ॥

• छर्दनं चाम्लपित्तस्य धूमकः पीतता ज्वरः ।

पित्तात् पित्तेन तृष्णादयः स्युः ।

श्लेष्मणा हृदयं स्तब्धं भारिकं साश्मगर्भवत् ॥ ४२ ॥

कासाग्निसादनिष्टीवनिद्रालस्यारुचिज्वराः ।

श्लेष्मणा हृद्रोगे हृदयं स्तब्धं तथा भारिकं गुरु भवति । कथम् ? साश्मगर्भवदन्तर्विद्यमानाश्मगर्भसदृशम् । तथा कासादयः स्युः ।

सर्वलिङ्गस्त्रिभिर्दोषैः,

सर्वलिङ्गो हृद्रोगस्त्रिभिर्दोषैः स्यात् ।

कृमिभिः श्यावनेत्रता ॥ ४३ ॥

तमःप्रवेशो हृल्लासः शोषः कण्डूः कफस्फुतिः ।

हृदयं प्रततं चात्र क्रकचेनेव दार्यते ॥ ४४ ॥

चिकित्सेदामयं घोरं तं शीघ्रं शीघ्रकारिणम् ।

कृमिभिश्च हृद्रोगे श्यावाक्षतायाः स्युः । अत्र कृमिहृद्रोगे हृदयं क्रकचेनेव करपत्रेणैव सन्ततं दार्यते । तं कृमिहृद्रोगाख्यमामयं घोरमतिदुःसहं शीघ्रकारिणमाशुव्याघातकारिणं शीघ्रमेव चिकित्सेत् । महामर्मणो हृदयस्य कृमिभिर्मक्षणात् ।

उक्ता हृद्रोगाः शीघ्रकारित्वसामान्यातृष्णाऽनन्तरं व्याख्यायते—

वातात्पित्तात्कफात्तृष्णा सन्निपाताद्रसक्षयात् ॥ ४५ ॥

षष्ठी स्यादुपसर्गाच्च,

वातादिभिः षष्ठ्यतृष्णाः स्युः । षष्ठी स्यादुपसर्गाच्च । उपादानादेव षट्सङ्ख्याया लब्धत्वात् षष्ठीत्येतद्वचनं नियमार्थम् । आमोद्भवाद्या या वक्ष्यमाणास्तृष्णास्ताः सर्वास्तृष्णानां षट्त्वं नातिक्रामन्ति वातपित्तजत्वात् । प्रायेण तासामास्वेवान्तर्भावः ।

वातपित्ते तु कारणम् ।

सर्वासु,



पूर्वोक्तासु वक्ष्यमाणासु च तृष्णासु वातपित्ते कारणम् ।

ते एव वातपित्ते हेतू कुत एवमित्याह—

तत्प्रकोपो हि सौम्यधातुप्रशोषणात् ॥ ४६ ॥

सर्वदेहभ्रमोत्कम्पतापतृड्दाहमोहकृत् ।

हि यस्मात् सौम्यस्य शरीरगतस्य रसादेर्धातोरद्वारविहारादिना यत्प्रशोषणं तस्मात्तयोर्वातपित्तयोः प्रकोपो जायत इत्यध्याहार्यम् । किम्भूतः प्रकोपः ? सर्वदेह-भ्रमोत्कम्पतापतृड्दाहमोहकृत् ।

सौम्यधातुप्रशोषणपूर्वकं तृष्णानां यतो जन्म तस्मादिदमाह—

जिह्वामूलगलक्लोमतालुतोयवहाः सिराः ॥ ४७ ॥

संशोष्य तृष्णा जायन्ते,

जिह्वादिसिराः संशोष्य तृष्णाः समुत्पद्यन्ते ।

तासां सामान्यलक्षणम् ।

मुखशोषो जलाऽतृप्तिरन्नद्वेषः स्वरक्षयः ॥ ४८ ॥

कण्ठौष्ठजिह्वाकार्कश्यं जिह्वानिष्क्रमणं क्लमः ।

प्रलापश्चित्तविभ्रंशस्तृड्ग्रहोक्तास्तथाऽऽमयाः ॥ ४९ ॥

मुखशोषादिकं तृड्ग्रहोक्तामयपर्यन्तं निर्दिष्टं तासां तृष्णानां सामान्यलक्षणम् । तृड्ग्रहोक्ता रोगानुत्पादनीयोक्ताः शोषाङ्गसादबाधिर्यादयः ।

मारुतात् क्षामता दैन्यं शङ्खतोदः शिरोभ्रमः ।

गन्धाऽज्ञानास्यैवैरस्यश्रुतिनिद्राबलक्षयाः ॥ ५० ॥

शैशीताम्बुपानाद् वृद्धिश्च,

वातातृष्णायां क्षामतादैन्यादयः स्युः ।

पित्तान्मूर्छाऽऽस्यतिकृता ।

रक्तेक्षणत्वं प्रततं शोषो दाहोऽतिधूमकः ॥ ५१ ॥

पित्तातृष्णायां मूर्छादयः स्युः ।

कफतृष्णामाह—

कफो रुणद्धि कुपितस्तोयवाहिषु मारुतम् ।

स्रोतःसु स कफस्तेन पङ्कवच्छोष्यते ततः ॥ ५२ ॥

शूकैरिवाचितः कण्ठो निद्रा मधुरवक्त्रता ।

आध्मानं शिरसो जाड्यं स्तैमित्यच्छर्द्यरोचकाः ॥ ५३ ॥

आलस्यमविपाकश्च,

कफः कुपितो जलवाहिषु स्रोतःसु यदा मारुतं रुणद्धि तदा स च कफस्तेन भरुता पङ्क इव शोष्यते । ततस्तस्मिन् कफे शुष्के सति कण्ठः शूकैरिवाचितो व्याप्तः स्यात् । तथा निद्रादयश्च स्युः ।

सर्वैः स्यात्सर्वलक्षणा ।

सर्वैः सन्निपतितैः सर्वलिङ्गा तृष्णा स्यात् ।

आमोद्भवा च भक्तस्य संरोधाद्वातपित्तजा ॥ ५४ ॥

आमोद्भवा च तृष्णा भक्तस्याऽऽहारस्य संरोधात् स्यात् । सा च वातपित्तजा ।

उष्णक्लान्तस्य सहसा शीताम्भो भजतस्त्वषम् ।

ऊष्मा रुद्धो गतः कोष्ठं यां कुर्यात्पित्तजैव सा ॥ ५५ ॥

या च पानातिपानोत्था तीक्ष्णाग्नेः स्नेहजा च या ।

उष्णेन म्लानस्य नरस्य सहसा भटिल्येव शीतं जलं सेवमानस्योष्मा रुद्धः कोष्ठं गतो यां तृषं तृष्णां कुर्यात् सा पित्तजैव तृष्णा नत्वन्या बोध्या । या च तृट् पानस्य मद्यस्यातिपानोद्भवा या च तीक्ष्णाग्नेः पुरुषस्य स्नेहजा तृट् सापि पित्तजैव ।

स्निग्धगुर्वम्ललवणभोजनेन कफोद्भवा ॥ ५६ ॥

स्निग्धादिगुणयुक्तेन भोजनेन या तृट् स्यात् सा कफसम्भवा बोध्या ।

तृष्णा रसक्षयोक्तेन लक्षणेन क्षयात्मिका ।

रसक्षयोक्तेन लक्षणेन 'रसे रौक्ष्यं भ्रम' इत्यादिग्रन्थनिर्दिष्टेन लक्षणेन क्षयात्मिका तृष्णा बोध्या ।

शोषमोहज्वराद्यन्यदीर्घरोगोपसर्गतः ।

या तृष्णा जायते तीव्रा सोपसर्गात्मिका स्मृता ॥ ५७ ॥

शोषमोहाद्यपरदीर्घरोगोपसर्गादीर्घकालानुबन्धाया तृष्णा स्यात् सोपसर्गात्मिका स्मृता मुनीन्द्रैरिति शेषः ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां चूर्वाङ्ग-
सुन्दराख्यायां राजयक्ष्मनिदानं नाम पञ्चमोऽध्यायः ॥ ५ ॥



षष्ठोऽध्यायः ।

राजयक्ष्मनिदानादनन्तरं मदालयनिदानारम्भो यतो यथा राजयक्ष्मा दोषत्रयज-
स्तथा मदालययोऽपि । वक्ष्यति हि तत्र 'सर्वेऽपि सर्वैर्जायन्ते व्यपदेशस्तुभूयसेति' ।
तस्मान्मदालयनिदानमुच्यत इत्याह—

अथाऽतो मदालयनिदानं व्याख्यास्यामः ।

पूर्ववद्याख्या ।

मदालयस्य निदानमुच्यत इत्याह—

तीक्ष्णोष्णरूक्षसूक्ष्माम्लं व्यवय्याशुकरं लघु ।

विकृतिं विशदं मद्यमोजसोऽस्माद्विपर्ययः ॥ १ ॥

तीक्ष्णोष्णादिगुणं मद्यमस्मान्मद्यादोजसो विपर्ययो वैपरीत्यम् । यथा मन्द-
शीतस्निग्धसान्द्रमधुरस्थिरचिरकृद्गुरुक्षणापिच्छिलत्वम् ।



तीक्ष्णादयो विषेऽप्युक्ताश्चित्तोपप्लाविनो गुणाः ।

जीवितान्ताय जायन्ते विषे तूत्कर्षवृत्तितः ॥ २ ॥

एते च तीक्ष्णादयो दश गुणा विषेऽप्युक्ताः । चित्तमुपप्लावितुं शीलं येषां ते । चित्तोपप्लाविनश्चित्तविभ्रमकारिणः । न केवलं मद्य इत्यपिशब्दार्थः । ननु यदि त एव तीक्ष्णादयो गुणा विषे त एव मद्ये तत्कथं विषस्था एव तीक्ष्णादयो मारयन्ति न मद्यस्था इत्यत्र युक्तिमाह—‘जीवितान्तायेत्यदि’ । विषस्थास्तीक्ष्णादयो ये गुणास्ते मारणाय सम्पद्यन्ते । उत्कर्षवृत्तित उत्कर्षवर्तनात् ।

कथं कृत्वा मद्यं चेतो विकारं नयति ? इत्याह—

तीक्ष्णादिभिर्गुणैर्मद्यं मन्दादीनोजसो गुणान् ।

दशभिर्दश संज्ञोभ्य चेतो नयति विक्रियाम् ॥ ३ ॥

आद्ये मदे,

मद्यं, हृदयमोजसःस्थानं द्रव्यप्रभावादाविश्य तीक्ष्णादिभिर्गुणैर्मन्दादीनोजसः सम्बन्धिनो गुणान् संज्ञोभ्य सन्ताददुष्टतामापाद्य चेतो विक्रियां विकारं नयत्याद्ये मदे तनुमदे । ननु तीक्ष्णादिभिर्मन्दादीनित्येतावदेवास्तु किं दशभिर्दशेत्यनेन, पाठादेव हि दशसंख्या च गमिष्यते ? अस्त्येवैतत्, किं तु सर्वैरेव तीक्ष्णादिभिः सर्वानपि मन्दादीनसंज्ञोभ्य चेतो विक्रियां मद्यं नयति, ननु कियद्विरपि तीक्ष्णादिभिः कियन्त एव मन्दादीनिति प्रतिपादनाय सङ्ख्याग्रहणम् । उत्कर्षतारतम्य-कृतस्त्वस्त्येव विशेषः । तेन सर्वत्र मदेनैव तुल्यः क्षोभ इति बोध्यम् । आद्ये च मदे यथास्वं प्रबोधजनके पुमान् स्थितो मद्यपानात्तादात्विकं सुखं समधिगच्छतीत्यनुकूलैर्मपि सम्भाव्यते । तथा च मुनिः—“पञ्चस्वर्गेषु कान्तेषु या रतिः प्रथमे मदे । युनां वा स्थविराणां वा तस्य नास्त्युपमा भुवीति” ।

द्वितीये स प्रमादायतने स्थितः ।

दुर्विकल्पहतो मूढः सुखमित्यधिमुच्यते ॥ ४ ॥

अनन्तरं द्वितीये मदे स्थितः प्रातः स्वार्थैर्दुष्टैस्तैर्विकल्पैर्हतः पुरुषार्थाद्विनष्टोऽत एत मूढः कार्याकार्यानिभिन्नः सुखमित्यधिमुच्यते सुखमिति ज्ञानेन प्रथममदोत्पन्नेन तदानीमधिमुच्यतेऽधिकं कृत्वा तेन सुखेन परित्यज्यते । तादात्विकमप्येकं तत्सुखं नानुभवति । ओजसो विहतत्वात् । अन्ये त्वाहुः । अधिमुच्यते निश्चिनोति सुखं भवेदित्यभिनिविशते । किम्भूते मदे स्थितः ? प्रमादायतने स्थितः प्रमादानां साहसानामिहामुत्र चाशुभहेतूनां स्थाने ।

मध्यमोत्तमयोः सन्धिं प्राप्य राजसतामसः ।

निरङ्कुश इव व्यालो न किञ्चिन्नाचरेज्जडः ॥ ५ ॥

मध्यमोत्तमयोर्द्वितीयतृतीययोः सन्धिः प्राप्यान्तरं लब्ध्वा पुरुषो राजसतामसो किञ्चिदशुभं नाचरेदपि तु सर्वमशुभमाचरेत् । राजससहितस्तामसो

राजंसतामसः । 'शाकम्पार्थिवादित्वान्मध्यमपदलोपी समासः' । राजसो वा तामसो
वेत्यर्थः । राजसतामसप्रहणात्सात्विकः पुरुषो नेदृशीमवस्थामवाप्नोतीति गमयति ।
निरङ्कुश इव व्यालः । यथा व्यालो दुष्टो हस्ती जडो बधिरस्तथा निरङ्कुशो न
किञ्चिदशुभं नाचरेदुन्मार्गप्रवृत्तत्वात् । तन्त्रान्तरे चैवमुक्तम्—“सात्विके शौचदाक्षि-
ण्यहर्षमरणलालसः । गीताध्ययनसौभाग्यसुरतोत्साहकृन्मदः । राजसे दुःखशी-
लत्वमात्मत्यागं ससाहसम् । कलहं सानुबन्धं च करोति पुरुषे मदः । अशौचनि-
द्रामप्स्र्यागम्यागमनलोलताः । असत्यभाषणं चापि कुर्याद्वै तामसे मद इति” । व्या-
लप्रहणाद्यः शुद्धस्वभावो हस्ती स सृणिरहितोऽपि कदाचिद्वस्वारोहशब्दश्रवणा-
त्कालोचितं सङ्केतमुपलभ्य युक्तमाचरत्येवत्यतो व्यालो निरङ्कुश इति द्वयमुपन्य-
स्तम् । तेजसः किञ्चिच्छेषत्वाच्चिन्त्यामिमामवस्थां प्रातः ।

अत एवाह—

इयं भूमिरवद्यानां दौःशील्यस्येदमास्पदम् ।

एकोऽयं बहुमार्गाया दुर्गतेर्देशिकः परम् ॥ ६ ॥

अवद्यानां निन्द्यानामियं मदावस्था भूमिराकरः । तथा दौःशीलस्यासमाहि-
तत्वस्य इदं मदावस्थान्तरमास्पदमावसथः । एकोऽयं मदविशेषो बहुमार्गाया अने-
कमुखाया दुर्गतेः परं कृत्वा देशिक आचार्यः ।

निश्चेष्टः शववच्छेते तृतीये तु मदे स्थितः ।

मरणादपि पापात्मा गतः पापतरां दशाम् ॥ ७ ॥

तृतीये उत्तमे मदे स्थितो नरस्तेजसो विहतत्वाच्चिश्चेष्टश्चेष्टया कायवाङ्मनोलङ्घ-
णया रहितोऽत एव शववच्छेते मृतानुकल्पः स्वपिति । एवं च सत्यसौ पापात्मा
मरणादपि पापतरामवस्थां प्रातः । यतो मृतो मरणात्समनन्तरमेव शरीरान्तरं
प्राप्य सुखादीन् विन्दते । तृतीयां मदावस्थां प्राप्तस्तु पुरुषोऽपरशरीराप्राप्तेन कथ-
ञ्चित्सुखाद्यनुभवतीति मरणादप्यस्य निऋष्टत्वम् ।

धर्माऽधर्मं सुखं दुःखमर्थानर्थं हिताऽहितम् ।

यदासक्तो न जानाति कथं तच्छीलयेद्बुधः ॥ ८ ॥

यस्मिन्नासक्तो यदासक्तो धर्मादीन् जानाति, तत्तथाविधं मयं बुधो मतिमान्
कथं शीलयेदभ्यसेत् । अत्र धर्मो दानाध्ययनदेवगुरुपूजादिकः । अधर्मो हिंसादिः ।
सुखमाह्लादकोऽनुभवः । दुःखमुपतापः । अर्थ उभयलोकहितम् । अनर्थोऽहि-
तम् । शीलयेदित्यनेन तत्र सक्तिं निषेधति नतु मद्यपानमपि ।

मद्ये मोहो भयं शोकः क्रोधो मृत्युश्च संश्रिताः ।

सोन्मादमदमूर्च्छायाः सापस्मारापतानकाः ॥ ९ ॥

यत्रैकः स्मृतिविभ्रंशस्तत्र सर्वमसाधु यत् ।

मद्येऽतिपीते मोहादयः संश्रिता आश्रिताः । मद्यातिपानादनन्तरं मोहादीनां

सम्भवात् । अथवा किमत्र बहुनाऽभिहितेन । यत्र यस्मिन् मये स्मृतेर्विभ्रंशो लोप-
स्तत्र यत्किञ्चिद्विद्यते तत्सर्वमसाध्वशोभनम् । यत्रौजसो न विहतिर्हृत्प्रबोधश्च स
प्रथमो मदः । यत्राऽल्पा विहतिरोजसः स मध्यमः । यत्र समस्तौजोविहतिः स
उत्तमः । तथा च मुनिः—“ ओजस्यविहते पूर्वो हृदि च प्रतिबोधिते । मध्यमे
विहतेऽल्पे तु विहते तूत्तमो मद ” इति ।

अयुक्तियुक्तमग्नं हि व्याधये मरणाय वा ॥ १० ॥

मद्यं त्रिवर्गधीर्धैर्यलज्जादेरपि नाशनम् ।

यस्मादयुक्त्या थोजितमग्नमपि यत्प्राणकरं तदपि कर्मवशाद्याधये मरणाय
वा सम्पद्यते । मद्यं त्वयुक्तियोजितं त्रिवर्गादेरपि नाशनम् । युक्तिपीतं पुनस्तदेव
त्रिवर्गादीनां साधनमित्यपिशब्देन द्योतयति ।

तामेव युक्तिं वक्ष्यमाणेन ग्रन्थेन प्रतिपादयन्नाह—

नातिमाद्यन्ति बलिनः कृताहारा महाशनाः ॥ ११ ॥

स्निग्धाः सत्ववयोयुक्ता मद्यनित्यास्तदन्वयाः ।

मेदःकफाधिका मन्दवातपित्ता दृढाग्नयः ॥ १२ ॥

यत एवंविधा नरा नातिमाद्यन्त्यतो बलवद्भिः पुरुषैः कृताहारैर्महाशनैः स्निग्धैः
सत्वयुक्तेर्वयोयुक्तेर्मद्योचितैस्तदन्वयैर्मद्यपकुलप्रसूतैर्मदोऽधिकैः कफाधिकैः स्वल्पवात-
पित्तैर्दृढाग्निभिर्मद्यं पेयं नातो विपर्यस्तैः । इत्यन्यतन्त्रकारकथिताया युक्तेरत्रैवान्त-
र्भावोऽनेन तन्त्रकृता कृतः ।

विपर्ययेऽतिमाद्यन्ति विश्रब्धाः कुपिताश्च ये ।

मद्येन चाम्लरूक्षेण साजीर्णे बहुनाऽति च ॥ १३ ॥

यथानिर्दिष्टाद्वैपरीत्येन यथा अबलिनो यावददृढाग्नय इति तथा विश्रब्धा
अमृतमिवेदं स्पृहणीयं भुरेभ्योऽपि दीयतेऽस्माभिरिति तद्गतमनसो विश्वस्तास्तथा
कुपिताः क्रुद्धा ये तेऽतिमाद्यन्ति । मद्येनेत्यादि । अम्लरूक्षेण च मद्येन पीतेन
सर्व एवातिमाद्यन्ति । अत्र चात्यम्लेनेति वेषम् । मद्यस्य सर्वस्यैवाम्लत्वात् ।
रूक्षेण नत्वीषत्स्निग्धेन । तथा साजीर्णं । सशब्द ईषदर्थे । ईषदजीर्णं तस्मिन्नेव
मद्ये पीतेऽतिमाद्यन्ति । तथा अतिबहुना पीतेन मद्येनातिमाद्यन्ति ।

वातात्पित्तात्कफात्सर्वैश्चत्वारः स्युर्मदात्ययाः ।

सर्वेऽपि सर्वैर्जायन्ते व्यपदेशस्तु भूयसा ॥ १४ ॥

वातपित्तादिभिः पृथक्स्थितैर्दोषैः सन्निपातेन चेति चत्वारो मदात्यया वस्तु-
स्वभावाज्जायन्ते । न्यूनाधिकाः सर्वेऽपि मदात्ययाः सर्वैरपि दोषैर्जायन्ते । भूयसा
बाहुल्येनैव व्यपदेशः संज्ञा भवत्ययं वातमदात्ययो यावत्सन्निपातमदात्ययोऽयमिति ।

सामान्यं लक्षणं तेषां प्रमोहो हृदयव्यथा ।

विद्भेदः प्रततं तृष्णा सौम्याग्नेयो ज्वरोऽरुचिः ॥ १५ ॥

शिरः पाश्वर्वास्थिहृत्कम्पो मर्मभेदस्त्रिकग्रहः ।

उरोविबन्धस्तिमिरं कासः श्वासः प्रजागरः ॥ १६ ॥

स्वेदोऽतिमात्रं विष्टम्भः श्वयंथुश्चित्तविभ्रमः ।

प्रलापश्छर्दिरुक्लेशो भ्रमो दुःस्वप्नदर्शनम् ॥ १७ ॥

तेषां मदात्ययानां सामान्यं लक्षणमविभागेन प्रमोहादिदुःस्वप्नदर्शनपर्यन्तम् ।

विशेषाज्जागरश्वासकम्पमूर्धरुजोऽनिलात् ।

स्वप्ने भ्रमत्युत्पतति प्रेतैश्च सह भाषते ॥ १८ ॥

वातेन मदात्यये जागरादिकं प्रेतैः सह भाषत इतिपर्यन्तं स्यात् ।

पित्ताहाहज्वरस्वेदमोहातीसारतृड्भ्रमाः ।

देहो हरितहारिद्रो रक्त्तनेत्रकपोलता ॥ १९ ॥

पित्तेन मदात्यये दाहादिकं रक्त्तनेत्रकपोलतापर्यन्तं स्यात् ।

श्लेष्मणश्छर्दिहृत्लासनिद्रोदर्दाऽङ्गगौरवम् ।

श्लेष्ममदात्यये छर्द्यादिकमङ्गगौरवपर्यन्तं स्यात् ।

सर्वजे सर्वलिङ्गत्वम्,

सर्वजे मदात्यये सर्वलिङ्गत्वं भवति ।

सम्प्रति ध्वंसकविक्षयौ लक्षयति—

मुक्त्वा मद्यं पिबेत्तु यः ॥ २० ॥

सहसाऽनुचितं वान्यत्तस्य ध्वंसकविक्षयौ ।

भवेतां मारुतात्कष्टौ दुर्बलस्य विशेषतः ॥ २१ ॥

उचितं मद्यं निरकालं परित्यज्य यः पुरुषस्तदेव सहसाऽतिमात्रया पिबेदथवान्यन्मद्यं यदनुचितमसात्म्यं मद्यं तत्सहसाऽतिमात्रं पिबेत्तस्य पुरुषस्य ध्वंसकविक्षयौ व्याधी मारुताद्भवेतां जायेयाताम् । किम्मूतौ ? कष्टौ कृच्छ्रसाध्यत्वात् । दुर्बलस्य पुनः पुंसस्तौ विशेषेण भवेताम् ।

ध्वंसके श्लेष्मनिष्ठीवः कण्ठशोषोऽतिनिद्रता ।

शब्दासहत्वं तन्द्रा च,

ध्वंसके श्लेष्मनिष्ठीवादयः स्युः ।

विक्षयेऽङ्गशिरोतिरुक् ॥ २२ ॥

हृत्कण्ठरोगः सम्मोहः कासस्तृष्णा वमिर्ज्वरः ।

विक्षये अङ्गातिरुगाद्याः स्युः ।

निवृत्तो यस्तु मद्येभ्यो जितात्मा बुद्धिपूर्वकृत् ॥ २३ ॥

विकारैः स्पृश्यते जातु न स शरीरमानसैः ।

शरीरमानसानां रोगाणां मद्यं कारणमिति कृत्वा यः पुमान् जितात्मा मद्येभ्यो निवृत्तो बुद्धिपूर्वकृद्बुद्धिमुख्यकारी स न कदाचिच्छारीरैर्मानसैर्वा विकारैः स्पृश्यते ।

अथ मद्यवचेतोविहृतिकारणसामान्यान्मदादीन् लक्षयति—

रजोमोहाऽद्विताहारपरस्य स्युल्लयो गदाः ॥ २४ ॥

रसासृक्चेतनावाहिस्रोतरोधसमुद्भवाः ।

मदमूर्छायसन्न्यासा यथोत्तरबलोत्तराः ॥ २५ ॥

रजःप्रधानस्य मोहप्रधानस्य तथाऽप्यथाहारपरस्य त्रयो गदाः स्युर्जायेरन् । किम्भूताः ? रसासृक् च चेतना च ता वहन्ति यानि स्रोतांसि तेषां रोधः समुद्भवो हेतुर्येषां ते रसासृक्चेतनावाहिस्रोतरोधसमुद्भवाः । मदमूर्छायसन्न्यासा एतत्संज्ञाः । ते च यथोत्तरबलोत्तराः । यथा उत्तरो यथोत्तरम् । बलस्योत्तरमुत्कर्षः । यथोत्तरं बलोत्तरं येषां त एवम् । मदान्मूर्छायो बलवांस्तस्मादपि सन्न्यास इत्यर्थः ।

मदोऽत्र दोषैः सर्वैश्च रक्तामद्यविषैरपि ।

अत्रैषु मदादिषु मध्ये मदः सप्तधा पृथग्दोषैः सन्निपादेन रक्तेन मद्येन विषेण च ।

सक्कानल्पद्रुताभाषश्चलः स्थलितचेष्टितः ॥ २६ ॥

रुक्षश्यावारुणतनुर्भदे वातोद्भवे भवेत् ।

वातोद्भवे मदे सति पुमान् सक्कानल्पद्रुताभाषणादिलक्षणो भवति ।

पित्तेन क्रोधनो रक्तापीताभः कलहप्रियः ॥ २७ ॥

पित्तेन क्रोधनादिलक्षणः ।

खल्पासम्बद्धवाक्पाण्डुः कफाद्ध्यानपरोऽलसः ।

कफात् खल्पासम्बद्धवागादिलक्षणः ।

सर्वात्मा सन्निपातेन,

सर्वात्मा सर्वदोषलक्षणः सन्निपातेन ।

रक्तात्स्तब्धाङ्गदृष्टिता ।

पित्तलिङ्गं च,

रक्ताद्रक्तामदात्स्तब्धाङ्गत्वं स्तब्धदृष्टिता तथा पित्तमदलिङ्गं च स्यात् ।

मद्येन विकृतेहास्वराङ्गता ।

मद्येन मदे विकृता चेष्टा तथा स्वरस्य विकृतत्वमङ्गस्य च ।

विषे कम्पोऽतिनिद्रा च सर्वेभ्योऽभ्यधिकस्तु सः ॥ २८ ॥

विषे विषोत्थे मदे कम्पोऽतिनिद्रा च स्यात् । स च विषमदः सर्वेभ्यो मदेभ्योऽधिकः ।

लक्षयेल्लक्ष्योत्कर्षाद्वातादीन् शोणितादिषु ।

शोणिताद्युत्थेषु मदेषु वातादीन् लक्षयेत् । कुतः ? लक्ष्योत्कर्षात् स्वस्वलक्ष्योत्कर्षेण ।

अथ मूर्छायं लक्षयति—

अरुणं कृष्णनीलं वा खं पश्यन्प्रविशेत्तमः ॥ ३० ॥

शीघ्रं च प्रतिबुध्येत हृत्पीडा वेपथुभ्रमः

• काश्यं श्यावारुणा छाया मूर्च्छाये मारुतात्मके ॥ ३१ ॥

मारुतोद्भवे मूर्च्छाये, अरुणाद्यन्यतमवर्णामाकाशं पश्यन् पुमांस्तमः प्रविशन्मूढा-
वस्थां प्राप्नोति । शीघ्रं च प्रतिबुध्येत संज्ञां लभेत । हृत्पीडा वेपथुभ्रमस्तथा का-
श्यादि च स्यात् ।

पित्तं रक्तं पीतं वा नभः पश्यन् विशेषतमः ।

विबुध्यते च सस्वेदो दाहतृप्तापपीडितः ॥ ३२ ॥

भिन्नविणीलपीताभो रक्तपीताकुलेक्षणः ।

पित्तं मूर्च्छाये रक्तं पीतं वा नभः पश्यंस्तमः पुमान् विशन्मूढावस्थां प्राप्नु-
यात् । सह स्वेदेन विबुध्यते सङ्ज्ञां लभते । तथा दाहादिपीडितस्तथा
भिन्नविडादिकः ।

कफेन मेघसंकाशं पश्यन्नाकाशमाविशेत् ॥ ३३ ॥

तमश्चिराच्च बुध्येत सहस्रासः प्रसेकवान् ।

गुरुभिः स्तिमितैरङ्गैर्द्रवमवन्द्भवत् ॥ ३४ ॥

कफेन मूर्च्छाये मेघाभमाकाशं पश्यंस्तमः आविशेच्चिरेण च बुध्येत सङ्ज्ञां
लभेत । ह्रस्वासादिमांस्तथाऽऽर्देण चर्मणाऽवनद्धो वेष्टित इव ।

सर्वाकृतिस्त्रिभिर्दोषैरपस्मार इवाऽपरः ।

पातयत्याशु निश्चेष्टं विना बीभत्सचेष्टितैः ॥ ३५ ॥

त्रिभिर्दोषैर्यो मूर्च्छायः सर्वाकारः सोऽपरोऽपस्मार इवाशु शीघ्रं पुरुषं निश्चेष्टं
पातयति । विना बीभत्सचेष्टितैरपस्मारोत्थानि निन्यानि चेष्टितानि वर्जयित्वा ।
अन्यत्सर्वं समानम् ।

इदानीं सन्न्यासं लक्षयितुमाह—

दोषेषु मदमूर्च्छायाः कृतवेगेषु देहिनाम् ।

स्वयमेवोपशाम्यन्ति सन्न्यासो नौषधैर्विना ॥ ३६ ॥

मदाश्च मूर्च्छायाश्च मदमूर्च्छायाः कृतवेगेषु दोषेषु सत्सु स्वयमेवौषधं विनाऽपि
शाम्यन्ति । सन्न्यासः पुनरौषधैर्विना न शान्तिमेति ।

वाग्देहमनसां चेष्टामाक्षिप्यातिबला मलाः ।

सन्न्यासं सन्निपतिताः प्राणायतनसंश्रयाः ॥ ३७ ॥

कुर्वन्ति तेन पुरुषः काष्ठभूतो मृतोपमः ।

घ्नियेत शीघ्रं शीघ्रं चेच्चिकित्सा न प्रयुज्यते ॥ ३८ ॥

वाक् च देहश्च मनश्च तेषां चेष्टां यथास्वलक्षणामाक्षिप्य मला वातपित्तकफाः
सन्निपतिताः सन्ततय एककार्योद्यताः सन्न्यासं कुर्वन्ति । किम्भूताः ? अतिबला-



स्तथा प्राणायतनसंश्रया विशेषणं हृदयाश्रयाः । तेन सम्न्यासेन पुरुषः क्लृष्टभूतः
स्थाणुकुल्यकल्पस्तथा मृतोपमस्तत्सदृशो भूत्वाऽनन्तरं शीघ्रं म्रियते । यद्दि शीघ्रं
चिकित्सा न प्रयुज्यते । ' म्रियेत इति सम्भावनायां लिङ् ।'

शीघ्रं चिकित्सनाज्जीवेदित्यत्रैवोदाहरणार्थमाह—

अगाधे ग्राहबहुले सलिलौघ इवाऽतटे ।

सम्न्यासे विनिमज्जन्तं नरमाशु निवर्तयेत् ॥ ३६ ॥

अगाधेऽतलस्पर्शे सलिलौघे तथा ग्राहबहुले मकरादिप्राणहरप्राणिभूयसि ।
तथाऽतटेऽरोधसि । यथा तस्मिन्निमज्जन्तं नरमाशु शीघ्रं निवर्तयेत्तस्मादुद्धरदेवं
सम्न्यासेऽपि निमज्जन्तं नरमाशु निवर्तयेत् । अनेनोदाहरणेन मदात्यग्रत्वमस्य
व्याधेः प्रदर्शयन् स्वल्पकालहापनमप्यत्र व्याधौ न कार्यमिति द्योतयति ।

इदानीं मदात्ययनिदानत्वान्मद्यस्य मद्येनैवोपसंहारं कुर्वन्नाह—

मदमानरोषतोषप्रभृतिभिरिभिर्निजैः परिष्वङ्गः ।

युक्तायुक्तं च समं युक्तिवियुक्तेन मद्येन ॥ ४० ॥ •

युक्तिवियुक्तेन मद्येन मदादिभिर्निजैः शत्रुभिर्दृष्टाऽदृष्टविनाशकारिभिः परिष्वङ्गोऽ-
तिसंश्लेषो भवति । न केवलं मद्येन मदाद्यतिसङ्गो यावद्युक्तायुक्तं समं तुल्यं सम्प-
द्यते । युक्तमनुष्ठेयमयुक्तमननुष्ठेयम् । तदुभयं समानं जायते । यतश्चैवं ततो मद्य-
पाने युक्तेर्गरीयस्त्वम् । युक्तिश्च प्रागेव दर्शिता । ' आर्या ' ।

पुनरपि युक्तिं प्रदर्शयन्नाह—

बलकालदेशसात्म्यप्रकृतिसहायामयवयांसि ।

प्रविभज्य तदनुरूपं यदि पिबति ततः पिबत्यमृतम् ॥ ४१ ॥

बलकालादीन् प्रविभज्य बुद्ध्या विमृश्य तदनुरूपं तद्योग्यं यदि पिबति
ततोऽमृतं पिबति । मद्यव्याजेनामृतमास्वादयतीत्यर्थः । ' उपगीतिः ' । ' द्वितीयदलभव-
लक्ष्म प्रतिनियतमवगम्य । उभयत्राप्युपगीतिं वदन्ति यत्यंशकैर्गदितैः ' ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां मदात्ययनिदानं नाम षष्ठोऽध्यायः ।

सप्तमोऽध्यायः ।

मदात्ययनिदानानन्तरमशोनिदानारम्भो युक्तः । यतोऽ'रिभिर्निजैः
परिष्वङ्गः'—इत्युक्तम् । अशांसि रिपुसदृशानीति च वक्ष्यति । तस्मादशो-
निदानं प्रक्रम्यते ।

अथाऽशंसां निदानं व्याख्यास्यामः ।

व्याख्या पूर्ववत् ।

अरिवत्प्राणिनो मांसकीलका विशसन्ति यत् ।

अर्शांसि तस्मादुच्यन्ते गुदमार्गनिरोधतः ॥ १ ॥

• दोषास्त्वङ्मांसमेदांसि सन्दूष्य विविधाकृतान् ।

मांसाङ्कुरानपानादौ कुर्वन्त्यर्शांसि तान् जगुः ॥ २ ॥

अनेन सर्वेषामप्यर्शासां गुदमेढ्रादिजानां सामान्येन सम्प्राप्त्याकृती निरूपयति । दोषा वातादयस्त्वङ्मांसमेदांसि दूषयित्वाऽपानादौ यन्मांसाङ्कुरान् कुर्वन्ति तानर्शांसि जगुस्तन्त्रकृत इति शेषः । आदिशब्देन कर्णनासादीनां ग्रहणम् । किम्भूतान्मांसाङ्कुरान् ? विविधाकृतीन्नानासंस्थानान् ।

सहजन्मोत्तरोत्थानभेदाद् द्वेधा समासतः ।

शुष्कस्त्राधिविभेदाच्च,

तानि च समासतः सङ्क्षेपतो द्वेधा द्विप्रकाराणि । कथमित्याह सहेत्यादि । सह जन्मना सहजन्म चोत्तरं च सहजन्मोत्तरे तयोस्तत्स्थानं सहजन्मोत्तरोत्थानं तेन भेदो विशेषस्तस्मात् । कानिचिच्छरीरेण सह जातानि कानिचिज्जन्मोत्तरभावीनि तथा शुष्कस्त्राधिविभेदाच्च द्वेधा । कानिचिच्छुष्काणि कानिचित्स्त्रावीणि ।

अपानादावित्युक्तमथ तदेव गुदापरपर्यायं लक्षयति—

गुदः स्थूलान्त्रसंश्रयः ॥ ३ ॥

अर्धपञ्चाङ्गुलस्तस्मिन्निस्त्रोऽध्यर्धाङ्गुलाः स्थिताः ।

वल्यः प्रवाहिणी तासामन्तर्मध्ये विसर्जनी ॥ ४ ॥

बाह्या संवरणी तस्या गुदोष्ठो बहिरङ्गुले ।

यवाध्यर्धप्रमाणेन रोमाणयत्र ततः परम् ॥ ५ ॥

स्थूलान्त्रं संश्रय आश्रयो यस्य स एवंविधो गुदः । स्थूलं यदन्त्रं तत्र प्रतिबद्ध इत्यर्थः । किं प्रमाणोऽसौ ? अर्धपञ्चाङ्गुलः । अर्धेनोनानि पञ्च अर्धपञ्च । 'शाकपार्थिवादित्वात्समासः' । अर्धपञ्च अङ्गुलानि यस्य सोर्धपञ्चाङ्गुलः सार्धचतुरङ्गुलपरिमाणः (इत्यर्थः) । तस्मिन् गुदे तिस्रो वल्यस्त्रिसङ्ख्याः स्थिताः । किं परिमाणाः ? अध्यर्धाङ्गुलाः अधिकमर्धमङ्गुलं प्रत्येकं परिमाणं यासां ता एवम् । अथ तासां तिसृणामर्थानुगतानि नामान्याह । तत्र मलप्रवाहणादन्तः—अन्ते स्थिता वली प्रवाहिणीति कथ्यते । मध्ये मध्यस्थिता वली मलस्य प्रवहतो बहिर्विसर्जनाद्विसर्जनीति भण्यते । गुदस्य बाह्ये स्थिता मलस्य संवरणात्संवरणीत्युच्यते । तस्याः संवरणीसञ्ज्ञाया वलेरङ्गुले तत्परिमाणे बहिर्बाह्ये गुदोष्ठः स्थितः । प्रमाणेन परिमाणतो गुदोष्ठोऽध्यर्धो यवः सार्धयवप्रमाणः । ततो गुदोष्ठात्परं परतो बहिः रोमाणयत्र गुदे जायन्ते ।

तत्र हेतुः सहोत्थानां वलीबीजोपतप्तता ।

अर्शसां बीजतस्मिन् मातापित्रपचारतः ॥ ६ ॥

दैवाच्च ताभ्यां कोपो हि सन्निपातस्य तान्यतः ।

असाध्यान्येवमाख्याताः सर्वे रोगाः कुलोद्भवाः ॥ ७ ॥

तत्रेति निर्धारणे । सहजोत्तरकालभाविध्वर्शःसु मध्ये सहोत्थानामर्शसां हेतुः वलीबीजोपतप्तता । वल्याः सम्बन्धि बीजं शुक्रार्तवांशो यस्मात्सा वली उत्पद्यते । उपतप्तस्य भावः उपतप्तता । अर्शोविकारकरणसमर्थैर्वातपित्तकफैः पीडनं वली-बीजस्योपतप्ततोच्येत । सा च बीजोपतप्तिर्बीजोपतापो मातापित्रपचारतः । माता च पिता च तौ, तयोरपचारोऽपराध आहारविहारादिकृतस्तस्मात् । तथा दैवात्प्राक्कृता-दशुभकर्मणो बीजोपतप्तिः । ताभ्यां मातापित्रपचारदैवाभ्यां यस्मात्सज्जिपातस्य कोपस्तस्मात्तान्यर्शास्यसाध्यानि । एवमनेन पूर्वोक्तेन मार्गेण प्राणिनां सर्वे रोगाः कुलोद्भवा आख्याताः । बीजोपतप्तत्वादसाध्या इत्यर्थः ।

सहजानि विशेषेण रूक्षदुर्दर्शनानि च ।

अन्तर्मुखानि पाण्डूनि दारुणोपद्रवाणि च ॥ ८ ॥

सहजन्यर्शासि विशेषेण रूक्षादिगुणयुतानि भवन्ति । विशेषेणेत्यनेनैतद् द्योतयति । उत्तरजातान्यप्येवम्भूतानि भवन्तीति ।

षोढाऽन्यानि पृथग्दोषसंसर्गनिचयान्नतः ।

अन्यान्युत्तरजातान्यर्शासि षट्प्रकाराणि पृथग्दोषैर्वातपित्तकफैर्वाणि तथा संसर्गेणैकं तथा निचयेन तथा रक्तेनेति षट्कम् । षोढाशब्दः पृषोदरादिः ।

शुष्काणि वातश्लेष्मभ्यामाद्राणि त्वस्त्रपित्ततः ॥ ९ ॥

शुष्कसाविविभेदाच्च द्विधेत्युक्तं तत्र शुष्काणिप्रायेण वातकफाभ्यां व्यस्त-समस्ताभ्याम् । यानि त्वार्द्राणि तान्यस्त्रपित्ततस्तथैव व्यस्तसमस्ताभ्यां भवन्ति ।

दोषप्रकोपहेतुस्तु प्रागुक्तस्तेन सादिते ।

अग्नौ, मलेऽतिनिचिते पुनश्चातिव्यवायतः ॥ १० ॥

यानसङ्क्षोभविषमकठिनोत्कटकासनात् ।

वस्तिनेत्राश्रमलोष्ठोर्वीतलचैलादिघट्टनात् ॥ ११ ॥

भृशं शीताम्बुसंस्पर्शात्प्रततातिप्रवाहणात् ।

वातमूत्रशकृद्वेगधारणात्तदुदरिणात् ॥ १२ ॥

ज्वरगुल्मातिसारामग्रहणीशोफपाण्डुभिः ।

कर्शनाद्विषमाभ्यश्च चेष्टाभ्यो योषितां पुनः ॥ १३ ॥

आमगर्भप्रपतनाद्गर्भवृद्धिप्रपीडनात् ।

ईदृशैश्चापरैर्वायुरपानः कुपितो मलम् ॥ १४ ॥

पायोर्वलीषु सन्धत्ते तास्वभिष्यरणमूर्तिषु ।

जायन्तेऽर्शासि,

पूर्वं सर्वरोगनिदाने दोषप्रकोपहेतुर्दर्शितस्तेन दोषप्रकोपकारणेन बहौ सादिते मन्दत्वं गमिते अग्निमान्द्यादाहारः सम्यक्पाकमगच्छन् भूयसा मलत्वेनैव सम्पद्यते । अत इदमाह—“मलेऽतिनिचिते” । मले पुरीषाख्येऽतिनिचिते प्रवृद्धे

मांसाङ्कुरजननयोग्यवायुमूत्रानाख्यः पायुसम्बन्धिनीषु वलीषु तं मलं निश्चितं धत्ते, तद्देशे मलव्यातिसम्पर्कात्ता वलयोऽभिध्यरणमूर्तयः प्रक्लिन्नदेहाः सम्पद्यन्ते तासु चाभिध्यरणमूर्तिष्वर्शांसि जायन्ते । इत्युत्तरकालजानामर्शसां संप्राप्तिः । तथा च केन वायुः कुपितो मलं धत्त इत्याह—“पुनश्चातिव्यवायत इत्यादि” पुनरिति निर्देशात् पूर्वोक्तेन हेतुना वायुः कुपितस्तथातिव्यवायादिभिः कुपित इति गमयति बस्त्रादीनां घट्टनेन सम्बन्धः । प्रततातिप्रवाहणेन दोषादिवेगानां प्रवर्तनम् । वातमूत्रशकृतामुदीरणमिहोक्तमिति प्रवाहणोदीरणयोर्द्वयोरुपादानम् । ज्वरादिभिः कर्षणादिति योज्यम् । विषमाभ्यश्च चेष्टाभ्य इति—सहसाऽतिपाद-चारणादिकाभ्यः । योषितुं पुनरिति पुनःशब्देन पूर्वोक्तेभ्यः प्रकारेभ्य प्रकारान्तर-मामगर्भप्रपतनादि गृह्यते । ईदृशैरपरैरप्यनिर्दिष्टैरिह तत्प्रकोपहेतुभिर्वायुः कुपित इति योज्यम् ।

तत्पूर्वलक्षणं मन्दवह्निता ॥ १५ ॥

विष्टम्भः सक्थिसदनं पिण्डकोद्वेष्टनं भ्रमः ।

सादोऽङ्गे नेत्रयोः शोफः शकृद्भेदोऽथवा ग्रहः ॥ १६ ॥

मारुतः प्रचुरो मूढः प्रायो नाभेरधश्चरन् ।

सरुक् सपरिकर्तश्च कृच्छ्राग्निर्गच्छति स्वनन् ॥ १७ ॥

अन्त्रकूजनमाटोपः क्षामतोद्गारभूरिता ।

प्रभूतं मूत्रमल्पा विद् भ्रद्धा वै धूमकोऽम्लकः ॥ १८ ॥

शिरःपृष्ठोरसां शूलमालस्यं भिन्नवर्णता ।

तथेन्द्रियाणां दौर्बल्यं क्रोधो दुःखोपचारता ॥ १९ ॥

आशङ्का ग्रहणीदोषपाण्डुगुल्मादरेषु च ।

तेषामर्शसां पूर्वलक्षणं तत्पूर्वलक्षणं मन्दवह्नितादिकं शकृद्ग्रहपर्यन्तम् । अत्र पूर्वलक्षणमध्ये शकृद्भेदोऽथवा ग्रह इति निर्दिष्टम् । कस्यचित्पुरुषस्योत्पित्त-ध्वर्शःसु भिन्नवर्चस्त्वं कस्यचिद्बद्धवर्चस्त्वमित्यथवाशब्दस्यार्थः । मारुत इति साम-थ्यादपानाख्यः प्रायो भूयिष्ठं कृत्वा नाभेरधश्चरन् गच्छन् प्रचुरो भवति तथा मूढ इव मूढः क्रियात्मकतां हित्वैव वर्तमानस्तथा सरुक् सशूलस्तथा सह परिकर्तेन वर्तते सपरिकर्तश्चिच्छन्दश्चिच्छिन्नश्चिच्छति स्वनन् शब्दायमानः । तथा अन्त्र-कूजनादिकं भवति । तथा च ग्रहणीदोषादिष्वाशङ्का भवति ।

एतान्येव विवर्धन्ते जातेषु हतनामसु ॥ २० ॥

एतान्येव ग्रहणीदोषादीनि हतनामस्वर्शःसु जातेषु विवर्धन्ते वृद्धिमाप्नुवन्ति ।

निवर्तमानोऽपानो हि तैरधोमार्गरोधतः ।

क्षोभयन्ननिलानन्यान् सर्वेन्द्रियशरीरगान् ॥ २१ ॥

तथा मूत्रशकृत्पित्तकफान् धातून्श्च साशयान् ।



मृद्रात्यग्निं ततः सर्वो भवति प्रायशोऽर्शमः ॥
 कृशो भृशं हतोत्साहो दीनः क्षामोऽतिनिष्प्रभः ।
 असारो विगतच्छायो जन्तुजुष्ट इव द्रुमः ॥ २३ ॥
 कृत्स्नैरुपद्रवैर्ग्रस्तो यथोक्तेर्मर्मपीडनैः ।
 तथा कासपिपासास्यवैरस्यश्वासपीनसैः ॥ २४ ॥
 क्लमाङ्गभङ्गवमथुलवथुश्वयथुज्वरैः ।
 क्लैव्यबाधिर्यतैर्मिर्यशर्कराश्मरिपीडितः ॥ २५ ॥
 क्षामभिन्नस्वरो ध्यायन्मुहुः प्रीवन्नरोचकी ।
 सर्वपर्वास्थिहन्नाभिपायुवंक्षणशूलवान् ॥ २६ ॥
 गुदेन स्रवता पिच्छां पुलाकोदकसन्निभाम् ।
 विबद्धमुक्लं शुष्कार्द्रं पकामं चान्तरान्तरा ॥ २७ ॥
 पाण्डु पीतं हरिद्रक्लं पिच्छिलं चोपवेश्यते ।

तैरशोभिरधोमार्गरोधादपानो निवर्तमान ऊर्ध्वं प्रवृत्तः सर्वाननिलान् समानो-
 दानव्यानप्राणान् सर्वेन्द्रियशरीरगान् प्रत्याहरणरूपतया क्षोभयन् संरम्भान् कुर्व-
 स्तथा मूत्रादींस्तथा घातून रसादींश्च साशयान् सहाधारेण वर्तमानान् क्षोभयन्नग्निं
 मृद्राति मन्दीकरोति । ततोऽग्निमर्दनादिकात् कारणात् प्रायेणार्शसो दुर्नामवान्
 कृशादिकः स्यात् । ‘अर्शस इत्यत्रार्शआदित्वादच्’ । विगतच्छायो द्रुमो जन्तुजुष्टः
 पत्रौघविरहाद्यथा छाया रहितस्तथैवार्शसः शोभारहित इति ‘श्लेषोपमालङ्कारः’ ।
 तथेति । न केवलं पूर्वोक्तेरुपद्रवैर्ग्रस्तः कासादिभिरपीत्यर्थः । क्लैव्येत्यादि अश्मरि-
 पीडित इत्यत्र ‘उपापोरित्यादिना बहुलवचनाद्ग्रस्वः’ । अथवा अश्मनि पीडित
 इति पाठः । क्षामो मिश्रश्च स्वरो यस्य स एवम् । तथा ध्यायंश्चिन्ताव्याप्तः । तथा
 निप्रीवनादिभिर्युतः । तथा गुदेन पिच्छां पुलाकोदकसन्निभां स्रवता विबद्धादिक-
 मुपवेश्यते । अप्राप्तपाकं पुलाकशब्दवाच्यम् । आगमः—“धान्यं पुलाकोऽनिष्पन्न-
 मिति” । अथवा पुलाकः कुत्सितं धान्यं, तस्योदकेन तुल्यम् । विबद्धमुक्लमिति कदा-
 चिदुदावृत्तं कदाचिदनुदवृत्तं भवति ।

वातार्शसां लक्षणमाह—

गुदाङ्कुरा बह्वनिलाः शुष्काश्चिमिचिमान्विताः ॥ २८ ॥
 म्लानाः श्यावारुणाः स्तब्धा विषमाः परुषाः खराः ।
 मिथो विसदृशा वक्रास्तीक्ष्णा विस्फुटिताननाः ॥ २९ ॥
 बिम्बीकर्कन्धूखर्जूरकार्पासीफलसन्निभाः ।
 केचित्कदम्बपुष्पाभाः केचित्सिद्धार्थकोपमाः ॥ ३० ॥
 शिरःपार्श्वासकट्यरुवङ्गणाभ्यधिकव्यथाः ।
 क्षयधूद्गारविष्टम्भहृदग्रहारोचकप्रदाः ॥ ३१ ॥



कासश्वासाग्निवैषम्यकर्णनादभ्रमावहाः ।

• बैरार्तो ग्रथितं स्तोकं सशब्दं सप्रवाहिकम् ॥ ३२ ॥

रुक्फेनपिच्छानुगतं विबद्धमुपवेश्यते ।

• कृष्णत्वङ्नखविण्मूत्रनेत्रचक्त्रश्च जायते ॥ ३३ ॥

गुल्मघ्नीहोदराष्टीलासम्भवस्तत एव च ।

वाताधिका गुदजाः शुष्कादिगुणयुक्ताः । विषमा विषमसंस्थाना ऊर्ध्वाधस्तिर्य-
गादिदुःसंस्थिताः । परुषाः शाकपत्रादितुल्यस्पर्शाः । मिथो विसदृशाः परस्परम-
तुल्यसंनिवेशाः । वक्त्रा धनुष्कोट्यादिवत् । तथा तीक्ष्णा दर्भाङ्कुरवत् । विस्फुटितं
केसरादिवदाननं येषां त एवम् । बिम्ब्याद्यनेकोपमानोपादानं तेषां विचित्र-
रूपदर्शनार्थम् । शिरश्चादिष्वधिकव्यथाः । तथा क्ष्वत्वादिप्रदाः । तथा कासादि-
कृतः । तैरार्तः पीडितो ग्रथितादिकमुपवेश्यते । कृष्णत्वगादिश्च स्यात् । तत एव
गुदाङ्गुरेभ्यो गुल्मादिसम्भवः ।

पित्तोत्तरा नीलमुखा रक्तपीतासितप्रभाः ॥ ३४ ॥

तन्वस्त्रस्त्राविणो विस्त्रास्तनवो मृदवः श्लथाः ।

शुकजिह्वायकृत्खण्डजलौकोवक्त्रसन्निभाः ॥ ३५ ॥

दाहपाकज्वरस्वेदतृणमूर्च्छारुचिमोहदाः ।

सोष्माणो द्रवनीलोष्णपीतरक्तामवर्चसः ॥ ३६ ॥

यवमध्या हरितपीतहारिद्रत्वङ्नखादयः ।

पित्तार्शसां नीलमुखा इत्यादि लक्षणं हरिद्रत्वङ्नखादय इतिपर्यन्तम् ।
तन्वच्छमघ्नं रक्तं नित्यं सवन्तीत्याभीक्ष्ये णिनिः । तथा तनवो न घनाः श्लेष्म-
गुदाङ्कुरवत् । मृदवः शिरीषपुष्पादिवत् । श्लथाः खिन्नमांसादिवत् । शुकजिह्वेत्यादि
बहूपमात्वं पूर्ववत्संस्थानवर्णवैचित्र्यार्थम् । द्रवादीनां वर्चसा सम्बन्धः । यवमध्या
यवमध्यसंस्थानाः । हरितो दूर्वावर्णाः । पीता हरिद्राश्च त्वगादयो येषु त एवम् ।
आदिशब्देन नयनविण्मूत्रादयो गृह्यन्ते ।

श्लेष्मोल्बणा महामृत्लाघना मन्दरुजः सिताः ॥ ३७ ॥

उच्छूनोपचिताः क्षिग्धाः स्तब्धवृत्तगुरुस्थिराः ।

• पिच्छिलाः स्तिमिताः श्लक्ष्णाः कण्डवाढ्याः स्पर्शनप्रियाः ॥ ३८ ॥

करीरपनसास्थ्याभास्तथा गोस्तनसन्निभाः ।

वङ्क्षणांनाहिनः पायुवस्तिनाभिविकर्तिनः ॥ ३९ ॥

सकासश्वासहृत्तासप्रसेकारुचिपीनसाः ।

मेहकृच्छ्रशिरोजाड्यशिशिरज्वरकारिणः ॥ ४० ॥

क्लेश्याग्निमार्दवच्छर्दिरामप्रायविकारदाः ।

वसाभाः सकफप्राज्यपुरीषाः सप्रवाहिकाः ॥ ४१ ॥



न स्रवन्ति न भिद्यन्ते पारदुस्त्रिगधत्वगादयः ।

श्लेष्मार्शसां महामूलादिकं लक्षणं पारदुस्त्रिगधत्वगाद्यन्तम् । बह्वनिला इत्यनेन पित्तोल्बणा इत्यनेन च निर्देशेन सर्वेषामर्शसां त्रिदोषजत्वं द्योतयति । तेन सर्वा-
ण्यर्शासि त्रिदोषजानि भूयसा तु व्यपदेश इति वेद्यम् ।

संसृष्टलिङ्गाः संसर्गात्,

संसर्गाद् गुदाङ्कुराः संसृष्टलिङ्गाः संसृष्टरूपाः स्युः ।

निचयात्सर्वलक्षणाः ॥ ४२ ॥

निचयात्सन्निगतात् सर्वलक्षणा दोषत्रयलक्षणयुताः ।

रक्तोल्बणा गुदे कीलाः पित्ताकृतिसमन्विताः ।

वटप्ररोहसदृशा गुञ्जाविद्रुमसन्निभाः ॥ ४३ ॥

तेऽत्यर्थं दुष्टमुष्णं च गाढविट्प्रतिपीडिताः ।

स्रवन्ति सहसा रक्तं तस्य चातिप्रवृत्तितः ॥ ४४ ॥

भेकाभः पीड्यते दुःखैः शोणितक्षयसम्भवैः ।

हीनवर्णबलोत्साहो हतौजाः कलुषेन्द्रियः ॥ ४५ ॥

रक्तोल्बणा रक्ताधिका गुदे कीलाः पित्ताकृत्या लक्षणेन समन्विता इत्यादिकं कलुषेन्द्रिय इति यावदेषां लक्षणं बोध्यम् । गुदाङ्कुरा इति प्रकृतेऽपि गुदे कीलाः इत्युक्तं वैचित्र्यार्थम् । ते च गुदे कीला अतिदुष्टमुष्णं च सहसा अचिन्तितमेव शूल-
लादिलिङ्गै रक्तं स्रवन्ति । गाढविट्प्रतिपीडिताः सन्तस्तस्य च रक्तस्यातिप्रवृत्तितो भेकाभो भवति । चोऽवधारणे । तस्यैव रक्तस्यातिप्रवर्तनान्मण्डूकाभः स्यान् का-
रणान्तरेणेत्यर्थः । शोणितक्षयसम्भवैर्दुःखै रोगैः पीड्यते । रक्तेऽम्लशिशिरप्रतिः
सिराशैथिल्यरुद्धता इति रक्तक्षयजा उक्ताः । तथा हीनवर्णबलोत्साहादि स्यात् ।

मुद्गकोद्रवजूर्णहिकरीरचणकादिभिः ।

रूढैः सङ्ग्राहिभिर्वायुः स्वस्थाने कुपितो बली ॥ ४६ ॥

अधोवहानि स्रोतांसि संरुध्याऽधः प्रशोषयन् ।

पुरीषं वातविण्मूत्रसङ्गं कुर्वीत दारुणम् ॥ ४७ ॥

तेन तीव्रा रुजा कोष्ठपृष्ठहृत्पार्श्वगा भवेत् ।

आध्मानमुदरावेष्टो हृत्तासः परिकर्तनम् ॥ ४८ ॥

वस्तौ च सुतरां शूलं गण्डश्वयथुसम्भवः ।

पवनस्योर्ध्वगामित्वं ततश्छर्द्यरुचिज्वराः ॥ ४९ ॥

हृद्रोगग्रहणीदोषमूत्रसङ्गप्रवाहिकाः ।

बाधिर्यतिमिरश्वासशिरोरुक्कासपीनसाः ॥ ५० ॥

मनोविकारस्त्वृष्णास्त्रपित्तगुल्मोदरादयः ।

१ जूर्णाङ्गः—‘ज्वार’ इति हिन्दीभाषायाम् ।



ते ते च वातजा रोगा जायन्ते भृशदारुणाः ॥ ५१ ॥

दुर्नाम्नामित्युदावर्तः परमोऽयमुपद्रवः ।

वाताभिभूतकोष्ठानां तैर्विनाऽपि स जायते ॥ ५२ ॥

आदिशब्देन मसूरादीनां ग्रहणम् । मुद्रादिमी रुद्धैः सङ्प्राहिभिर्वायुरपाना-
रुह्यः स्वस्थाने बस्यादिलक्षणे कुपितोऽत एव बलवान् स्वस्थाने कुपितो बली स्यात् ।
बली पवनो वा वातादिसङ्गं कुर्वीत । किं कृत्वा ? अथोवहानि स्रोतांसि संरुध्य ।
किं कुर्वन् ? अधः पुरीषं प्रशोषयन् । तेन वातविरमूत्रसङ्गेन हेतुना, तेन वा तथा-
विधेन वायुकोपेन तीव्रा दारुणा पीडा कोष्ठादिगा भवेत् । तथा श्रद्धमानादयः स्युः
परिकर्तनं च । बस्तौ चेति चशब्दो भिन्नक्रमः । शूलं चेत्यर्थः । गरुडयोः श्व-
यथुर्गरुडश्चयथुस्तस्य सम्भवः । पवनस्य प्रकृतत्वादपानारुह्यस्योर्ध्वगामित्वं स्यात् ।
तत ऊर्ध्वगमनाच्छर्द्यादयः स्युः । तैरेव वातजा रोगा अनेके नखभेदादयो भृश-
दारुणा अतिदुःखावृहा जायन्ते । दुर्नाम्नामित्येवं पूर्वोक्तेन प्रकारेणायं उदावर्तः
परमो महानुपद्रवो स्मृतो मुनीन्द्रैरिति शेषः । वातेत्यादि । वातेनाभिभूतो व्याप्तः
कोष्ठो येषां त एवं तेषां दुर्नामभिर्विनाऽपि स उदावर्तो जायते न केवलमेतैरित्यपि-
शब्दार्थः ।

अधुना साध्याऽसाध्यविभागमेषामाह—

सहजानि त्रिदोषाणि यानि चाभ्यन्तरे बलौ ।

स्थितानि तान्यसाध्यानि याप्यन्तेऽग्निबलादिभिः ॥ ५३ ॥

सहजान्यर्शांसि तथा त्रिदोषजानि यथोत्तरकालजान्यभ्यन्तरे बलौ यानि स्थि-
तान्येकदोषजानि तान्यप्यसाध्यानि । 'बलिशब्दः पुंल्लिङ्गः' । अर्शसामसाध्या-
नां किं कार्यम् ? इत्याह । याप्यन्त इत्यादि । अग्निबलमादि येषां त एवं तैर्या-
प्यन्ते । अग्निबलेऽक्षीण आयुषि च । पादसम्पदि चेत्यर्थः ।

द्वन्द्वजानि द्वितीयायां बलौ यान्याश्रितानि च ।

कृच्छ्रसाध्यानि तान्याहुः परिसंवत्सराणि च ॥ ५४ ॥

द्वन्द्वजानि सङ्करोत्पन्नानि यानि च द्वितीयायां बलौ संश्रितानि तानि कृच्छ्र-
साध्यान्वाहुर्मुनय इति शेषः । तथा परिसंवत्सराणि परिगतानि संवत्सरं परि-
संवत्सराणि । 'प्रादिसमासः' । वर्षातिक्रान्तानीत्यर्थः ।

बाह्यायां तु बलौ जातान्येकदोषोल्बणानि च ।

अर्शांसि सुखसाध्यानि न चिरोत्पतितानि च ॥ ५५ ॥

बाह्यायां बलौ जातानि यानि तथैकदोषोल्बणानि च तथा नचिरोत्पतितानि
संवत्सरादर्वाग्जातानि च सुखसाध्यानि ।

मेढ्रादिष्वपि वक्ष्यन्ते यथास्वं,



मेढ्रभगनासाकर्णादिषु चार्शसि वक्ष्यन्ते । यथास्वं स्वीयेऽध्याये गुह्यरोग-
विज्ञाने नासारोगविज्ञाने कर्णरोगविज्ञानादौ चेति ।

नाभिजानि तु ।

गरुडपदाऽऽस्यरूपाणि पिच्छिलानि मृदूनि च ॥ ५६ ॥

नाभिजानि तु नाभौ जातानि पुनर्गरुडपदास्यरूपाणि गरुडपदानां किञ्चुलु-
कानामास्थं तदिव रूपं येषां तान्येवम् । पिच्छिलानि पिच्छावन्ति तथा
मृदूनि च भवन्ति ।

चर्मकीलान्यग्रह—

व्यानो गृहीत्वा श्लेष्माणं करोत्यर्शस्त्वचो वह्निः ।

कीलोपमं स्थिरखरं चर्मकीलं तु तं विदुः ॥ ५७ ॥

व्यानाख्यो वायुः श्लेष्माणं गृहीत्वाऽर्शः करोति । क ? त्वचो वह्निर्बाह्य-
प्रदेशे । किम्भूतम् ? कीलोपमं तथा स्थिरं खरं च । तं च श्लेष्माङ्कुरं चर्मकीलं
विदुर्मुनय इति शेषः ।

वातेन तोदः पारुष्यं पित्तादसितरक्तता ।

श्लेष्मणा क्षिग्धता तस्य ग्रथितत्वं सवर्णता ॥ ५८ ॥

वातेनाधिकेन तोदपारुष्ये भवतः । पित्तादसितरक्तता भवति । श्लेष्मणा
तस्य चर्मकीलस्य क्षिग्धतादिकं स्यात् । ग्रन्थिसदृशत्वम् । सवर्णता प्रकृत-
शरीरतुल्यवर्णता ।

अर्शसां प्रशमे यत्नमाशु कुर्वीत बुद्धिमान् ।

तान्याशु हि गुदं बद्ध्वा कुर्युर्बद्धगुदोदरम् ॥ ५९ ॥

अर्शसां प्रशमे शान्तौ सुमतिः शीघ्रं यत्नं कुर्वीत । किमिति च इत्याह ।
तानीत्यादि । यस्मात्तान्यर्शसि गुदं बद्ध्वा निरुद्धं बद्धगुदोदरं शीघ्रं कुर्युरिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां निदानस्थानेऽर्शसां निदानं नाम सप्तमोऽध्यायः ॥ ७ ॥



अष्टमोऽध्यायः ।

अर्शोनिदानानन्तरमतिसारग्रहणीरोगनिदानारम्भः । यतो वक्ष्यति—‘अर्शो-
ऽतिसारग्रहणीविकाराः प्रायेण चान्योन्यनिदानभूता इति’ । तस्मादतिसारग्रहणी-
रोगनिदानं प्रक्रम्यत इत्याह—

अथातोऽतीसारग्रहणीरोगयोर्निदानं व्याख्यास्यामः ।

पूर्वव्याख्या—

दोषैर्व्यस्तैः समस्तैश्च भयाच्छ्लोकाच्च षड्विधः ।



अतीसारः,

दोषैर्व्यस्तैः पृथग्वातपित्तकफैः समस्तैः सन्निपातेन तथा भयाच्छ्रोकाचेति षड्विधोऽतीसारः ।

स सुतरां जायतेऽत्यम्बुपानतः ॥ १ ॥

कृशशुष्कामिषासात्म्यतिलपिष्टविरूढकैः ।

मद्यरूक्षातिमात्रान्नैरशोभिः स्नेहविभ्रमात् ॥ २ ॥

कृमिभ्यो वेगरोधाच्च तद्विधैः कुपितोऽनिलः ।

विस्त्रंसयत्यधोऽब्धातुं हत्वा तेनैव चानलन् ॥ ३ ॥

व्यापद्यानुशकृत्कोष्ठं पुरीषं द्रवतां नयन् ।

प्रकल्पतेऽतिसाराय,

स च सुतरामत्यम्बुपानीज्जायते । कृशशुष्कामिषादिभिस्तथा स्नेहविभ्रमः स्नेहव्यापत्तिस्तद्विधैर्वातप्रकोपहेतुभिरिहानुक्तरप्यनिलः कुपितोऽब्धातुं शरीरगतमधो विस्त्रंसयत्यधस्ताज्जयति । तेनैवाऽब्धातुनाऽनलं जठराग्निं हत्वा मन्दत्वं नीत्वा तथा कोष्ठं व्यापद्य शून्यतां कोष्ठस्य कारयित्वाऽनुशकृच्छकृतः समीपे नतु सर्वं कोष्ठं पुरीषं च तेनैव धातुना द्रवतां नयन् प्रापयन्नतीसाराय कल्पते सम्पद्यते । अनिल इति योज्यम् ।

लक्षणं तस्य भाविनः ॥ ४ ॥

तोदो हृद्भुदकोष्ठेषु गात्रसादो मलग्रहः ।

आध्मानमविपाकश्च,

तस्यातिसारस्य भाविनो भविष्यतो लक्षणं तोदो हृदादिषु गात्रसादादि च ।

तत्र वातेन विड्जलम् ॥ ५ ॥

अल्पालपं शब्दशूलाढ्यं विबद्धमुपवेश्यते ।

रूतं सफेनमच्छं च ग्रथितं वा मुहुर्मुहुः ॥ ६ ॥

तथा दग्धगुडाभासं सपिच्छापरिकर्तिकम् ।

शुष्कास्यो भ्रष्टपायुश्च हृष्टरोमा विनिष्टनन् ॥ ७ ॥

तेषु षडतिसारेषु वातेनातिसारे विड्जलादिकं शुष्कमुखादिको नर उपवेश्यते ।

किं कुर्वन् ? विनिष्टनन् । कोऽर्थः ? आर्तशब्दं कुर्वन्नुपवेश्यते ।

पित्तेन पीतमसितं हरितं शाद्वलप्रभम् ।

सरक्लमतिदुर्गन्धं तृणमूर्च्छास्वेददाहवान् ॥ ८ ॥

सशूलपायुसन्तापं पाकवान्,

पित्तेन तृडादिसाक्षरः पीतादिकमुपवेश्यते पुरीषं त्यज्यते ।

श्लेष्मणा घनम् ।

पिच्छिलं तन्तुमच्छ्वेतं स्निग्धमामं कफान्वितम् ॥ ९ ॥



अभीक्षणं गुरु दुर्गन्धं विवद्धमनुबद्धम् ।
 निद्रालुरलसोऽन्नद्विडल्पालं सप्रवाहिकम् ॥ १० ॥
 सरोमहर्षः सोत्क्रेशो गुरुवस्तिगुदोदरः ।
 कृतेऽप्यकृतसंज्ञश्च,

श्लेष्मणा घनादिगुणमनुबद्धरुगन्तं निद्राल्वादिविशेषणोऽल्पादिगुणं च नर उप-
 वेश्यते । निद्रालुस्तथालसोऽन्नद्वेषी च स्तोकं स्तोकं सहप्रवाहिकं चोपवेश्यते । तथा
 सरोमहर्षादिकः स्यात् । तथा कृतेऽप्यकृतसंज्ञश्च । कृतेऽपि पुरीषोत्सर्गेऽकृतसंज्ञः
 कृतपुरीषोत्सर्ग इति संवेदना न भवति ।

सर्वात्मा सर्वलक्षणः ॥ ११ ॥

सर्वात्मा सन्निपातेन सर्वदोषलिङ्गः ।

भयेन क्षोभिते चित्ते सपित्तो द्रावयेच्छकृत् ।
 वायुस्ततोऽतिसार्येत क्षिप्रमुष्णं द्रवं स्रवम् ॥ १२ ॥
 वातपित्तसमं लिङ्गैराहुस्तद्वच्च शोकतः ।

भयेन चित्ते क्षोभिते सति पित्तसहितो वायुः शकृद् द्रावयेत् । ततोऽनन्तरम-
 तिसार्येत क्षिप्रादिगुणयुक्तं लिङ्गैर्वातपित्ततुल्यम् । तद्वच्च भयेन तुल्यलिङ्गं शोका-
 दतिसार्यते ।

अतीसारः समोसेन द्विधा सामो निरामकः ॥ १३ ॥

सामुद् निरम्नः,

अतीसारः षोढा भवन् द्विप्रकारः सङ्क्षेपेण । एकः सामो द्वितीयो निरामकः ।
 तथा एकः सरक्को द्वितीयो निरम्नः ।

तत्राऽद्ये गौरवादप्सु मज्जति ।

शकृद् दुर्गन्धमाटोपविष्टम्भार्तिप्रसेकिनः ॥ १४ ॥

तत्राऽस्मिन्नाद्ये सामेऽतीसारे गौरवादप्सु पतितं पुरीषं मज्जति ब्रुडति दुर्गन्धं
 च स्यात् । आटोपादियुतस्य पुंसः ।

विपरीतो निरामस्तु कफात्पकोऽपि मज्जति ।


निरामोऽतो विपरीतोऽप्सु भ्रवति । आटोपादिरहितस्य पुंसः कफात्पुनः स्वभा-
 वगुरुत्वात्पकोऽपि मज्जति ।

अथ ग्रहणीरोगं लक्षयति—

अतीसारेषु यो नातियत्नवान् ग्रहणीगदः ॥ १५ ॥

तस्य स्यादग्निविध्वंसकरैरन्यस्य सेवितैः ।

अतीसारेषु योऽतियत्नवान् भवति तस्य ग्रहणीगदो भवेदिति ग्रहण्या निदा-
 नम् । अन्यस्यानतिसारिणोऽग्निविध्वंसकरैर्वह्निमान्येदुभिरन्नपानैः शीलितैर्ग्रह-
 णीरोगः स्यात् ।



अतीसारग्रहणीरोगयोः समानभासत्वात् को विशेष इत्याह—

सामं शक्तान्निरामं वा जीर्णं येनातिसार्यते ॥ १६ ॥

सोऽतिसारोऽतिसरणादाशुकारी स्वभावतः ।

सामं पुरीषमथवा निरामं जीर्णं आहारे सति येन व्याधिनातिसार्यतेऽत्यर्थं बहि-
निःसार्यते स व्याधिरतीसारः । अतिसरणाद्धेतोः । अतिसरणशब्दनिर्देशेन चा-
स्यान्वर्थत्वं द्योतितम् । तदेवमतिसरणादतीसार इत्युच्यते । नन्वेवं सति यदा
ग्रहणीदोषेऽप्यतिसरणं कथञ्चित्स्यात्तदा तस्याप्यतीसारत्वं स्यादित्याशङ्क्याह । आ-
शुकारीत्यादि । 'भावप्रधानोऽयं निर्देशः' । 'हेतौ प्रथमा' । स्वभावेनाशुकारित्वा-
दतीसारो, ग्रहणीदोषादन्य इत्यर्थः । ग्रहणीदोषो हि नाशुकारी किन्तर्हि चिरकारी ?
तथा चाऽऽह—'चिरकृद्ग्रहणीदोष' इति ।

अथ ग्रहणीदोषस्य स्वरूपं वर्णयन्नतीसाराद् भूयो भेदमाह—

सामं सान्नमजीर्णंऽन्ने जीर्णं पक्वं तु नैव वा ॥ १७ ॥

अकस्मद्वा मुहुर्बद्धमकस्माच्छिथिलं मुहुः ।

चिरकृद्ग्रहणीदोषः सञ्चयाच्चोपवेशयेत् ॥ १८ ॥

ग्रहणीदोषोऽजीर्णंऽन्ने सामं कदाचित्सान्नं कदाचिज्जीर्णंऽन्ने पक्वं तथा नैव
वाऽतिसार्यते । अकस्मात्कदाचिन्निमित्तमन्तरेणाऽपि मुहुर्मुहुः पुनः पुनर्बद्धं कदा-
चिन्निमित्तं विना मुहुः शिथिलं सञ्चयादुपवेशयेदिति योज्यम् । अयं तु ग्रहणीदो-
षश्चिरकृत् ।

स चतुर्धा पृथग्दोषैः सन्निपाताच्च जायते ।

स ग्रहणीदोषः पृथग्दोषैर्वातपित्तकफैः सन्निपातेन चेति चतुष्प्रकारो जायते ।

प्राग्रपं तस्य सदनं चिरात्पचनमम्लकः ॥ १९ ॥

प्रसेको वक्त्रवैरस्यमरुचिस्तट् क्लमो भ्रमः ।

आनद्धोदरता छर्दिः कर्णदेवडोऽन्त्रकूजनम् ॥ २० ॥

तस्य ग्रहणीदोषस्य प्राग्रपं सदनं चिरात्पचनादि च ।

सामान्ये लक्षणं कार्श्यं धूमकस्तमको ज्वरः ।

मूर्च्छा शिरोरुग्विष्टम्भः श्वयथुः करपादयोः ॥ २१ ॥

चतुर्विधस्याऽस्य ग्रहणीगदस्य सामान्यं लक्षणं कार्स्यादिकम् ।

तत्राऽनिलात्तालुशोषस्तिमिरं कर्णयोः स्वनः ।

पाश्वोरुवङ्क्षणग्रीवारुजाऽभीक्ष्णं विषूचिका ॥ २२ ॥

रसेषु गृद्धिः सर्वेषु क्षुत्तृष्णा परिकर्तिका ।

जीर्णं जीर्यति चाध्मानं भुक्ते स्वास्थ्यं समश्नुते ॥ २३ ॥

वातहृद्रोगगुल्मार्यः स्निहपाण्डुत्वशङ्कितः ।

चिराद्दुःखं द्रवं शुष्कं तन्वामं शब्दफेनवत् ॥ २४ ॥



पुनः पुनः सृजेद्वर्चःपायुरुक्श्वासकासवान् ।

तत्र तेषु चतुर्षु गदेषु मध्ये वातात्तालुशोषादि स्यात् ।

पित्तेन नीलं पीताभं पीताभः सृजति द्रवम् ॥ २० ॥

पूत्यम्लोद्गारहृत्करठदाहारुचितुडर्दितः ।

पित्तेन पीताभः संस्तथा पूत्यम्लोद्गाराद्यर्दितो नीलवर्णादिकं वर्चः सृजति ।

श्लेष्मणा पच्यते दुःखमन्नं छर्दिरोचकः ॥ २१ ॥

आस्योपदेहनिष्ठीवकासदृह्लासपीनसाः ।

हृदयं मन्यते स्त्यानमुदरं स्तिमितं गुरु ॥ २२ ॥

उद्गारो दुष्टमधुरः सदनं स्त्रीष्वहर्षणम् ।

भिन्नामश्लेष्मसंसृष्टगुरुवर्चःप्रवर्तनम् ॥ २३ ॥

अकृशस्यापि दौर्बल्यम्,

श्लेष्मणा दुःखं कृच्छ्रेणान्नं पच्यते । छर्द्यादि च स्यात् । तथा हृदयं स्त्यानं पिण्डितमिव मन्यते । जठरं निश्चलं गुरु च । उद्गारश्च दुष्टमधुरः स्यात् । सदनं शरीरस्य । स्त्रीष्वहर्षणादि च स्यात् ।

सर्वजे सर्वसङ्करः ।

सर्वजे सन्निपातजे सर्वेषां लक्षणानां सङ्करो मिश्रत्वं भवति ।

विभागेऽङ्गस्य ये चोक्ता विषमाद्यास्त्रयोऽग्नयः ॥ २४ ॥

तेऽपि स्युर्ग्रहणीदोषाः,

अङ्गस्य विभागे च ये विषमाद्या विषमतीक्ष्णमन्दास्त्रयोऽग्नय उक्तास्तेऽपि ग्रहणीदोषाः स्युः । नन्वेवं सति सप्त ग्रहणीदोषा इति प्राप्नोति ? मैवम् । मुख्याः सम्प्राप्तिपूर्वरूपनिर्देशादियुक्ताश्चत्वार एव ग्रहणीगदाः । ये तु विषमाद्यास्त्रयस्ते ग्रहणीरोगभासा इति बोध्यम् ।

समस्तु स्वास्थ्यकारणम् ।

समः पुनरग्निः स्वास्थ्यस्याऽऽरोग्यस्य कारणम् ।

वातव्याध्यश्मरीकुष्ठमेहोदरभगन्दराः ।

अर्शासि ग्रहणीत्यष्टौ महारोगाः सुदुस्तराः ॥ २५ ॥

वातव्याध्यादयोऽष्टौ महारोगाः सुदुस्तरा विषमास्तस्मात्तेषु यत्नः कार्य इति ।

इति श्रीभृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां निदानस्थानेऽतिसारग्रहणीरोगयोर्निदानं नामाऽष्टमोऽध्यायः ॥ ८ ॥

नवमोऽध्यायः ।

अतीसारग्रहणीरोगनिदानानन्तरं मूत्राघातनिदानमेकसम्बन्धनत्वादुच्यत इत्याह—

अथाऽतो मूत्राघातनिदानं व्याख्यास्यामः ।

बस्तिवस्तिशिरोमेढूकटीवृषणपायवः ।

• एकसम्बन्धनाः प्रोक्ता गुदास्थिविवराश्रयाः ॥ १ ॥

बस्त्यादीनां द्वन्द्वः । बस्त्यादय एकसम्बन्धनाः प्रोक्ताः । एकं सम्बन्धनं ग्रन्थनी येषां त एवम् । तदेवैकसम्बन्धनत्वमेषां प्रकटयति । गुदेत्यादि । गुदास्थिविवरमांशयो येषां त एवम् । तत्राश्रिता इत्यर्थः ।

नन्वत्र मूत्राश्रिता दोषा अवश्यं बस्तिं प्राप्य विकुर्वन्ते । बस्तेश्चाधोमुखत्वान्मूत्रान्तःप्रवेशो बस्तिमुखेन न सम्भाव्यते तस्मान्मूत्राघातानुत्पत्तिरेवेत्याशङ्क्याह—

अधोमुखोऽपि बस्तिर्हि मूत्रवाहिसिरामुखैः ।

पार्श्वेभ्यः पूर्यते सूक्ष्मैः स्यन्दमानैरनारतम् ॥ २ ॥

यैस्तैरेव प्रविश्यैर्न दोषाः कुर्वन्ति विंशतिम् ।

मूत्राघातान् प्रमेहान्श्च कृच्छ्रान्मर्मसमाश्रयान् ॥ ३ ॥

हिर्यस्मादर्थे । अपिच हेत्वभ्युपगमे । यद्यप्यधोमुखो बस्तिस्तथाऽपि जलमध्यस्थिताधोमुखनवमृत्कुम्भवद्धि यस्मात्पार्श्वेभ्यो मूत्रवाहिसिरामुखैः स्रोतोद्वारैः सूक्ष्मैः प्रकृतत्वान्मूत्रं स्यन्दमानैः स्रवद्भिरनारतमनवरतं यैरेव मूत्रस्रोतोद्वारैर्बस्तिः पूर्यते तैरेव मूत्रस्रोतोद्वारैर्दोषा एनं बस्तिं प्रविश्य विंशतिं मूत्राघातान् कुर्वन्ति तावत्तत्र प्रमेहान् । किम्भूतान् ? बस्त्याख्यमर्मसमाश्रयान् । 'हेतौ द्वितीया' । मर्मसमाश्रितत्वात् कृच्छ्रान् कृच्छ्रसाध्यान् ।

बस्तिवङ्क्षणमेढ्वर्तियुक्तोऽल्पाल्पं मुहुर्मुहुः ।

मूत्रयेद्वातजे कृच्छ्रे,

अत्र चत्वारो मूत्राघाता वातपित्तकफसन्निपातात्मकास्तत्र वातजे कृच्छ्रे मूत्राघाते बस्त्याद्यर्तियुक्तः पुमानल्पाल्पं कृत्वा मुहुर्मुहुर्मूत्रयेत् ।

पैत्ते पीतं सदाहरुक् ॥ ४ ॥

रक्तं वा,

पैत्ते कृच्छ्रे पुमान् मूत्रं पीतं सदाहरुक्त्रयेत् । अथवा रक्तम् ।

कफजे बस्तिमेढूगौरवशोफवान् ।

सपिच्छं सविवन्धं च,

कफजे कृच्छ्रे बस्तिमेढूगौरवशोफयुक्तः सन् सपिच्छं सविवन्धं च रुद्ध्वा मूत्रं मूत्रयेत् ।

सर्वैः सर्वात्मकं मलैः ॥ ५ ॥

सर्वैर्बिभिर्दोषैः सन्निपतितैर्जाते कृच्छ्रे सर्वात्मकं दोषत्रयलक्षणाऽऽलिङ्गितं मूत्रं मूत्रयेत् ।

इदानीमंशमरीं लक्षयति—

यदा वायुर्मुखं बस्तेरावृत्य परिशोषयेत् ।



मूत्रं सापित्तं सकफं सशुकं वा तदा क्रमात् ॥ ६ ॥

सञ्जायतेऽश्मरी घोरा पित्ताद्गोरिव रोचना ।

श्लेष्माश्रया च सर्वा स्यात् ,

यदा यस्मिन् काले वायुः कुपितो बस्तेर्मुखमावृत्य रुद्ध्वा परिशोषयेन्मूत्रं केवलं कदाचित्सपित्तं कदाचित्सकफमथवा सशुकं मूत्रं तदा सञ्जायतेऽश्मरी क्रमाद्यथोत्तरं घोरा । मूत्राश्मरी घोरा । ततोऽपि घोरतरा पित्ताश्मरी । घोरतमा श्लेष्माश्मरी । ततो घोरा घोरतमा शुकाश्मरीति कमशब्दस्यार्थः । वायुना-पित्तं संशोष्य गौर्यथा रोचना सञ्जायते तथाऽश्मरीति । सर्वा चाश्मरी श्लेष्माश्रया । श्लेष्मा आश्रय आधारी यस्याः सैवम् । कफमाश्रित्य सर्वाऽश्मरी स्यादित्यर्थः ।

अथाऽस्याः पूर्वलक्षणम् ॥ ७ ॥

बस्त्याध्मानं तदासन्नदेशेषु परितोऽतिरुक् ।

मूत्रे च बस्तगन्धत्वं मूत्रकृच्छ्रं ज्वरोऽरुचिः ॥ ८ ॥

अथानन्तरमस्याः पूर्वलक्षणं प्राप्नपं बस्त्याध्मानादि ।

सामान्यालङ्गं रुद्धं नाभिसेवनीवस्तिमूर्धसु ।

विशीर्णधारं मूत्रं स्यात्तथा मार्गनिरोधने ॥ ९ ॥

तद्व्यपायात्सुखं मेहेदच्छं गोमेदकोपमम् ।

तत्सङ्क्षोभात्तत्ते सास्त्रमायासाञ्चातिरुग्भवेत् ॥ १० ॥

सामान्यलक्षणं नाभ्यादिषु रुग्भवति । तथाऽश्मर्या मार्गनिरोधे सति मूत्रं विशीर्णधारं विच्छिन्नधारं भवेत् । तद्व्यपायादश्मर्यपगमाच्चरः सुखमकृच्छ्रेण मेहेन्मूत्रं मुञ्चेत् । कीदृशम् ? अच्छं निर्मलम् । गोमेदकोपमम् । गोमेदको रत्न-विशेष उपमा यस्य तदेवम् । तस्याः सङ्क्षोभस्तत्सङ्क्षोभो हस्त्यश्वादिनाऽनेकवेद-नाप्रादुर्भावस्तस्मात्तत्सङ्क्षोभाद्यत्तत्तं भवति तस्मिन्नुते सति सास्त्रं सलोहितं मेहेत् । आयासाद्वादिक्तादतिरुग्भवेत् ।

तत्र वाताद् भृशार्त्यतो दन्तान् खादति वेपते ।

मृद्राति मेहनं नाभिं पीडयत्यनिशं कण्ठम् ॥ ११ ॥

सानिलं मुञ्चति शक्नुमुदुर्मेहति विन्दुशः ।

श्यावा रूक्षाऽश्मरी चास्य स्याच्चिता कण्टकैरिव ॥ १२ ॥

तत्र तास्वश्मरीषु मध्ये वाताद् याऽश्मरी तस्यामुत्पन्नायां सत्यां पुमान् भृशा-र्त्यतोऽत्यन्तं पीडया पीडितो दन्तान् खादति तथा वेपते कम्पते । मेहनं मेहं मृद्राति मलयति नाभिं च हस्ताभ्यां पीडयति । किं कुर्वन् ? अनिशमनवरतं कण्ठानाविधदुःखोद्भावकं शब्दं विदधत् । तथा सहानिलेन वातसहितं शक्नु-मुञ्चति । तथा मुदुर्मेहति मूत्रं पुनःपुनः सृजति विन्दुशो विन्दुं विन्दुं कृत्वा । अस्य च नरस्याश्मरी श्यावा वर्णतस्तथा रूक्षा कण्टकैश्चितेव व्याप्ता भवेत् ।

पित्तेन दह्यते बस्तिः पच्यमान इवोष्मवान् ।

भस्मातकास्थिसंस्थाना रक्तापीताऽसिताऽश्मरी ॥ १३ ॥

पित्तेन याऽश्मरी तथा बस्तिर्दह्यते । पच्यमान इव ऊष्मवान् सन्तापयुक्तो भवति । सा चाश्मरी भस्मातकास्थिसंस्थाना तदाकारा स्यात् । तथा वर्णतो रक्तापीता । तथाऽसिता कृष्णच्छाया ।

बस्तिर्निस्तुद्यत इव श्लेष्मणा शीतलो गुरुः ।

अश्मरी महती श्लेष्मणा मधुवर्णाऽथवा सिता ॥ १४ ॥

श्लेष्मणा जातायामश्मर्या बस्तिर्निस्तुद्यत इव शीतलो गुरुश्च स्यात् । अश्मरी च महती स्थूला वातपित्तोत्थाभ्यां सकाशात् । तथा श्लेष्मणा कोमला । मधुवर्णा माक्षिकाभा । अथवा सिता शुक्ला ।

एता भवन्ति बालानां तेषामेव च भूयसा ।

आश्रयोपचयाल्पत्वाद् ग्रहणाहरणे सुखाः ॥ १५ ॥

एतास्तिष्ठोऽश्मर्यो बालानामेव भवन्ति । तथा च तन्त्रान्तरे—“तिष्ठोऽश्मर्यो दिवास्वप्नशीलनाध्यशनशीतक्लिग्धमधुराहारप्रियत्वाद्बालानामेव भवन्तीति” । तेषां बालानां जातास्ता भूयसा ग्रहणाहरणे सुखाः । ग्रहणं बडिशादिना आहरणं शस्त्रादिना तस्मिन्सुखाः सुखोपायाः । अत्रैव हेतुमाह । आश्रयेत्यादि । आश्रय आधार उपचयो वृद्धिस्तयोरल्पत्वं तस्माद्धेतोर्बालानामश्मर्या आश्रयोऽल्पो भवति यत्रासावश्मरी जायते । अत एव चाश्रयानुसारिणोपचयोऽप्यश्मर्या बालानामल्पो भवति । अतस्ता ग्रहणाहरणे सुखाः । महतां तु यथोक्तदेत्वभावाद् ग्रहणाहरणे ता दुःखावहाः ।

शुकाश्मरी तु महतां जायते शुक्रधारणात् ।

स्थानाच्च्युतममुक्तं हि मुष्कयोरन्तरेऽनिलः ॥ १६ ॥

शोषयत्युपसङ्गृह्य शुक्रं तच्छुष्कमश्मरी ।

बस्तिरुक्कृच्छ्रमूत्रत्वमुष्कश्चयशुकारिणी ॥ १७ ॥

तस्यामुत्पन्नमात्रायां शुक्रमेति विलीयते ।

पीडिते त्ववकाशेऽस्मिन्,

तुरवधारणे । महतामेव शुकाश्मरी जायते न बालानाम् । तथाविधस्य तेषां शुक्रस्याभावात् । कुतो जायते ? शुक्रधारणाद्धर्षाद्युदीरणात्स्थानाच्च्युतस्य शुक्रस्य धारणतः । अत एवाह—‘स्थानादित्यादि’ । यस्मात्स्थानाच्च्युतं परिभ्रष्टं बहिर-मुक्तमत्यक्तं तदानीं वायुर्मुष्कयोर्वृषणयोरन्तरे मध्ये शोषयति । किं कृत्वा ? उप-सङ्गृह्य शुक्रं सर्वतो गृहीत्वा । तच्च शुष्कं सदश्मरीति भ्रूयते । सा च बस्ति-रुगादिकारिणी । तस्यामुत्पन्नमात्रायां न चिरकालोत्पन्नायां पीडिते हस्तादिना-

ऽभिभूतेऽस्मिन्नवकाशे शुंकाश्मरीस्थाने शुक्रमेत्यागच्छति तथा विलीयते चेति ।
चशब्दो लुप्तनिर्दिष्टो बोध्यः । विशेषेण लीयते तत्रैव सुष्ठु श्लिष्यते कठिनत्वात् ।

अश्रमर्येव च शर्करा ॥ १८ ॥

अणुशो वायुना भिन्ना सा त्वस्मिन्ननुलोमगे ।

निरेति सह मूत्रेण प्रतिलोमे विबध्यते ॥ १९ ॥

अश्रमर्येव च पवनेनाणुशो भिन्ना सती शर्करा स्यात् । ननु तस्या अन्यदु-
पादानकारणमित्यर्थः । सा शर्करा वातेऽनुलोमगेऽनुलोमं कृत्वा स्थिते सति
मूत्रेण सह निरेति बहिर्निष्कामति । प्रतिलोमे वायौ सा शर्करा विबध्यते न तु
बहिर्निष्कामति । अश्रमरी त्वनुलोमगेऽपि मरुति न निरेति मूत्रेण सह न निष्का-
मतीत्यनयोर्भेदः । अश्रमरीणां भल्लातकादिसंस्थाननिर्देशस्तदनुसारेणाहरणार्थं
वस्त्यवयवविपाटनमुपयुज्यते । श्यावादिवर्णनिर्देशश्च बहिर्निष्कान्तानां श्यावादि-
वर्णनिर्देशेन वातादीननुमाय तत्कृतानां व्रणानां चिकित्सार्थमुपयुज्यते । ननु च
संस्थानेनैव वाताद्यनुमानमश्रमरीव्रणस्य भविष्यतीति वर्णनिर्देशोऽनर्थकः ? भैवम् ।
संस्थानं प्रायिकमिति केचिन्मन्यन्ते तस्माद्वर्णनिर्देशोऽपि वाच्यः । प्रायिकत्वे च
द्वयोरुपादानं लिङ्गम् ।

अथ वातवस्त्यादीनाह—

मूत्रसन्धारिणः कुर्याद् रुद्ध्वा वस्तेर्मुखं मरुत् ।

मूत्रसङ्गं रुजं कण्डूं कदाचिच्च स्वधामतः ॥ २० ॥

प्रच्याव्य बस्तिमुद्वृत्तं गर्भाभं स्थूलविप्लुतम् ।

करोति तत्र रुग्दाहस्यन्दनोद्वेष्टनानि च ॥ २१ ॥


विन्दुशश्च प्रवर्तते मूत्रं वस्तौ तु पीडिते ।

धारया द्विविधाऽप्येष वातवस्तिरिति स्मृतः ॥ २२ ॥

दुस्तरौ दुस्तरतरो द्वितीयः प्रबलानिलः ।

मूत्रसन्धारिणः पुरुषस्य वस्तेर्मूत्राधारस्य मुखं द्वारं रुद्ध्वा मारुतो मूत्रसङ्गं
कुर्याद्भुजं कण्डूं च । स वातवस्तिर्मूत्राघातविशेषः । कदाचिददृष्टवशाद्वायुस्तं
बस्तिं स्वधामतः स्वस्थानात्प्रच्याव्य च्यावयित्वोद्वृत्तमूर्ध्वमुखं गर्भाभं गर्भसदृशं
स्थूलं स्वप्रमाणात् प्रवृद्धं तथा विप्लुतं चञ्चलं करोति । चशब्दान्न केवलं बस्ति-
अंशमेवंविधं करोति यावत्तत्र रुग्दाहस्यन्दनोद्वेष्टनानि च । मूत्रं च विन्दुशः विन्दुर्विन्दुः प्रवर्तते ।
वस्तौ च पीडिते हस्तादिना मूत्रं धारयाऽविच्छिन्नं प्रवर्तते । एष द्विविधो वात-
वस्तिरिति नाम्ना स्मृतः । स च प्रथमो दुस्तरौ दुःखेन कृच्छ्रेण तरितुं शक्यते ।
द्वितीयो वातवस्तिर्दुस्तरतरो यतः प्रबलानिलः । अत एव चाऽत्र प्रबलानिलत्वा-
न्मूत्रस्य विन्दुशः प्रवर्तनम् ।

शकृन्मार्गस्य वस्तेश्च वायुरन्तरमाश्रितः ॥ २३ ॥



अष्टीलाभं घ्नं ग्रन्थि करोत्यचलमुन्नतम् ।

• घाताष्टीलेति साऽऽध्मानविमूत्रानिलसङ्गकृत् ॥ २४ ॥

शकृन्मार्गस्य गुदस्य बस्तेष्वन्तरं मध्यं वायुराश्रितः सन् ग्रन्थिमष्टीलाभं घन-
मचलमुन्नतं करोति । सा वाताष्टीलेत्युच्यते । साचाध्मानादिकृत् ।

विगुणः कुरण्डलीभूतो बस्तौ तीव्रव्यथोऽनिलः ।

आविश्य मूत्रं भ्रमति सस्तम्भोद्वेष्टगौरवः ॥ २५ ॥

मूत्रमल्पाल्पमथवा विमुञ्चति शकृत्सृजन् ।

वातकुरण्डलिकेत्येषा,

विगुणः कुपितो नत्वनुलोमगः । तथा दोषदेशादिसहकारिकारणवशात्
कुरण्डलाकारगतिः, तथा तीव्रव्यथः । कार्ये कारणोपचारादेवमुक्तः । तथा सह
स्तम्भेन स्तब्धतया तथोद्वेष्टण गौरवेण च वर्तते । स एवम्भूतो वायुर्मूत्रमाविश्य
क्षोमयित्वा बस्तौ भ्रमति । अथवा मूत्रमाविश्य भ्रमति । किन्तर्हि शकृत्पुरीषं
सृजन् विसर्गं कुर्वन् मूत्रमल्पाल्पं स्तोत्रं कृत्वा मुञ्चति । एवंप्रकारं वातकुरण्डलिकोच्यते ।

मूत्रं तु विधृतं चिरम् ॥ २६ ॥

न निरेति विबद्धं वा मूत्रातीतं तदल्परुक् ।

मूत्रं तु चिरं विधृतं न निरेति न प्रवर्तते । अथवा पवनवशाद्विबद्धं निर्गच्छ-
त्यल्परुक् तन्मूत्रातीतं कथ्यते ।

विधारणात्प्रतिहतं वातोदावर्तितं यदा ॥ २७ ॥

नाभेरधस्तादुदरं मूत्रमापूरयेत्तदा ।

कुर्यात्तीव्ररुगाध्मानमपक्विमलसङ्ग्रहम् ॥ २८ ॥

तन्मूत्रजठरम्,

विधारणान्मूत्रवेगस्य रोधात्प्रतिहतं मूत्रं कर्तृभूतं वातेनोदावर्तितं यदा नाभे-
रधस्तादुदरं कर्मभूतमापूरयेत्तदा तीव्ररुजादिकं कुर्यात्तन्मूत्रजठरमित्युच्यते ।

छिद्रवैगुण्येनानिलेन वा ।

आक्षिप्तमल्पं मूत्रं तु बस्तौ नालेऽथवा मणौ ॥ २९ ॥

स्थित्वा स्रवेच्छनैः पश्चात्सरुजं वाऽथवाऽरुजम् ।

• मूत्रोत्सङ्गः स विच्छिन्नतच्छेषगुरुशेफसः ॥ ३० ॥

छिद्रवैगुण्येन मूत्रद्वारदोषेणानिलेन वा तथाभूतेन यदाक्षिप्तं मूत्रमल्पं किञ्चि-
च्छेषं मूत्रं तद्वस्तौ स्थितमथवा नाले मणिकन्दे वा स्थितं मणौ वा स्थितम् ।
तत्र स्थित्वा पश्चादनन्तरं शनैर्मन्दं मन्दं कृत्वा सरुजमथवा नीरुजं स्रवेत् । पुंसः
किम्भूतस्य ? विच्छिन्नतच्छेषगुरुशेफसः । तद्विति प्रकृतं मूत्रं परामृश्यते । तस्य
मुक्तमूत्रस्य शेषस्तच्छेषः । विच्छिन्नश्चासौ तच्छेषश्च विच्छिन्नतच्छेषस्तेन गुरु
शेफो मेढ्रं यस्य स विच्छिन्नतच्छेषगुरुशेफस्तस्य विच्छिन्नतच्छेषगुरुशेफसः । य

एवंविधः स मूत्रोत्सङ्ग उच्यते ।

अन्तर्बस्तिमुखे वृत्तः स्थिरोऽल्पः सहसा भवेत् ।

अश्मरीतुल्यरुग्ग्रन्थिर्मूत्रग्रन्थिः स उच्यते ॥ ३१ ॥

बस्तेर्मुखस्य मध्ये ग्रन्थिवृत्तो वर्तुलस्तथा स्थिरोऽल्पश्च सहसा भवित्येव भवेत् । अश्मरीतुल्यरुग्ग्रन्थिः स मूत्रग्रन्थिरुच्यते ।

मूत्रितस्य स्त्रियं यातो वायुना शुक्रमुद्धतम् ।

स्थानाच्चयुतं मूत्रयतः प्राक् पश्चाद्वा प्रवर्तते ॥ ३२ ॥

भस्मोदकप्रतीकाशं मूत्रशुक्रं तदुच्यते ।

सञ्जातमूत्रस्य पुंसः स्त्रियं गच्छतो मूत्रयतो मूत्रं कुर्वतः स्थानाच्चयुतं शुक्रं वायुनोद्धतं ध्मातं भस्मोदकेन प्रतीकाशं तुल्यं प्राग्मूत्रितात् पश्चाद्वा यत् प्रवर्तते तन्मूत्रशुक्रमुच्यते ।

रूक्षदुर्बलयोर्वातादुदावृत्तं शकृद्यथा ॥ ३३ ॥

मूत्रस्रोतोऽनुपर्येति संसृष्टं शकृता तदा ।

मूत्रं विदतुल्यगन्धं स्याद्विड्विघातं तमादिशेत् ॥ ३४ ॥

रूक्षदुर्बलयोः पुंसोर्वातादुदावृत्तं पिरिडितं शकृद्यथा मूत्रस्रोतोऽनुपर्येति मूत्रस्रोतोऽभित आगच्छति तदा शकृता संसृष्टं मूत्रं पुरीषसदृशगन्धं स्यात्तं विड्विघातमित्यादिशेत् ।

पित्तं व्यायामतीक्ष्णोष्णभोजनाध्वातपादिभिः ।

प्रवृद्धं वायुना क्षिप्तं बस्त्युपस्थार्तिदाहवत् ॥ ३५ ॥

मूत्रं प्रवर्तयेत्पीतं सरक्कं रक्कमेव वा ।

उष्णं पुनः पुनः कृच्छ्रादुष्णवातं वदन्ति तम् ॥ ३६ ॥

पित्तं कर्तुं व्यायामादिभिः प्रवृद्धं वातेनाक्षिप्तं बस्त्युपस्थार्तिदाहयुक्तं मूत्रं कर्मभूतं प्रवर्तयेत् । किम्भूतम् ? पीतं तथा सह रक्तेन सरक्कं रक्कमेव वा केवलं तथोष्णं मुहुर्मुहुः कृच्छ्रेण मूत्रयेत्तमुष्णवातं वदन्ति ।

रूक्षस्य क्लान्तदेहस्य बस्तिस्थौ पित्तमारुतौ ।

मूत्रक्षयं सरुग्दाहं जनयेतां तदाह्वयम् ॥ ३७ ॥

रूक्षस्य पुंसस्तथा क्लान्तदेहस्य ग्लानशरीरस्य बस्तिस्थौ पित्तमारुतौ सरुग्दाहं मूत्रस्य क्षयं जनयेतामुत्पादयेताम् । तदाह्वयं मूत्रक्षयसञ्ज्ञम् । मूत्रक्षयमित्यर्थः ।

पित्तं कफो द्वावपि वा संहन्येतेऽनिलेन (?) चेत् ।

कृच्छ्रान्मूत्रं तदा पीतं रक्कं श्वेतं घनं सृजेत् ॥ ३८ ॥

सदाहं रोचनाशङ्खचूर्णवर्णं भवेच्च तत् ।

शुष्कं समस्तवर्णं वा मूत्रसादं वदन्ति तम् ॥ ३९ ॥

पित्तमथवा कफो व्यस्तोऽनिलेन संहन्यते समन्तात्पीज्यत आक्रम्यते ।

अथवा द्वाक्पि संसर्गरूपौ ते च हन्येते यदि तदा कृच्छ्रेण मूत्रं पीतादिनैकैकेन
वर्णेन श्वेताग्नेन युक्तं धनं सदाहं सजेनन्मुञ्चेत् । तच्च शुष्कं कालान्तरेण
रोचनाशङ्खचूर्णवर्णं भवेत् । कदाचिद्रोचनाचूर्णवर्णं कदाचिच्छङ्खचूर्णवर्णं
कदाचिर्पीतादिसमस्तवर्णं वा स्यात्तं मूत्रं सार्द्धं वदन्ति ।

इति विस्तरतः प्रोक्ता रोगा मूत्राऽप्रवृत्तिजाः ।

निदानलक्षणैरूर्ध्वं वक्ष्यन्तेऽतिप्रवृत्तिजाः ॥ ४० ॥

इत्येवं विस्तरेण मूत्राप्रवृत्तिजा मूत्रस्याप्रवृत्तिरप्रवर्तनं ततो जाता रोगा
निदानानि च लक्षणानि च तैः प्रकर्षणोक्ताः । ऊर्ध्वमित्यतोऽध्यायादनन्तरं
तुल्यस्थानसङ्ख्यादित्वान्मूत्रातिप्रवृत्तिजाः प्रमेहाख्या रोगा वक्ष्यन्ते वदिष्यन्ते ।
अनेनास्य ग्रन्थकृता युक्त्या सम्बन्धोऽभिहित इति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां निदानस्थाने मूत्राघातनिदानं नाम नवमोऽध्यायः ॥ ६ ॥

दशमोऽध्यायः ।

अश्मरीनिदानन्तरं प्रमेहनिदानमारभ्यते—

अथाऽतः प्रमेहनिदानं व्याख्यास्यामः ।

प्रमेहा विंशतिस्तत्र श्लेष्मतो दश, पित्ततः-।

षट्, चत्वारोऽनिलात्,

प्रमेहा विंशतिर्भवन्ति । तत्र विंशतिप्रमेहेषु दश श्लेष्मतः प्रमेहाः । षट् पित्तः । चत्वारो वातात् ।

तेषां मेदोमूत्रकफावहम् ॥ १ ॥

अन्नपानक्रियाजातं यत्प्रायस्तत्प्रवर्तकम् ।

स्वाद्वम्ललवणस्निग्धगुरुपिच्छिलशीतलम् ॥ २ ॥

नवधान्यसुरानूपमांसेक्षुगुडगोरसम् ।

एकस्थानासनरतिः शयनं विधिवर्जितम् ॥ ३ ॥

तेषां प्रमेहाणां भेदो मूत्रकफकरं यदन्नपानक्रियाजातं प्रायो बाहुल्येन तत्प्रवर्तकमुत्पादयाम् । जातशब्दः प्रकारे । क्रिया चेष्टा शय्यासनेनिद्रालस्यादिका कफकरी । तदेवाज्ञादि दर्शयितुमाह । स्वाद्वम्लेत्यादि । एकस्थानासने रतिः प्रीतिः । शयनं स्वप्नो विधिवर्जितम् । यथोक्तम्—“अकालेऽतिप्रसङ्गाच्च न च निद्रा निषेविता । सुखायुषी पराकुर्यात्कालरात्रिरिवापरेति” ।

बस्तिमांश्चित्य कुरुते प्रमेहान् दूषितः कफः ।

दूषयित्वा वपुःक्लेदस्वेदमेदोरसामिषम् ॥ ४ ॥



कफः प्रमेहकारणैर्दूषितो बस्तिमाश्रित्य प्रमेहान् कुरुते । किं कृत्वा ?
वपुरादीन् दूषयित्वा ।

कफजप्रमेहाणां सम्प्राप्तिमुक्त्वा पित्तप्रमेहसम्प्राप्तिमाह—

पित्तं रक्तमपि क्षीणे कफादौ मूत्रसंश्रयम् ।

पित्तं कर्तुं रक्तं मूत्रसंश्रयं दूषयित्वा प्रमेहान् कुरुते । अपिशब्दाद्वपुरादींश्च
कदा ? कफादौ सौम्यधातौ क्षीणे सति ।

धातून् बस्तिमुपानीय तत्क्षयेऽपि च मारुतः ॥ ५ ॥

मारुतश्च दूषितो धातून् वातप्रमेहसम्पादनयोग्यान् बस्तिमुपानीय समन्तान्मूत्र-
धारसमीपं नीत्वा तत्क्षयेऽपि च मारुतः प्रमेहान् कुरुते । तेषां धातूनां क्षयस्त-
स्मिन् सति । न केवलं धातून्बस्तिमुपानीय यावदधःक्षेपत्वादिना तेषामपि क्षयं
कृत्वेत्यपि चेत्यस्यार्थः ।

अथ साध्यासाध्यविभागमाह—

साध्ययाप्यपरित्याज्या मेहास्तेनैव तद्भवाः ।

समासमक्रियतया महाल्ययतयाऽपि च ॥ ६ ॥

स श्लेष्मादिर्भवो जन्म येषां ते तद्भवाः कफादिसमुत्थास्तेनैव विशिष्टेन
संप्राप्तिविशेषेण साध्ययाप्यपरित्याज्याः स्युः । तथा च कफप्रमेहा वपुरादिदूषण-
मात्रोत्थितत्वात्साध्याः । पित्तप्रमेहाणां सौम्यधातुक्षये वपुरादे रक्तस्य च दूषणेन
समुत्थानाद्याप्यत्वम् । वातप्रमेहास्तु सर्वधातुक्षयोद्भूतत्वादसाध्याः । अन्यदपि
हेत्वन्तरं साध्ययाप्यासाध्यान् वक्ति । समेत्यादि । समं चाऽसमं च समासमे
समानासमाने । समासमे क्रिये यथोक्तावेवम् । तयोर्भावः समासमक्रियता तथा,
तथा महाल्ययतया । महान्श्वासावत्ययो विनाशः शरीरविघटनरूपो महाल्ययस्तस्य
भावो महाल्ययता, तथा । तत्र कफस्य तथा शरीरक्लेदादेः प्रमेहदूष्यस्याप्यतर्पणरूप-
यैक्यैव क्रियया साध्यत्वात्कफप्रमेहाः साध्याः । पित्तस्य शीतमधुरादिरूपा क्रिया
शमनी प्रमेहाणां रुक्षतीक्ष्णादिका दूष्यप्रतिपक्षत्वादौपयिकीति तस्मात्ते पित्तमेहा
याप्याः । वातप्रमेहाणां रुक्षतीक्ष्णानि अपतर्पणं पथ्यम् । वातस्य त्रिगन्धमधुरा-
दिकं सन्तर्पणरूपं पथ्यम् । तदेवं विरुद्धक्रियत्वाद्वातमेहा असाध्याः । अपि चेति
समुच्चये ।

सामान्यं लक्षणं तेषां प्रभूताऽऽविलमूत्रता ।

तेषां मेहानां सामान्यलक्षणं प्रभूतमूत्रताऽऽविलमूत्रता च ।

ननु दोषस्य कफादेर्दूष्यस्य च वपुःक्लेदादेस्तुल्यत्वात्कथं प्रतिदोषं प्रमेहानेकत्वं
स्यादित्याह ।

दोषदूष्याऽविशेषेऽपि तत्संयोगविशेषतः ॥ ७ ॥

मूत्रवर्णादिभेदेन भेदो मेहेषु कल्प्यते ।



दोषदूष्याविशेषेऽपि समानत्वेऽपि सति तत्संयोगविशेषतो मेहेषु भेदोऽनेकत्वं कल्प्यते । तयोर्दोषदूष्ययोः संयोगः संश्लेषः तत्संयोगस्य विशेषः प्राकृतकर्मवशाद्भेदो दोषदूष्ययोः संयोगानेकत्वमित्यर्थः । तस्मान्मूत्रस्य यो वर्णादिभेदो वर्णगन्धरस-स्पर्शादिविशेषत्वेन भेदेन भेदो मेहेषु कल्प्यते निरूप्यते ।

अथोदकमेहादीन् लक्षयति—

अच्छं बहु सितं शीतं निर्गन्धमुदकोपमम् ॥ ८ ॥

मेहत्युदकमेहेन किञ्चिच्चाविलपिच्छिलम् ।

उदकमेहेनाऽच्छादिगुणयुक्तं मेहति । किञ्चिच्चाविलपिच्छिलमिति । एतत्सच्छ-मूत्रादाविलं पिच्छिलं भवति ।

इक्षो रसमिवात्यर्थं मधुरं चेज्जुमेहतः ॥ ९ ॥

इक्षोर्मेहादिजुरससदृशं मेहति । अत्यर्थं मधुरं चेतीजुरसाद्विशेषमाह—

सान्द्रीभक्तेर्पयुषितं सान्द्रमेही प्रमेहति ।

सान्द्रमेही यन्मेहति तत्पयुषितं रात्रिस्थितं घनीभवेत् ।

सुरामेही सुरातुल्यमुपर्यच्छमधो घनम् ॥ १० ॥

सुरामेही सुरातुल्यं मेहति । तच्च मूत्रं पर्युषितमेवोपरिभागेऽच्छमधोऽध-स्तादनं भवेत् ।

संहृष्टरोमा पिष्टेन पिष्टवद्बहुलं सितम् ।

पिष्टेन पिष्टमेहेन संहृष्टरोमा सन् पिष्टवत् पिष्टसदृशं बहुलं शुक्लं च मेहति ।

शुकाभं शुक्रमिश्रं वा शुक्रमेही प्रमेहति ॥ ११ ॥

शुक्रमेही शुकाभं शुक्रमिश्रं वा प्रमेहति ।

मूत्राणून् सिकतामेही सिकतारूपिणो मलान् ।

सिकतामेही मूत्राणून्संहतान् सूक्ष्मांश्च मलान् सिकतासदृशान् मेहति । मलानिति बहुवचनं जातौ । कफाख्यो ह्येक एव मलोऽत्र गृह्यते ।

शीतमेही सुबहुशो मधुरं भृशशीतलम् ॥ १२ ॥

शीतमेही सुष्ठु बहुशो मधुरमतिशीतलं च मेहति ।

शनैः शनैः शनैर्मेही मन्दं मन्दं प्रमेहति ।

शनैर्मेही शनैर्मेहीत्युद्देशे मन्दं मन्दमिति निर्देश इत्यपौरुष्यम् ।

लालातन्तुयुतं मूत्रं लालामेहेन पिच्छिलम् ॥ १३ ॥

लालामेहेन लालातन्तुयुतं पिच्छिलं च मूत्रं प्रमेहति । इति कफप्रमेहा दश ।

पित्तजानाह—

गन्धवर्णरसस्पर्शैः क्षारेण क्षारतोयवत् ।

क्षारतौर्यामिव गन्धवर्णरसस्पर्शैः क्षारमेहेन मेहति ।

नीलमेहेन नीलाभं,



नीलमेहेन नीलाभं गन्धादिभिर्मेहति ।

कालमेही मषीनिभम् ॥ १३ ॥

कालमेही मषीसदृशं मूत्रं मेहति ।

हारिद्रमेही कटुकं हरिद्रासन्निभं दहत् ।

हारिद्रमेही हरिद्रासदृशं कटुकं दहद्दहदिव मूत्रं मेहति ।

विस्त्रं माञ्जिष्टमेहेन मञ्जिष्टासलिलोपमम् ॥ १४ ॥

माञ्जिष्टमेही मञ्जिष्टाजलसदृशं विस्त्रं च मेहति ।

विस्त्रमुष्णं सलवणं रक्ताभं रक्तमेहतः ।

रक्तमेहेन विस्त्रादि मेहति ।

अधुना वातजान् वक्ति —

वसामेही वसामिश्रं वसां वा मूत्रयेन्मुहुः ॥ १५ ॥

वसामेही मसामिश्रं वसां वा पुनःपुनर्मूत्रयेत् ।

मज्जानं मज्जमिश्रं वा मज्जमेही मुहुर्मुहुः ।

मज्जमेही मज्जानं मज्जमिश्रं वा पुनःपुनर्मेहति ।

हस्ती मत्त इवाजस्रं मूत्रं वेगविवर्जितम् ॥ १७ ॥

सलसीकं विबद्धं च हस्तिमेही प्रमेहति ।

हस्तिमेही मत्तगज इवाऽनवरतं वेगरहितं लसीकया सह विबद्धं च मूत्रं प्रमेहति ।

मधुमेही मधुसमम्,

मधुमेही मधुसमं प्रमेहति ।

जायते स किल द्विधा ॥ १८ ॥

क्रुद्धे धातुक्षयाद्वायौ दोषावृतपथेऽथवा ।

स तु मधुमेहो वायौ धातुक्षयात्कुपिते सत्यथवा दोषावृतपथे मरुति किल द्विधा जायते । अत्र च केचिदेवाचार्या द्विधा आहुः, बहवस्त्वेकमेव धातुक्षयवात कोपजमाहुर्न तु मार्गावृतवातकोपजमिति सूचनार्थः किलशब्दः । वायोस्तु द्विधा कोपः । तथा चोक्तम् । “वायोर्धातुक्षयात्कोपो मार्गस्यावरणेन चेति” ।

आवृतो दोषलिङ्गानि सोऽनिमित्तं प्रदर्शयेत् ॥ १९ ॥

क्षीणः क्षणात्क्षणात् पूर्णो भजते कृच्छ्रसाध्यताम् ।

स वायुरावृतमार्गो लिङ्गानि वातावरकदोषलक्षणाणि वातशोणितनिदानोक्तान्यनिमित्तमकस्मात् प्रदर्शयेच्चलत्वाद्वायोः । अत एव च क्षणात्क्षीणो वस्तेर-
पूरणादिकः । क्षणाच्च पूर्णो मूत्राशयपूरणात्पूर्णो नतु रिक्तः । अत एव दोषा-
वृतमार्गवातकोपजत्वादसौ कृच्छ्रसाध्यतां भजते नतु धातुक्षयवातकोपजवद-
त्यन्तासाध्यताम् ।

कालेनोपेक्षिताः सर्वे यद्यान्ति मधुमेहताम् ॥ २० ॥



मधुरं यच्च सर्वेषु प्रायो मध्विव मेहति ।

• सर्वेऽपि मधुमेहाख्यां माधुर्याच्च तनोरतः ॥ २१ ॥

यद्यस्मात्सर्वे मेहाः कालेनोपेक्षिताः सन्तो मधुमेहतां यान्ति । यच्च यस्माच्च सर्वेषु मधुरं मध्विव मधुसदृशं मेहति । अपिच तनोः शरीरस्य स्वभावादेव माधुर्यमतोऽस्मात्कारणसन्दोहात्सर्वेऽपि मधुमेहसञ्ज्ञाः ।

अविपाकोऽरुचिश्छर्दिर्निद्रा कासः सपीनसः ।

उपद्रवाः प्रजायन्ते मेहानां कफजन्मनाम् ॥ २२ ॥

कफजानां मेहानामविपाकादय उपद्रवाः प्रजायन्ते ।

बस्तिमेहनयोस्तोदो मुष्कावदरणं ज्वरः ।

दाहस्तृष्णाम्लको मूर्च्छा विद्भेदः पित्तजन्मनाम् ॥ २३ ॥

पित्तजन्मनां बस्त्यादितोदादयो जायन्ते ।

वातिकानामुदावर्तकण्ठहृद्ग्रहलोलताः ।

शूलमुन्निद्रता शोषः कासः श्वासश्च जायते ॥ २४ ॥

वातिकानामुदावर्तादयः स्युः ।

प्रमेहिणां च पिटिकाः शराविकाद्याः प्रायेण भवन्तीति ता एवाह-

शराविका कच्छपिका जालिनी विनताऽलजी ।

मसूरिका सर्षपिका पुत्रिणी सविदारिका ॥ २५ ॥

विद्रधिश्चेति पिटिकाः प्रमेहोपेक्षया दश ।

सन्धिर्मर्मसु जायन्ते मांसलेषु च धामसु ॥ २६ ॥

शराविकादयो दश पिटिकाः प्रमेहाणामुपेक्षया जायन्ते । सन्धिर्मर्मसु मांसलेषु च बहुमांसेषु स्थानेषु ।

अन्तोन्नता मध्यनिम्ना श्यावा क्लेदरुजान्विता ।

शरावमानसंस्थाना पिटिका स्याच्छराविका ॥ २७ ॥

शराविकासञ्ज्ञा पिटिकाऽन्तोन्नतत्वादिगुणयुक्ता भवति । तथा शरावस्येव प्रमाणं संस्थानमाकारश्च यस्याः सैवम् ।

अवगाढार्तिनिस्तोदा महावास्तुपरिग्रहा ।

श्लक्ष्णा कच्छपपृष्ठाभा पिटिका कच्छपी मता ॥ २८ ॥

अर्तिः पीडा । निस्तोदो विच्छिन्नव्यथनम् । अवगाढावर्तिनिस्तोदौ यस्याः सैवम् । तथा महावास्तुपरिग्रहा शरीरावयवविशेष आश्रयो यस्याः सैवम् । तथा श्लक्ष्णा कच्छपपृष्ठतुल्या च कच्छपीसञ्ज्ञा पिटिका मता । तन्त्रकृतामिति शेषः ।

स्तब्धा सिराजालवती स्निग्धस्त्रावा महाश्या ।

रुजानिस्तोदबहुला सूक्ष्मच्छिद्रा च जालिनी ॥ २९ ॥



स्तब्धादिगुणयुक्ता जालिनीसंज्ञा ।

अवगाढरुजाक्लेदा पृष्ठे वा जठरेऽपि वा ।

महती पिटिका नीला विनता विनता स्मृता ॥ ३० ॥

अवगाढरुजादियुक्ता पिटिका महती नीला नीलवर्णा विनता नतूजता । सा

च विनतासंज्ञा पृष्ठे जठरे वा स्यात् ।

दहति त्वचमुत्थाने भृशं कष्टा विसर्पिणी ।

रक्तकृष्णातितृट्स्फोटदाहमोहज्वराऽलजी ॥ ३१ ॥

अलजीसंज्ञा उत्थाने सति त्वचं दहति । अतिदुःसहा विसर्पणशीला तथा

रक्तकृष्णाऽतितृट्वादियुक्ता च ।

मानसंस्थानयोस्तुल्या मसूरेण मसूरिका ।

मसूरिकासंज्ञा मसूरेण प्रमाणाकृतिभ्यां तुल्या ।

सर्षपामानसंस्थाना क्षिप्रपाका महारुजा ॥ ३२ ॥

सर्षपा सर्षपातुल्यपिटिकापरिवारिता ।

सर्षपासंज्ञा सर्षपातुल्यप्रमाणाकारा तथा क्षीप्रपाका महारुजा च । सर्षपा-
सदृशीभिः पिटिकाभिः परिवारिता च ।

पुत्रिणी महती भूरिसुसूक्ष्मपिटिकावृता ॥ ३३ ॥

पुत्रिणीसंज्ञा प्रमाणेनाऽपरपिटिकापेक्षया महती तथा भूरिभिः सुसूक्ष्माभिः
पिटिकाभिराचिता च ।

विदारीकन्दवद् वृत्ता कठिना च विदारिका ।

विदारिकासंज्ञा विदारीकन्द इव वर्तुला कठिना च स्यात् ।

विद्रधिर्वक्ष्यतेऽन्यत्र,

विद्रधिरन्यत्रेत्यतोऽध्यायादन्यस्मिन्ननन्तराध्याये वक्ष्यते भणिष्यते ।

तत्राद्यं पिटिकात्रयम् ॥ ३४ ॥

पुत्रिणी च विदारी च दुःसहा बहुमेदसः ।

तत्र तासु पिटिकासु मध्ये आद्यं शराविकाकच्छपिकाजालिनीत्येतत्पिटिकात्रयं
तथा पुत्रिणी विदारिका चेति पञ्च दुःसहाः । कृच्छ्रसाध्यत्वात् । यतो बहुमेदस
एताः सम्भवन्ति ।

सद्याः पित्तोल्बणास्त्वन्याः सम्भवन्त्यल्पमेदसः ॥ ३५ ॥

अन्या एताभ्योऽपरास्तु पित्तोल्बणाश्चतस्रः सद्याः सोढुं शक्याः । सुखसाध्य-
त्वात् । ताश्चाल्पमेदसः सम्भवन्ति ।

तासु मेहवशाच्च स्यादोषोद्रेको यथायथम् ।

तासु पिटिकासु मेहानुरोधादोषोद्रेको यथायथं यथास्वं स्यात् । वातमेहजासु
वाताधिक्यं पित्तमेहजासु पित्ताधिक्यं कफमेहजासु कफाधिक्यम् । उद्रेकशब्दे-

नैतद् द्योतयति । त्रिदोषजाः सर्वा एता इति ।

• प्रमेहेण विनाप्येता जायन्ते दुष्टमेदसः ।

• तावच्च नोपलक्ष्यन्ते यावद्वास्तुपरिग्रहः ॥ ३६ ॥

एताः पूर्वोक्ताः पिटिकाः प्रमेहेण विनाप्यप्रमेहिणोऽपि पुंसो दुष्टमेदसो जायन्ते । जाता अपि तास्तथाविधस्य नरस्य तावन्न लक्ष्यन्ते यथायथं लक्षणं नोत्पद्यते, यावद्यथास्वं पृष्ठोदरादि वस्त्वासामाधारत्वेन तन्त्रकृता यत्परिभाषितं तन्न परिगृहीतम् । एवं चिरेण कालेन चोत्पन्ना अपि ज्ञायन्त इत्यर्थः ।

• हारिद्रवणं रक्तं वा मेहप्राप्तपवर्जितम् ।

• यो मूत्रयेन्न तं मेहं रक्तपित्तं तु तद्विदुः ॥ ३७ ॥

मेहस्य यत् प्राप्तं तेन वर्जितं हारिद्रवणं रक्तं वा यो मूत्रयेत्तं मेहं न विदुः किंति हि रक्तपित्तमित्याहुः ।

स्वेदोऽङ्गगन्धः शिथिलत्वमङ्गे शय्यासनस्वप्नसुखाभिषङ्गः ।

हृन्नेत्रजिह्वाश्रवणोपदेहो घनाङ्गता केशनखातिवृद्धिः ॥ ३८ ॥

शीतप्रियत्वं गलतालुशोषो माधुर्यमास्ये करपाददाहः ।

भविष्यतो मेहगणस्य रूपं मूत्रेऽभिधावन्ति पिपीलिकाश्च ॥ ३९ ॥

एतद्भविष्यतो भाविनो मेहगणस्य विंशतिसङ्ख्यस्य स्वेद इत्यादि रूपम् । न केवलमेतत्प्राप्तं यावत्पिपीलिका मूत्रेऽभिधावन्ति । मधुररसप्रियत्वात्तेषाम् । मुनिस्त्वत्र नखवृद्धिं न जगाद ।

दृष्ट्वा प्रमेहं मधुरं सपिच्छं मधूपमं स्याद्विविधो विचारः ।

सन्तर्पणाद्वा कफसम्भवः स्यात् क्षीणेषु दोषेष्वनिलात्मको वा ॥ ४० ॥

मधूपमं माक्षिकतुल्यं मधुरं तथा सह पिच्छया शाल्मलीनिर्यासेन तुल्यया वर्तते इति सपिच्छमेवंविधं प्रमेहं दृष्ट्वा तदानीं द्विविधो विचारः स्यात्—सम्पूरणात्कारणात्किमयं कफसम्भवो मेहोऽपतर्पणसाध्यः ? उत क्षीणेषु दोषेषु कदाचित्कफादिदोषक्षयात्तर्पणसाध्योऽनिलात्मकः स्याद् ? इति सन्दिहीत मन्दबुद्धिः । तीक्ष्णमतिस्तु कफमेहान् वातमेहांश्च लिङ्गान्तरैः सम्यगेवेत्येव ।

अधुना यदुक्तं साध्याप्यपरित्याज्याः कफादिसम्भवा इत्यस्यापवादमाह—

• सपूर्वरूपाः कफपित्तमेहाः

क्रमेण ये वातकृताश्च मेहाः ।

साध्या न ते पित्तकृतास्तु याप्याः

साध्यास्तु मेदो यदि नातिदुष्टम् ॥ ४१ ॥

सह पूर्वरूपैः स्वेदोऽङ्गगन्ध इत्यादिभिर्वर्तन्तेऽनवरतं कृत्वाऽनुबध्यन्ते ये ते सपूर्वरूपा असाध्याः । सर्वेषां पूर्वरूपाव्यभिचारेऽपि विशेषणं साकल्यप्राप्त्यर्थम् । सर्वैः पूर्वरूपैः सह ये वर्तन्ते ते कफमेहाः पित्तमेहाश्चासाध्याः साधयितुमशक्य-

त्वात् । उपलक्षणं चेदम् । अपरेऽपि रोगाः सपूर्वरूपाः प्राग्ग्रेणासाध्या एव । तथा क्रमेण कफानुपूर्व्या ये वातकृता मेहास्तेऽसाध्याः । ननु वातकृता मेहा असाध्या इति प्रागुक्तमेव तत्किमनेन ग्रन्थेनेति ? ब्रूमः । अक्रमेण प्रथममेव ये वातोत्पन्नास्ते त्याज्या इति पूर्वमुक्तम् । इह तु क्रमेण प्रथमं कफप्रमेहास्ततः पित्तप्रमेहास्ततः कालेन त एव ये वातप्रमेहाः सम्पन्नास्ते पूर्वकफप्रमेहत्वात्साधयितुमपि शक्यन्त इत्याशङ्कायां क्रमेण ये वातकृतास्तेऽसाध्या इत्युक्तम् । पित्तकृतास्त्वसपूर्वरूपा अपि याप्या असमक्रियत्वादिति प्राङ्निर्दिष्टम् । तेषां यदि मेदो नातिदुष्टं भवेत्तदा तेऽपि याप्याः सन्तः साध्या भवन्ति । मेदो नाऽतिदुष्टमित्यनेनैतज्ज्ञापयति— सर्वमेहेषु मेदोदुष्टिरवरयम्भाविनीति मेदिनो राजयक्षिमणश्च केशनखातिवृद्धिः किट्-बाहुल्याद्भवति । रोगस्वभावादित्यन्ये । ‘वृत्तान्युपजातिसञ्ज्ञानि’ ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां निदान-स्थाने प्रमेहनिदानं नाम दशमोऽध्यायः ॥ १० ॥

एकादशोऽध्यायः ।

प्रमेहनिदानादनन्तरं विद्रधिनिदानारम्भो यतोऽनन्तरेऽध्याये पिटिकालक्षणावसरे विद्रधिर्वक्ष्यत इत्युक्तमतस्तमेव विद्रधिं लक्षयितुमस्याध्यायस्य प्रसङ्ग इत्याह—

अथाऽतो विद्रधिवृद्धिगुल्मनिदानं व्याख्यास्यामः ।

भुक्तैः पर्युषितात्युष्णरूक्षशुष्कविदाहिभिः ।

जिह्वाशय्याविचेष्टाभिस्तैस्तैश्चासृक्प्रदूषणैः ॥ १ ॥

दुष्टत्वङ्मांसमेदोस्थिन्नावासृक्कण्डराश्रयः ।

यः शोफो बहिरन्तर्वा महामूलो महारुजः ॥ २ ॥

वृत्तः स्यादायतो यो वा स्मृतः षोढा स विद्रधिः ।

दोषैः पृथक्समुदितैः शोणितेन क्षतेन च ॥ ३ ॥

पर्युषितादिभिर्भुक्तैस्तथा जिह्वाशय्याविचेष्टाभिः । विविधाश्चेष्टा विचेष्टाः । शय्या च विचेष्टाश्च शय्याविचेष्टाः । जिह्वाश्च ताः शय्याविचेष्टाश्च ताभिः । तथा तैस्तैस्तत्रतत्रासृक्प्रदूषणैश्च निर्दिष्टैर्यः शोफो जायते दुष्टत्वगाद्याश्रयो बहिर्बहिर्भागेऽन्तरन्तर्भागे वा स शीघ्रविदाहित्वाच्छोफः षट्प्रकारो विद्रधिः स्मृतोऽभिहितः । ‘शोफशब्दः पृषोदरादित्वात्साधुः’ । त्वक् च मांसं च मेदश्च अस्थि च स्नावा चासृक् च कण्डरा च ता एवम् । ‘सुमहान् स्नायुसङ्घातः कण्डरेत्यभिधीयते’ । दुष्टा दोषैर्दूषितास्त्वङ्मांसादय आधारो यस्य शोफस्य स दुष्टत्वङ्मांसमेदोस्थिन्नावासृक्कण्डराश्रयः । तथा महामूलस्तथा महारुजः । अनेनास्य दुरुपक्रमत्वमुक्तम् । तथा वृत्तः स्यादथवा आयतो न वर्तुलः । इत्यनेनास्य संस्थानमुक्तम् । षोढेत्युक्त-

मथ तदेव षोढात्वं प्रतिपादयितुमाह—दोषैरित्यादि । पृथग्देवैर्वातपित्तकफैश्चयः । समुदितैः सन्निपातेनैकः । तथा शोणितेन दोषाधिष्ठितेन । चेतन शब्दादिघातादिना । षड्विधस्याऽपि शोफस्य विदध्याख्यस्यान्तर्बह्यरूपतया द्विधात्वमित्याह—

बाह्योऽत्र तत्रतत्राङ्गे दारुणो ग्रथितोन्नतः ।

आन्तरो दारुणतरो गम्भीरो गुल्मवद्धनः ॥ ४ ॥

वल्मीकवत्समुच्छ्रायी शीघ्रघात्यग्निशस्त्रवत् ।

अत्रानयोर्बाह्याभ्यन्तरभेदभिन्नयोर्विदध्योर्बाह्यो विदधिस्तत्रतत्र नाभ्यादावङ्गे जायते । तथा दारुणो ग्रथितोन्नतः—ग्रथित इव ग्रथितः । उन्नत उत्तुण्डितः । शोफस्य स्वभावोन्नतत्वादुन्नतप्रद्वयमतिशयार्थम् । आन्तरो दारुणतरः । तथा गम्भीरोऽन्तर्निगूढः । तथा गुल्मवद्धनो गुल्मेन तुल्यः । तथा समुच्छ्रायी उन्नतो वल्मीकशिखरवत् तथा शीघ्रघाती बाह्यविदधितः शीघ्रव्यापादकः । अग्निशस्त्रवदग्निशस्त्रतुल्यः ।

नाभिवस्ति यकृत्सीहृक्लोमहृत्कुक्षिवद्धरणे ॥ ५ ॥

स्याद् वृक्कयोरपाने च,

नाभ्याद्यन्यतमे देशे चायं स्यात् ।

वातात्तत्राऽतितीव्ररूक् ।

श्यावारुणश्चिरोत्थानपाको विषमसंस्थितिः ॥ ६ ॥

व्यधच्छेदभ्रमानाहस्यन्दसर्पणशब्दवान् ।

तत्र तेषु विदधिषु मध्ये वातात्तीव्ररूपादिः शब्दवानित्येतदन्तलक्षणः स्यात् ।

रक्ताम्नासितः पित्तात्तृणमोहज्वरदाहवान् ॥ ७ ॥

क्षिप्रोत्थानप्रपाकश्च,

पित्ताद्रक्ताम्नासितादिकः क्षिप्रोत्थानप्रपाकश्चेत्यन्तलक्षणः ।

पाण्डुः कण्डूयुतः कफात् ।

सोत्क्लेशशीतकस्तम्भजृम्भारोचकगौरवः ॥ ८ ॥

चिरोत्थानविदाहश्च,

कफात् पाण्डुर्वर्णेन तथा कण्डूयुत इत्यादिचिरोत्थानविदाहश्चेत्यन्तलक्षणः स्यात् ।

सङ्कीर्णः सन्निपाततः ।

सन्निपातजो विदधिः सङ्कीर्णो वातादिदोषव्याभिभ्रलक्षणः ।

सामर्थ्याद्वाऽत्र विभजेद्बाह्याभ्यन्तरलक्षणम् ॥ ९ ॥

अत्र विदध्यौ पूर्वोक्तादारुणादारुणतरत्वादिलक्षणात् सामर्थ्याद्बाह्याभ्यन्तरस्य लक्षणं विभजेत् । बाह्यस्य विदधेस्तथाऽभ्यन्तरस्य च लक्षणं वदेत् ।

कृष्णस्फोटावृतः श्यावस्तीव्रदाहरुजाज्वरः ।



पित्तलिङ्गोऽसृजा बाह्यः, स्त्रीणामेव तथान्तरः ॥ १० ॥

रक्तेन विद्रधिः कृष्णस्फोटैरावृतश्चितो यावत्तीव्रदाहुरुजाज्वरः, तथा पित्तलिङ्गो रक्ताभ्रासित इत्यादिलक्षणः स च बाह्यो बाह्य एव नाऽऽन्तरो नराणां वस्तुस्वभावात् । आन्तरो यो विद्रधिरसृजा जायते, स स्त्रीणामेव, न नराणां वस्तुस्वभावात् ।

क्षतविद्रधिं लक्षयति—

शस्त्राद्यैरभिघातेन क्षते वाऽपथ्यकारिणः ।

क्षतोष्मा वायुविक्षिप्तः सरक्लं पित्तमीरयन् ॥ ११ ॥

पित्तासृग्लक्षणं कुर्याद्विद्रधिं भूर्युपद्रवम् ।

शस्त्रलोष्टाद्यैर्योऽभिघातस्तेन हेतुना यः क्षतोष्माऽथवाऽभिघातमन्तरेणाऽपि त्रणाद्युद्भवात्क्षते जाते सत्यपथ्यकारिणः पुंसो यः क्षतोष्माऽग्निः स वायुना विक्षिप्तः पित्तमीरयन् कोपयन् । किम्भूतं पित्तम् ? सरक्लम् । पित्तासृग्भ्यामुत्पन्नयोर्विद्रध्योर्यल्लक्षणं तत्समानलक्षणं विद्रधिं कुर्यात् । तथा भूर्युपद्रवम् । इयन्निव चास्य विशेषः पित्तासृग्विद्रध्योः सकाशात् ।

तेषूपद्रवभेदश्च स्मृतोऽधिष्ठानभेदतः ॥ १२ ॥

तेषु विद्रधिषूपद्रवविशेषोऽधिष्ठानविशेषाद्भवति ।

तमेवोपद्रवभेदं दर्शयति—

नाभ्यां हिध्मा भवेद्वस्तौ मूत्रं कृच्छ्रेण पूति च ।

श्वासो यकृति रोधस्तु ग्रीहिन्युच्छ्वासस्य तट् पुनः ॥ १३ ॥

गलग्रहश्च क्लोन्नि स्यात्सर्वाङ्गप्रग्रहो हृदि ।

प्रमोहस्तमकः कासो हृदये घट्टनं व्यथा ॥ १४ ॥

कुक्षिपार्श्वान्तरांऽसार्तिः कुक्षावाटोपजन्म च ।

सक्त्रोर्ग्रहो वङ्क्ष्णयोर्वृक्कयोः कटिपृष्ठयोः ॥ १५ ॥

पार्श्वयोश्च व्यथा पायौ पवनस्य निरोधनम् ।

नाभ्यां जाते विद्रधौ हिध्मा विशेषेण भवेत् । वस्तौ जाते मूत्रं पूति कृच्छ्रेण च भवेत् । यकृति जाते श्वासः स्यात् । ग्रीहि जाते उच्छ्वासस्य रोधः । क्लोन्नि जाते गलग्रह इव गलग्रहो व्याधिविशेषः स्यात्तृष्णा च । हृदि जाते सर्वस्याऽङ्गस्य प्रकर्षेण ग्रहः स्यात् । तथा प्रमोहादयः स्युः । तमकः श्वासविशेषः । हृदये घट्टनं व्यथा च । कुक्षौ जाते सति कुक्षिपार्श्वयोरन्तरेऽसयोश्च पीडा भवति । तथा कुक्षावाटोपसम्भवः । वङ्क्ष्णयोर्जाते सक्त्रोर्ग्रहो निश्चले इव सक्थिनी जायेते वृक्कयोर्जाते कट्याः पृष्ठस्य च ग्रहः पीडा च पार्श्वयोः स्यात् । पायौ गुदे जाते पव-

मौ. टि.—१ “स्त्रीणाभेवेति” वचनमसङ्गतम्, आगमानुमानविरोधात्, प्रत्यक्षदर्शनाच्चेति ।

नस्याऽपानाख्यस्य बायोर्विरोधः स्यात् ।

‘आमपक्वविदग्धत्वं तेषां शोफवदादिशेत् ॥ १६ ॥

तेषां विद्रधीनामामत्वं पक्वत्वं विदग्धत्वं पाकातिक्रान्तत्वं शोफवदादिशेत् ।
‘शोफानामिव शोफवत् । षष्ठ्यन्ताद्वतिः’ । तत्र शोफस्य शस्त्रकर्मविधौ शोफोऽल्पो-
ऽल्पोष्मरुगित्यादिना ग्रन्थेनाऽऽमादिलक्षणमुक्तं तथैव विद्रधिषु बोध्यम् ।

नाभेरूर्ध्वं मुखात्पक्वाः प्रस्रवन्त्यधरे गुदात् ।

उभाभ्यां नाभिजो ,

नाभेरूर्ध्वमूर्ध्वप्रदेशेषूपक्वाः पक्वाः सन्तो मुखादास्यात् स्रावं स्रवन्ति । नाभे-
रधरेऽधस्तात् पक्वाः सन्तो गुदात् स्रावं स्रवन्ति । नाभिजः पुनर्विद्रधिरुत्पन्नो
गुदास्यादुभयतः स्रावं स्रवति । गुदं चास्यं च गुदास्यं तस्मात् ।

विद्यादोषं क्लेदाच्च विद्रधौ ॥ १७ ॥

यथास्वं व्रणवत् ,

विद्रधौ व्रण इव यथास्वं वातादिदोषं क्लेदाद्विद्यात् । व्रणप्रतिषेधोक्त्या रीत्या
मस्तुलुङ्गपुलाकाम्बुतुल्यतन्वल्पसंस्त्यादिकया वातिकं विद्रधिं विद्यात् । मूत्र-
किंशुकभस्माम्बुतैलाम्भोष्णबहुस्रुतैत्यादिकया च पित्तविद्रधिं विद्यात् । बहुश्वेत-
घनस्रत्यादिकया च कफजं विद्रधिं विद्यात् । चशब्दाज्ज केवलं पूर्वोक्ताद्वातात्तत्रा-
तितीव्ररुगित्यादेर्वातादिलक्षणाद्वातादिदोषविद्रधिं जानीयात् । क्लेदाच्चेत्यर्थः ।
‘व्रणवदिति सप्तम्यन्ताद्वतिः । विद्रधाविति सप्तम्यन्तनिर्देशात्’ । तथाचोक्तं
भाष्ये—‘उपमाने यः संशयः स उपमेयाद्व्यावर्तत इति’ ।

अथैषां साध्यासाध्यविभागार्थमाह—

तत्र विवर्ज्यः सन्निपातजः ।

पक्वो हृन्नाभिबस्तिस्थो भिन्नोऽन्तर्बहिरेव वा ॥ १८ ॥

पक्वश्चान्तः स्रवन्वक्त्रात् क्षीणस्योपद्रवान्वितः ।

सन्निपातजो यो विद्रधिः स विवर्ज्योऽसाध्यत्वात् । तथा पक्वोऽन्तर्बहिरेव वा
भिन्नोऽन्तरन्तर्भिन्नो बाह्यो बहिर्भिन्नो हृन्नाभिबस्तिस्थो वर्ज्य एव । पक्वश्चान्तरो
हृदादिभ्योऽन्यत्रापि जातो वक्त्रेण स्रवन् क्षीणस्योपद्रवैर्हिध्मादिभिर्युक्तो वर्ज्य एव ।

इदानीं स्तनविद्रधिर्योषितो यथा स्यात् तथा वक्ति—

एवमेव स्तनसिरा विवृताः प्राप्य योषिताम् ॥ १९ ॥

सूतानां गर्भिणीनां वा सम्भवेच्छ्रवयथुर्धनः ।

स्तने सदुग्धेऽदुग्धे वा बाह्यविद्रधिलक्षणः ॥ २० ॥

नाडीनां सूक्ष्मवक्त्रत्वात्कन्यानां तु न जायते ।

यथैव विद्रध्याख्यः श्रवयथुर्विशेषो भुक्तैः पर्युषितादिभिस्तेस्तैश्चासृक्प्रदूषणैः ।

दुष्टत्वद्मांसमेदोऽस्थिस्त्रावासृक्कण्डराश्रयस्तथैव सूतानां गर्भिणीनां वा स्त्रीणां स्तने

सदुधेऽथवाऽदुधे स्तनसिरा विवृताः प्राप्याऽऽक्रम्य बन्धविद्रधिलक्षणः । बाह्ये-
ऽत्र तत्रतत्राङ्ग इत्यादिलक्षणो घनो निबिडो यः श्वयथुः सम्भवेत् स स्तनविद्रधि-
संज्ञः । नाडीनां स्तनसिराणां सूक्ष्मवक्त्रत्वात्स कन्यानां न जायते ।

अथ श्वयथुसामान्यादिदानीं वृद्धिवर्ध्नापरनामानं व्याधिं वक्तुमुपक्रमते—

क्रुद्धो रुद्धगतिर्वायुः शोफशूलकरश्चरन् ॥ २१ ॥

मुष्कौ वृद्धक्षणतः प्राप्य फलकोशाभिवाहिनी ।

प्रपीड्य धमनीवृद्धिं करोति फलकोशयोः ॥ २२ ॥

वायुः कुपितो वृद्धिं करोति । किं धातुक्षयात् कुपितो नेत्याह । रुद्धगतिः ।
रुद्धा गतिर्यस्येति रुद्धगतिरावृतमार्ग इत्यर्थः । किम्भूतः ? शोफशूलकरः । तथा
चरन् देशादेशान्तरं गच्छन् । वृद्धक्षणात्ततो देशान्मुष्कौ वृषणौ प्राप्य तथा
फलकोशाभिवाहिनीः सिराः प्रकर्षणं पीडयित्वा । कस्य वृद्धिं करोतीत्याह ।
फलकोशयोर्वृषणयोः ।

अधुनास्य व्याधेः सङ्ख्यां कुर्वन्नाह—

दोषास्त्रमेदोमूत्रान्त्रैः स वृद्धिः सप्तधा गदः ।

मूत्रान्त्रजावप्यनिलाद्धेतुभेदस्तु केवलम् ॥ २३ ॥

पृथग्वातपित्तकफैर्दोषैस्तथाऽक्षेण मेदसा मूत्रेण वा तथाऽन्त्रेण वा । एवं
दोषास्त्रमेदोमूत्रान्त्रैः स वृद्ध्याख्यो गदः सप्तधा सप्तप्रकारो मतः । न केवलं
वृद्ध्याख्यो यो गदः स एवानिलजो यावन्मूत्रान्त्रजावपि यौ वृद्ध्याख्यौ गदौ
तावप्यनिलजौ । नन्वेवं पृथङ्निर्देशो मूत्रान्त्रजयोः कर्तुमयुक्तोऽनिलजत्वादित्याह—
'हेतुभेदस्तु केवलम् ?' सत्यम् । मूत्रान्त्रजावप्यनिलाज्जायते । किन्तु कारणभेदा-
न्मूत्रान्त्रजाविति निर्दिष्टौ । यतो मूत्रान्त्रे अधिष्ठाय वायुर्मूत्रान्त्रजगदौ वृद्ध्याख्यौ
करोति । एवं तौ परमार्थतो वातजावपि मूत्रान्त्रजावुच्येते । तथारूपाद्धेतुभूतादु-
त्पन्नात्वात् । मृतच्चोपलक्षणमात्रम् । मेदोरक्तजावपि वृद्धिगदौ दोषजावेव । कफ-
पित्ताभ्यां दूष्यसंज्ञके मेदोरक्ते अधिष्ठाय कृतत्वात् । तस्मान्मेदोरक्तहेतुवशान्मेदो-
रक्तजाविति संज्ञया तावुक्तौ । एवमन्येऽप्येवंरूपा व्याधयो वाच्याः ।

वातपूर्णदतिस्पर्शो रूक्षो वातादहेतुरुक् ।

तत्र वाताद् वृद्धिर्वातेन पूरिता या दतिर्भस्मा तस्या इव स्पर्शो यस्य स एम्भूतो-
भवति । तथा रूक्षस्तथाऽहेतुर्निमित्तं विना रुक् पीडा यस्मिन्स एवम् ।

पकोदुम्बरसङ्काशः पित्ताद्वाहोष्मपाकवान् ॥ २४ ॥

पित्ताद् वृद्धिः पकोदुम्बरफलतुल्यो दाहादिमांश्च स्यात् ।

कफाच्छीतो गुरुः क्षिग्धः कण्डूमान् कठिनेऽल्परुक् ।

कफाद् वृद्धिः शीतादियुक्तः स्यात् ।

कृष्णस्फोटावृतः पित्तवृद्धिलिङ्गश्च रक्ततः ॥ २५ ॥



रक्ताद् वृद्धिः कृष्णस्फोटैश्चितः पित्तवृद्धिलिङ्गश्च । पित्तवृद्धिलिङ्गानीव लिङ्गानि
यस्य स एवम् । ' सप्तम्युपमानपूर्वस्येत्यादिनोत्तरपदलोपी समासः ' ।

कफवन्मेदसा वृद्धिर्मृदुस्तालफलोपमः ।

मेदसा वृद्धिः कफवदिति कार्ये कारणोपचारात्कफकार्यो रोगः कफ उक्तः ।
विशेषमत्राह । मृदुस्तालफलोपम इति ।

मूत्रधारणशीलस्य मूत्रजः स तु गच्छतः ॥ २६ ॥

अम्भोभिः पूर्णहतिवत्क्षोभं याति सरुग् मृदुः ।

मूत्रकृच्छ्रमधस्ताच्च वलयं फलकोशयोः ॥ २७ ॥

मूत्रजो वृद्धिर्मूत्रधारणशीलस्य जलपूर्णभवेव स्यात् । स तु मूत्रजो वृद्धि-
गच्छतो व्रजतः क्षोभं याति सरुग् मृदुश्च स्यात् । फलकोशयोरधस्ताच्च वलयं
कटकं स्यात् ।

वातकोपिभिराहारैः शीततोयावगाहनैः ।

धारणेरणभाराध्वविषमाङ्गप्रवर्तनैः ॥ २८ ॥

क्षोभणैः क्षुभितोऽन्यैश्च क्षुद्रान्त्रावयवं यदा ।

पवनो विगुणीकृत्य स्वनिवेशादधो नयेत् ।

कुर्याद्भक्ष्यसन्धिस्थो ग्रन्थ्याभं श्वयथुं तदा ॥ २९ ॥

उपेक्ष्यमाणस्य च मुष्कवृद्धिमाध्मानरुक्स्तम्भवती स वायुः ।

प्रपीडितोऽन्तः स्वनवान् प्रयाति प्रध्मापयन्नेति पुनश्च मुक्तः ३०

अन्त्रवृद्धिरसाध्योऽयं वातवृद्धिसमाकृतिः ।


वातकोप्याहारादिभिरन्यैश्च पूर्वोक्तैः क्षोभणैः कोपनैः क्षुभितः कुपितो वदा-
ल्पस्यान्त्रस्यावयव एकदेशस्तं स्वनिवेशात् स्वस्थानाद्विगुणीकृत्याधो नयेत्तदा
पवनो वक्ष्यसन्धिस्थो ग्रन्थ्याभं श्वयथुं कुर्यात् । उपेक्ष्यमाणस्येत्यादि—
उपेक्ष्यमाणस्याचिकित्स्यमानस्य वृद्ध्याख्यस्य गदस्य च पूर्वनिर्दिष्टो
वायुर्मुष्कयोर्वृद्धिं वर्धनं कुर्यात् । किम्भूताम् ? आध्मानरुक्स्तम्भवतीम् ।
तथा प्रपीडितो बाह्यादन्तः स्वनवान् सशब्दः प्रयाति । मुक्तोऽप्रपीडितः प्रध्माप-
यन् पुनरेत्यागच्छति । ' उपजातिवृत्तम् ' । अयमेवंलक्षणोऽन्त्रवृद्धिरसाध्यो न
पुनः सर्व एवेत्ययंशब्देन द्योतयति । किमस्य लक्षणमित्याह । वातवृद्धिसमाकृतिः ।
वातपूर्णहतिस्पर्श इत्यादिलक्षणलक्षितः ।

वर्ध्माख्यव्याधेरनन्तरं शोफसामान्याद् गुल्मस्यावसर इति तं लक्षयितुमाह—

रूक्षकृष्णारुणसिरातन्तुजालगवाक्षितः ॥ ३१ ॥

गुल्मोऽष्टधा पृथग्दोषैः संसृष्टैर्निचयं गतैः ।

आर्तवस्य च दोषेण नारीणां जायतेऽष्टमः ॥ ३२ ॥



सर्वगुल्मानां सामान्यलक्षणं रुक्कृष्णेत्यादिग्रन्थनिर्दिष्टम् । गवाक्षितो निरन्तराकान्तो गुल्मोऽष्टधेति सङ्ख्यारूपा सम्प्राप्तिः । तदेवाऽष्टधात्वं प्रतिपादयितुमाह—पृथग्दोषैर्वातपित्तकफैश्च यः । तथा संसृष्टैः संसर्गेण त्रयः । निचमंगतैः सन्निपातेनैकः । तथाऽष्टमो नारीणां चार्तवस्य दोषेण दुष्टतया स्यात् ।

ज्वरच्छर्द्यतिसाराद्यैर्वमनाद्यैश्च कर्मभिः ।

कर्शितो वातलान्यत्ति शीतं वाऽम्बु बुभुक्षितः ॥ ३३ ॥

यः पिबत्यनु चाग्नानि लङ्घनं पवननादिकम् ।

सेवते देहसङ्क्षोभिच्छर्दिं वा समुदीरयेत् ॥ ३४ ॥

अनुदीर्णामुदीर्णान्वा वातादीन् विमुञ्चति ।

स्नेहस्वेदावनभ्यस्य शोधनं वा निषेवते ॥ ३५ ॥

शुद्धो वाशु विदाहीनि भजते स्यन्दनानि वा ।

वातोल्बणास्तस्य मलाः पृथक्कुद्धा द्विशोऽथवा ॥ ३६ ॥

सर्वे वा रक्तयुक्ता वा महास्रोतोऽनुशायिनः ।

ऊर्ध्वाधोमार्गमावृत्य कुर्वते शूलपूर्वकम् ॥ ३७ ॥

स्पर्शोपलभ्यं गुल्माख्यमुत्प्लुतं गन्थिरूपिणम् ।

ज्वरच्छर्द्यादित्यादि यावद्भजते स्यन्दनानि वेति निदानम् । अतिसाराद्यैरित्यादिशब्देन ग्रहणयादयो गृह्यन्ते । वमनाद्यैरित्यत्र च विरेचनास्थापनादयः । ज्वरादिभिर्व्याधिभिर्वमनादिभिश्च कर्शितो यो वातलान्यज्जानि भुङ्क्ते । अथवा बुभुक्षितो भोजनं विनैव शीतमपक्वमम्बु यः पिबति । तथा चोक्तम्—“अनवस्थितदोषाग्नेर्व्याधिर्लघुबलस्य च । नाल्पमप्याममुदकं हितं तद्धि त्रिदोषकृदिति” । अनुचाज्जानि भोजनानन्तरं लङ्घनादिकं यत्कर्म देहसङ्क्षोभि शरीरसंरम्भोत्पादकं तत्सेवते । छर्दिं वा योऽनुदीर्णामनुत्क्रिष्टां समुदीरयेत्समन्तादूर्ध्वं नयेत् । उदीर्णान् वातादीन् वातमूत्रपुरीषादीनागतान् विमुञ्चति । तथा यः कश्चित्स्नेहस्वेदावनभ्यस्य पुनः पुनश्च कृत्वा शोधनं वमनविरेचनादि निषेवते । अथवा शुद्धः कृतवमनविरेचन आशु समनन्तरमेव विदाहीन्यज्जपानानि भजते सन्तापनान्यज्जपानानि भुङ्क्ते । पच्यमानान्यज्जपानानि विदाहावस्थां प्राप्य यान्यामाशय एव चिरमवतिष्ठन्ते तानि विदाहीन्युच्यन्ते । अथवा कृतवमनविरेचनोऽनन्तरमेव स्यन्दनानि सतिरूपश्लेष्मकारीण्यज्जपानानि भजते । तस्य मला वातादयो गुल्मसंज्ञं व्याधिं कुर्वते । कीदृशाः ? वातोल्बणा वातकारणाः । नहि पवनकारणमन्तरेण श्लेष्मपित्तरक्तानां सङ्घटना घटते । तस्मात्पित्तादीनामुत्पत्तिकारणानां वातस्य च पित्तादिगुल्मेषु गुल्मनिष्पादनं प्रति तुल्यकक्षतामनेन विशेषणेन प्रतिपादयत्याचार्यः । यदि पुनरुल्बणोधिक इति व्याख्यायते, तदानीं पित्तगुल्मेऽप्यधिकत्वं वातस्येति वातगुल्मपित्तगुल्मादीनां विषयविभागो न स्यात् । तस्माद्वातकारणत्वं वातोल्बणा

इत्यनेन विवक्षितमिति वेद्यम् । किम्भूता दोषाः ? क्रुद्धाः कुपिताः । कथम् ?
 पृथक् प्रत्येकं कृत्वा । अथवा द्विशो द्वौ द्वौ कृत्वा संसर्गस्था इत्यर्थः । सर्वे वा
 समस्ता रक्तयुक्ता वेति । वाशब्दः समुच्चये । रक्तयुक्ताश्चेत्यर्थः । तथा च खरनादेऽ-
 भिहितम्—“ वायुः क्रुद्धः कफं रक्तं पित्तं चादाय पिरिडितम् । गुल्मं कुर्यादि-
 त्यादि ” । यावद्रक्तपित्तकफा वातपिरिडिता गुल्म उच्यते इति । तथा महास्रोतो-
 ऽनुशायिनः—महास्रोत आमपकाशयस्थानं तदनुशरते महास्रोतोऽनुशायिनः ।
 किं कृत्वा गुल्मं निष्पादयन्तीत्याह । ऊर्ध्वाधोमार्गमावृत्याऽऽपूर्य । अनेनास्म
 सम्प्राप्तिरुक्ता । शूलं पूर्वं यस्मिन् स एवं तं शूलपूर्वकम् । पूर्वं शूलं कृत्वा पश्चा-
 द्दोषा गुल्मं कुर्वन्ति । अनेनस्त्य प्राप्तूपमुक्तम् । तथा स्पर्शोपलभ्यमश्मादिसदृशम् ।
 तथा उत्प्लुतमूर्ध्वं गतम् । तथा ग्रन्थिरूपिणं ग्रन्थ्याकारमित्यनेनास्य संस्थानमुक्तम् ।

अधुना वातगुल्मं लक्षयति—

कर्शनात्कफविट्पित्तैर्मार्गस्यावरणेन वा ॥ ३८ ॥

वायुः कृताशयः कोष्ठे रौक्ष्यात्काठिन्यमागतः ।

स्वतन्त्रः स्वाश्रये दुष्टः परतन्त्रः पराश्रये ॥ ३९ ॥

पिरिडितत्वादमूर्तोऽपि मूर्तत्वमिव संश्रितः ।

गुल्म इत्युच्यते बस्तिनाभिहृत्पार्श्वसंश्रयः ॥ ४० ॥

कर्शनाद्वातुक्ष्याद्वायुर्दुष्टः कदाचित्कफविट्पित्तैः कृतेन मार्गस्यावरणेन रोधेन
 कोष्ठे आमपकाशयाख्ये कृताशयो गृहीतास्पदस्तथा रौक्ष्यात्कारणात्काठिन्यमागतः
 पिरिडितत्वं प्राप्तः स्वाश्रये पकाशयस्थाने दुष्टः स्वतन्त्रः पराश्रये आमाशयस्थाने
 दुष्टः परतन्त्रः पित्तकफयोरायतः पिरिडितत्वात्कारणात् । स्पर्शोपलभ्यमानः सज-
 मूर्तोऽप्यकठिनोऽपि मूर्तत्वमिव काठिन्यमिव संश्रितः सम्पन्नो गुल्म इत्यभिधीयते
 तन्त्रकृद्भिरिति शेषः । बस्तिनाभिहृत्पार्श्वसंश्रयः । बस्त्यादि संश्रय आधारे
 यस्य स एवम् ।

वातान्मन्याशिरःशूलं ज्वरस्त्रीहान्त्रकूजनम् ।

व्यधः सूत्र्येव विदसङ्गः कृच्छ्रादुच्छ्वसनं मुहुः ॥ ४१ ॥

स्तम्भो गात्रे मुखे शोषः कार्श्यं विषमवद्विता ।

रूक्षकृष्णत्वगादित्वं चलत्वादनिलस्य च ॥ ४२ ॥

अनिरूपितसंस्थानस्थानवृद्धिर्लक्ष्यव्यथः ।

पिपीलिकाव्याप्त इव गुल्मः स्फुरति तुद्यते ॥ ४३ ॥

वाताद् गुल्मे सति मन्याशूलादयो भवन्ति तथा चलत्वाच्च वायोर्गुल्मोऽनिरू-
 पितसंस्थानस्थानवृद्धिर्लक्ष्यव्यथः स्यात् । अनिरूपिताः संस्थानादयो यस्य स एवम् ।
 संस्थानमाकारः । स्थानमाश्रयः । तथा पिपीलिकाभिर्व्याप्तश्रित इव गुल्मः स्फु-
 रति तुद्यते च । ‘ तुद्यत इति कर्मकर्तरि ’ ।

पित्तादाहोऽम्लको मूर्च्छाविड्भेदस्वेदतृड्ज्वराः ।

हारिद्रत्वं त्वगाद्येषु गुल्मश्च स्पर्शनाऽसहः ॥ ४४ ॥

दूयते दीप्यते सोष्मा स्वस्थानं दहतीव च ।

पित्ताद् गुल्मे दाहादयः स्युः । तथा त्वद्गन्धादिषु हारिद्रो वर्णः स्यात् । गुल्मश्च स्पर्शनं न सहते स्पर्शनासहः स्यात् । तथा दूयत उपतप्यते दीप्यते ज्वलतीव । सोष्मा च । स्वस्थानं गुल्माश्रितमास्पदं दहतीव तन्नायःपिण्ड इव । 'दूयत इति दूङ्परितोष दिवादिः' ।

कफात्स्तैमित्यमरुचिः सदनं शिशिरज्वरः ॥ ४५ ॥

पीनसालस्यहृल्लासकासशुक्लत्वगादिताः ।

गुल्मोऽवगाढः कठिनो गुरुः सुप्तः स्थिरोऽल्परुक् ॥ ४६ ॥

कफाद् गुल्मे सति स्तैमित्यादयः स्युः । गुल्मोऽवगाढादियुक्तः स्यात् ।

स्वदोषस्थानधामानः स्वे स्वे काले च रुक्कराः ।

प्रायः,

ते च गुल्माः स्वदोषस्थानधामानो दोषस्य वातादेः स्थानं पक्वाशयादि स्वमात्मीयं दोषस्थानं तद्धाम स्थानं येषां वातपित्तकफगुल्मानां ते प्रायो बाहुल्येन स्वदोषस्थानधामानः । तथा स्वकाल आत्मीये वयोऽहोरात्रिभुक्तानामन्तमध्यादिलक्षणे यथासङ्ख्यं वातपित्तकफगुल्मा रुक्कराः शूलकरा भवन्ति ।

त्रयस्तु द्वन्द्वोत्था गुल्माः संस्पृष्टलक्षणाः ॥ ४७ ॥

द्वन्द्वोत्थाः संसर्गजा गुल्मान्नयः संस्पृष्टलक्षणाः स्युः ।

सर्वजस्तीव्ररुग्दाहः शीघ्रपाकी घनोन्नतः ।

सोऽसाध्यः,

सर्वजस्त्रिदोषजो गुल्मस्तीव्ररुग्गादियुक्तः सोऽसाध्यः ।

रक्तगुल्मस्तु स्त्रिया एव प्रजायते ॥ ४८ ॥

रक्तगुल्मः पुनः स्त्रिया एव प्रजायते ।

अत्रैवोपपत्तिमाह—

ऋतौ वा नवसूता वा यदि वा योनिरोगिणी ।

सेवते वातलानि स्त्री क्रुद्धस्तस्याः समीरणः ॥ ४९ ॥

निरुणद्धयार्तवं योन्यां प्रतिमासमवस्थितम् ।

कुर्चि करोति तद्गर्भलिङ्गमाविष्करोति च ॥ ५० ॥

हृल्लासदौहदस्तन्यदर्शनं क्षामतादिकम् ।

ऋतावार्तवकाले नवप्रसूता वा योनिरोगिणी वा स्त्री वातलान्यन्नपानानि यदि सेवते तस्याः स्त्रियाः समीरणः कुपितो योन्यां प्रतिमासं यदवस्थितमार्तवं तदुपरुणद्धि । तदार्तवं कुर्चि करोति गर्भलिङ्गं चाविष्करोति प्रकटयति । गर्भलिङ्ग-

मिव लिङ्गं यस्येति । 'सुप्तम्युपमानपूर्वस्येति बहुव्रीहिरुत्तरमदलोपश्च' । अथ तदेव गर्भलिङ्गमाह । हृत्तासेत्यादि । 'मुनिस्तु रक्तगुल्मे "पादयोः श्वयथुर्भवती-
त्युच्ये" । आदिशब्देन मूर्द्धादीनां ग्रहणम् ।

क्रमेण वायुसंसर्गात्पित्तयोनितया च तत् ॥ ५१ ॥

शोणितं कुरुते तस्या वातपित्तोत्थगुल्मजान् ।

रुक्स्तम्भदाहातीसारतृड्ज्वरादीनुपद्रवान् ॥ ५२ ॥

गर्भाशये च सुतरां शूलं दुष्टासृगाश्रये ।

योन्याश्च स्त्रावदौर्गन्ध्यतोदस्यन्दनवेदनाः ॥ ५३ ॥

क्रमेणानन्तरं वायुसंसर्गान्मरुत्संश्लेषात्तथा पित्तयोनितया च पित्तस्य कारण-
त्वेन तच्छोणितं वातपित्तोत्थगुल्मजानुपद्रवान् कुरुते रुक्स्तम्भदाहातीसारतृड्-
ज्वरादीन् । अनया च भङ्ग्या वातपित्तगुल्मयोरुपद्रवा अप्युक्ता भवन्ति । गर्भाशय
इत्यादि गुल्मश्च गर्भाशये सुतरां शूलं करोति । किम्भूते ? दुष्टस्यासृज आश्रय
आधारभूते । योन्याश्च स्त्रावादीन् कुरुते ।

गर्भलक्षणद्रक्त्वगुल्मस्य विलक्षणं लक्षणमाह—

न चाऽङ्गैर्गर्भवद् गुल्मः स्फुरत्यपि तु शूलवान् ।

पिएडीभूतः स एवास्याः कदाचित्स्पन्दते चिरात् ॥ ५४ ॥

न चास्या वर्धते कुक्षिगुल्म एव तु वर्धते ।

नच गर्भ इवाङ्गैः पाण्यादिभिरवयवैः स्फुरति निःस्पन्दते गुल्मोऽङ्गाभावादपि
तु शूलवान् । स एव गुल्मः पिएडीभूतः कदाचिच्चिरास्याः स्पन्दते न गर्भ-
वच्छीघ्रम् । तथा गर्भेऽन्तःस्थिते कुक्षिरस्या वर्धते । गुल्मे त्वन्तःस्थिते स एव
वर्धते गुल्मो न कुक्षिः । इति गर्भरक्तगुल्मयोर्लक्षणभेदः ।

स्वदोषसंश्रयो गुल्मः सर्वो भवति तेन सः ॥ ५५ ॥

पाकं चिरेण भजते नैव वा विद्रधिः पुनः ।

पच्यते शीघ्रमत्यर्थं दुष्टरक्ताश्रयत्वतः ॥ ५६ ॥

अतः शीघ्रविदाहित्वाद्विद्रधिः सोऽभिधीयते ।

गुल्मेऽन्तराश्रये वस्तिकुक्षिहृत्प्लीहवेदनाः ॥ ५७ ॥

अग्निवर्णबलभ्रंशो देगानां चाप्रवर्तनम् ।

अतो विपर्ययो बाह्ये कोष्ठाङ्गेषु तु नातिरूक् ॥ ५८ ॥

वैवर्त्यमवकाशस्य बहिरुन्नतताऽधिकम् ।

सर्वो गुल्मः स्वदोषः संश्रयो यस्य स एवम् । येन येन दोषेण वाताद्यन्यत-
मेनाथवा द्वन्द्वस्वरूपेण सन्निपातेनान्येन वा गुल्मो जन्यते स दोषस्तस्य गुल्म-
स्याश्रयः । तदेवं वातगुल्मस्य वात एवाश्रयो न तस्य पित्तादयः । पित्तादिकृतानां
त एवाश्रया न पवन आश्रयः । एवं स्वदोषसंश्रयो गुल्मः सर्वो भवति । तेन

स्वदोषसंश्रयाख्येन का णेन गुल्मश्चिरेण कालेन पाकं भजते । एतच्च पित्तगुल्मं प्रति प्रायेण तथैकीयमतेनोक्तम् । अत एवाह नैव वेति । अथवा गुल्मः पाकं न भजत एव । विद्रधिस्तु शीघ्रमचिरेणैव कालेन पाकं भजतेऽस्थर्थं दुष्टरक्तश्रयत्वात् । अतः शीघ्रविदादित्वात्कारणादसौ विद्रधिरभिधीयते । तथा चागमः— “ मांसशोणितभूयस्त्वात् पाकं गच्छति विद्रधिः । मांसशोणितहीनत्वाद् गुल्मः पाकं न गच्छति ” । तथा प्रायेण वातात्मकः सर्वो गुल्मो जायते । वात एवामूर्तोऽपि मूर्तत्वमिव संश्रितो गुल्म इत्युच्यते । अत एव वातस्यैव सर्वगुल्मकारणं प्रति प्राधान्यम् । तस्माद् गुल्मस्य पाकानुपपत्तिः । अथ गुल्मस्य बाह्याभ्यन्तरलक्षणमाह । गुल्मेऽन्तराश्रयेऽभ्यन्तरे बस्त्यादिवेदनादयः स्युः । तथा अग्न्यादिभ्रंशो विनाशो वेगानां च प्रवर्तनं न भवति । अतोऽस्माद्बाह्ये विपर्ययो वैपरीत्यम् । यथाऽग्न्यादिभ्रंशाभावो वेगानां च प्रवर्तनं भवति तथा बस्तिहृदयादिषु कोष्ठाङ्गेष्वतिरुद् न भवति यथान्तरे तथाऽवकाशस्य गुल्मप्रदेशस्य वैवर्यं शरीरादन्यवर्णत्वम् । बहिर्बाह्यभाग उन्नतत्वमधिकं भवति ।

गुल्मानामानाहभूयिष्ठत्वादानाहलक्षणमाह—

साटोपमत्युग्ररुजमाध्मानमुदरे भृशम् ॥ ५६ ॥

ऊर्ध्वाधो वातरोधेन तमानाहं प्रचक्षते ।

ऊर्ध्वाधो वातरोधेन कारणभूतेनोदरे भृशमाध्मानं यत्तमानाहं प्रचक्षते । मुनय इति शेषः । किम्भूतम् ? साटोपं सशब्दं तथाऽत्युग्रा रुक् पीडा यत्र तदेवम् । सुश्रुतेन प्रत्याध्मानस्यापि लक्षणमभ्यधायि—“ विमुक्तपार्श्वहृदयं तदेवामाशयोत्थितम् । प्रत्याध्मानं विजानीयात्कफव्याकुलितानिलमिति ” ।

घनोऽष्टीलोपमो ग्रन्थिरष्टीलोर्ध्वं समुन्नतः ॥ ६० ॥

अनाहलिङ्गस्तिर्यक्तु प्रत्यष्टीला तदाकृतिः ।

निबिडो यो ग्रन्थिरष्टीलयेपमीयते तथोर्ध्वं समुन्नतस्तथानाहलिङ्गो यः स ग्रन्थिरानाहलिङ्गोऽष्टीला भण्यते । तिर्यक् च यो ग्रन्थिर्नोर्ध्वं समुन्नतस्तदाकृतिरष्टीलासदृशः स ग्रन्थिः प्रत्यष्टीलौच्यते ।

तूनीप्रतून्यौ लक्षयति—

पकाशयाद् गुदोपस्थं वायुस्तीव्ररुजः प्रयान् ।

तूनी प्रतूनी तु भवेत्स एवातो विपर्यये ॥ ६१ ॥

गुदं चोपस्थश्च गुदोपस्थम् । पकाशयात्ततो देशाद्वायुस्तीव्ररुजः सन् गुदोपस्थं प्रयान् गच्छंस्तूनीत्युच्यते । स एव वायुरतो विपर्यये गुदोपस्थात्पकाशयं गच्छंस्तीव्ररुजः सन् प्रतूनीति गण्यते ।

उद्गारबाहुल्यपुरीषबन्धतृप्त्यक्षमत्वान्त्रविकूजनानि ।

आटोपमाध्मानमपक्रिशक्तिमासन्नगुल्मस्य वदन्ति चिद्धम् ॥ ६२ ॥

उद्वारबाहुल्यादीन्यासजगुलमस्य चिह्नं लक्षणं वदन्ति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां निदान-

स्थाने विदधिगुलमनिदानं नामैकादशोऽध्यायः ॥ ११ ॥

द्वादशोऽध्यायः ।

अथोदरनिदानमारभ्यते । यतोऽनन्तरेऽध्याय आनाहलक्षणमुक्तम् । उदरं च कुक्षिमाध्माप्यानह्य दोषाः कुर्वते । तस्मादतोऽनन्तरमुदरनिदानमुच्यत इत्याह-

अथाऽत उदरनिदानं व्याख्यास्यामः ।

रोगाः सर्वेऽपि मन्देऽग्नौ सुतरामुदराणि तु ।

अजीर्णान्मलिनैश्चान्नैर्जायन्ते मलसञ्चयात् ॥ १ ॥

सर्वेऽपि ज्वरातीसारादयो रोगा मन्देऽग्नौ सति जायन्तेऽतिशयेन पुनरुदराणि । अन्येभ्यश्चोदरहेतुभ्यो मन्दामित्वं प्रधानमुदराणां कारणमिति मन्देऽग्नावित्यनेन प्रागुद्दिष्टेन द्योतयति । अजीर्णादित्यादि । चतुर्विधादजीर्णादामविष्टब्धरसशेषाख्यातया । मलिनैश्चापैः पूतिपर्युषितसङ्कीर्णादिलक्षणेस्तथा मलसञ्चयाच्चिरकालसम्भृतादोषाणां प्रचयादुदराणि जायन्ते ।

अधुना सम्प्राप्तिमेषामाह-

ऊर्ध्वाधो धातवो रुद्ध्वा वाहिनीरम्बुवाहिनीः ।

प्राणान्न्यपानान् सन्दूष्य कुर्युस्त्वङ्मांससन्धिगाः ॥ २ ॥

आध्माप्य कुक्षिमुदरम् ,

अम्बुवाहिनीर्वाहिनीर्जलवाहीनि स्रोतांस्यूर्ध्वाधो रुद्ध्वा धातवो वातादय उदरं कुर्युः । कीदृशाः ? त्वक् च मांसं च त्वङ्मांसं, तयोः सन्धिरन्तरं तत्र गच्छन्तीति त्वङ्मांससन्धिगास्तस्या इत्यर्थः । किं कृत्वा ? कुक्षिमाध्माप्यानह्य । तथा प्राणश्चाग्निश्चापानश्च तान् प्राणान्न्यपानान् सन्दूष्य दूषयित्वा । प्रकृत्या मन्दोऽग्निः पुनर्वातादिभिः सन्दूषितो जठरं करोतीत्यर्थः ।

अष्टधा तच्च भिद्यते ।

पृथग्दोषैः समस्तैश्च ग्रीहवद्भक्षतोदकैः ॥ ३ ॥

तच्चोदरमष्टधा स्यात् पृथग्दोषैर्वातपित्तकफैर्ब्रज्यः । समस्तैः सज्जिपातेन चैकम् । ग्रीहोदरं बद्धोदरं क्षतोदरं जलोदरमिति । वातादिकृतान्यपि ग्रीहायुदराणि ग्रीहादिनिमित्तसंज्ञयोक्तानि । यथा वृद्ध्याख्यो रोगः संज्ञाविशेषश्च चिकित्साविशेषप्रतिपत्त्यर्थः ।

तेनार्ताः शुष्कताल्बोष्ठाः शूनपादकरोदराः ।

नष्टचेष्टाबलाहाराः कृशाः प्रध्मातकुक्षयः ॥ ४ ॥

स्युः प्रेतरूपाः पुरुषाः,



तेनोदरेणार्ताः पीडिताः पुरुषाः शुष्कतात्वोष्ठाः शुनपादादयो नष्टचेष्टादयः
कृशादयश्च स्युः ।

भाविनस्तस्य लक्षणम् ।

क्षुन्नाशोऽन्नं चिरात्सर्वं सविदाहं च पच्यते ॥ ५ ॥

जीर्णोऽजीर्णं न जानाति सौहित्यं सहते न च ।

क्षीयते बलतः शश्वच्छ्वसित्यल्पेऽपि चेष्टिते ॥ ६ ॥

वृद्धिर्विशोऽप्रवृत्तिश्च किञ्चिच्छ्रोफश्च पादयोः ।

रुग्बस्तिसन्धौ ततता लघ्वल्पाभोजनैरपि ॥ ७ ॥

राजीजन्म वलीनाशो जठरे,

तस्य भाविनो भविष्यतो लक्षणं क्षुन्नाशादिकं स्यात् । तथा बस्ति सन्धौ
रुक् शुलं तथा लघुभोजनैरल्पभोजनैरभोजनैरपि बस्ति सन्धौ ततता विस्तीर्णता
आध्माततेत्यर्थः । तथा राजीनां जन्म सम्भवो वलीनां च नाशो जठरे स्यात् ।

जठरेषु तु ।

सर्वेषु तन्द्रा सदनं मलसङ्गोऽल्पवह्निता ॥ ८ ॥

दाहः श्वयथुराध्मानमन्ते सलिलसम्भवः ।

जठरेषु जठराख्येषु सर्वेषु तु रोगेषु तन्द्राऽलस्यं तथा सदनं देहस्य भवति ।
तथा मलस्य सङ्गः पुरीषस्याऽप्रवृत्तिः । तथाऽल्पवह्नित्वम् । तथा दाहः श्वयथु-
राध्मानं च अन्तेऽवसाने सलिलसम्भवः ।

अतोयमुदरं किलक्षणमित्याह—

सर्वं त्वतोयमरुणमशोफं नातिभारिकम् ॥ ९ ॥

गवाक्षितं सिराजालैः सदा गुडगुडायते ।

नाभिमन्त्रं च विष्टभ्य वेगं कृत्वा प्रणश्यति ॥ १० ॥

मारुतो हृत्कटीनाभिपायुवङ्क्षणवेदनः ।

सशब्दो निश्चरेद्वायुर्विड्बन्धो मूत्रमल्पकम् ॥ ११ ॥

नातिमन्दोऽनलो लौल्यं न च स्याद्विरसं मुखम् ।

सर्वमुदरमतोयं जलोदरतामप्राप्तं वर्णतोऽरुणं तथाऽशोफं शोफेनानाक्रान्तं
तथा नातिभारिकं नातिशयेन गुरु, तथा सिराजालैः सिरासमूहैर्जालाकृतिभिर्गवा-
क्षितं निरन्तरमाक्रान्तं सदा सर्वकालं गुडगुडायते गुडगुड ईदृशमव्यक्तं शब्दमा-
चरति । तथा मारुतो नाभिं विष्टभ्य स्तब्धतां नीत्वा तथान्त्रं च विष्टभ्य वेगं
कृत्वा हृत्कटीनाभिपायुवङ्क्षणवेदनेत्येवरूपमात्मीयं संरम्भं प्रदर्शयानन्तरं प्रणश्यति
नोपलभ्यते । तथा सशब्दो वायुरन्तर्निश्चरेन्निर्याति । तथा विड्बन्धस्तथा मूत्र-
मतिशयेनाल्पं स्यान्नातिमन्दोऽग्निस्तथा लौल्यं गृद्धिर्न च विरसं मुखं स्याद्यत्र तद-
तोयसम्भवं वेद्यम् । अस्माच्च विपरीतलक्षणं सामर्थ्यात्सतोयम् ।

तत्र वातोदरे शोफः पाणिपांन्मुष्ककुक्षिषु ॥ १२ ॥

कुक्षिपाश्वोदरकटीपृष्ठरुक् पर्वभेदनम् ।

शुष्ककासोऽङ्गमर्दोऽधोगुरुता मलसङ्ग्रहः ॥ १३ ॥

श्यावारुणत्वगादित्वमकस्माद् वृद्धिहासवत् ।

सतोदभेदमुदरं तनुकृष्णसिराततम् ॥ १४ ॥

आध्मातदतिवच्छब्दमाहतं प्रकरोति च ।

वायुश्चात्र सरुक्शब्दे विचरेत्सर्वतोगतिः ॥ १५ ॥

तत्र तेषूदरेषु मध्ये वातोदरे शोफः पाण्यादिषु तथा कुक्ष्यादिरुक् पर्वभेदनं तथा शुष्ककासादयः स्युः । अकस्मात्त्रिभित्तं विनोदरं वृद्धिहासयुतं स्यात्तथा सतोदभेदं तथा तनुकृष्णसिराभिस्ततं व्याप्तमाहतं च तदुदरमाध्मातदतिरिव शब्दं करोति । अत्र च वातोदरे वायुः सरुक् शब्दः सर्वतोगतिश्च सन् विचरेद्रमते ।

पित्तोदरे ज्वरो मूर्च्छा दाहस्तृट् कटुकास्यता ।

भ्रमोऽतीसारः पीतत्वं त्वगादाबुदरं हरित् ॥ १६ ॥

पीतताम्रसिरानद्धं सस्वेदं सोष्म दह्यते ।

धूमायति मृदुस्पर्श क्षिप्रपाकं प्रदूयते ॥ १७ ॥

पित्तोदरे ज्वरादयः स्युः । तथा त्वगादौ पीतत्वं भवति । जठरं हरिद्वर्णं तथा पीतताम्राभिः सिराभिर्नद्धं युक्तं सस्वेदं सोष्म च स्यात् । दह्यते तप्यते च । तथा धूमायति । तथा मृदुरकठिनः स्पर्शो यस्य तदेवम् । तथा क्षिप्रपाकं स्यात् । प्रदूयत उपतप्यते च ।

श्लेष्मोदरेऽङ्गसदनं स्वापश्वयथुगौरवम् ।

निद्रोत्क्लेशोऽरुचिः श्वासः कासः शुक्लत्वगादिता ।

उदरं स्तिमितं श्लक्ष्णं शुक्लराजीततं महत् ।

चिराभिवृद्धि कठिनं शीतस्पर्शं गुरु स्थिरम् ॥ १८ ॥

श्लेष्मोदरेऽङ्गसादादयः स्युः । तथोदरं स्तिमितं निश्चलं तथा श्लक्ष्णं कोमल-स्पर्शं तथा शुक्लराजीभिस्ततं व्याप्तं तथा बृहत्तथा चिराभिवृद्धि कठिनं च तथा शीतस्पर्शं तथा गुरु स्थिरं न तु चलम् ।

अधुना सन्निपातोदरं लक्षयितुमाह—

त्रिदोषकोपनैस्तैस्तैः स्त्रीदत्तैश्च रजोमलैः ।

गरदूषीविषाद्यैश्च सरक्ताः सञ्चिता मलाः ॥ २० ॥

कोष्ठं प्राप्य विकुर्वाणाः शोषमूर्च्छाभ्रमान्वितम् ।

कुर्युस्त्रिलिङ्गमुदरं शीघ्रपाकं सुदारुणम् ॥ २१ ॥

बाधते तच्च सुतरां शीतवाताभ्रदर्शने ।



मला वातादयः सुरक्षाः सञ्चितास्त्रिलिङ्गं त्रिदोषलक्षणं तथा शोषादियुक्तं
तथा शीघ्रपाकमाशुजरणमुदरं कुर्युः । किम्भूतैः सञ्चिताः ? त्रिदोषकोपनैः सङ्की-
र्णादिभोजनैस्तैस्तैः सर्वरोगनिदानोक्तैस्तथा स्त्रिया दत्तै रजोमलैः कर्मणापरपर्या-
यैर्वशीकरणैस्तथा गरेण दूषीविषाद्यैश्च आदिशब्देन विरुद्धाभ्यवहारादर्प्रहणम् ।
अनेनास्य हेतुविशेषकथनम् । कीदृशा दोषाः ? कोष्ठं प्राप्याश्रित्य विकुर्वाणा
विक्रियां याताः । तच्च जठरं सुतरां शीतवाताभ्रदर्शने बाधते । इत्यनेनास्य विशेष-
लक्षणं कथितम् ।

ग्रीहोदरादीन्यधुना लक्षयति—

अत्याशितस्य सङ्क्षोभाद्यानयानादिवेष्टितैः ॥ २२ ॥

अतिव्यवायकमध्वमनव्याधिकर्शनैः ।

वामपार्श्वाश्रितः ग्रीहा च्युतः स्थानाद्विवर्धते ॥ २३ ॥

शोणितं वा रसादिभ्यो विवृद्धं तं विवर्धयेत् ।

सोऽष्टीलेवाऽतिकठिनः प्राक् ततः कूर्मपृष्ठवत् ॥ २४ ॥

क्रमेण वर्धमानश्च कुक्ष्युदरमावहेत् ।

श्वासकासपिपासाऽऽस्यवैरस्याध्मानरुग्ज्वरैः ॥ २० ॥

पाण्डुत्वच्छर्दिमूर्च्छातिदाहमोहैश्च संयुतम् ।

अरुणाभं विवर्णं वा नीलहारिद्रराजितम् ॥ २६ ॥

अतितृप्तस्य नरस्य यानगमनादिवेष्टितैर्यः संक्षोभस्तस्मात्तथाऽतिव्यवाया-
दिभिः कर्शनैः ग्रीहा स्थानात् स्वाशयाच्च्युतो विवर्धते विशेषेण वृद्धिं गच्छति ।
किम्भूतः ग्रीहा ? वामपार्श्वाश्रितः । अथवा रसादिभ्यो धातुम्यः शोणितं विवृद्धं
वृद्धिहेतुभिरधिकं कृत्वा वृद्धिं प्रापितं समनन्तरं तं ग्रीहानं स्वस्थानच्युतमच्युतं वा
विशेषेण वर्धयत्स्वप्रमाणादाधिक्यं जनयेत् । स ग्रीहाऽष्टीलेवाऽतिकठिनः प्राग्भूत्वा
ततोऽनन्तरं कच्छपपृष्ठाकृतिः, क्रमेण शनैः शनैः, वर्धमान आधिक्यं गच्छन्
कुक्षौ स्वीये स्थान उदरं विदध्यात् । कीदृशम् ? श्वासादिभिर्दाहमोहपर्यन्तैः संयुतम्,
तथाऽरुणाभमरुणवर्णमथवा विवर्णमनिश्चितवर्णं तथा नीलहारिद्रराजितम् ।
एवंविधा राजयो विद्यन्ते यस्मिन्स्तदेवम् ।

उदावर्तरुगानाहैर्मोहतृड्दहनज्वरैः ।

गौरवारुचिकाठिन्यैर्विद्यात्तत्र मलान् क्रमात् ॥ २७ ॥

तत्र ग्रीहोदरे पृथग्लक्षणलक्षितान्मलान् वातादीन् क्रमेणोदावर्तादिना विद्यात्,
तत्रोदावर्तरुगानाहैर्वातं विद्यात्, मोहतृड्दहनज्वरैः पित्तं विद्यात् । गौरवारुचिका-
ठिन्यैः कफं विद्यात् ।

अथ यकृल्लक्षयति—

ग्रीहवदक्षिणात्पार्श्वात् कुर्याद्यकृदपि च्युतम् ।



यथा पूर्वोक्तैर्हेतुभिः क्षीहा वामपार्श्वच्छ्युतो विवर्धते विवृद्धो भूत्वाऽनन्तरमुद-
रमावहेत्तद्वदपि दक्षिणपार्श्वच्छ्युतं सवर्धते वृद्धं सदुदरं कुरुते । अथवा शोणितं
वृद्धेतुल्यं विवृद्धं यद्विवर्धयेत् । तच्च विवृद्धमुदरमावहेत् । इति क्षीहोदरयकृदुदरयोः
सादृश्यम् ।

अथ बद्धोदरं लक्षयति—

पक्ष्मवालैः सहान्नेन भुक्तैर्बद्धायने गुदे ॥ २८ ॥

दुर्नामभिरुदावर्तैरन्यैर्वाऽन्त्रोपलेपिभिः ।

वर्चःपित्तकफान् रुद्ध्वा करोति कुपितोऽनिलः ॥ २९ ॥

अपानो जठरं तेन स्युर्दाहज्वरतृत्तवाः ।

कासश्वासोरुसदनं शिरोहृन्नाभिपायुरुक् ॥ ३० ॥

मलसङ्गोऽरुचिश्छर्दिरुदरं मूढमारुतम् ।

स्थिरं नीलारुणसिराराजिनद्धमराजि वा ॥ ३१ ॥

नाभेरुपरि च प्रायो गोपुच्छाकृति जायते ।

पक्ष्माणि च वालाश्च पक्ष्मवालास्तैरन्नेन सह भुक्तैर्बद्धायने गुदे सत्यपानो
वायुविगुणः कुपितो जठरं करोति । बद्धमयनं द्वारं पुरीषानिलवाहि यस्य तदे-
वंविधे गुदे । तथा दुर्नामभिर्गुदे बद्धायने तथोदावर्तैर्बद्धायने तथाऽन्यैर्वाऽन्त्रोपलेपि-
भिरुपदेहिभिर्दध्नादनमाषोमादिभिर्गुदे बद्धायनेऽपानो जठरं करोति । किं कृत्वा ?
वर्चःपित्तकफान् रुद्ध्वाऽऽवृत्त्य । तद्वद्धोदरमुच्यते । तेन बद्धोदरेण दाहज्वर-
तृत्तवाः स्युः । तथा कासश्वासावुरुसदनं शिरोहृन्नाभिपायुरुक् स्यात् । तथा
मलानां मूत्रपुरीषादीनां सङ्गोऽप्रवर्तनम् । अरुचिस्तथा छर्दिः स्यात् । तथोदरं
मूढमारुतं भवेत् । मूढो बहिरनिःसरणरूपो मारुतो यस्मिन्तदेवम् । मूढमारुतत्वस्य
सामान्यलक्षणेनैव गृहीतत्वात्पुनर्ग्रहणमतिशयार्थम् । तथा स्थिरमचलम् । तथा
नीलारुणसिराराजिभिर्नद्धं व्याप्तप्रथवाऽराजि स्यात् । तच्चोदरं प्रायो नाभेरुपरिष्ठाद्
गोपुच्छाकृति जायते । यथा यथोर्ध्वं तथातथा सूक्ष्ममित्यर्थः । अनेनास्य संस्थानमुक्तम् ।

अधुना छिद्रोदरं लक्षयति—

अस्थ्यादिशल्यैः सान्निश्वेद् भुक्तैरत्यशनेन वा ॥ ३२ ॥

भिद्यते पच्यते वान्त्रं तच्छिद्रैश्च स्रवन्बहिः ।

आम एव गुदादेति ततोऽल्पालपं स विड्सः ॥ ३३ ॥

तुल्यः कुणपगन्धेन पिच्छिलः पीतलोहितः ।

शेषश्चापूर्य जठरं जठरं घोरमावहेत् ॥ ३४ ॥

वर्धयेत्तदधो नाभेराशु चैति जलात्मताम् ।

उद्विक्तदोषरूपं च व्याप्तं च श्वासतृड्भ्रमैः ॥ ३५ ॥

छिद्रोदरमिदं प्राहुः परिस्त्रावीति चापरे ।



अस्थितृणकण्टकपाषाणधातुशृङ्गदार्वादिशल्यैः साधैः सहभोजनेन भुक्तेर-
थवाऽत्यशनेनातिमात्रभोजनेन यदन्त्रं भिद्यते सच्छिद्रं सम्पद्यतेऽथवा पच्यते
पाकं याति तच्छिद्रैश्चान्त्रच्छिद्रैर्भेदोत्पन्नैः फक्तो वा बहिराम एवाऽऽमपरिपक्व एव
स विडूसः स्रवन्नल्पाल्प एव गुदादेत्यायाति । तुल्यः सदृशः कुण्ठगन्धेन शव-
गन्धेन तथा पिच्छिलः पीतलोहितश्च वर्णेन । शेषश्च रसो यो गुदाग्रागच्छति
स जठरमापूर्य पूरयित्वा घोरं कष्टतरं जठराख्यं व्याधिं कुर्यात् । तदुदरमधो नाभे-
र्वर्धयेद् वृद्धिं गच्छेत् । 'वर्धिशचुरादिः' । तथा आशु शीघ्रमेव जलात्मतां जलो-
दरत्वमेति । उद्विक्तदोषरूपं च—उद्विक्तमधिकं दोषाणां वातपित्तकफानां रूपमा-
कृतिर्यस्य तदेवम् । तथा श्वासतृड्भ्रमैर्व्याप्तमिदमुदरं छिद्रोदरं प्राहुराचार्याः ।
अपरे त्वाचार्याः परिस्त्रावीत्याहुः ।

अथोदकोदरदर्शनार्थमाह—

प्रवृत्तस्नेहपानादेः सहसाऽऽमाम्बुपायिनः ॥ ३६ ॥

अत्यम्बुपानान्मन्दाग्नेः क्षीणस्यातिकृशस्य वा ।

रुद्ध्वाऽम्बुमार्गाननिलः कफश्च जलमूर्छितः ॥ ३७ ॥

वर्धयेतां तदेवाम्बु तत्स्थानादुदराश्रितौ ।

ततः स्यादुदरं तृष्णागुदस्रुतिरुजायुतम् ॥ ३८ ॥

कासश्वासारुचियुतं नानावर्णसिराततम् ।

तोयपूर्णदतिस्पर्शशब्दप्रक्षोभवेपथु ॥ ३९ ॥

दकोदरं महत्क्षिग्वं स्थिरमावृतनाभि तत् ।

प्रवृत्तमारब्धं स्नेहपानादि येन स प्रवृत्तस्नेहपानादिः । आदिग्रहणाद्वमनादिकं
कर्म पञ्चविधं गृह्यते । तस्य तथाभूतस्य सहसाऽऽमाम्बुपायिनः सहसैवापक्वपानीय-
पस्य तथा मन्दाग्नेर्नष्टवहेस्तथा क्षीणस्य विशिष्टव्याध्याक्रान्ततया धात्वपचयत-
स्तथाऽतिकृशस्यानशनादिना क्षीणमेदोमांसस्यैवंविधस्य पुरुषस्यात्यम्बुपानादम्बु-
मार्गस्तोयवाहीनि स्रोतांसि रुद्ध्वाऽनिलः कफश्च । किम्भूतो जलमूर्छितरतोय-
मिश्रितः । तावुभौ वातकफौ जलमूर्छितावुदराश्रितौ तदेवाम्बु तत्स्थानादुदकस्था-
नात् क्लोमतो वर्धयेताम् । ततोऽनन्तरमुदरं तृष्णादियुतं स्यात्तथा कासादियुतं
तथा नानावर्णाभिरनेकवर्णाभिः सिराभिस्ततं व्याप्तम् । तोयेत्यादि । शब्दस्य
प्रक्षोभः संरम्भः । वेपथुः कम्पः । स्पर्शश्च शब्दप्रक्षोभश्च वेपथुश्च त एवम् । तोयेन
पूर्णा तोयपूर्णा सा चासौ दतिश्च तोयपूर्णदतिस्तोयपूर्णदतिवत् स्पर्शशब्दप्रक्षोभ-
वेपथवो यस्मिन्नुदरे ततोयपूर्णदतिस्पर्शशब्दप्रक्षोभवेपथु दकोदरं जलोदरं स्यात् ।
तच्च महदन्येभ्य उदरेभ्यो विस्तीर्णं तथा क्षिग्वं तथा स्थिरमचलम् । आवृतनाभि
तत् । आसमन्ताद् वृत्ता वर्तुला नाभिर्यस्य तदेवम् ।

अधुना जठरेऽप्यवसाने यथा जलसम्भवः स्यात्तथाह—

उपेक्षया च सर्वेषु दोषाः स्वस्थानतश्च्युताः ॥ ४० ॥

पाकाद् द्रवा द्रवीकुर्युः सन्धिक्षोतोमुखान्यपि ।

स्वेदश्च बाह्यस्रोतःसु विहतस्तिर्यगास्थितः ॥ ४१ ॥

तदेवोदकमाध्माप्य पिच्छां कुर्यात्तदा भवेत् ।

गुरुदरं स्थिरं वृत्तमाहतं च न शब्दवत् ॥ ४२ ॥

मृदु व्यपेतराजीकं नाभ्यां स्पृष्टं च सर्पति ।

तदनूदकजन्मासिन्कुक्षिवृद्धिस्ततोऽधिकम् ॥ ४३ ॥

सिरान्तर्धानमुदकजठरोक्तं च लक्षणम् ।

उपेक्षयाऽचिकित्सनात्सर्वेषूदरेषु दोषा वातपित्तकफाः स्वस्थानत आत्मीयात् स्थानाच्च्युताः स्थानान्तरं गतास्तथा पाकाद्धेतोस्ते दोषा द्रवा अधिकं द्रवा द्रवीकुर्युः सन्धिक्षोतोमुखान्यपि । सन्धयश्च क्षोतोमुखानि च सन्धिक्षोतोमुखानि द्वाराणि । केवलं स्वयं दोषा द्रवत्वं गता यावत्सन्धिक्षोतोमुखान्यपि द्रवीकुर्युरित्यपिशब्दार्थः । स्वेदश्च बाह्यस्रोतःसु संवृतेषु विहतो निरुद्धस्तिर्यगास्थितस्तिर्यक् प्रवृत्तश्च तदेवोदकं प्राक् कुक्षौ वृद्धिं गतमाप्याय्य वृद्धिं गमयित्वा पिच्छां कुर्यात्तदा भवेद् गुरुदरं स्थिरमचलं वृत्तं वर्तुलं च तथाऽऽहतं च पाण्यादिना न शब्दवन्न शब्दयुक्तं तथा मृद्वकठिनं तथा व्यपेता राज्यो यस्माद्व्यपेतराजीकं स्यात् । नाभ्यां च स्पृष्टं सत् सर्पति प्रसारि सम्पद्यते । तदनु ततोऽनन्तरमसिन्नुदराख्ये व्याधायुदकजन्म जल-सम्भवः । ततोऽनन्तरमधिकं कृत्वा कुक्षिवृद्धिर्भवेत्तथा सिरान्तर्धानं सिराणामदर्शनम् । किमेतदेव लक्षणम् ? नेत्याह । उदकजठरोक्तं च लक्षणम् । न केवलं मदधु-नोक्तं लक्षणं यावज्जलोदरोक्तं चेति चशब्दस्यार्थः ।

इदानीमुदराणां सुखसाध्यत्वाभावात् कृच्छ्रसाध्यासाध्यत्वे वेदयति—

वातपित्तकफक्षीहसन्निपातोदकोदरम् ॥ ४४ ॥

कृच्छ्रं यथोत्तरम्,

वातायुद्धवमुदरं यथोत्तरं कृच्छ्रम् । तेन वातोदरात् पित्तोदरं यावदुदकोदर-मत्यन्तं कृच्छ्रं कृच्छ्रसाध्यं स्यात् ।

पक्षात्परं प्रायोऽपरे हतः ।

पाठापेक्षया ये द्वे अपरे बद्धक्षतोदरे ते प्रायः पक्षात्परमनन्तरं हतो मारयतः । प्रायोप्रहणात्कदाचिन्नियतायुष्युत्पन्ने नैव मारयतः ।

सर्वं च जातसलिलं रिष्टोक्तोपद्रवान्वितम् ॥ ४५ ॥

किलोपेक्षया सर्वेषूदरेष्वन्ते सलिलसम्भव इत्युक्तम् । सर्वं च जठरं जातोदकं यद्वातादिसमुत्थं कृच्छ्रमुक्तं तदपि हन्येव । अत्राऽपि प्रायोप्रहणमनुवर्तनीयम् । कदाचिज्जातोदकमपि न मारयेदपि तु यापयत्येव । तथा रिष्टोक्तोपद्रवान्वितं

रिष्टाध्यायोक्तैरुपद्रवैर्युक्तं जठरं हन्ति । शूनाच्च कुटिलोपस्थमित्यादिभिश्च तदपि हन्ति ।

जन्मनैवोदरं सर्वं प्रायः कृच्छृतमं मतम् ।

बलिनस्तदजाताम्बु यत्नसाध्यं नवोत्थितम् ॥ ४६ ॥

जन्मनैव जालैव स्वभावेनैवोदरं सर्वं प्रायः कृच्छृतमं मतं व्याधिस्वभावात् । प्रायोग्रहणात्किञ्चिदुदरं कृच्छमेव भवति न कृच्छृतमम् । अत एवाह—‘बलिन इत्यादि’ । बलिनो बलवतस्तदुदरमुत्थितं नवमजातोदकं सद्यलसाध्यमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दराख्यायां निदानस्थाने उदरनिदानं द्वादशोऽध्यायः ॥ १२ ॥

त्रयोदशोऽध्यायः ।

उदरनिदानादनन्तरं पाण्डुरोफविसर्पनिदानमारभ्यते । यतो यथैवोदरं दोष-
सङ्घातजं तथैतेऽपीत्याह—

अथाऽतः पाण्डुरोगशोफविसर्पनिदानं व्याख्यास्यामः ।

पित्तप्रधानाः कुपिता यथोक्तैः कोपनैर्मलाः ।

तत्रानिलेन बलिना क्षिप्तं पित्तं हृदि स्थितम् ॥ १ ॥

धमनीर्दश सम्प्राप्य व्याप्नुवत्सकलां तनुम् ।

श्लेष्मत्वग्रक्तमांसानि प्रदूष्यान्तरमाश्रितम् ॥ २ ॥

त्वङ्मांसयोस्तत्कुरुते त्वचि वर्णान् पृथग्विधान् ।

पाण्डुहारिद्रहरितान् पाण्डुत्वं तेषु चाधिकम् ॥ ३ ॥

यतोऽतः पाण्डुरित्युक्तः स रोगः,

यत्र मला वातादयः पित्तप्रधाना यथोक्तैः सर्वरोगनिदानाद्युक्तैः कोपनैः
कुपिताः क्रुद्धाः पाण्डुरोगहेतवः । कथमित्याह । तत्रेत्यादि । तेषु तथाभूतेषु
सत्सु वातेन बलिना बलवता क्षिप्तं पित्तं हृदि स्थितमनन्तरं तत्पित्तं धमनीर्दश हृदा-
श्रिताः सम्प्राप्याऽऽश्रित्य सकलां तनुं व्याप्नुवदरनुवानम् । सकलशब्दोपादानं मूत्र-
पुरीषादीनामपि ग्रहणार्थम् । अत एवाख्यास्यति । कृष्णरुद्धारुणसिरानखविरमू-
त्रनेत्रेतति । तथा श्लेष्मत्वग्रक्तमांसानि प्रदूष्य । किम्भूतं पित्तम् ? त्वङ्मांसयोरनन्तरं
मध्यमाश्रितम् । तत्पित्तं त्वचि वर्णान् पृथग्विधान्प्रदानाप्रकारान् पाण्डुहारिद्रहरि-
तान् कुरुते । एतेषु वर्णेषु मध्ये यतो यस्मादतिशयेन पाण्डुत्वमधिकमतोऽस्मात्स
रोगः पाण्डुरित्युक्तः संज्ञितः । ननु पित्तप्रधाना इति कथमुक्तम् ? यावता वायो-
बलीयस्त्वाद्वातप्रधाना इति वक्तुं युक्तं स्यात् । बलीयस्त्वं चानन्तरमेव प्रतिपादितं
तत्रानिलेन बलिना क्षिप्तमिति ? असदेतत् । यतो नाऽत्र बलीयस्त्वाबलीयस्त्व-
कृते प्राधान्याप्राधान्ये विवक्षिते, किं तर्हि पाण्डुरोगकरणं प्रति कर्तृत्वाऽकर्तृत्वे ।

पित्तस्य च पाण्डुरोगकरणं प्रति मुख्यं कर्तृत्वमतः पितप्रधाना इति युक्तमुक्तम् । ननु यदि त्रयो दोषाः पाण्डुरोगहेतवः ? कथं तर्हि वक्ष्यति—‘ स पञ्चधा पृथग्दोषैः समस्तैर्मृत्तिकान्दनादिति ’ ? उच्यते—सर्वः पाण्डुरोगस्त्रिदोषज एव, किन्तु दोष-हेतुविशेषाणां रूपभेदस्तेन पञ्चात्मकः शोफवदिति न किञ्चिदत्राऽयुक्तम् ।

तेन गौरवम् ।

धातूनां स्याच्च शैथिल्यमोजसश्च गुणक्षयः ॥ ४ ॥

ततोऽल्परक्तमेदस्को निःसारः स्याच्छ्लथेन्द्रियः ।

मृद्यमानैरिवाङ्गैर्ना द्रवता हृदयेन च ॥ ५ ॥

शूनाक्षिकूटः सदनः कोपनः घ्रावनोऽल्पवाक् ।

अन्नद्विद् शिशिरद्वेषी शीर्णरोमा हतानलः ॥ ६ ॥

सन्नसक्तो ज्वरी श्वासी कर्णद्वेडी भ्रमी भ्रमी ।

तेन पाण्डुरोगेण धातूनां रसरुधिरादीनां गौरवं शैथिल्यं च स्यात् । तथौजसो गुणक्षयो माधुर्यशैत्यादीनामोजोगुणानां विनाशः । तत एवौजोगुणक्षयात्पाण्ड्वामयी नरोऽल्परक्तमेदस्कः । अल्पे रक्तमेदसी यस्य स एवम् । तथा निःसारो निर्वलः स्यात् । तथा श्लथेन्द्रियः । शिथिलानीन्द्रियाणि वाक्पाणिपादपायूपस्थरूपाणि यस्यासौ श्लथेन्द्रियः । तथेन्द्रियशब्देन बुद्धीन्द्रियाणां चक्षुरादीन्यधिष्ठानान्गुपलक्ष्यन्ते । ननु पित्तप्रधानाः कुपिता इति पित्तवृद्धिरुक्ता । पित्तवृद्ध्या च रक्तवृद्ध्या भवितव्यम् । तत्कथमुक्तमल्परक्ततेति ? अत्रोच्यते—दोषाणामन्योन्यदूषणाद् दूष्यस्य च दोषैर्दूषितत्वात्प्रसादपरम्परयाऽपुष्टौ सत्यां किट्वाहुल्यात् पित्ताधिक्यं न रक्तस्य प्रसादात्मकस्येति पित्ताधिक्यमल्परक्तता चेत्युपपन्नम् । तथा अङ्गैरवयवैर्मृद्यमानैरिवासौ नर उपलक्षितः । तथा हृदयेन द्रवता च तथा शूनावक्षिकूटौ यस्य स एवम् । तथा सदनोऽङ्गसादवान् तथा कोपनादिकः स्यात् ।

स पञ्चधा पृथग्दोषैः समस्तैर्मृत्तिकादनात् ॥ ७ ॥

स पाण्डुरोगः पञ्चधा स्यात् । कथमित्याह । पृथग्दोषैः सन्निपतेन मृद्भक्षणाच्च । ननु मृत्तिकादनात् पाण्डुरोगः पृथग् न वाच्यः । पृथग्वातादिदोषजे पाण्डुरोगेऽन्तर्भूतत्वात् । मृदा हि वातादिप्रकोपो विधीयते तिक्तोषणादिभिरिव । वातादिप्रकोपश्च पाण्डुरोगकृत् । तस्मात्पृथग्मृदो न युक्तो निर्देशः ? अत्र ब्रूमः—मृदोऽन्ये ये वातादिप्रकोपहेतवः पाण्डुरोगसम्पादने सम्भावनयोग्यास्ते पाण्डुरोगं सम्पाद्य हेतुस्वरूपसतया विनिवर्तन्ते । मृत्तिका तु तीक्ष्णैः संशोधनैर्विना पाण्डुरोगं यावत्काये वेभिद्यते, इत्ययं वातादिकोपहेतुभ्योऽन्येभ्यो मृदः पाण्डुरोगं प्रति विशेषः । तस्मात्पृथक् पृथक् पाण्डुरोगो वक्तुं न्याय्यः ।

प्राग्प्रपमस्य हृदयस्पन्दनं रूक्षता त्वचि ।

अरुचिः पीतमूत्रत्वं स्वेदाभावोऽल्पवह्निता ॥ ८ ॥



सादः श्रमः,

अस्य पारदुरोगस्य हृदयस्पन्दनादि प्राग्रपम् ।

अनिलात्तत्र गात्ररुक्कोदकम्पनम् ।

कृष्णरुक्षारुणसिरानखविण्मूत्रनेत्रता ॥ ९ ॥

शोफानाहास्यवैरस्य विदशोषाः पार्श्वमूर्धरुक् ।

तत्र तेषु पारदुरोगेषु मध्ये वातात्पारदुरोगे गात्ररुगादयः स्युः ।

पित्ताद्धरितपीताभसिरादित्वं ज्वरस्तमः ॥ १० ॥

तृदस्वेदमूर्च्छाशीतेच्छा दौर्गन्ध्यं कटुवक्त्रता ।

वर्चोभेदोऽम्लको दाहः,

पित्ताद्धरितपीताभसिरादित्वं स्यात् ।

कफाच्छुक्लसिरादिता ॥ ११ ॥

तन्द्रा लवणवक्त्रत्वं रोमहर्षः स्वरक्षयः ।

कासश्छर्दिश्च,

कफाच्छुक्लसिरादिता च स्यात् ।

निचयान्मिश्रलिङ्गोऽतिदुःसहः ॥ १२ ॥

निचयात्सन्निपातात् मिश्रलिङ्गः पारदुरोगः सोऽतिदुःसहो घोरतमः ।

मृत्कषायाऽनिलं पित्तमूषरा मधुरा कफम् ।

दूषयित्वा रसादींश्च रौक्ष्याद् भुक्तं विरुक्ष्य च ॥ १३ ॥

स्नातांस्यपक्वैवापूर्य कुर्याद् रुद्ध्वा च पूर्ववत् ।

पारदुरोगं ततः शूननाभिपादास्यमेहनः ॥ १४ ॥

पुरीषं कृमिमन्मुञ्चेद्भिन्नं सासृक्कफं नरः ।

मृदाक्षिता कषायरसा वातं दूषयित्वा पारदुरोगं कुर्यात् । ऊषरा सक्षारा मृत्तिका पित्तं दूषयित्वा पारदुरोगं कुर्यात् । मधुरा मृत्तिका कफं दूषयित्वा पारदुरोगं कुर्यात् । तथा रसादींश्च धातून् दूषयित्वा रौक्ष्याच्च हेतोर्भुक्तं विरुक्षयति । यतः स्वभावत एव मृत्तिका रुक्षा तस्माद् भुक्तं विरुक्षयति । स्नातांसि चापूर्य रुद्ध्वाऽपक्वैव सती पारदुरोगं पूर्ववत् पित्तप्रधानाः कुपिता इत्यादिना न्यायेन कुर्यात् । मृत्तिकाया दुष्पाकत्वात्पाकाभावः । अथवा अशब्दोऽत्रेषदर्थे । अलोमिका एलाकृतिर्यथा । तेन किञ्चित्पक्वेति गम्यते । ततस्तेन पारदुरोगेण शूननाभ्यादिकः सन् कृम्यादियुतं पुरीषं मुञ्चेत् ।

अथ प्रतिज्ञावाक्येऽनुक्तामपि कामलां तुल्यहेत्वादिकत्वात्प्रदर्शयन्नाह—

यः पारदुरोगी सेवेत पित्तलं तस्य कामलाम् ॥ १५ ॥

कोष्ठशाखाश्रयां पित्तं दग्ध्वाऽसृङ्मांसमावहेत् ।

हारिद्रेनेत्रमूत्रत्वक्नखवक्त्रशकृत्तया ॥ १६ ॥



दाहोऽविपाकतृष्णावान् भेकाभो दुर्बलेन्द्रियः ।

यो नः पारदुरोगी सन् पित्तलं मूत्रचक्रादिद्रव्यमत्यर्थं सेवेतोपयुङ्क्ते तस्य पारदुरोगिणः पित्तं कर्तुं कामलामावहेत् । कीदृशीम् ? कोष्ठशाखाश्रयाम् । कोष्ठो महास्रोतः । शाखा रक्तादयस्त्वक् चेत्येतदुक्तमाश्रयो यस्यास्ताम् । किं कृत्वा ! रक्तं मांसं च दग्ध्वा । कथम् ? हारिद्रनेत्रमूत्रत्वङ्नखवक्त्रशकृत्तया । तदा व पुरुषो दाहादिमान्मरङ्गकृच्छ्रायो दुर्बलेन्द्रियश्च स्यात् । दुर्बलानि स्वविषयेष्वशक्तानीन्द्रियाणि यस्य स एवम् ।

किं पारदुरोगिण एव पित्तलान्यासेवमानस्य कामला भवेदुतापारदुरोगिणोऽपीत्याह—

भवेत्पित्तोल्बणस्त्राऽसौ पारदुरोगादृतेऽपि च ॥ १७ ॥

पारदुरोगमन्तरेणापि पित्ताधिकस्य नरस्य पित्तलान्यासेवमानस्यासौ कोष्ठशाखाश्रया कामला स्यान्न केवलं पारदुरोगिणः ।

उपेक्षया च शोफाढ्या सा कृच्छ्रा कुम्भकामला ।

उपेक्षया चिकित्सां विना सैव कामला यदा शोफाढ्या श्वयथुबाहुल्या स्यात्तदा कुम्भकामलेत्युच्यते । सा कृच्छ्रसाध्या ।

हलीमकं लक्षयति—

हरितश्यावपीतत्वं पारदुरोगे यदा भवेत् ॥ १८ ॥

वातपित्ताद्भ्रमस्तृष्णा स्त्रीष्वहर्षो मृदुज्वरः ।

तन्द्रा बलानलभ्रंशो लोढरं तं हलीमकम् ॥ १९ ॥

अलसं चेति शंसन्ति,

पारदुरोगे सति यदा हरितश्यावपीतता भ्रमादयश्च वातपित्तात्स्युः, अतश्च तं हलीमकं शंसन्ति । मुनय इति शेषः । तं च हलीमकं लोढरं तथा अलसं चाचक्षते ।

तेषां पूर्वमुपद्रवाः ।

शोफप्रधानाः कथिताः स एवाऽतो निगद्यते ॥ २० ॥

तेषां पारदुरोगप्रकाराणां पूर्वमुपद्रवा यतः शोफप्रधानाः कथिताः अतोऽस्माद्धेतोः पारदुरोगनिदानादनन्तरं शोफ एव भण्यते न विसर्पः । शोफः, प्रधानः प्रथमो येषां त एवं कथिताः । क ? इहैव । यथोक्तम्—‘शूनाक्षिकूट’ इत्यादि तथा ‘शूननाभिपादास्यमेहन’ इति ।

पित्तरक्तकफान्वायुर्दुष्टो दुष्टान् बहिःसिराः ।

नीत्वा रुद्धगतिस्तैर्हि कुर्यात्त्वङ्मांससंश्रयम् ॥ २१ ॥

उत्सेधं संदृतं शोफं तमाहुर्निचयादतः ।

सर्वम् ,

बहिर्भूताः सिरा बहिः सिरा बाह्याः सिराः । वायुः पित्तरक्तकफान् कर्मभूतान् , बहिःसिराः कर्मभूता(श्च)नीत्वोत्सेधं कुर्यात् । 'नयतेर्द्विकर्मकत्वात्पित्तादेयो बहिःसिराश्च कर्म । यथा अजां नयति ग्राममिति' । तेनायमर्थोऽवतिष्ठते बहिःसिराः पित्तादीन्नीत्वेति । किम्भूतो वायुः ? दुष्टः सन् कोपनैः कुपितः । किम्भूतमुत्सेधम् ? त्वक् च मांसं च त्वद्भासे ते संश्रय आश्रयो यस्य तमेवम् । तैर्हीति हिशब्दोऽवधारणे । तैरेव बहिःसिराः प्रातैः पित्तरक्तकफै रुद्धगतिः । अत एव संहतं समन्ताद्धतं निश्चलमिव सम्पन्नमुत्सेधम् । यतश्चैवं वातपित्तकफैः शोफः सञ्जायते तस्मात्सर्वं शोफं निचयादोषत्रयादाहुः ।

नन्वेवं सतीदं विरुध्यते दोषैः पृथग्द्वयैः सर्वैरित्यत आह—

हेतुविशेषैस्तु रूपभेदान्नवात्मकम् ॥ २२ ॥

दोषैः पृथग्द्वयैः सर्वैरभिघाताद्विषादपि ।

द्विधा वा निजमागन्तुं सर्वाङ्गैकाङ्गजं च तम् ॥ २३ ॥

पृथुञ्जतग्रथितताविशेषैश्च त्रिधा विदुः ।

तुशब्दो विशेषार्थे । यद्यपि सर्वस्त्रिदोषजः शोफस्तथाऽपि हेतुविशेषैर्यो रूपभेदस्तस्मान्नवात्मकं शोफमाहुः । तथा हि । योऽयं सन्निपातः शोफहेतुरेष कदाचित्समं कृत्वा कुप्यति कदाचिद्विषमं कृत्वैकदोषद्विदोषत्रिदोषस्वरूपतया । एवं च हेतुविशेषैरा लक्षणभेदस्तस्मान्नवप्रकारत्वं शोफस्य न्याय्यमेव । लक्षणभेदश्चैषां स्पष्ट एव । तथा चाभिघाताद्धेतोश्च यथावदन्यल्लक्षणं विषाद्धेतोरन्यल्लक्षणं तद्वत् पृथग्वातजैश्च यथावदन्यद् द्वन्द्वजे चान्यत्सन्निपातजे चान्यदिति । एवं लक्षणविशेषान्नवात्मकमाहुः । उपलक्षणं चेदम् । चिकित्साविशेषादपि हि नवात्मक एव शोफः । अथवा निजमागन्तुभेदेन द्विधा श्वयथुमाहुः । तथा तं शोफं सर्वाङ्गजं सर्वशरीरजमेकाङ्गजमेकावयवजं चेति पुनर्द्विःप्रकारमाहुः । पृथुश्चोञ्जतश्च ग्रथितश्च तेषां भावः पृथुञ्जतग्रथितता तथा विशेषास्तैस्त्रिधा त्रिप्रकारं शोफं विदुः । 'विदुरिति विद ज्ञान इत्यस्मादुसादेशः' । पृथुत्वेन विस्तीर्णकृतत्वेन विशेषेण तथोञ्जतत्वेन विशेषेण तथा ग्रथितताविशेषेण स्वरूपत्वेनेति योज्यम् ।

सामान्यहेतुः शोफानां दोषजानां विशेषतः ॥ २४ ॥

वक्ष्यमाणो गुर्वम्लस्निग्धादिको वर्गः श्वयथूनां निजानामागन्तूनां च सामान्यहेतुरुत्पत्तौ कारणम् । दोषजानां श्वयथूनां पुनरतिशयेन हेतुर्न तथाऽऽगन्तूनामिति विशेषशब्देन द्योतयति ।

व्याधिकर्मोपवासादिक्षीणस्य भजतो द्रुतम् ।

अतिमात्रमथान्यस्य गुर्वम्लस्निग्धशीतलम् ॥ २५ ॥

लवणक्षारतीक्ष्णोष्णं शाकाम्बु स्वप्नजागरम् ।



मृदुप्राग्न्यमांसवल्लूरमजीर्णश्रममैथुनम् ॥ २६ ॥

पृदातेर्मार्गगमनं यानेन क्षोभिणाऽपि वा ।

श्वासकासातिसाराशो जटरमृदुज्वराः ॥ २७ ॥

विषूच्यलसकच्छुर्दिगर्भवीसर्पपाण्डुताः ।

अन्ये च मिथ्योपक्रान्तास्तैर्दोषा वक्षसि स्थिताः ॥ २८ ॥

ऊर्ध्वं शोफमधो वस्तौ मध्ये कुर्वन्ति मध्यगाः ।

सर्वाङ्गगाः सर्वगतः प्रत्यङ्गेषु तदाश्रयाः ॥ २९ ॥

व्याधिकर्मोपवासादिभिः क्षीणस्य, व्याधिना ज्वरादिना क्षीणस्य, तथा कर्मणा पञ्चविधेन वमनविरेचननिरुहानुवासननस्याख्येन तथोपवासेन । आदिप्रहणादन्येन च कर्मादिना क्षीणस्य दुर्तिकृत्वा सहसैव गुर्वादिकं भजतः । अथेति समुच्चये । व्याध्यादिक्षीणलक्षणेभ्यः सकाशादन्यस्य स्वस्थादेरप्यतिमात्रं मात्रामतिक्रम्य भजतो दोषा वक्षसि स्थिता ऊर्ध्वं शोफं कुर्वन्ति प्रकृतत्वाद्बक्षस ऊर्ध्वम् । वस्तौ स्थिता अधः शोफं कुर्वन्ति । मध्ये स्थिता दोषा मध्ये शोफं कुर्वन्ति । प्राग्न्याणां चटककुक्कुटादीनां मांसं प्राग्न्यमांसम् । वल्लूरं शुष्कमांसम् । स्वप्नोऽत्राहः स्वप्नो जागरश्च रात्रिजागरो बोध्यः । यानेन तुरगादिना क्षोभिणा शरीरसंरम्भजनकेन । तथा श्वासादयः पाण्डुपर्यन्ता रोगाः प्राधान्येन तथाऽन्येऽपि श्वासकासादिव्यतिरिक्ता रोगा मिथ्योपक्रान्ता मिथ्योपचरिता अथवाशास्त्रमुपक्रान्ताः शोफहेतवः । एतैरपि दोषा वक्षसि स्थिता ऊर्ध्वं शोफं कुर्वन्ति । वस्तौ स्थिता अधो मध्यगा मध्ये सर्वाङ्गगाः सर्वगतं प्रत्यङ्गेषु तदाश्रया दोषाः शोफं कुर्वन्ति ।

तत्पूर्वरूपं दवथुः सिरायामोऽङ्गगौरवम् ।

तस्य श्वयथोः पूर्वरूपं तत्पूर्वरूपम् । दवथुश्चक्षुरादिषु यस्तीव्र ऊष्मा स भण्यते । यदुक्तम्—‘दवथुश्चक्षुरादिभ्यस्तीव्रमूष्मप्रवर्तनमिति’ । तथा सिरायामो यत्र प्रदेशो श्वयथुरुदबुभूषुस्तत्र सिराणां दैर्घ्यमिव । तथाङ्गगौरवं स्यात् ।

वाताच्छोफश्चलो रूक्षः खररोमारुणासितः ॥ ३० ॥

सङ्कोचस्पन्दहर्षार्तितोदभेदप्रसुप्तिमान् ।

क्षिप्रोत्थानशमः शीघ्रमुन्नमेत्पीडितस्तनुः ॥ ३१ ॥

स्निग्धोष्णमर्दनैः शाम्येद्रात्रावल्पो दिवा महान् ।

त्वक् च सर्षपलिप्तेव तस्मिंश्चिमिचिमायते ॥ ३२ ॥

वाताच्छोफश्चलादिलक्षणः ।

पीतरक्तासिताभासः पित्तादाताग्नरोमकृत् ।

शीघ्रानुसारप्रशमो मध्ये प्राग्जायते तनुः ॥ ३३ ॥

संतृड्दाहज्वरस्वेदवक्त्रेदमदभ्रमः ।

शीताभिलाषी विड्भेदी गन्धी स्पर्शासहो मृदुः ॥ ३४ ॥

पित्ताच्छोफः पीतरक्तासिताभासादिलक्षणः । स च मध्ये मध्यप्रदेशे प्राक् पूर्वं जायते । प्राग्ग्रहणं पश्चात्सकलेऽपि देहदेशे स्यादिति द्योतयति ।

करडुमान् पाण्डुरोमत्वक्कठिनः शीतलो गुरुः ।

स्निग्धः श्लक्ष्णः स्थिरः स्थानो निद्राच्छर्द्यग्निसादकृत् ॥ ३५ ॥

आक्रान्तो नोन्नमेत्कृच्छ्रशमजन्मा निशाबलः ।

स्रवेन्नासृक् चिरात्पिच्छां कुशशस्त्रादिविज्ञतः ॥ ३६ ॥

स्पर्शोष्णकाङ्क्षी च कफात्,

कफाच्छोफः करडुयुतादिलक्षणः स्यात्तथाऽऽक्रान्तः पीडितः सन् वातिक इव नोन्नमेत् । तथा कृच्छ्रेण शमजन्मनी यस्य स एवम् । तथा निशाबलो रात्रा-
वधिक इत्यर्थः । तथा कुशशस्त्रादिभिर्विज्ञतः स शोफो न रक्तं स्रवेत्, किं तर्हि
चिरेण पिच्छां लसीकापरपर्यायां स्रवेत् । तथा स्पर्शोष्णामिलाषी च स्यात् ।

यथास्वं द्रव्यजास्त्रयः ।

सङ्कराद्देतुलिङ्गानाम्,

हेतवश्च लिङ्गानि च तेषां सङ्करात् सङ्कीर्णत्वेन यथास्वं द्रव्यजास्त्रयः शोफाः
स्युरिति शेषः ।

निचयान्निचयात्मकः ॥ ३७ ॥

निचयात्मको दोषत्रयजः शोफो निचयाद्देतुलिङ्गनिचयात्स्यात् ।

अभिघातेन शस्त्रादिच्छेदभेदक्षतादिभिः ।

हिमानिलोदध्यनिलैर्भस्मातकपिकच्छुजैः ॥ ३८ ॥

रसैः शूकैश्च संस्पर्शाच्छ्वयथुः स्याद्विसर्पवान् ।

भृशोष्मा लोहिताभासः प्रायशः पित्तलक्षणः ॥ ३९ ॥

तथा शस्त्रादिच्छेदभेदक्षतादिभिः शोफः सोऽभिघातेन वेद्य इति शेषः ।
तथा हिमं च हिमानिलश्चोदध्यनिलश्च तैस्तस्था रसैः शूकैश्च भस्मातकपिच्छुजैः
संस्पर्शाच्छ्वयथुर्विसर्पवान् भवेत् । स च भृशोष्मा लोहिताभासश्च बाहुल्येन च
पित्तलक्षणः स्यात् । पित्तशोफस्य लक्षणं पित्तशोफलक्षणमिव लक्षणं यस्य स
पित्तलक्षणः । 'सप्तम्युपमानपूर्वस्येति बहुव्रीहिरुत्तरपदलोपश्च' ।

विषजः सविषप्राणिपरिसर्पणमूत्रणात् ।

दंष्ट्रादन्तनखापातादविषप्राणिनामपि ॥ ४० ॥

विण्मूत्रशुक्रोपहतमलवद्वस्त्रसङ्करात् ।

विषवृक्षानिलस्पर्शाद्भ्रयोगावचूर्णनात् ॥ ४१ ॥

मृदुश्चलोऽवलम्बी च शीघ्रो दाहरुजाकरः ।

विषजः शोफः सविषाणां प्राणिनामङ्गे परिसर्पणाद्रमनात्तथा तेषामेव
मूत्रणात्तथा दंष्ट्रादन्तनखानामापातादविषप्राणिनामपि दंष्ट्रादिपातात् शोफः

स्यात् अपिशब्दान्न केवलं सविषप्राणिनां तथा विरमूत्रशुक्रैरुपहतं तत्स्पर्शदूषितम-
ग्रस्तम् । विरमूत्रशुक्रोपहतं च तन्मलं वच्च विरमूत्रशुक्रोपहतमलवत्तथाविधं
च तद्वत् तस्य सङ्करः संस्पर्शस्तस्मादपि शोफः स्यात् । तथा विषवृक्षाणामनि-
लुप्तसंस्पर्शतथा गरयोगस्यावचूर्णितमवध्वंसनं तस्माच्च मृदादिगुणयुक्तः
श्वयथुः स्यात् ।

नवोऽनुपद्रवः शोफः साध्योऽसाध्यः पुरोरितः ॥ ४२ ॥

नवोऽचिरोत्पन्नस्तथाऽनुपद्रव उपद्रवरहितः शोफः साध्यः । असाध्यः पुरा
विकृतिविज्ञानीयेऽभिहितः । यथोक्तम्—“अनेकोपद्रवयुतः पादाभ्यां प्रसृतो नरम् ।
नारीं शोफो मुखादन्ति कुक्षिगुह्यादुभावपीति” ।

श्वयथुवद्दोषैर्दूष्यैश्च यतो विसर्पो भवत्यतस्तन्निदानं प्रकम्यते—

स्याद्विसर्पोऽभिघातान्तैर्दोषैर्दूष्यैश्च शोफवत् ।

विसर्पः सर्व एव शोफवद्दोषैः पृथग्वातपित्तकफैर्दूष्यैः समस्तैस्तथा अभिघातादेव
मभिघातोत्पन्नैर्दोषैः शोफवद्विसर्पसम्भवः । दूष्यैरपि शोफवत् । एवं पित्तरक्तफान्
वायुरित्यादिरपि ग्रन्थोऽत्र योज्यः ।

व्यधिष्ठानं च तं प्राहुर्बाह्यान्तरुभयाश्रयात् ॥ ४३ ॥

यथोत्तरं च दुःसाध्याः,

तं च विसर्पं व्यधिष्ठानं प्राहुरात्रेयादय इति शेषः । बाह्यान्तरुभयाश्रयात् ।
पूर्वाञ्चितकर्मवशात्कदाचिद्बाह्याश्रयो विसर्पो जायते । बाह्य आश्रयो यस्य स तथा ।
एवं कदाचिदन्तराश्रयः । कदाचिदुभयाश्रयः । ते च बाह्यान्तरुभयाश्रया विसर्पा
यथोत्तरं दुःसाध्या दुःखेन साध्यन्त इति दुःसाध्याः ।

तत्र दोषा यथायथम् ।

प्रकोपनैः प्रकुपिता विशेषेण विदाहिभिः ॥ ४४ ॥

देहे शीघ्रं विसर्पन्ति तेऽन्तरन्तःस्थिता बहिः ।

बहिस्था द्वितये द्विस्थाः,

तस्मिन् विसर्पे यथायथं प्रकोपनैस्तिक्रोषणादिभिः प्रकुपिता विशेषेण पुन-
र्विदाहिभिरत्यर्थं कृत्वा प्रकुपिता देहे शीघ्रमाश्वेव विसर्पन्ति । तेऽन्तःस्थिता अन्त-
र्विसर्पन्ति । बहिस्था दोषा बहिर्विसर्पन्ति । द्वितये द्वयेऽन्तर्बहीरूपे द्विस्था
उभयस्थाः सन्तो विसर्पन्ति ।

विद्यात्तत्रान्तराश्रयम् ॥ ४५ ॥

मर्मोपतापात्सम्मोहादयनानां विघट्टनात् ।

तृष्णातियोगाद्वेगानां विषमं च प्रवर्तनात् ॥ ४६ ॥

आशु चाग्निबलभ्रंशादतो बह्यं विपर्ययात् ।

तत्र तेषु विसर्पेषु मध्येऽन्तराश्रयं विसर्पं मर्मोपतापादिभिर्विद्यात् । मर्मणां

हृदयादीनामुपतापो दुःखं तस्मात् । तथा सम्मोहान्मूर्च्छोद्धवात् । अयनानां, कर्ण-
नासादीनां विघट्टनाद्विशेषेण चलनादतिशयेन परिस्फुरणादित्यर्थः । तथा तुष्णायां
अतियोगात् तथा वेगानां नानारूपाणां विषमं कृत्वा विच्छिद्य विच्छिद्यं कृत्वा
प्रवर्तनात् । आशु च शीघ्रमेवाग्निबलयोगेशाद्विनाशात् । अतो लक्षणविपर्यय-
द्वाह्यं विसर्पं विद्यात् ।

तत्र वातात्परीसर्पो वातज्वरसमव्यथः ॥ ४७ ॥

शोफस्फुरणनिस्तोदभेदाऽऽयामार्तिहर्षवान् ।

तेषु विसर्पेषु मध्ये वाताद्यो विसर्पः स वातज्वरतुल्यव्यथः स्याच्छोफादियुतश्च ।

पित्ताद् द्रुतगतिः पित्तज्वरलिङ्गोऽतिलोहितः ॥ ४८ ॥

पित्ताद्विसर्पो द्रुतगतिः शीघ्रव्यापी तथा पित्तज्वरलिङ्गोऽतिलोहितश्च स्यात् ।
पित्तज्वरलिङ्गानीव लिङ्गानि यस्येति 'सप्तम्युपमानपूर्वस्येत्यादिना बहुव्रीहि-
रुत्तरपदलोपश्च' ।

कफात्कण्डूयुतः क्षिग्धः कफज्वरसमानरुक् ।

कफाद्विसर्पः कण्डूमान् क्षिग्धः कफज्वरतुल्यरुक् । वातादिज्वरलक्षणं यथो-
क्तम्—'तत्र तत्राङ्गे तास्ताः स्युर्वेदनाश्चला इत्यादि' ।

स्वदोषलिङ्गैश्चीयन्ते सर्वे स्फोटैरुपेक्षिताः ॥ ४९ ॥

ते पक्वभिन्नाः स्वं स्वं च विभ्रति व्रणलक्षणम् ।

सर्वे च विसर्पा उपेक्षिता उपक्रमरहिता स्फोटैश्चीयन्ते व्याप्यन्ते । किम्भूतैः ?
स्वदोषलिङ्गैर्यथायथं स्वदोषलक्षणैः । तथा पक्वभिन्नाः स्वस्वमात्मीयममात्मीयं
दोषं व्रणलक्षणं विभ्रति धारयन्ति । पूर्वं पक्वाः पश्चाद्विन्नाः पक्वभिन्नाः । 'पूर्व-
कालेत्यादिना समासः' । तत्र मारुताच्छ्रयावकृष्णारुणतेत्यादिग्रन्थनिर्दिष्टं व्रण-
लक्षणम् । पित्तेन क्षिप्ररुज इत्यादिग्रन्थनिर्दिष्टम् । एवं कफादिलक्षणमपि बोध्यम् ।

अथ द्वन्द्वजं लक्षयति—

वातपित्ताज्ज्वरच्छर्दिमूर्च्छातीसारतृड्भ्रमैः ॥ ५० ॥

अस्थिभेदाग्निसदनतमकारोचकैर्युतः ।

करोति सर्वमङ्गं च दीप्ताङ्गारावकीर्णवत् ॥ ५१ ॥

यं यं देशं विसर्पश्च विसर्पति भवेत्स सः ।

शान्ताङ्गारासितो नीलो रक्तो वाशु च चीयते ॥ ५२ ॥

अग्निदग्ध इव स्फोटैः शीघ्रगत्वाद् द्रुतं च सः ।

मर्मानुसारी वीसर्पः स्याद्वातोऽतिवलस्ततः ॥ ५३ ॥

व्यथेताङ्गं हरेत्संज्ञां निद्रां च श्वासमीरयेत् ।

हिध्मां च स गतोऽवस्थामीदृशीं लभते न ना ॥ ५४ ॥

कचिच्छर्मारतिग्रस्तो भूमिशय्यासनादिषु ।



चेष्टमानस्ततः क्लिष्टो मनोदेहश्रमोद्भवान् ॥ ५५ ॥

दुष्प्रबोधोऽश्नुते निद्रां सोऽग्निवीसर्प उच्यते ।

ब्रह्मपित्ताद्विषर्पो ज्वरादिभिर्युतः सकलैर्मङ्गं च दीप्ताङ्गारावकीर्णवज्ज्वलिता-
ङ्गारव्याप्तसंदेशं करोति । यं यं च शरीरदेशं विसर्पो विसर्पति प्रसरति, स स
शान्तागारासितो नीलो रक्तो वा भवेत् । तथा स विसर्पो द्रागेवामिदमथ इव
स्फोटैश्चीयते व्याप्यते । स च विसर्पः शीघ्रगत्वात्तत्स्वभाववशान्मर्मानुसारी द्रुतं
त्वरितं कृत्वा स्यात् । तत एव च वातोऽतिबलो बलीयान् अङ्गं शरीरं व्यथेत
पीडयेत् । संज्ञां संविदं हरन्नाशयेत् । निद्रां च हरेत् । श्वासमीरयेत् कुर्यात् तथा
हिध्मां च । स विसर्पो पुरुष ईदृशीमवस्थां गतः प्राप्तश्चेतोऽनवस्थालक्षणयाऽस्त्या
ग्रस्तोऽभिभूतो न कचिद् भूमिशय्यासनादिषु शर्म सुखं लभते । 'अरतिप्रस्त इति
हेतौ प्रथमा' । अरतिप्रस्तत्वादित्यर्थः । एवं कचिदपि सुखालाभाद् भूम्यादिषु चेष्ट-
मानः परिलुठस्ततः क्लिष्टो मनसा कायेन च मनोदेहश्रमोद्भवां तदुत्थां निद्रा-
मश्नुते । किम्भूतः ? दुष्प्रबोधः । दुःखेन प्रबोधो निद्रापगमो यस्य स एवम् । एष
चाग्न्याख्यो विसर्प उच्यते ।

कफेन रुद्धः पवनो भित्त्वा तं बहुधा कफम् ॥ ५६ ॥

रक्तं वा वृद्धरक्तस्य त्वक्सिरास्त्रावमांसगम् ।

दूषयित्वा च दीर्घाणुवृत्तस्थूलखरात्मनाम् ॥ ५७ ॥

ग्रन्थीनां कुरुते मालां रक्तानां तीव्ररुग्ज्वराम् ।

श्वासकासातिसारास्यशोषहिध्मावमिश्रमैः ॥ ५८ ॥

मोहवैवर्ण्यमूर्च्छाङ्गभङ्गाग्निसदनैर्युताम् ।

इत्ययं ग्रन्थिवीसर्पः कफमारुतकोपजः ॥ ५९ ॥

कफेन पवनो रुद्धस्तमेव कफं बहुधा भित्त्वा ग्रन्थीनां मालां कुरुते । रक्तं च
वृद्धरक्तस्य नरस्य दूषयित्वा ग्रन्थीनां मालां कुरुते । किम्भूतं रक्तम् १ त्वक्सिरा-
स्त्रावमांसगम् । किम्भूतानां ग्रन्थीनाम् ? दीर्घाणुवृत्तस्थूलखरस्वभावानां तथा
रक्तवर्णानाम् । किम्भूतां मालाम् ? तीव्ररुग्ज्वराम् । तीव्रौ रुग्ज्वरौ यस्यास्तां
तथा श्वासादिभिर्युताम् । इत्ययमनन्तरोक्तो ग्रन्थिवीसर्प उच्यते । कफवात-
कोपजश्चयं वेशः ।

कफपित्ताज्ज्वरः स्तम्भो निद्रातन्द्राशिरोरुजः ।

अङ्गावसादविक्षेपप्रलापारोचकभ्रमाः ॥ ६० ॥

मूर्च्छाग्निहानिर्भेदोऽस्त्रां पिपासेन्द्रियगौरवम् ।

आमोपवेशनं लेपः स्रोतसां स च सर्पति ॥ ६१ ॥

प्रायेणाऽऽमाशये गृह्णन्नैकैदेशं न चातिरुक् ।

पिटकैरघकीर्णोऽतिपीतलोहितपाण्डुरैः ॥ ६२ ॥



मेचकाभोऽसितस्निग्धो मलिनः शोफवान् गुरुः ।

गम्भीरपाकः प्राज्योष्मा स्फुष्टः क्लिन्नोऽवदीर्यते ॥ ६३ ॥

पङ्कवच्छीर्णमांसश्च स्पष्टस्नायुसिरागणः ।

शवगन्धिश्च वीसर्पं कर्दमाख्यमुशन्ति तम् ॥ ६४ ॥

कफपित्तात्कर्दमाख्यो जायते । तत्र च ज्वरादयः स्युः । स च विसर्पः प्रायेण बाहुल्येनामाशये नाभिस्तनान्तरमध्य एकदेशं गृह्णन्नाकामन्नन्तरं सर्पति व्या-
प्नोति । न चातिष्क् स्यात् । तथा पिटकैरवकीर्णो व्याप्तः स्यात् । मेचको मयूर-
कण्ठसदृशो वर्णः । तं तादृशं विसर्पं कर्दमाख्यं कर्दमसंज्ञमुशन्ति मुनय इति
शेषः । अस्मिन् मांसकोथत्वेन वेदनातिशयराहित्यम् ।

सर्वजो लक्ष्णैः सर्वैः सर्वधात्वतिसर्पणः ।

सर्वैस्त्रिभिर्दोषैर्जातः सर्वजः सन्निपातोद्भवो वीसर्पः सर्वैर्लक्ष्णैरुपलक्षितः स
च सर्वान् धातून्तिशयेन सर्पति सर्वधात्वतिसर्पणः स्यात् ।

बाह्यहेतोः क्षतात्क्रुद्धः सरक्लं पित्तमीरयन् ॥ ६५ ॥

विसर्पं मारुतः कुर्यात् कुलत्थसदृशैश्चितम् ।

स्फोटैः शोफज्वररुजादाहाढ्यं श्यावलोहितम् ॥ ६६ ॥

मारुतो वातः क्षताद्बाह्यकारणात्क्रुद्धः सन् विसर्पं कुर्यात् । किं कुर्वन् ? पित्तं सह
रक्तेन प्रेरयन् । तथा स्फोटैः पिटकैश्चितं व्याप्तम् । किम्भूतैः ? कुलत्थसदृशैः ।
तथा शोफादिभिराढ्यमतिशयेन युतम् । तथा श्यावलोहितं वर्णेन ।

पृथग्दोषैस्त्रयः साध्या द्वन्द्वजाश्चानुपद्रवाः ।

असाध्यौ क्षतसर्वोत्थौ सर्वे चाक्रान्तमर्मकाः ॥ ६७ ॥


शीर्णस्नायुसिरामांसाः प्रक्लिन्नाः शवगन्धयः ।

पृथग्दोषैर्वातपित्तकफैः केवलैस्त्रयो विसर्पाः साधयितुं शक्याः । द्वन्द्वजाश्चानु-
पद्रवाः कासवैवर्यज्वरादिभिरुपद्रवै रहितान्नयः साध्याः । क्षतसर्वोत्थौ द्वौ विस-
र्पावसाध्यौ । तथा स्वभावत्वात्सर्वे विसर्पाश्चाक्रान्तमर्मकाश्चासाध्याः । तथा
शीर्णानि स्नायुसिरामांसानि यैस्तेऽप्यसाध्याः । तथा प्रकषेणातिशयेन क्लिन्नास्तथा
शवगन्धयः कुण्ठपगन्धतुल्यास्तेऽप्यसाध्याः । 'शवस्येव गन्धो येषामित्युपमाना-
चेति गन्धस्येदादेशः' ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां निदान-
स्थाने पाण्डुकामलाशोफविसर्पनिदानं नाम त्रयोऽदशोऽध्यायः ॥ १३ ॥

चतुर्दशोऽध्यायः ।

विसर्पनिदानादनन्तरं तुल्यहेत्वादिकृत्वाकुष्ठनिदानमारभ्यते—



अतोऽतः कुष्ठश्चित्रकृमिनिदानं व्याख्यास्यामः ।

मिथ्याहारविहारेण विशेषेण विरोधिना ।

साधुनिन्दावधाऽन्यस्वहरणैश्च सेवितैः ॥ १ ॥

पाप्मभिः कर्मभिः सद्यः प्राक्तनैः प्रेरिता मलाः ।

सिराः प्रपद्य तिर्यग्गास्त्वग्लसीकासृगामिषम् ॥ २ ॥

दूषयन्ति श्लथीकृत्य निश्चरन्तस्ततो बहिः ।

त्वचः कुर्वन्ति वैवर्यं दुष्टाः कुष्ठमुशन्ति तत् ॥ ३ ॥

मिथ्याहारादिना तथा साधुनिन्दावधादिभिः पाप्मभिः कर्मभिः सद्यः सेवित-
रनुष्ठितैः प्राक्तनैर्वाऽन्यजन्माचरितैः । सेवितग्रहणेन सातत्यानुष्ठानं द्योतयति । तेन
कदाचित्करणत्वमेषां न कुष्ठहेतुत्वमिति गम्यते । तैस्तथाभूतैः कर्मभिर्मिथ्याहारा-
दिना च प्रेरिता दुष्टा मला वातपित्तकफाः सिरास्तिर्यग्गामिनीः प्रपद्याश्रित्य
त्वग्लसीकासृगामिषं दूषयन्ति । तदेव च त्वगादिकं शिथिलीकृत्य ततोऽनन्तरं
बहिर्निश्चरन्तो बाह्यदेशे प्रसरन्तस्त्वचो वैवर्यं कुर्वन्ति तत्कुष्ठमुशन्ति मुनय इति शेषः ।

कुतोऽस्य रोगस्य कुष्ठमिति संज्ञेत्याह—

कालेनोपेक्षितं यस्मात्सर्वं कुष्णाति तद्वपुः ।

प्रपद्य धातून्व्याप्याऽन्तः सर्वान् सङ्केद्य चावहेत् ॥ ४ ॥

सस्वेदक्लेदसङ्कोथान् कृमीन्सूक्ष्मान्सुदारुणान् ।

रोमत्वक्छायाधमनीतरुणास्थीनि यैः क्रमात् ॥ ५ ॥

भक्षयेद् ,

यतोऽस्माद्वैतोरुपेक्षितमनुपक्रान्तं सत् कालेन सर्वं वपुः शरीरं कुष्णाति
तस्मात्तत्कुष्ठमित्युच्यते । तच्च कुष्ठं धातून्सर्वान्प्रपद्य प्राप्यानन्तरमन्तर्व्याप्य
प्रकृतत्वात्तेषामेवान्तरं व्याप्य तथा सर्वास्तानेव धातून् सङ्केद्य सङ्केदयित्वा
कृमीनावहेत्कुर्यात् । किम्भूतान् ? स्वेदादिभिर्युतान् । तथा सुदारुणान् दुश्चिकि-
त्स्यान् । यैः कृमिभिस्तत्कुष्ठं लोमादीन् भक्षयेत् ।

श्चित्रमस्माच्च कुष्ठं बाह्यमुदाहृतम् ।

श्चित्रस्येदम् रूपता न विद्येत या कुष्ठस्योक्ता । अस्माच्च कारणाच्छिवत्रं कुष्ठं
बाह्यमुदाहृतम् । कुष्ठं बाह्यं त्वग्गतमात्रमेवोक्तमित्यर्थः ।


कुष्ठानि सप्तधा दोषैः पृथङ्निश्चैः समागतैः ॥ ६ ॥

कुष्ठानि सप्तधा सप्तप्रकाराणि । कथमित्याह । पृथग्वातपित्तकफैः । तैरेव
च मिश्रैर्वातपित्ताभ्यां वातकफाभ्यां पित्तकफाभ्याम् । तैरेव दोषैः समागतैः सन्नि-
प्रतितैः ।

नन्वेवं सत्येकदोषजं द्विदोषजं कुष्ठं न सर्वं त्रिदोषजं स्यादित्याशङ्क्याह—

सर्वेष्वपि त्रिदोषेषु व्यपदेशोऽधिकत्वतः ।

७८



सर्वेष्वपि कुष्ठेषु त्रिदोषेषु सन्निपातजेष्वप्यधिकत्वेन व्यपदेशः । सन्निपातस्य समविषमात्मकत्वात् ।

अत आह—

वातेन कुष्ठं कापालं, पित्तादौदुम्बरं, कफात् ॥ ७ ॥

मण्डलाख्यं विचर्ची च, ऋक्षाख्यं वातपित्तजम् ।

चर्मैककुष्ठं किटिभसिध्माऽलसविपादिकाः ॥ ८ ॥

वातश्लेष्मोद्भवाः, श्लेष्मपित्ताद्द्रुशतारुषी ।

पुण्डरीकं सविस्फोटं पामा चर्मदलं तथा, ॥

सर्वैः स्यात्काकणं, पूर्वं त्रिकं दद्रु सकाकणम् ।

पुण्डरीकर्क्षजिह्वे च महाकुष्ठानि सप्त तु ॥ १० ॥

वातोल्वणेन सन्निपातेन कापालं नाम कुष्ठं भवति । पित्तात्पित्ताधिकात्सन्निपातादौदुम्बरं नाम कुष्ठं जायते । कफात् कफाधिकात्सन्निपातान्मण्डलाख्यं कुष्ठं जायते । तथा विचर्ची च कफादेवेति चार्थः । ऋक्षाख्यं कुष्ठं वातपित्तजम् । ऋक्षजिह्व प्रकाशखरा आकृतिर्यस्य ऋक्षजिह्वस्य तथैवम् । वातपित्तोल्वणात्सन्निपाताज्जातम् । एवमग्रेऽपि योज्यम् । चर्मैककुष्ठं किटिभसिध्मालसविपादिका वातश्लेष्मोद्भवाः । श्लेष्मपित्ताद्द्रुशतारुषी द्वे कुष्ठे । न केवलं दद्रु शतारुश्च श्लेष्मपित्तात् । यावत्पुण्डरीकं तथा विस्फोटस्तथा पामा तथा चर्मदलं जायते । सर्वैः स्त्रिभिरेव समैर्दोषैः काकणं नाम कुष्ठमुत्पद्यते । एवमेतान्यष्टादश कुष्ठानि भवन्ति । पूर्वं त्रिकं कापालोदुम्बरमण्डलाख्यं तथा दद्रुः काकणं पुण्डरीकमृक्षजिह्वं चेति महाकुष्ठानि सप्त स्युः ।

अतिश्लक्ष्णखरस्पर्शखेदाऽस्वेदविवर्णताः ।

दाहः कण्डूस्त्वचि स्वापत्तोदः कोठोन्नतिः श्रमः ॥ ११ ॥

व्रणानामधिकं शूलं शीघ्रोत्पत्तिश्चिरस्थितिः ।

रूढानामपि रूक्षत्वं निमित्तेऽल्पेऽपि कोपनम् ॥ १२ ॥

रोमहर्षोऽसृजः कार्ण्यं कुष्ठलक्षणमग्रजम् ।

अतिश्लक्ष्णादिकं कुष्ठलक्षणमग्रजं प्राग्रपमित्यर्थः ।

अधुनैतेषां लक्षणान्याह—

कृष्णारुणकपालाभं रूक्षं सुप्तं खरं तनु ॥ १३ ॥

विस्तृताऽसमपर्यन्तं दूषितैर्लोमभिश्चितम् ।

तोदाढ्यमल्पकण्डूकं कापालं शीघ्रसर्पि च ॥ १४ ॥

कृष्णारुणकपालाभमित्यादिकं कापालस्य लक्षणम् ।

पकोदुम्बरताम्रत्वग्रोमगौरसिराचितम् ।

बहुलं बहुलक्लेदं रक्तं दाहरुजाधिकम् ॥ १५ ॥



आशुस्थानावदरणकुर्मि विद्यादुदुम्बरम् ।

पकोदुम्बरताम्रेत्यादिकमुदुम्बरस्य लक्षणम् ।

स्थिरं कल्याणं गुरु स्निग्धं श्वेतरक्तमनाशुगम् ॥ १६ ॥

अन्योन्यसक्तमुत्सन्नं बहुकण्डूस्त्रुतिक्रिमि ।

श्लक्ष्णपीताभपर्यन्तं मण्डलं परिमण्डलम् ॥ १७ ॥

स्थिरं स्थानमित्यादिकं मण्डलस्य लक्षणम् ।

सकण्डूपिटिका श्यावा लसीकाढ्या विचर्चिका ।

सकण्डूपिटिकेत्यादिकं विचर्चिकाया लक्षणम् ।

परुषं तनु रक्तान्तमन्तःश्यावं समुन्नतम् ॥ १८ ॥

सतोददाहरुक्लेशं कर्कशैः पिटिकैश्चितम् ।

ऋक्षजिह्वाकृति प्रोक्तमृक्षजिह्वं बहुक्रिमि ॥ १९ ॥

परुषमित्यादिकं ऋक्षजिह्वस्य लक्षणम् ।

हास्तिचर्मखरस्पर्शं चर्म,

हस्तिचर्मखरस्पर्शं चर्माख्यं कुष्ठम् ।

एकाख्यं महाश्रयम् ।

अस्वेदं मत्स्यशकलसन्निभम्,

एकसंज्ञं कुष्ठं महाश्रयं विस्तीर्णाश्रयम् । तथा अस्वेदं स्वेदरहितम् । तथा मत्स्यशकलसन्निभं मत्स्यत्वक्खण्डसदृशम् । सुश्रुते त्वेककुष्ठस्यैवं लक्षणमभ्यधायि— “कृत्स्नो देहो यस्य रक्तोऽरुणो वा तदेकाख्यं कुष्ठमाहुः सकुष्ठमिति” । खरनादेऽप्युक्तम्— “महदस्वेदनं मत्स्यशकलाकारमेकजमिति” ।

किटिभं पुनः ॥ २० ॥

रुक्षं किणखरस्पर्शं कण्डूमत्परुषाऽसितम् ।

किटिभं तु रुक्षं किणखरस्पर्शं कण्डूमत्परुषाऽसितम् ।

सिध्मं रुक्षं बहिःस्निग्धमन्तर्घृष्टं रजः किरेत् ॥ २१ ॥

श्लक्ष्णस्पर्शं तनु श्वेतताम्रं दौग्धिकपुष्पवत् ।


प्रायेण चोर्ध्वकाये स्यात्,

सिध्मं नाम कुष्ठं बही रुक्षम् । अन्तः स्निग्धम् । घृष्टं सद्रजः किरेत्क्षिपेत् । तथा श्लक्ष्णस्पर्शम् । तथा तनु । वर्णेन श्वेतताम्रं दौग्धिकपुष्पवदलाबुकुसुमाभम् । तच्च प्रायेण बाहुल्येनोर्ध्वकाये स्यात् । खरनादेऽप्युक्तम्— “अलाबुपुष्पवत्सिध्मं घृष्टं यच्चोदमेद्रज इति” ।

गण्डैः कण्डूयुतैश्चितम् ॥ २२ ॥

रक्तैरलंसकम्,

अलसकं नाम कुष्ठं गण्डै रक्तवर्णैः कण्डूयुतैश्च व्याप्तं भवेत् ।



पाणिपाददार्यो विपादिकाः ।

तीव्रात्यो मन्दकण्डवश्च सरागपिटिकाचिताः ॥ २३ ॥

विपादिकाः पाणिपाददार्यः स्युः । तथा तीव्रात्योऽत्यन्तपीडया युताः । तथा मन्दकण्डवोऽल्पखर्जूकाः । तथा सरागपिटिकाचिताश्च । 'पाणिपादौ दारयन्ति' इति कर्मण्यणन्तान्डीप् ।

दीर्घप्रताना दूर्वावदतसीकुसुमच्छविः ।

उत्सन्नमण्डला दद्रूः कण्डूमत्यनुषङ्गिणी ॥ २४ ॥

दूर्वावदीर्घप्रताना दद्रूः । तथाऽतसीपुष्पाभा । तथोत्सन्नमण्डला च । तथा कण्डूमती । तथाऽनुषङ्गिणी प्रसक्तानुप्रसक्तया संश्लेषवती शरीरमनुधावतीति ।

स्थूलमूलं सदाहार्तिं रक्तश्यावं बहुवणम् ।

शतारुः क्लेदजन्वाढ्यं प्रायशः पर्वजन्म च ॥ २५ ॥

शतारुर्नाम कुष्ठं स्थूलमूलादिलक्षणं यावत् प्रायशः पर्वजन्म चेति ।

रक्तान्तमन्तरा पाण्डु कण्डूदाहरुजान्वितम् ।

सोत्सेधमाचितं रक्तैः पद्मपत्रमिवांशुभिः ॥ २६ ॥

घनभूरिलसीकासृक्प्रायमाशु विभेदि च ।

पुरण्डरीकम्,

पुरण्डरीकं नाम कुष्ठं रक्तपर्यन्तम् । तथाऽन्तरा मध्ये पाण्डु । तथा कण्डूदाहरुजायुतं तथोज्ज्वल्युक्तम् । तथा रक्तैरंशुभिः सूक्ष्मरेखाभिरिवाचितं व्याप्तं पद्मपत्रमिव । तथा घनभूरिलसीकासृक्प्रायम् आशु च विभेदि ।

तनुत्वग्भिश्चितं स्फोटैः सितारुणैः ॥ २७ ॥

विस्फोटम्,

विस्फोटं नाम कुष्ठं तनुत्वग्भिः स्फोटैश्चितं व्याप्तम् । किम्भूतैः ? सितारुणैः श्वेतलोहितैः ।

पिटिकाः पामा कण्डूक्लेदरुजाधिकाः ।

सूक्ष्माः श्यावारुणा बह्व्यः प्रायःस्फिक्पाणिर्कूर्परे ॥ २८ ॥

पिटिकाः कण्डूक्लेदरुजाधिकाः पामेत्युच्यते । किम्भूताः ? सूक्ष्माः श्यावारुणाः बह्व्यश्च प्रायो बाहुल्येन सा च पामा स्फिजोः पाणयोः कूर्परयोश्च स्यात् ।

सस्फोटमस्पर्शसहं कण्डूपातोददाहवत् ।

रक्तं दलचर्मदलम्,

चर्मदलं नाम कुष्ठं स्फोटवत् तथा स्पर्शाक्षमम् । तथा कण्डूवादियुतम् । तथा रक्तं वर्णेन । तथा दलत्स्फुटत् ।

काकणं तीव्रदाहरुक् ॥ २९ ॥

पूर्वं रक्तं च कुष्ठं च काकणन्तीफलोपमम् ।



कुष्ठलिङ्गैर्युतं सर्वैर्नैकवर्णं ततो भवेत् ॥ ३० ॥

काक्यं नाम कुष्ठं तीव्रदाहकम् । तस्मै पूर्वं प्रथमं रक्तं तथा कृष्णं काक्यन्ती-
फलोपमं गुञ्जाफलसदृशम् । ततोऽनन्तरं वैकुष्ठं कुष्ठलिङ्गैर्युतम् । नैकवर्णमपि तु
श्वेदीयं तादिवर्णमपि स्यादित्यर्थः । सुश्रुते तु मण्डलशतार्विपादिकाऽलसकचर्म-
दलविस्फोटारुणानि नोदितानि । स्थूलारुक्महाकुष्ठपरीसर्पविसर्परकसारुणा-
रुणानि तत्रोक्तानि । एषां च तल्लक्षणम् । “यत्र स्थूलमूलान्यरूपि जायन्ते सन्धि-
धूमाणि तत् स्थूलारुक्मं कुष्ठम् । उत्पद्यन्ते सर्वदेहे महाख्ये त्वक्सङ्कोचस्वापतो-
दाहसादाः । यस्मिन् दीर्घाः स्फोटिकाः स्राववत्यः संसर्पयुस्तं परीसर्पमाहुः ।
तुल्यः सर्पेभ्यो विसर्पेण शीघ्रं त्वग्रक्तादीन् व्याप्य स स्याद्विसर्पः । कृत्स्ने देहे स्फो-
टिकाः स्रावहीनाः कण्डूप्रायः राकसास्ताः प्रदिष्टाः । अरुणानि तनूनि विसर्पाणि
तापयुतान्यरुणानीति” । तदौषु कुष्ठभेदेषु यथा नामविपर्ययस्तथा लक्षणविपर्ययो-
ऽपि, किन्वेतेऽपि कुष्ठभेदा दृश्यन्त एवेत्येतदपि लक्षणमादरणीयमेवेति मन्यामहे ।
कुष्ठेषु दोषजेषु सत्स्विदं वाताधिकं कुष्ठमिदं पित्ताधिकं कुष्ठमिदं कफाधिकं
कुष्ठमिति कथं ज्ञातव्यमित्याह—

दोषभेदीयविहितैरादिशेल्लिङ्गकर्मभिः ।

कुष्ठेषु दोषोल्बणताम् ,

कुष्ठेषु दोषोल्बणतां दोषाधिक्यं दोषभेदीयविहितैर्यथायथं लिङ्गकर्मभिरादि-
शेत् । लिङ्गानि च तानि कर्माणि च लिङ्गकर्माणि यथा वायोः संसादीनि, पित्तस्य
रागदाहादीनि, श्लेष्मणः स्नेहकाठिन्यादीनि, यथायथमात्मीयैरेव कर्मभिर्यतस्ते
लिङ्ग्यन्ते लक्ष्यन्ते ततस्तेषां दोषाणां कर्माण्येव लिङ्गान्युच्यन्ते । अत एव च
संसादीनि कर्माणि दोषाणामुक्त्वेदमनन्तरमुवाच—“इत्यशेषामयव्यापि यदुक्तं
दोषलक्षणम् । दर्शनाद्यैरविहितस्तत्सम्यगुपलक्षयेदिति” ।

सर्वदोषोल्बणं त्यजेत् ॥ ३१ ॥

रिष्टोक्तं यच्च यच्चाऽस्थिमज्जशुकसमाश्रयम् ।

सर्वदोषोल्बणं सन्निपातजं कुष्ठं त्यजेन्न चिकित्सेत् । रिष्टोक्तमिति । यच्च
विकृतिविज्ञानीये कथितं कुष्ठं विशीर्यमाणाङ्गमित्यादि तच्च नोपक्रमेत् । यच्च कुष्ठ-
मस्थिमज्जशुकसमाश्रयं तच्च त्यजेत् ।

याप्यं मेदोगतम् ,

मेदोगतं कुष्ठं याप्यं पथ्यादिना यापयितुं शक्यम् ।

कृच्छ्रं पित्तद्वन्द्वान्नमांसगम् ॥ ३२ ॥

पित्तस्य द्वन्द्वं पित्तद्वन्द्वम् । पित्तद्वन्द्वं तथा रक्तं मांसं च कुष्ठं कृच्छ्रं
कृच्छ्रसाध्यम् ।

अकृच्छ्रं कफवाताद्यं त्वक्स्थमेकमलं च यत् ।



कफवाताद्यमकृच्छ्रं सुखसाध्यम् । तथा त्वक्स्थं तथा एकदोषाधिकं च यत्कुष्ठं तच्च सुखसाध्यम् ।

तत्र त्वचि स्थिते कुष्ठे तद्दवैवर्ण्यरूक्षताः ॥ ३३ ॥

स्वेदस्वापश्वयथवः शोणिते, पिशिते पुनः—

पाणिपादाश्रिताः स्फोटाः क्लेदः सन्धिषु चाधिकम् ।

कौण्यं गतिक्षयोऽज्ञानां दलनं स्याच्च मेदसि ।

नासाभङ्गोऽस्थिमज्जस्यो नेत्ररागः स्वरक्षयः ॥ ३४ ॥

क्षते च कृमयः, शुक्ले स्वदारापत्यबाधनम् ।

तत्र तेषु कुष्ठेषु मध्ये त्वचि प्राप्ते कुष्ठे तोदादयः स्युः । रक्तस्थे कुष्ठे स्वेदाद्याः स्युः । मांसस्थे कुष्ठे पाणिपादश्रिताः स्फोटाः स्युः, सन्धिषु चातिसयेन क्लेदो भवति । मेदसि स्थिते कुष्ठे कौण्यं कुणिता तथा गतिक्षयः, अज्ञानां दलनं क्लेदनमिव स्यात् । अस्थिमज्जस्थे कुष्ठे नासाया घ्राणस्य भङ्गस्तथा नेत्रयो रागः स्वरस्य च क्षयः स्यात् क्षते च कृमयः स्युः । शुक्लस्थे कुष्ठे दाराणामपत्यानां च बाधनमुपद्रवैः स्वेदादिभिः पीडनं स्यात् ।

यथापूर्वं च सर्वाणि स्युर्लिङ्गान्यसृगादिषु ॥ ३६ ॥

असृगादिषु धातुषु कुष्ठान्तदेहानां नराणां यानि लिङ्गान्युक्तानि तानि यथापूर्वं स्युः । यथा स्वेदादीनि रक्तस्थे कथितानि तानि पाण्याद्याश्रिताः स्फोटादयश्च मांसस्थे स्युः । एवं मेदः प्रभृतिषु योज्यम् । एवं च स्वेदस्वापादीनि सर्वाण्यपि शुक्लस्थे कुष्ठे दाराणामपत्यानां च स्युरिति यथापूर्वं शब्दस्यार्थः ।

कुष्ठनिदानादनन्तरं श्वित्रस्योच्यते, कुष्ठश्वित्रयोरेककारणत्वादत एवाह—

कुष्ठैकसम्भवं श्वित्रं किलासं दारुणं च तत् ।

निर्दिष्टमपरिस्त्रावि त्रिधातूद्भवसंश्रयम् ॥ ३७ ॥

कुष्ठानामेकः समानः सम्भवो यस्य तच्छ्वित्रं कुष्ठैकसम्भवं किलासं दारुणं च तन्निर्दिष्टं न केवलं श्वित्रमिति । तच्चापरिस्त्रावि न कुष्ठवत् स्रवति । उद्भवो जन्म संश्रय आश्रयः । उद्भवश्च संश्रयश्चोद्भवसंश्रयौ । धातुशब्देनोभयं परिगृह्यते । वातादयश्चो दोषास्तथा रक्तादयश्चो धातवः । धातवश्च धातवश्च धातवः । त्रयो धातवो यथाक्रममुद्भवसंश्रयौ यस्य तत्त्रिधातूद्भवसंश्रयम् ।

वाताद् रूक्षारुणं पित्तात्ताम्रं कमलपत्रवत् ।

सदाहं रोमविध्वंसि कफाच्छ्वेतं घनं गुरु ॥ ३८ ॥

सकण्डु च क्रमाद्रक्तमांसमेदःसु चादिशेत् ।

वाताद्रूक्षारुणं श्वित्रं स्यात् । पित्तात्कमलपत्रमिव ताम्रं वर्णेन तथा सदाहम् । तथा रोमविध्वंसि रोमशतनस्वभावम् । कफाच्छ्वेतम् । तथा घनम् । तथा गुरु अङ्गेनानुभूयते । तथा सह कण्ड्वा वर्तते इति सकण्डु । क्रमाद्यथाक्रमं वाता-

युद्धवं श्वित्रं रक्तमांसमेदःसु चादिशेत् । तत्र वातोद्धवं श्वित्रं रक्ताश्रयम् । पित्तोद्धवं मांसाश्रयम् । मेदोधात्वाश्रयं कफोद्धवमिति कमशब्दस्यार्थः ।

• वर्येनैवेदुभयं कृच्छ्रं तच्चोत्तरोत्तरम् ॥ ३६ ॥

एवेति चार्थः । उभयं दोषोद्धवं रक्ताद्याश्रयं श्वित्रं वर्येण चेद्वगृह्यं ताम्रं श्वेतं यथाक्रमम् । न पुनर्वातायुद्धवत्वादन्यवर्णं रक्तादिसंश्रयत्वादन्यवर्णमित्यर्थः । तच्च श्वित्रं वातोद्धवं रक्तसंश्रयं चोत्तरोत्तरं कृच्छ्रसाध्यमादिशेदिति प्रकृतम् । रक्ताश्रयाद्वातजात्कृच्छ्रान्मांसाश्रयं पित्तजं कृच्छ्रतरं ततोऽपि मेदःसंश्रितं कफजं कृच्छ्रतममिति ।

अधुना साध्यासाध्यविभागार्थमाह—

अशुक्लोमाऽबहुलमसंसृष्टं मिथो नवम् ।

अनग्निदग्धजं साध्यं श्वित्रं वर्ज्यमतोन्यथा ॥ ४० ॥

गुह्यपाणितलोष्ठेषु जातमप्यचिरन्तनम् ।

अशुक्लोमं यच्छ्वित्रं तथा मिथः परस्परमसंसृष्टममिलितं तथा नवमवर्षातिकान्तं तथाऽनग्निदग्धजमग्निदग्धजं यन्न भवति तच्च साध्यम् । वर्ज्यमतोऽन्यथा शुक्लोमं श्वित्रं बहुलं तथा परस्परसंसृष्टं तथा चिरकालोत्पन्नमग्निदग्धजं च तच्चासाध्यम् । गुह्यपाणितलोष्ठेषु जातमचिरन्तनमप्यचिरन्त्यप्रभावत्वेन वर्ज्यम् ।

स्पर्शैकाहारशय्यादिसेवनात्प्रायशो गदाः ॥ ४१ ॥

सर्वे सञ्चारिणो नेत्रत्वग्विकारा विशेषतः ।

सर्वे रोगाः प्रायशो बाहुल्येन सञ्चारिणः सञ्चरणशीलाः । कुतः ? एके च त आहारशय्यादयश्चैकाहारशय्यादयः । आदिशब्देनाऽऽसनादीनां ग्रहणम् । स्पर्शः संश्लेषः । स्पर्शश्च एकाहारशय्यादयश्च तेषां सेवनं भजनं तस्मात् । नेत्रे च त्वक् च नेत्रत्वक् तत्र विकारा गदास्ते विशेषेण सञ्चारिणः ।

अधुना क्रमप्राप्तान् कृमीनधिकृत्याह—

कृमयस्तु द्विधा प्रोक्ता बाह्याभ्यन्तरभेदतः ॥ ४२ ॥

कृमयो द्विधा प्रोक्ताः । मुनिभिरिति शेषः । तुरवधावणे । द्विधैवेत्यर्थः । कथम् ? इत्याह । बाह्याभ्यन्तरभेदतः । एके बाह्या ये केशवज्रादिजा यूकालिङ्गादयः । अन्य आन्तरा यथाऽन्त्रादादयः ।

जन्मभेदेन चतुःप्रकारा इत्याह—

बहिर्मलकफासृग्विहजन्मभेदाच्चतुर्विधाः ।

नामतो विंशतिविधाः,

बहिर्मलजन्मानः केशवज्रेभ्यः शरीरबाह्येभ्य उत्पन्नत्वात्तथा कफजन्मानो रक्तजन्मानो विहजन्मानश्चेति चतुर्धा । विद् पुरीषम् । नामतो नामभेदात्कृमयो विंशतिप्रकाराः ।

बाह्यास्तत्राऽसृगुद्भवाः ॥ ४३ ॥

तिलप्रमाणसंस्थानवर्णाः केशाभ्वराश्रयाः ।

बहुपादाश्च सूक्ष्माश्च यूका लिङ्गाश्च नामतः ॥ ४४ ॥

द्विधा ते कोठपिटिका कण्डूगण्डान् प्रकुर्वते ।

तत्र तेषु बाह्याभ्यन्तरेषु कृमिषु मध्येऽसृगुद्भवा असृजा रक्तेन बाह्यमलरूपे-
णोत्पन्ना बाह्याः । ते च तिलानामिव प्रमाणसंस्थानवर्णा येषां त एवम् । केशा-
वस्त्रं वाश्रयो येषां त एवम् । तथा बहुपादाः सूक्ष्माश्च । नामतो नाम्ना यूका
लिङ्गाश्चेति द्विधा । ते च कोठादीन् विदधति ।

कुष्ठैकहेतवोऽन्तर्जाः श्लेष्मजास्तेषु चाधिकम् ॥ ४५ ॥

मधुरान्नगुडक्षीरदधिसक्तुनवोदनैः ।

अन्तर्जा आन्तराः कृमयः कुष्ठैकहेतवः कुष्ठेन सहैकस्तुल्यो हेतुर्निदानं मिथ्या-
हारविरुद्धभोजनादिकं येषां त एवम् । तेष्वेवान्तर्जेषु कृमिषु पथ्ये श्लेष्मजा अधि-
कमतिशयेन मधुरान्नादिभिः स्युः ।

रक्तजानां निदानविशेषो वक्ष्यमाण इति पुरीषोत्थांस्तावदाह—

शकृज्जा बहुविद्धान्यपर्णशाकोलकादिभिः ॥ ४६ ॥

शकृज्जाः शकृदुद्भूतास्ते कुष्ठैकहेतुसामान्येऽप्यधिकं बहुविद्धान्यैर्यवमाषा-
दिभिर्बहुविद्भिरेव पर्णशकैः पालङ्क्यादिभिस्तथोलकादिभिः । उलकः-स्वेदप-
र्यायः । अपरे तु उलुकादिभिरिति जगुः । उलुकं हरितावस्थं शिम्बीधान्यमिति
व्याचक्षते ।

कफादामाशये जाता वृद्धाः सर्पन्ति सर्वतः ।

पृथुव्रध्रनिभाः केचित् केचिद्गण्डूपदोपमाः ॥ ४७ ॥

रूढधान्याङ्कुराकारास्तनुदीर्घास्तथाऽणवः ।

श्वेतास्ताम्रावभासाश्च, नामतः सप्तधा तु ते ॥ ४८ ॥

अन्त्रादा उदरावेष्टा हृदयादा महागुहाः ।

चुरवो दर्भकुसुमाः सुगन्धास्ते च कुर्वते ॥ ४९ ॥

हृत्तासमास्यस्त्रवणमविपाकमरोचकम् ।

मूर्च्छाछर्दिज्वरानाहकार्यक्ष्वत्थुपीनसान् ॥ ५० ॥

कफादामाशये जाता न पकाशये । तत्र हि पृथगध्येष्यते 'पकाशये पुरीषो-
त्था' इति । ते च वृद्धाः सन्तः सर्वतः सर्वस्मिन् उदरे सर्पन्ति प्रसरन्ति । 'सर्वत
इत्याद्यादित्वात्तसिः' । पृथुव्रध्रनिभा इत्यादिना संस्थानकथनम् । श्वेता इत्यादिना
वर्णकथनम् । नामतो नाम्ना च सप्तधा ते सप्तप्रकाराः । तुरचाश्च ।
तान्येव सप्त नामान्याह । अन्त्रादा इत्यादिना अन्त्राण्यदन्तीत्यन्त्रादाः, इत्यादी-
न्यर्थानुगतानि नामानि । कानिचिदाहच्छिक्कानि चुरव इत्यादीनि । ते च कफजाः

कृमयो हृत्सासादिकं कुर्वन्ति ।

अधुना रक्तजानाह—

रक्तवाहिसिरोत्थाना रक्तजा जन्तवोऽणवः ।

अपादा वृत्तताम्राश्च सौक्ष्म्यात्केचिददर्शनाः ॥ ५१ ॥

केशादा लोमविध्वंसा लोमद्वीपा उडुम्बराः ।

पट् ते कुष्ठैककर्माणः सहस्रैरसमातरः ॥ ५२ ॥

रक्तजाः कृमयो रक्तवाहिसिरोत्थानाः स्युः । तथा अपादा वृत्तास्ताम्रवर्णाश्च । सौक्ष्म्यात्सूक्ष्मत्वात्कारणोत्केचिददर्शनाः प्रत्यक्षप्रमाणासमधिगम्याः कार्येणैवानुमीयन्ते । तेषां नामान्याह । केशादा लोमविध्वंसा लोमद्वीपा उडुम्बरा इति । तथा सहस्रैरसमातरः । सहस्रैरसमातृभ्यां वर्तन्त इति सहस्रैरसमातरः । सौरसमातृसंज्ञं नामद्वयम् । एवं षडेते रक्तजाः कृमयः । अन्ये त्वेवं पठन्ति । सहजा रसमातर इति । सहस्ररीरेण जायन्त इति सहजाः । रसो माता जननी येषां तत्प्रभवत्वात्ते रसमातर इति । कुष्ठेन सहैकं कर्म रोमहर्षकण्डूतोदादिकं केशलोमध्वंसादिकं त्वक्सिरास्नायुमांसतरुणास्थिभक्षणं वा येषां त एवम् ।

पक्वाशये पुरीषोत्था जायन्तेऽधोविसर्पिणः ।

वृद्धास्ते स्युर्भवेयुश्च ते यदाऽऽमाशयोन्मुखाः ॥ ५३ ॥

तदास्योद्गारनिःश्वासा विड्गन्धानुविधायिनः ।

पृथुवृत्ततनुस्थूलाः श्यावपीतसितासिताः ॥ ५४ ॥

ते पञ्च नाम्ना कृमयः ककेरुकमकेरुकाः ।


सौसुरादाः सलूनाख्या लेलिहा जनयन्ति च ॥ ५५ ॥

विड्भेदशूलविष्टम्भकार्श्यपारुष्यपाण्डुताः ।

रोमहर्षाग्निसदनगुदकण्डूर्विनिर्गमात् ॥ ५६ ॥

पुरीषोत्थाः पक्वाशन एव जायन्ते । पुरीषस्य पक्वाशयस्थत्वात् । ते चाधो-विसर्पिणः स्युर्नोर्ध्वगाः । वृद्धाः सन्तो वृद्धिं गता यदाऽऽमाशयोन्मुखास्ते स्युस्तदाऽस्य कृमिमतो रोगिणो उद्गारनिःश्वासा विड्गन्धानुविधायिनः पुरीषगन्धानुकारिणो भवेयुः । तथा ते पृथुवृत्ततनुस्थूलाः संस्थानेन श्यावपीतसितासिता वर्णैर्न । तथा नाम्ना पञ्च संख्यया । तान्येव नामान्याह । ककेरुकल्यादिना । ते च विनिर्गमाद्धेतोर्विड्भेदादीन् जनयन्ति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-सुन्दराख्यायां निदानस्थाने कुष्ठश्चित्रकृमिनिदानं नाम चतुर्दशोऽध्यायः ॥ १४ ॥



सात्संक्षेपतो वायोः कर्म । व्यासतो विस्तरतः पुनर्दोषभेदीये, नाम धाम चोक्त-
मित्यनुवर्तनीयम् । प्रत्येकं पञ्चधा । एकमेकं प्रति प्रत्येकं नाम धाम च प्राणादि-
भेदेन नाम पञ्चधा । धाम स्थानमपि पञ्चधा मूर्धादिभेदेन । प्राणस्य मूर्धा स्थानम् ।
प्राणस्य मूर्धग इति वचनात् । तथा उरः स्थानमुदानस्येति । तथा व्यानो हृदि
स्थित इति । तथा समानाऽग्निसमीपस्थ इति । तथाऽपानोऽपानग इति । तथा
चारोऽपि पञ्चधा । चरणं चारो गतिः । तथा चोक्तम् । प्राण उरःकण्ठचरः ।
उदानो नासानाभिमुखचरः । व्यानः कृत्नदेहचरः । समानः कोष्ठचरः । अपानो
बस्तिमेढ्रोष्णीचर इति । व्यापारोऽपि वायोः प्राणादिभेदेन पञ्चधा । तत्र प्राणस्य
व्यापारो बुद्धिहृदयेन्द्रियचित्तधुगित्यादिः । उदानस्य व्यापारो वाक्प्रवृत्तिरित्यादिः ।
व्यानस्य व्यापारो गत्यपक्षेपणतत्क्षेपणादिकः । समानस्य व्यापारोऽन्नग्रहणादिकः ।
अपानस्य व्यापारः शुक्रवृद्धिर्वादीनां निष्क्रमणरूपः । एवं विस्तरेण दोषभेदीये वातः
प्राणादिभेदेन पञ्चधा नामादिभिरुक्तः ।

इह वैकृतम् ॥ ४ ॥

तस्योच्यते विभागेन सनिदानं सलक्षणम् ।

इहासिन्नध्याये तस्य वातस्य वैकृतं कर्म विभागेन पृथग्रूपतयोच्यते ।
किम्भूतम् ? सनिदानं सलक्षणं सह निदानेन सनिदानं तथा सह लक्षणेन
सलक्षणम् ।

वायोश्चोभयथाऽपि कोपः सम्भवति तमिदानीं दर्शयन्नाह—

धातुक्षयकरैर्वायुः कुप्यत्यतिनिषेवितैः ॥ ५ ॥

चरन् स्रोतःसु रिक्तेषु भृशं तान्येव पूरयन् ।

तेभ्योऽन्यदोषपूर्णैर्भ्यः प्राप्य वाऽऽवरणं बली ॥ ६ ॥

धातुक्षयकरैराहारविहारादिभिरतिनिषेवितैरतिमात्रसेवितैश्चिरकालसेवितैश्च
पवनः कुप्यति । किं कुर्वन् ? स्रोतःसु रिक्तेषु चरन् । धातुक्षयकरैरतिसेवनाद्यतस्त-
दानीं स्रोतसां शून्यता भवति । तथाभूतेषु स्रोतःसु प्रभञ्जनस्तदन्तः अवेशात्तान्येव
स्रोतांसि रिक्तानि भृशं पूरयन्नेवं धातुक्षयात् कुप्यति मरुत् । तथा तेभ्यः स्रोतो-
भ्योऽन्यदोषपूर्णैर्भ्यः आवरणं वा प्राप्य बली वायुरेव कुप्यति ।

तत्र पकाशये क्रुद्धः शूलानाहाऽन्त्रकूजनम् ।

मलरोधाऽश्मवध्माऽर्शस्त्रिकपृष्ठकटीग्रहम् ॥ ७ ॥

करोत्यधरकायेषु तांस्तान्कृच्छ्रानुपद्रवान् ।

एवमुभयथा वायुः पकाशये क्रुद्धः शूलानाहावन्त्रकूजनादींश्च करोति तथा-
ऽधरकाये च शरीरस्याधस्ताज्जानाविधानुपद्रवान् व्याधीन् कृच्छ्रान् कृच्छ्रसाध्यान्
करोति । 'कायस्याधर इति पूर्वापरेत्यादिना समासः' ।

आमाशये तृड्वमथुश्वासकासविसूचिकाः ॥ ८ ॥



कण्ठोपरोधमुद्गारान् व्याधीनूर्ध्वं च नाभितः ।
 आमाशये कृदस्तुडादीस्तथाऽन्याः प्यनुक्तान् व्याधीनाभिरूर्ध्वं करोति ।

श्रोत्रादिविन्द्रियवधं,
श्रोत्रादिविन्द्रियाधारेषु क्रुद्धः इन्द्रियाणां वधं विनाशं करोति ।

त्वचि स्फुटनरुक्षणे ॥ ६ ॥

त्वचि क्रद्धस्तस्यास्त्वचः स्फुटनं रुक्षतां च करोति ।

रक्ते तीव्रा रुजः स्वापं तापं रोगं विवर्णताम् ।

अरुण्यन्नस्य विष्टम्भमरुचिं कृशतां भ्रमम् ॥ १० ॥

रक्ते कद्वस्तीत्रा रुजस्तथा स्वापादीन् करोति ।

मांसमेदोगतो ग्रन्थीस्तोदाढ्यान् कर्णशूलभ्रमम् ।

गुर्वङ्गं चातिरुक्स्तब्धमुष्टिदण्डहतोपमम् । ११ ॥

मांसमेदोगतस्तत्रस्थः कद्धो ग्रन्थीस्तोदादियुतास्तथा भ्रमादींश्च करोति ।

सुश्रुते चाऽत्र विशेष उक्तः । तथा च तद्ग्रन्थः—“कर्कशांस्तोदबहुलान् ग्रन्थीन्मांस-
समाश्रितः । वायुर्मदोयुतः कुर्याद् ग्रन्थीन्मन्दरुजो नृणामिति ।”

अस्थिस्थः सक्थिसन्ध्यस्थिशूलं तीव्रं बलक्षयम् ।

अस्थिस्थः क्रद्धः सक्थिसन्ध्यस्थिशूलं तीव्रं दारुणं बलक्षयं च करोति ।

मज्जस्थोऽस्थिषु सौषिर्यमस्वप्नं स्तब्धतां रुजम् ॥ १२ ॥

मज्जस्थः क्रद्धोऽस्थिसौषिर्यादान् करोति ।

शुक्रस्य शीघ्रमुत्सर्गं सङ्गं विकृतिमेव च ।

तद्वर्धमानस्य शुक्रस्थः,

शुकस्थः क्रुद्धः शुकस्य शीघ्रमुत्सर्गं सज्ञादीन्वा करोति । तद्वत्तथैव गर्भ-
स्यापि । तथा भूतबीजोत्पन्नत्वाच्छीघ्रोत्सर्गादीन्करोति ।

सिरास्वाध्मानरिक्ते ॥ १३ ॥

तत्स्थः,

तत्स्थः सिरास्थितः क्रद्धस्तास्वेव सिरास्वाध्मानरिक्ते करोति ।

छावास्थितः कुर्याद् गृध्रस्यायामकुब्जताः ।

ज्ञावस्थितः क्रद्धो गृध्रस्यादीन् करोति ।

वातपूर्णद्वतिस्पर्शं शोफं सन्धिगतोऽनिलः ॥ १४ ॥

प्रसारणाऽकुञ्चनयोः प्रवृत्ति च सवेदनाम् ।

सन्धिगतोऽनिलः क्रुद्धः शोफं कुर्यात् । किम्भूतम् ? वातपूर्णदृतिस्पर्शं तत्तु-
ल्यम् । तथा प्रसारणं आकुञ्चने च सवेदनां प्रवृत्तिं करोति ।

सर्वाङ्गसंश्रयस्तोदभेदस्फुरणशञ्जनम् ॥ १५ ॥

स्तम्भमाक्षेपणं स्वापं सन्ध्यङ्गञ्जनकम्पनम् ।

सर्वसंश्रयोऽनिलस्तस्थः कदस्तोदभेदं करोति ।

यदा तु धमनीः सर्वाः कुड्रोऽभ्येति मुहुर्मुहुः ॥ १६ ॥

तदाङ्गमाक्षिपत्येष व्याधिराक्षेपकः स्मृतः ।

यदा तु सर्वा धमनीर्वायुः कुड्रोऽभ्येत्याभिमुख्येनागच्छति पुनःपुनस्तदाङ्गं शरीरमाक्षिपत्याक्रमति । एष वातव्याधिराक्षेपकः स्मृतः ।

अथोऽपतन्त्रकं लेखयति—

अधः प्रतिहत ऊर्ध्वं वायुर्व्रजत्यूर्ध्वं हृदाश्रिताः ॥ १७ ॥

नाडीः प्रविश्य हृदयं शिरः शङ्खौ च पीडयन् ।

आक्षिपेत्परितो गात्रं धनुर्वचास्य नामयेत् ॥ १८ ॥

कृच्छ्रादुच्छ्वसिति स्तब्धस्रस्तमीलितदह्रतः ।

कपोत इव कूजेत्स निःसञ्ज्ञः सोऽपतन्त्रकः ॥ १९ ॥

स एव चापतानाख्यो मुक्ते तु मरुता हृदि ।

अशुनीत मुहुः स्वास्थ्यं मुहुरस्वास्थ्यमावृते ॥ २० ॥

अधः प्रतिहत ऊर्ध्वं व्रजन्मारुतो हृदाश्रिता हृदयस्थिता नाडीरन्तः प्रविश्य हृदयं तथा शिरश्च शङ्खौ च पीडयन् आक्षिपेत् परितो गात्रं समन्तात्कायमाक्षिपेत्संहरेत् । तथा धनुर्वचास्य नामयेत् । प्रकृतत्वाद्गात्रमेवास्यापतन्त्रकवतो नरस्य नामयेत् । तथा स पुमान् कृच्छ्रादुच्छ्वसिति । इक् चक्षुरिन्द्रियाधिष्ठानं दृक्शब्देनेह गृह्यते । स्तब्धा स्रस्ता मीलिता च दृग्यस्यासौ स्तब्धस्रस्तमीलितदह्रः । ततोऽनन्तरं कपोत इव कूजेदव्यक्तं शब्दं विदध्यात् । तथा निःसंज्ञो विचेतनः सम्पद्यते । स एव रूपो वातव्याधिरपतन्त्रको भण्यते । स एव चापतानकसंज्ञो निगद्यते । मुक्ते त्वित्यादि । वायुनाऽनाक्रान्ते हृदये क्षणं स्वास्थ्यमाप्नुयात् । मुहुरस्वास्थ्यं तेनावृते हृद्यस्वास्थ्यमाप्नुयात् ।

गर्भपातसमुत्पन्नः शोणितातिस्रवोत्थितः ।

अभिघातसमुत्थश्च दुश्चिकित्स्यतमो हि सः ॥ २१ ॥

स चाकालगर्भपातात्समनन्तरं योषितां प्रायो जायते । कदाचिच्छोणितातिस्रवात् स्त्रीणां पुरुषाणां चाभिघाताच्च स्यात् । सोऽपतन्त्रको गर्भपातनिमित्तोत्पन्नो दुश्चिकित्स्यः स्यात् । शोणितातिस्रवोत्थितो दुश्चिकित्स्यतरः । अभिघातसमुत्थो दुश्चिकित्स्यतमः ।

मन्ये संस्तभ्य घातोऽन्तरायच्छन् धमनीर्यदा ।

व्याप्नोति सकलं देहं जत्रुरायम्यते तदा ॥ २२ ॥

अन्तर्धनुरिवाङ्गं च वेगैः स्तम्भं च नेत्रयोः ।



करोति जृम्भां दशनं दशनं कफोद्धमम् ॥ २३ ॥

पार्श्वयोर्वेदनां वाक्यहनुः शिरोग्रहम् ।

अन्तरायाम इत्येषः,

मन्ये द्वे ग्रीवापार्श्वश्रिते नाड्यौ वायुः संस्तभ्यान्तरायच्छन् धर्मः ।
गृह्णन् सकलं देहं व्याप्नोति तदा जत्रुरायम्यते वकीक्रियते । 'जत्रुत्तदस्य
पुंस्त्वं लोकाश्रयत्वाह्निज्ञस्येति' । यथान्तर्मुखतो भागादङ्गं शरीरं च धनुरिवाव-
म्यत इति चार्थः । वेगैरुच्छिद्य पुनरुद्भवैर्भज्यत इव व्रुध्यत इति नानाव्यथारूपैः ।
तथा स्तम्भं च नेत्रयोः करोति । तथा जृम्भाम् । तथा दशनानां दन्तानां दशनं
खादनम् । 'दशनमित्यत्र दाम्नीशसयुज्येत्यादौ दंशेरनुनासिकलोपनिर्देशे ज्ञापनार्थः
कृतोऽन्यस्मिन्नपि प्रत्यये लोपो भवतीति तेन ल्युट्यपि भवति' । 'दशनमिति च्छनादर्त्त
नलोपः । प्रायिकं चैतज्ज्ञापकमिति "हितं कीटैश्च दशनम्" इत्यपि भवति' । तथा कफ-
स्योद्धमम् । तथा पार्श्वयोर्वेदयोर्वेदनां शूलम् । तथा वाक्यादीनां ग्रहं स्तम्भम् । इत्येष
वातव्याधिरन्तरायामसंज्ञोऽङ्गस्यान्तरायमनाद्वकीकरणादुच्यत इति शेषः ।

बाह्यायामश्च तद्विधः ॥ २४ ॥

देहस्य बहिरायामात्पृष्ठतो नीयते शिरः ।

उरश्चोत्तिष्ठ्यते तत्र कन्धरा चावमृद्यते ॥ २५ ॥

दन्तेष्वास्ये च वैवर्ग्यं प्रस्वेदः स्रस्तगात्रता ।

बाह्यायामं धनुष्कम्भं ब्रुवते वेगिनं च तम् ॥ २६ ॥

बाह्यायामश्च तद्विधस्तादृशो देहस्य बहिरायामादङ्गस्य धनुर्वद्विर्वकीकरणा-
द्वहिरायाम उच्यत इति शेषः । तमेव प्रदर्शयितुमाह । पृष्ठत इत्यादि । शिरः
पृष्ठाभिमुखं नीयते । तथा तत्र बाह्यायाम उरो वक्ष उत्तिष्ठ्यत उन्नतिं नीयते ।
तथा कन्धरा ग्रीवा चावमृद्यते क्षुद्यते । तथा दन्तेषु वक्त्रे च वैवर्ग्यं प्रकृता-
द्वर्णाद्वर्णान्तरापत्तिः । तथा प्रकर्षेण स्वेदः । तथा स्रस्तगात्रता श्लथान्नता । तं
तथाभूतं वातव्याधिं बाह्यायामं धनुष्कम्भं च ब्रुवते । तमेव केचिद्वेगिनमित्याचक्षते ।

अधुना व्रणायाममाह—

व्रणं मर्माश्रितं प्राप्य समीरणसमीरणात् ।

व्यायच्छन्ति तनुं दोषाः सर्वामापादमस्तकम् ॥ २७ ॥

तृप्यतः पारङ्गुगात्रस्य व्रणायामः स वर्जितः ।

दोषा व्रणं मर्माश्रितं प्राप्यानन्तरं समीरणस्य समीरणात्प्रेरणात्सर्वां तनुं
सकलं देहमापादमस्तकं व्यायच्छन्ति विशेषेणाक्रामन्ति । एष व्रणायामस्तृप्यत-
स्तथा पारङ्गुगात्रस्य नरस्य वर्जितोऽसाध्यत्वात् ।

गते वेगे भवेत्स्वास्थ्यं सर्वेष्वान्तेपकेषु च ॥ २८ ॥

सर्वेष्वान्तेपकेषु यदा तु धमनीः सर्वा इत्यादिग्रन्थनिर्दिष्टेषु व्रणायामपर्यन्तेषु

वेगे गते सति विगानां शान्तौ संस्थां स्वस्थं भवेन्नान्यदा ।

जिह्वातिलेखनात् शुष्कभक्ष्यं दमिघाततः ।

कुपितो हनुर्मूलस्थः संसृजित्वाऽनिलो हनू ॥ २९ ॥

करोति विवृतास्यत्वमथवा संवृतास्यताम् ।

हनुसंसः स तेन स्यात्कृच्छ्राच्चर्वणभाषणम् ॥ ३० ॥

जिह्वातिलेखनादिभिः कुपितो हनुर्मूले स्थितो वायुर्हनुं संसृजित्वा स्थानाच्चालयित्वा विवृतास्यत्वं प्रसारितमुखत्वमथवा संवृतास्यत्वं करोति । स एवम्भूतो हनुसंस उच्यते । तेन च हनुसंसेन कृच्छ्रात्कथमपि चर्वणं भाषणं च स्यात् ।

वाग्वाहिनीसिरासंस्थो जिह्वां स्तम्भयतेऽनिलः ।

जिह्वास्तम्भः कुपितोऽन्नपानवाक्येष्वनीशता ॥ ३१ ॥

वाग्वाहिनीसिरासंस्थो वायुर्जिह्वां स्तम्भयते । स एव जिह्वास्तम्भ उच्यते । तेन जिह्वास्तम्भेनाऽन्नपानवाक्येष्वनीशताऽसमर्थता भवति ।

शिरसा भारहरणादतिहास्यप्रभाषणात् ।

उत्त्रासवक्त्रक्षयथुखरकार्मुककर्षणात् ॥ ३२ ॥

विषमादुपधानाच्च कठिनानां च चर्वणात् ।

वायुर्विवृद्धस्तैश्च वातलैरूर्ध्वमास्थितः ॥ ३३ ॥

वक्कीकरोति वक्त्रार्धमुक्लं हसितमीक्षितम् ।

ततोऽस्य कम्पते मूर्धा वाक्सङ्गः स्तब्धनेत्रता ॥ ३४ ॥

दन्तचालः स्वरभ्रंशः श्रुतिहानिः क्षयग्रहः ।

गन्धाऽज्ञानं स्मृतमोहस्त्रासः सुप्तस्य जायते ॥ ३५ ॥

निष्ठीवः पार्श्वतो यायादेकस्याऽक्ष्णो निमीलनम् ।

जत्रोरूर्ध्वं रुजा तीव्रा शरीरार्धेऽधरेऽपि वा ॥ ३६ ॥

तमाहुरर्दितं केचिदेकायाममथापरे ।

शिरसा भारहरणादिभिर्वायुर्विवृद्धो विशेषेण वृद्धिं गतस्तथा तैस्तैश्च वातलैः सर्वरोगनिदानाद्युक्तेरूर्ध्वमास्थितः शरीरस्योपरिभागे आसमन्तात्स्थितो वक्त्रार्धं वक्कीकरोति । तथा उक्लं हसितमीक्षितं च वक्कीकरोति । ततोऽन्तरमस्य नरस्य मूर्धा कम्पते । तथा वाक्सङ्गो जायते । तथा स्तब्धनेत्रतादयश्च । तथा निष्ठीवो निष्ठीवनं पार्श्वं गच्छेत् । एकस्य चाक्ष्णो निमीलनं स्यात् । जत्रोरूर्ध्वं तीव्रा रुजा दारुणा पीडा भवति । शरीरार्धेऽधरेऽपि वाऽधस्ताद्वा तमीदृशं वातव्याधिं केचिददितमाहुः । अपरे तन्त्रकृत एकायामं वदन्ति ।

रक्तमाश्रित्य पवनः कुर्यान्मूर्धधराः सिराः ॥ ३७ ॥

रुक्ताः स्रवदनाः कृष्णाः सोऽसाध्यः स्यात्सिराग्रहः ।

पवनो रक्तमाश्रित्य श्रयित्वा मूर्धाश्रिताः सिरा रुद्धादिगुणयुक्ताः कुर्यात् ।

स सिराग्रह उच्यते । स चासाध्यः । ३५ ॥

गृहीत्वाऽर्धं तनोर्वायुः सिराः स्नायुर्विशेष्य च ॥ ३६ ॥

पक्षमन्यतरं हन्ति सार्धबन्धान् विमोक्षयन् +

कृत्स्नोऽर्धकायस्तस्य स्यादकर्मण्यो विचेतनः ॥ ३६ ॥

एकाङ्गरोगं तं केचिदन्ये पक्षवधं विदुः ।

वायुस्तनोः शरीरस्यार्धं गृहीत्वा सिराः स्नायुश्च विशेष्य ततोऽन्यतरं हामं दक्षिणं वा पक्षं हन्ति । किं कुर्वन् ? सन्धीनां बन्धान् विमोक्षयन्विघटयन् । तस्यैव च व्याधिमतः कृत्स्नः सर्वोऽर्धकाय अकर्मण्यः क्रियायामशक्नो विचेतनश्च स्यात् । तमीदृशं वातव्याधिं केचिदेकाङ्गरोगं वदन्ति । अन्ये पक्षवधमाहुः । 'अर्धकाय इत्यर्धं नपुंसकमिति समासः ।'

सर्वाङ्गरोगं तद्वच्च सर्वकायाश्रितेऽनिले ॥ ४० ॥

सर्वकायाश्रिते वायौ तेन पूर्वोक्तेनैकाङ्गरोगोक्तेन लक्ष्येऽत्र तुल्यं वर्तते तद्वत् सर्वाङ्गरोगमप्याहुः ।

शुद्धवाताहतः पक्षः कृच्छ्रसाध्यतमो मतः ।

कृच्छ्रस्त्वन्येन संसृष्टो विवर्ज्यः क्षयहेतुकः ॥ ४१ ॥

शुद्धवातेन हतः पक्ष एकाङ्गरोगः कृच्छ्रसाध्यतमो मतोऽतिशयेन कृच्छ्रसाध्यः । अन्येन संयुक्तः पक्षः कृच्छ्रसाध्यः । क्षयहेतुकः पक्षी विवर्ज्यः स नोपक्रम्योऽसाध्यत्वात् ।

आमबद्धायनः कुर्यात्संस्तभ्याऽङ्गं कफान्वितः ।

असाध्यं हतसर्वेहं दण्डवदण्डकं मरुत् ॥ ४२ ॥

आमेन बद्धानि स्थगितान्ययनानि द्वाराणि प्रकृतत्वात् स्रोतसां येन स आमबद्धायनः कफान्वितो मारुतोऽङ्गं संस्तभ्य स्तम्भयित्वा दण्डवदण्डकाख्यं वातव्याधिविशेषं कुर्यात् । तमसाध्यं, तथा हताः सर्वा ईहाश्चेष्टा यस्मिंस्तमेवम्भूतम् ।

अंसमूलस्थितो वायुः सिराः सङ्कोच्य तत्रगाः ।

बाहुप्रस्पन्दितहरं जनयत्यवबाहुकम् ॥ ४३ ॥

वायुरंसमूले स्थितस्तत्रगा अंसमूलस्थिताः सिराः सङ्कोच्याऽवबाहुकाख्यं वातव्याधिं जनयति । किम्भूतम् ? बाहुप्रस्पन्दितं हरतीति बाहुप्रस्पन्दितहरम् । 'हरतेरनुबन्धनेऽजित्यच् ।'

तलं प्रत्यङ्गुलीनां या कण्डरा बाहुपृष्ठतः ।

बाहुचेष्टापहरणी विश्वाची नाम सा स्मृता ॥ ४४ ॥

तलं हस्ततलं प्रति तल्लक्षणं कृत्वा । या कण्डरा सुमहान् स्नायुसङ्घातः बाहुपृष्ठतो गता सा मारुतादिता वातेन पीडिता सती बाहुचेष्टां भुजव्यापारमपहरति बाहुचेष्टापहरणी । 'बाहुलकादत्र कर्तरि ल्युट् स्त्रीत्वं च' । एवम्भूता

विश्वाचीसंज्ञा स्मृतां मुनिभिरिति शेषः ।

वायुः कट्यां रिक्तः सक्थः कण्डरामाक्षिपेद्यदा ।

तदा सक्थो भवेज्जातु पङ्गुः सक्थोर्द्वयोरपि ॥ ४५ ॥

यतो मारुतो यदा सक्थः ऊरोः सम्बन्धिनीं कण्डरामाक्षिपेदाकथं-
तदा प्राप्स्ये खजो भवेत् । द्वयोरपि सक्थोः सम्बन्धिन्यौ कण्डरे यदाऽऽक्षिपेत्तदा
पङ्गुः स्यात् ।

कम्पते गमनारम्भे खञ्जन्निव च याति यः ।

कडायखञ्जं तं विद्यान्मुक्तसन्धिप्रबन्धनम् ॥ ४६ ॥

तथा यो गमनारम्भे कम्पते वेपते खञ्जन्निव च याति । कडायखञ्जः ख्यं तमेव-
म्भूतं व्याप्तिं विद्यात् । किम्भूतम् ? मुक्तं सन्धिप्रबन्धनं यत्र तं तथाभूतम् ।

शीतोष्णद्रवसंश्लिष्टगुरुस्निग्धैर्निषेवितैः ।

जीर्णाजीर्णैः तथाऽऽयाससङ्क्षोभस्वप्नजागरैः ॥ ४७ ॥

सश्लेष्ममेदःपवनमाममत्यर्थसञ्चितम् ।

अभिभूयेतरं दोषमूरु चेत्प्रतिपद्यते ॥ ४८ ॥

सक्थ्यस्थिनी प्रपूर्यान्तः श्लेष्मणा स्तिमितेन तत् ।

तदा स्कन्नाति तेनोरु स्त्वधौ शीताचचेतनौ ॥ ४९ ॥

परकीयाविव गुरु स्यातामतिभृशव्यथौ ।

ध्यानाङ्गमर्दस्तैमित्यतन्द्राछर्द्यरुचिज्वरैः ॥ ५० ॥

संयुतौ पादसदनकृच्छ्रोद्धरणसुप्तिभिः ।

तमूरुस्तम्भमित्याहुराढ्यवातमथापरे ॥ ५१ ॥

जीर्णेन सहितमजीर्णं जीर्णाजीर्णं पक्वापक्वमाहारकदम्बकं केनचिन्निमित्तेन
जाठराग्निसंयोगादाहारराशेः कश्चिद्भागः पक्वः कश्चिद्विदग्ध इति जीर्णाजीर्णं तस्मि-
न्सति शीतोष्णादिभिस्तथाऽऽयाससङ्क्षोभादिभिर्निषेवितश्चिरमभ्यस्तस्तैराममत्यर्थं
सञ्चितं बहु सम्भृतमूरु यदि प्रतिपद्यत उभावाश्रित्यास्ते तदा तस्मिन्काले तेन यथो-
क्तेन हेतुना तावूरु स्कन्नाति स्तम्भयति । किम्भूतमामम् ? सश्लेष्ममेदःपवनम् ।
सह श्लेष्मणा मेदसा पवनेन च वर्तत इति सश्लेष्ममेदःपवनं न तु केवलमेव ।
तथेतरं दोषं वातश्लेष्मापेक्षया पित्ताख्यमभिभूयाकम्य वातं कफं वा । तेन हि
तयोरभिभवो न युक्तस्तसद्वर्तमानत्वात् । तथा तेन सहवर्तमानेनापि श्लेष्मणा च
स्तिमितेन स्थानेन सक्थिसम्बन्धिनी अस्थिनी अन्तः प्रपूर्यते (उभे) निर्भरे कृत्वा
तदाऽऽमूरु स्कन्नातीति योज्यम् । तेन हेतुना सदा तस्मिन्काले तावूरु स्त्वधौ
निश्चलौ तथा स्पर्शतः शीतौ तथाऽचेतनौ सूच्यादिभिस्तुद्यमानावपि पीडां
न वेदयेतामत् एव परकीयाविव गुरु स्याताम् । तथाऽतिभृशव्यथावत्सन्तशूलो-



न्वितौ । परकीयाविति । 'कुण् जनौ । परस्य चेद्भिर्द्वयः कुण्जमश्च' । तथा ध्यानादिभिः संयुतौ ध्यानं चिन्ता हर्मनस्यशित्यर्थः । तथा पादसदनादिभिः संयुतौ । एवंलक्षणो यो व्याधिविशेषस्तमूरुस्तम्भमास्तन्त्रकृत् । अपरे आचार्या व्याख्यातमिति तमाहुः । आभशब्दस्य नपुंसकत्वं लोकस्येति बोध्यम् ।

वातशोणितजः शोफो जानुमध्ये महारुजः ।

क्षेयः क्रोष्टुकशीर्षश्च स्थूलः क्रोष्टुकशीर्षवत् ॥ ५२ ॥

जानुमध्ये महारुजः । शोफो वातशोणिताज्जातुः क्रोष्टुकशीर्षरूपो वातव्याधिभेदः । स च स्थूलः सुगलशिरःसदृशो भवति ।

रुक् पादे विषमन्यस्ते श्रमाद्वा जायते यदा ।

वातेन गुल्फमाश्रित्य तमाहुर्वातकण्टकम् ॥ ५३ ॥

पादे चरणे विषमन्यस्ते सत्यथवा यदा (श्रमेण) गुल्फमाश्रित्य रुग्जायते तं वातकण्टकारूपं वातव्याधिमाहुः ।

पार्श्वे प्रत्यङ्गुलीनां या कण्डरा मारुतादिता ।

सकथ्यत्त्वेपि निगृह्णाति गृध्रसी तां प्रचक्षते ॥ ५४ ॥

पार्श्वे प्रति पार्श्वर्यभिमुखं या अङ्गुलीनां कण्डरा सा मारुतेन वायुनाऽदिता व्यथिता चरणोद्धरणावसरे यः सकथ्यत्त्वेपि ऊर्ध्वं प्रेरणं तं निगृह्णात्यवगृह्णाति सकप्रोर्निश्चलत्वमिवोत्पादयति । तां कण्डरां व्याधिविशेषभङ्गां गृध्रसीं प्रचक्षते तन्त्रकृत इति शेषः ।

विश्वाची गृध्रसी चोक्ता खल्ली तीव्ररुजान्विता ।

विश्वाची चोक्ता बाहुचेष्टापहारिणीत्यादिना ग्रन्थेन गृध्रसी चाधुनैवोक्ता । ते द्वे तीव्ररुजान्विते सत्यौ खल्ली भग्येते ।

दृष्येते चरणौ यस्य भवेतां च प्रसुप्तवत् ॥ ५५ ॥

पादहर्षः स विज्ञेयः कफमारुतकोपजः ।

यस्य पुंसश्चरणौ दृष्येते प्रसुप्ताविव च स्यातां स एवम्भूतो वातव्याधिः पादहर्षारूपः स च वातलेष्मकोपजो वेद्यः ।

पादयोः कुरुते दाहं पित्तासृक्सहितोऽनिलः ॥ ५६ ॥

विशेषतश्चङ्कमिते पाददाहं तमादिशेत् ।

अनिलः पित्तरक्तसहितः पादयोर्दाहं कुरुते विशेषेण तु चङ्कमिते सति । तमेवम्भूतं पाददाहमादिशेद् ब्रूयाद्विषगिति शेषः ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्ग-
सुन्दरारुणायां निदानस्थाने वातव्याधिनिदानं नाम पञ्चदशोऽध्यायः ॥ ३५ ॥

पोलशोऽध्यायः ।

वातशोणितनिदानं वातव्याधौ निदानं वातव्याधौ गारभ्यते । बहुवक्तव्यत्वात् । अन्यथा वातव्याधिनिदानं वातशोणितमयो व्याधिरिति तत्रैव वक्तुं युक्तः स्यात् । तस्माद्विद्वान् निदानं प्रकथ्यत इत्याह—

अथाऽतो वातशोणितनिदानं व्याख्यास्यामः ।

विदाह्यन्नं विरुद्धं च तत्तच्चासृक्प्रदूषणम् ।

भजतां विधिहीनं च स्वप्नजागरमैथुनम् ॥ १ ॥

प्रायेण सुकुमाराणामचङ्क्रमणशीलिनाम् ।

अभिघातादशुद्धेश्च तेषामसृजि दूषिते ॥ २ ॥

वातलैः शीतलैर्वायुर्वृद्धः क्रुद्धो विमार्गगः ।

तादृशेनासृजा रुद्धः प्राक्तदेव प्रदूषयेत् ॥ ३ ॥

आढ्यरोगं खुडं वातबलासं वातशोणितम् ।

तदाहुर्नामभिस्तच्च पूर्वं पादौ प्रधावति ॥ ४ ॥

विशेषाद्यानयानघैः प्रलम्बौ,

मद्याम्लतक्रदधिनिष्पावत्रीहिवारिचरमांसकुलत्थकुठेरादिकं विदाह्यन्नं तथा विरुद्धमन्नं संयोगमात्रादिवशाद्यथाऽऽनूपमामिषं माषक्षीरेत्यादिकं प्रागुक्तं तत्तच्चासृक्प्रदूषणमन्यदप्याहारविहारजातं यत्तत्रतत्रोक्तं तद्भजतां शीलयतां नृणां पुरुषाणां तथा विधिहीनमयथाशास्त्रं स्वप्नजागरमैथुनं भजतां प्रायेण सुकुमाराणाम् । प्रायो-ग्रहणमन्येषामपि रक्तहेत्वाहारसेविनां तथा अचङ्क्रमणशीलिनामत्यन्तमास्यादि-सुखसेविनामभिघातादनेकविधात्प्रहारविशेषात्तथा अशुद्धेशोधनान्मलाऽनिर्हरणा-त्तेषामसृजि दूषिते तदूषणहेतुभिर्यथोक्तैर्दुष्टे सम्पन्ने ततो वातलैस्त्रिकोषणादिभिः सर्वरोगनिदानोक्तैस्तथाऽतिशयेन शीतलैर्वायुर्वृद्धोऽत्यन्तमुपचयं प्राप्य पश्चात्क्रुद्धः कुपितोऽत एव विमार्गगे विशेषेणान्मार्गगामी तादृशेन तथाभूतेनैवाऽऽजा दुष्टेन क्रुद्धेन रुद्धो विहतगतिः कृतात्यन्तसंश्लेषात्तत एव शोणितं प्राक् पूर्वं प्रदूषयेत् । प्राग्ग्रहाणादनन्तरं सर्वान् धातून् मांसादीन् प्रदूषयेत् । तच्च तथाविधं रक्त-मत्युपचितं प्रदुष्टमाढ्यरोगं खुडं वातबलासं वातशोणितमिति नामभिराचार्या आहुः । तच्च रोगस्वभावात् पूर्वं पादौ प्रधावति समुत्पद्यते । तौ च पादौ विशेषा-दतिशयेन यानयानाघैः प्रलम्बाबुच्छूनौ सन्तौ प्रधावति । यानेन हस्त्यश्वादिना यानं गमनम् । आदिग्रहणादन्यैरपि पादप्रलम्बितापादकैर्गजतुरगादिसदृशैः ।

तस्य लक्षणम् ।

भविष्यतः कुष्ठसमं तथा सादः श्लथान्नता ॥ ५ ॥



जानुजङ्घोरुकट्यसहस्रं दाङ्गसन्धिषु ।

करङ्गस्फुरणनिस्तोदभेदगौरवमन्त्रः ॥ ६ ॥

भूत्वा भूत्वा प्रणश्यन्ति मुहुराविर्भवन्ति च ।

तस्य वातशोणितस्य भविष्यतो भाविनो लक्षणं प्राप्नोति कुष्ठेन

तुल्यम् । कुष्ठस्य यत् प्राग्रपमतिश्चक्षणखरस्पर्शेत्यादिना कुष्ठनिदानोक्तं तदस्यपि ।
न केवलमेतदेव यावत्तथा सादः श्रुत्याङ्गतेत्यादि च यावन्मुहुराविर्भवन्ति चेत्येदपि
भविष्यतो लक्षणम् ।

पादयोर्मूलमास्थाय कदाचिद्वस्तयोरपि ॥ ७ ॥

आखोरिव विषं कृद्धं कृत्स्नं देहं विधावति ।

तद्वातशोणितं पादयोर्मूलमास्थाय तत्र पूर्वस्थितिं कृत्वा कदाचिद्वस्तयोरपि
प्रतिष्ठां कृत्वा आखोर्मूषिकस्य सम्बन्धि यथा विषं कुर्यात् देहकदेशे पूर्वस्थितिं कृत्वा-
ऽनन्तरं कृत्स्नं देहं विधावति विशेषेण प्रसरति ।

तच्च वातशोणितमुत्तानगम्भीरभेदेन द्विधा स्यादित्याह—

त्वङ्मांसाश्रयमुत्तानं तत्पूर्वं जायते ततः ॥ ८ ॥

कालान्तरेण गम्भीरं सर्वान् धातून्भिद्रवत् ।

त्वक् च मांसं च ते आश्रयो यस्य वातरक्तस्य तदेवभूतं तद्वातशोणित-
मुत्तानं पूर्वं प्राग् जायते । ततः पश्चात्कालान्तरेण पुनः सर्वान्धातून्परानपि मेदः-
प्रभृतीन्भिद्रवद्रम्भीरं जायते ।

करङ्गवादिसंयुतोत्ताने त्वक्ताम्रश्यावलोहिता ॥ ९ ॥

साऽऽयामा भृशदाहोषा,

उत्ताने वातशोणिते त्वक् करङ्गवादिसंयुता भवति । करङ्गस्फुरणनिस्तोदादि-
युक्ता । तथा ताम्रश्यावलोहिता व्यामिश्रवर्णा भवति । तथा सहाऽऽयामेन वर्तते
इति सायामा । तथा भृशदाहोषा अत्यर्थं दाहरुग्युक्ता ।

गम्भीरेऽधिकपूर्वरुक् ।


श्वयथुर्ग्रथितः पाकी वायुः सन्ध्यस्थिमज्जसु ॥ १० ॥

छिन्दन्निव चरत्यन्तर्वक्त्रीकुर्वंश्च वेगवान् ।

करोति खड्गं पङ्गुं वा शरीरे सर्वतश्चरन् ॥ ११ ॥

गम्भीरे वातशोणितेऽधिकपूर्वरुक् श्वयथुः स्यात् । अधिकं कृत्वा पूर्वा
रुग्यस्य श्वयथोरसावधिकपूर्वरुक् । कुतोऽधिकपूर्वरुक् । प्रकृतत्वादुत्तानवातशोणि-
तात् । तथा श्वयथुर्ग्रथितस्तथा पाकी पाकयुक्तः स्यात् । तथा तस्मिन् गम्भीरे
वायुर्वेगवान् बलवान् शरीरे सर्वतश्चरन् गच्छन् वक्त्रीकुर्वन् स्वसामर्थ्यात्तदेव शरीरं
खड्गं पङ्गुं वा करोति तथाऽसौ सन्ध्यस्थिमज्जसु छिन्दन्निवान्तश्चरति ।

वातेऽधिकेऽधिकं तत्र शूलस्फुरणतोदनम् ।



शोफस्य रौक्ष्यकृष्णत्वश्यावताद्विहानयः ॥ १२ ॥

न्यङ्गुलिसन्धीनां सङ्कोचोऽङ्गग्रहोऽतिरुक् ।

कानुपशयोऽस्ति भवेपथुसुप्तयः ॥ १३ ॥

शोणिते वाताधिकेऽधिकं शूलस्फुरणतोदनं भवति । शूलं सन्तता-
रुक् । तोदने तु व्युच्छिन्ना रुक् प्रतोदनेव । तथा शोफस्य रौक्ष्यकृष्णत्वश्यावता-
द्विहानयः स्युर्वातस्य चक्षस्वभावत्वात् । तथा धमनीनां सिराविशेषाणामङ्गुलि-
सन्धीनां च सङ्कोचः स्यात् । तथाङ्गग्रहोऽङ्गान्यवबद्धानि च स्युः । तथाऽतिरुक्
शीतद्वेषानुपशयो च भवतः । शीतद्वेषः शीतासहिष्णुत्वम् । तथा तेन च शीतेनो-
पशयः कुक्षुः कुबन्धो जायते, अनुपशयोऽसुखानुबन्धः । केनानुपशयः ? प्रकृतत्वाच्छीत-
द्वेषेणोष्णकामितयोष्णसेधु न भवति । तथा स्तम्भवेपथुसुप्तयः स्युः । स्तम्भ
इव स्तम्भो देहस्तब्धता, देपथुः कम्पनम् । देहसुप्तिरङ्गानामचैतन्यम् ।

वातोत्तरस्य लक्ष्णमुक्त्वा रक्तोत्तरं वक्तुमाह—

रक्ते शोफोऽतिरुक्तोदस्ताम्रश्चिमिचिमायते ।

स्निग्धरुक्षैः शमं नैति कण्डूक्लेदसमन्वितः ॥ १४ ॥

अधिक इत्यत्रानुवर्तते । रक्तेऽधिके शोफोऽतिरुक् तोद इति । वातेऽप्यधिके
शोफः सङ्गभवति किन्तु रक्तेऽधिकेऽतिरुक्तोदः शोफः स्मादिति विशेषः । तथा
ताम्रो वर्णेन भवति । चिमिचिमाभिवाचरति चिमिचिमायते । तथा स्निग्धरुक्षैरसौ
शोफः शमं नैति न याति कण्डूक्लेदयुक्तः सन् ।

पित्ते विदाहः सम्मोहः खेदो मूर्च्छा मदः सत्तृद ।

स्पर्शान्तमत्वं रुग्णः शोफपाको भृशोष्मता ॥ १५ ॥

पित्ते पित्तानुविद्धे वातशोणिते विदाहादयः स्युः ।

कफे स्तैमित्यगुरुतासुप्तिस्निग्धत्वशीतताः ।

कण्डूर्मन्दा च रुग् ,

कफानुविद्धे वातशोणिते स्तैमित्यादयः स्युः ।

द्वन्द्वसर्वलिङ्गं च सङ्करे ॥ १६ ॥

द्वन्द्वशब्देन च वातपित्तकफरक्तानां द्वन्द्वानीति प्रायेण गृह्यन्ते । इह सर्व
शब्देन च वातपित्तकफका गृह्यन्ते । द्वन्द्वं च सर्वं च द्वन्द्वसर्वे तयोर्लिङ्गं लक्षणं
द्वन्द्वसर्वलिङ्गम् । सङ्करे व्यामिश्रत्वे सति द्वन्द्वसर्वलिङ्गं वातशोणितं भवति । कस्य
सङ्करे ? प्रकृतत्वाद्वातपित्तकफानां द्वन्द्वसङ्करे द्वन्द्वलिङ्गं वातशोणितं भवति ।
सर्वसङ्करे सर्वेषां वातादीनां सङ्करे सर्वलिङ्गं वातशोणितं भवति ।

एकदोषानुगं साध्यं नवं याप्यं द्विदोषजम् ।

त्रिदोषजं त्यजेत्स्त्रावि स्तब्धमर्बुदकारि च ॥ १७ ॥

एकदोषानुगं वातशोणितं नवं साध्यं साधयितुं शक्यम् । द्विदोषोद्भवं याप्यं

यापनार्हम् । त्रिदोषजं वातशोणितं च तत्तत्साधनैर्विनाशयन् । वातं खावि
यद्वातरक्तमर्बुदकारि च तच्चाऽसाध्यम् ।

रक्तमार्गं निहन्याशु शाखासन्धिमाहृतः ।

निविश्यान्योन्यमाचार्य वेदनाभिर्हरत्यसून् ॥ १८ ॥

शाखासन्धिषु मारुतो निविश्य तत्र स्थितिं कृत्वा तथा रक्तमार्गमाहृत्य
निहन्यनन्तरमन्योन्यमाचार्यं प्रकृतत्वाद्वक्तुं कर्तुं वातमाचार्यं वातोऽपि रक्त-
मतो वेदनाभिर्वातरक्तोचिताभिः पीडाभिरसून् प्राणान्हरति ।

वायौ पञ्चात्मके प्राणौ रौक्ष्यव्यायामलङ्घनैः ।

अत्याहाराभिघाताध्वेगोदीरणधारणैः ॥ १९ ॥

कुपितश्चक्षुरादीनामुपघातं प्रवर्तयेत् ।

पीनसार्दिततृट्कासश्वासादींश्चामयान्कुरु ॥ २० ॥

पञ्चात्मके प्राणादिभेदात् पञ्चप्रकारे वाते सति प्राणो देनाम वातो रौक्ष्या-
दिभिः कुपितश्चक्षुरादीनामुपघातं प्रवर्तयेद्विदधाति तथा पीनसादींश्च बहून्
रोगान् कुर्यात् । आदिशब्देन हिध्मादयो गृह्यन्ते ।

उदानः क्षवधूद्गारच्छर्दिनिद्रावधारणैः ।

गुरुभारातिरुदितहास्याद्यैर्विकृतो गदान् ॥ २१ ॥

कण्ठरोधमनोभ्रंशच्छर्द्यरोचकपीनसान् ।

कुर्याच्च गलगण्डादींस्तांस्तान् जत्रूर्ध्वसंश्रयान् ॥ २२ ॥

उदानः क्षवधुविधारणदिभिर्विकृतः कुपितः कण्ठरोधादीन् गदान् कुर्यात् ।
चशब्दोऽत्र भिन्नक्रमः । गलगण्डादींश्च गदांस्तांस्ताननेकविधान् जत्रूर्ध्व-
संश्रयान् कुर्यात् ।

व्यानोऽतिगमनध्यानक्रीडाविषमचेष्टितैः ।

विरोधिरुक्षभीहर्षविषादाद्यैश्च दूषितः ॥ २३ ॥

पुंस्त्वोत्साहबलभ्रंशशोफचित्तोत्सवज्वरान् ।

सर्वाङ्गरेगनिस्तोदरोमद्वर्षाङ्गसुप्लुताः ॥ २४ ॥

कुष्ठं विसर्पमन्यांश्च कुर्यात्सर्वाङ्गान् गदान् ।

व्यानोऽतिगमनादिभिर्विरोध्यादिभिश्च दूषितो दुष्टिं प्राप्तः पुंस्त्वोत्साहादीन्
भ्रंशादीनपरानपि सर्वाङ्गान् गदान् कुर्यात् ।

समानो विषमाऽजीर्णशीतसङ्कीर्णभोजनैः ॥ २५ ॥

करोत्यकालशयनजागराद्यैश्च दूषितः ।

शूलगुल्मग्रहण्यादीन् पक्वाऽऽमाशयजान् गदान् ॥ २६ ॥

समानो विषमादिभोजनादिभिरकालशयनादिभिश्च दूषितः शूलादीन् पक्वा-
माशयजान् गदान्करोति ।

निदानस्थानम् ।

वैकृत्यं वृष्यं वगृह्यते ।

गानास्यं च । विवर्णः ॥ २७ ॥

कुरुते रोगात् । कुरुते पक्षाशयाश्रयान् ।

प्रदोषाऽशोऽगुदं भ्रंशादिकान् बहून् ॥ २८ ॥

दिग्भादिभिरत्रिसेवितैर्वेगघातादिभिरचातिसेवितैः कुपितः कृच्छ्रान्

दारुणं । काशयाश्रयान् मूत्रशुकप्रदोषादीन् बहून् गदान् कुर्यात् ।

सर्वं च माहृतं सामं तन्द्रास्तैमित्यगौरवैः ।

स्निग्धत्वारोचकालस्य शैत्यशोफाग्निहानिभिः ॥ २९ ॥

कटुदुरुक्षामिलाषेण तद्विधोपशयेन च ।

मुक्तं विद्याग्निभामं तु तन्द्रादीनां विपर्ययात् ॥ ३० ॥

सर्वमपि माहृतं सिन्धादिभिर्लक्षणैर्युतं सामं विद्यात् । तन्द्रादिलक्षणविपर्य-

येण तु निरामं जानीयात् ।

वायोराधरणं चातो बहुभेदं प्रवच्यते ।

अतः सामादिलक्षणादनन्तरं वातस्यावरणं बहुभेदमनेकप्रकारं प्रकर्षेण
वक्ष्यते । किल नास्याऽऽम एवावरणमपि त्वन्यदप्यस्तीति द्योतयति ।

लिङ्गं पित्तावृते दाहस्तृष्णा शूलं भ्रमस्तमः ॥ ३१ ॥

कटुकोष्णाम्ललवणैर्विदाहः शीतकामता ।

पित्तेनावृते मरुति दाहादिकं लिङ्गम् ।

शैत्यगौरवशूलानि कट्वाद्युपशयोऽधिकम् ॥ ३२ ॥

लङ्घनायासरूक्षोष्णकामता च कफावृते ।

कफावृते वायौ शैत्यादिकं लिङ्गं लङ्घनादिकामता च ।

रक्तावृते सदाहार्तिस्त्वङ्मांसान्तरजा भृशम् ॥ ३३ ॥

भवेच्च रागी श्वयथुर्जायन्ते मण्डलानि च ।

रक्तावृते पवनेऽर्तिः पीडा भृशं त्वङ्मांसान्तरजा दाहयुक्ता स्यात् । रागवांश्च

श्वयथुः स्यात्तथा मण्डलानि च जायन्ते ।

मांसेन कठिनः शोफो विवर्णः पिटिकास्तथा ॥ ३४ ॥

हर्षः पिपीलिकानां च सञ्चार इव जायते ।

मांसेनावृते वायौ कठिनो विवर्णश्च शोफस्तथा पिटिकाः स्युः । हर्षशब्दार्थमाह-

पिपीलिकानां गात्रेषु सञ्चार इव जायते ।

चलः स्निग्धो मृदुः शीतः शोफो गात्रेष्वरोचकः ॥ ३५ ॥

आव्यवात इति ज्ञेयः स कृच्छ्रो मेदसाऽऽवृते ।

मेदसा आवृते वायावृते शोफश्चलस्तथा स्निग्धस्तथा शीतो मृदुश्च स्यात्
तथाऽरोचकः । स एवंविध आव्यवात इति वेद्यः । स च कृच्छ्रः कृच्छ्रसाध्यः ।

१ स्पर्शमस्थ्यावृतेऽत्युष्णतं त्वं चाभिनिर्वृणोति । या चावि
सूच्येव तुद्यतेऽत्यर्थमज्ञायम् ।

अस्थ्यावृते समीरणे स्पर्शं युष्मन् सङ्गिर्हर्षं चाभिन
तथाङ्गमतिशयेन सूच्येव तुद्यते । तथा सीदति शूल्यते च ।

मज्जावृते विनमनं जृम्भणं परिवेष्टनम् ॥ ३७ ॥

शूलं च पीड्यमानेन पाणिभ्यां लभते सुखम् ।

मज्जावृते समीरे विनमनादिकं स्यात् । विनमनमज्जानाम् । तथा पाणिभ्यां
पीड्यमानेन च प्रकृतत्वाद्भेदेन सुखं लभते ।

शुक्रावृतेऽतिवेगो वा न वा निष्फलताऽपि वा ॥ ३८ ॥

शुक्रावृते प्रभञ्जनेऽतिवेगो वा प्रकृतत्वाच्छुक्रस्य न वा वेगो निष्फलता
तस्य स्यात् ।

भुक्ते कुक्षौ रुजा जीर्णे शाम्यत्यन्नावृतेऽनिले

अन्नावृते वाते भुक्ते सति रुजा कुक्षौ भवति । जीर्णेऽन्ने सति रुजा शाम्यति ।

मूत्राऽप्रवृत्तिराध्मानं बस्तौ मूत्रावृते भवेत् ॥ ३९ ॥

मूत्रावृते वायौ मूत्रस्याप्रवृत्तिराध्मानं च बस्तेः स्यात् ।

विडावृते विबन्धोऽधः स्वस्थाने परिक्रन्तति ।

व्रजत्याशु जरां ज्ञेहो भुक्ते चानह्यते नरः ॥ ४० ॥

शकृत्पीडितमन्त्रेण दुःखं शुष्कं चिरात्सृजेत् ।

विडावृते मातरिश्वनि स्वे स्थानेऽपानाख्येऽधोविबन्धो जातविबन्धत्वात्
परिक्रन्तति । ज्ञेहश्चाशु जरां याति । भुक्ते च सति नर आनह्यत आध्माप्यते ।
शकृदन्नेन पीडितं चिरेण शुष्कं दुःखं कृच्छ्रेण सृजेत् ।

सर्वधात्वावृते वायौ श्रोणीविक्षणपृष्ठरुक् ॥ ४१ ॥

विलोमो मारुतेऽस्वस्थं हृदयं पीड्यतेऽति च ।

सर्वधात्वावृतेऽनिले श्रोण्यादिरुक् स्यात् । तथा पवनो विगुणो भवति । हृदयं
च व्याकुलम्, अतिपीड्यते च ।

भ्रमो मूर्छा रुजा दाहः पित्तेन प्राण आवृते ॥ ४२ ॥

विदग्धेऽन्ने च वमनम्,

प्राणे पित्तेनावृते भ्रमाद्याः स्युः । अन्ने च विदाहावस्थां प्राप्तिं सति वमनं स्यात्
उदानेऽपि भ्रमादयः ।

दाहोऽन्तरूर्जाभ्रंशश्च,

उदाने च पित्तेनावृते सति भ्रमाद्याः पूर्वोक्ताः स्युः । तथा अन्तर्दाह ऊर्जाग्नौ
बलस्य च विनाशः ।

दाहो व्याने च सर्वगः ॥ ४३ ॥

निदानस्थानम् ।

दनः ।

दः कृमादयश्च स्युः ।

दवहितः ॥ ४३ ॥

शनैश्चोपशान्तिरुपपातोऽतिस्वेदादयश्च स्युः ।

द्विद्वत्, दपाने तु मले हारिद्रवर्णता ।

द्विजाऽतिवृद्धिस्तापश्च योनिमेहनपायुषु ॥ ४५ ॥

अपाने पुनः पित्तेनावृते सति मले पुरीषादौ हारिद्रवर्णता स्यात् । योन्या-
दिषु रुजः पीडाया अतिवृद्धिस्तापश्च स्यात् ।

मृगणा त्वावृते प्राणे सादस्तन्द्राऽरुचिर्वमिः ।

घ्रीवनक्षवथूकरनिःश्वासोच्छ्वाससङ्ग्रहाः ॥ ४६ ॥

प्राणे च श्लेष्मावृते सादादयः स्युः ।

उदाने गुरुगात्रत्वमरुचिर्वाक्स्वरग्रहः ।

बलवर्णप्रणाशश्च,

उदाने च श्लेष्मावृते गुरुगात्रत्वादयः ।

व्याने पर्वास्थिवाग्रहः ॥ ४७ ॥

गुरुताऽङ्गेषु सर्वेषु स्खलितं च गतौ भृशम् ।

व्याने कफावृते पर्वास्थिवाग्रहस्तथाऽङ्गेषु गौरवं गतौ च स्खलनं स्यात् ।

समानेऽतिहिमाङ्गत्वमस्वेदो मन्दवद्धिता ॥ ४८ ॥

समाने कफावृतेऽतिशीताङ्गत्वमस्वेदो मन्दाग्नित्वं च स्यात् ।

अपाने सकफं मूत्रशकृतः स्यात्प्रवर्तनम् ।

अपाने कफावृते मूत्रशकृतः प्रवर्तनं सकफं स्यात् ।

इति द्वाविंशतिविधं वायोरावरणं विदुः ॥ ४९ ॥

इत्यनेन प्रकारेण वायोरावरणं द्वाविंशतिप्रकारं जानन्ति तन्त्रकृत इति शेषः ।

प्राणादयस्तथाऽन्योन्यमावृण्वन्ति यथाक्रमम् ।

सर्वेऽपि विंशतिविधं विद्यादावरणं च तत् ॥ ५० ॥

प्राणादयः पञ्च वायवोऽन्योन्यं परस्परमावृण्वन्ति यथाक्रमं यथासङ्ख्यं

तथा तेनोक्तेन प्रकारेण । यथा पित्तकफाभ्यां प्राणादय आवृतास्तथा प्राणादयो-

ऽन्योन्यमावृण्वन्तीति तथाशब्दस्यार्थः । तत्र यथा प्राणेनोदानादयश्चत्वार आत्रि-

यन्ते । व्यानादिभिरत्र त्रिभिरुदानः । तथा व्यानेन समानापानौ । तथा समा-

नापानाभ्यां व्यानः । समानेनापानः । अपानेनाऽपि समान आत्रियत इत्येक-

द्वित्रादिक्रमेणापि त्रिमावरणं निरूप्यम् । एवं च सर्वेऽपि परस्परमावृण्वन्ति । तच्चा-

वरणं विंशतिविधं विद्यात् ।

अथाऽस्यावरणं लिङ्गात्

चामि

कर्मत्

सावि

निःश्वासोच्छ्वाससंस्वासेन विभज्यते ।

हृद्रोगो मुखशोषश्च ॥ १५ ॥

प्राणेनोदानं आवृते निःश्वासोच्छ्वाससंस्वासेन विभज्यते ।

उदानेनावृते प्राणे वर्णोजोबलसंज्ञयः ।

उदानेन प्राणं आवृते सति वर्णोजोबलसंज्ञयः स्मात् । ननु च

प्राणादीनामावरणं युक्तम् । परस्परं तु प्राणादीनां यदावरणं तदमूर्तत्वाद्नुपपन्न-
मिव मन्यामहे ? त्रमः—द्वयोर्वातयोरन्योन्यमुपसर्पतोर्बलवता दुर्बलस्याभिघातेन
गतिभङ्गात्स तेनावृते मार्ग इत्युच्यते । तस्माद्वातानामपि परस्परमावरणं युक्तमेव ।

दिशाऽनया च विभजेत्सर्वमावरणं भिषक् ॥ १२ ॥

स्थानान्यवेक्ष्य वातानां वृद्धिं हानिं च कर्मणाम् ।

अनया दिशा दिङ्मात्रप्रदर्शनेन सर्वमावरणं विभजेद्विषक् । इयं चात्र दिक् ।
उदानेनावृतेऽपाने छर्दिश्वासकासादयः स्युस्तथाल्पोऽग्निरतिसारश्च । उदानेऽपानेना-
वृते बस्याध्मानोदावर्तगुलमाल्पमिपरिकर्तिताः स्युः । अपाने व्यानेनावृते विरमूत्र-
रेतसामतिप्रवृत्तिः । व्याने समानेनावृते मूर्छातन्द्राप्रलापाङ्गसादवह्नयोजोबलज्ञयः ।
व्यान उदानेनावृते च श्यावास्यता स्तब्धताऽल्पाग्निता खेदक्षेष्टाहानिर्निमीलन-
मिति । एवमन्यदप्यावरणं भिषक् स्वमनीषया शास्त्रसंस्कारवत्या विभजेत् । ग्रन्थ-
कृता तु ग्रन्थगौरवभयाच्चोक्तम् । कथं विभजेदित्यत्र युक्तिं दर्शयति । स्थानानीत्यादि-
स्थानानि पक्वाशयादीनि दोषभेदीयोक्तानि वातानां प्राणादीनामवेक्ष्य तथा वृद्धि-
मावरकवायुसम्बन्धिनानां वैकृतकर्मणामवेक्ष्य ज्ञात्वा तथा आचार्यमरुतां हानिमवेक्ष्य
ज्ञात्वा सर्वमावरणमनुक्तमपि विभजेत् । यथोक्ताहोच्छ्वासचेष्टादीनि कर्माणि
प्राणादिसम्बन्धीनि यदा हीनानि दृश्यन्ते, उदानादीनां कर्माणि वाक्प्रवृत्त्यादीनि
वृद्धानि तदैवं ज्ञातव्यम् । यथा प्राण उदानादीनामेकेन द्वाभ्यां त्रिभिश्चतुर्भिर्वा
आवृत इति । एवमुदानादिष्वपि प्राणादिभिरावरणं विभागीकार्यम् ।

अधुना अस्या आवृतेरसङ्ख्येयत्वमपि दर्शयन्नाह—

प्राणादीनां च पञ्चानां मिश्रमावरणं मिथः ॥ १३ ॥

पित्तादिभिर्द्वादशभिर्मिश्राणां मिश्रितैश्च तैः ।

प्राणादीनां पञ्चानां वायूनां परस्परमाचार्यावरकत्वेन स्थितानां मिश्रं द्वयेन
त्रयेण चतुष्टयेन च मिथः परस्परमावरणमवेक्ष्य याल्पावृतिरसङ्ख्यतामिति
सम्बन्धः । तथा पित्तादिभिर्द्वादशभिर्धात्ववसानैर्मिश्राणां प्राणादीनां मिश्रं मिथः
आवरणमवेक्ष्य याल्पावृतिरसङ्ख्यतामिति योज्यम् । अत्र चैषामुदाहरणदिग्दर्शना-
प्राणेन द्वादशविधेन पित्तादिभिर्मिश्रितत्वाच्चतुर्णामुदानादीनामावरणं विभजेत् ।
तथा चतुर्भिर्मुदानादिभिः पित्तस्यावरणं प्रत्येकं द्वादशविधैर्द्वादशविधैश्चकस्य प्राण-

पित्ताद्यावरणमिश्र
यात्यावृत्तिरसंख्यतामिति

तन्मनकधा ॥ ५४ ॥

रसङ्ख्यताम् ।

तणोदयात् ॥ ५५ ॥

शनैश्चोपशयन्मपि मुहुर्मुहुः ।

द्वत् । यथा प्राणादीनां पित्तादिभिर्द्वादशभिर्मिश्राणां मिश्रमावरणं
मिश्रैश्च तैः प्राणादिभिर्यथामिश्रमावरणं मिथस्तथैव मिश्रैः संयुक्तेतैः
केवलैः प्राणादीनां मिश्रमावरणं मिथस्तथामिश्रैः पित्तादिभिर्ये प्राणा-
तास्तैस्तथाभूतैः प्राणादीनामावरणम् । एवमनेकधा मिश्रणाभिर्बहुभिः
त्यावृत्तिरसङ्ख्यताम् । तथा तारतम्यविकल्पाच्च प्राणादीनामावृत्तिर-
याति सङ्ख्यामतिक्रम्य गच्छति । तामावृत्तिं तेषां प्राणादीनां गूढां
व्यवहितस्तज्ज्ञानाय तत्परः सन् लक्षयेज्जानीयात् । कथम् ? यथास्वं
यात् । तेषां प्राणादीनां यथायथं लक्षणोदयादात्मीयाल्लिङ्गोद्भवाच्छूनैः-
टित्येव तथा मुहुर्मुहुः क्षणे क्षणे लक्षयेन्न तु सकृदेव यथास्वं प्राणादीनां
याज्जानीयादिति । न केवलं केवलायथास्वं लक्षणोदयात्प्राणादीनामावृत्तिं
बहुपशयादप्येषां गूढामप्यावृत्तिमन्तर्लक्षयेत् । तत्र प्राणादीनामेकैकेनान्यो-
र्द्वादशतिर्भेदा उक्ता एव भवन्ति । एवमेकेन द्वयोर्द्वाभ्यां चैकस्यावरणे-
दाः । प्राणस्योदानव्यमानाभ्यामन्योन्यावरणाद् द्वौ भेदौ । एवमुदानसमा-
च सहान्योन्यावरणपराणि पञ्च द्विकादीनि । प्राणस्य द्वादश भेदा-
ः । उदानस्य षट् । व्यानस्य द्वौ । प्राणस्योदानादिभिरचतुर्भिर्द्वा वान्यो-
रणाद्भेदौ भवतः । तथा प्राणादीनां पित्तादिभिर्द्वादशभिरावृत्तत्वाद् द्वादश
ः । अन्योन्यमिश्रणाच्चत्वारि शतानि विंशत्युत्तराणि भवन्ति । एवमन्यद-
णं निरूप्यम् ।

विशेषाज्जीवितं प्राण उदानो बलमुच्यते ॥ ५६ ॥

स्यात्तयोः पीडनाद्भानिरायुषश्च बलस्य च ।

प्राणादयः सर्व एव वाता जीवितं विशेषण तु प्राणारूढो वायुर्जीवितमुच्यते ।
प्राणारूढो वायुर्विशेषण बलमुच्यते । यतश्चैवमतस्तयोः प्राणोदानयोः पीड-
णाद्यथस्वमायुषो बलस्य च हानिर्भवेत् । तस्मादेतौ प्राणोदानारूढौ पवना-
देना यत्नेन मिषजा रक्ष्यौ । तथा च वक्ष्यति—‘प्राणो रक्ष्यश्चतुर्भ्योऽपि
देहस्थितिरिति’ ।

प्राणो वायवोऽज्ञाता ज्ञाता वा वत्सरं स्थिताः ॥ ५७ ॥

प्रयत्ने

अपक्रामत् ।

या स्वावि

वातादीनामन्यतमेनो

लेनाऽपि दुःसाध्याः कृच्छ्रसा

नृतः ।

वत्सम्यङ्निश्चयं गता वत्सरं स्थितः ।

भवेयुः । ततो वाता आवृतेः प्रयत्नेन र

रक्तमार्ग

विद्रधिस्त्रीहृद्गोगुल्मा

ग्नोऽपि

भवन्त्युपद्रवास्तेषामावृतानामुप

इति श्रीसिंहगुप्तसूनुवाग्भटाविरचिताय

हृदयसंहितायां तृतीयं निदानस्थानं

समाप्तम् ।

तेषां वायूनामन्यतमेनावृतानामुपेक्षणादचिकित्सनाद्विद्रध्य

जायन्ते । तस्मात्तदुपक्रमे यतितव्यमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय

सुन्दराख्यायां निदानस्थाने षोडशोऽध्यायः ॥ १६ ॥

समाप्तमिदं निदानस्थानम् ।



IGNCA RAR

ACC No. R-253

लक्ष
न्यावरण
स्वामी
नाभ्य
भव
या

तथोद्वा
वाहा
तत्स्थितौ

